

Research Lectures Series No 9.

ಕರ್ನಾಟಕ ಲಾಕುಳಶೈವರ ಇತಿಹಾಸ

ಶ್ರೀ. ಕಪಟರಾಳ ಕೃಷ್ಣರಾಯರು

K 305.6945
KR1

೧೯೫೫

KANNADA RESEARCH INSTITUTE
DHARWAR



అతడు ద్వి. సరితరమయ్యవరంగం



ప్రభుత్వ ప్రాధికారము

కలెక్షన్ - కలెక్షన్

27-6-1959

| |
|----------------------|
| జి. ఎం. కె. కలెక్షన్ |
| 2832 |
| 21.3.88 |
| 20/ |

ಸಂಶೋಧನ ಉಪನ್ಯಾಸ ಮಾಲೆ—೯

ಪ್ರಧಾನ ಸಂಪಾದಕರು :

ಎಸ್. ಎಸ್. ಮಾಳವಾಡ, ಎಂ. ಎ.

ಡಾಯರೆಕ್ಟರ್ ಕನ್ನಡ ರಿಸರ್ಚ್, ಧಾರವಾಡ

ಕರ್ನಾಟಕ ಲಾಕುಳಶೈವರ ಇತಿಹಾಸ

ಉಪನ್ಯಾಸಕರು :

ಶ್ರೀ. ಕಪಟರಾಳ ಕೃಷ್ಣರಾಯರು

೧೯೫೫

ಕನ್ನಡ ಸಂಶೋಧನ ಸಂಸ್ಥೆ, ಧಾರವಾಡ

K 305,6945

KRI

ಬಿ. ಎಂ. ...
...
...
...
...
...
...
...
...

eg 4413

ಶ್ರೀ. ನಾರಾಯಣರಾವ ಕುರಡಿ

ಧಾರವಾಡ.



ಪ್ರಸ್ತಾವನೆ

ಕನ್ನಡ ಸಂಶೋಧನಾಸಂಸ್ಥೆಯ ಪರವಾಗಿ ೧೯೫೩ರಲ್ಲಿ ನಡೆದ ಉಪನ್ಯಾಸ ಮಾಲೆಯ ಮೂರು ಉಪನ್ಯಾಸಗಳನ್ನು ಈಗ ಪ್ರಕಟಿಸಲಾಗುತ್ತಿದೆ. ಗುಲುಬುರ್ಗಿಯ ವಕೀಲರಾದ ಶ್ರೀಮಾನ್ ಕಪಟರಾಳ ಕೃಷ್ಣರಾಯರು “ಕರ್ನಾಟಕ ಲಾಕುಳಶೈವರ ಇತಿಹಾಸ”ವನ್ನು ಇಲ್ಲಿ ವಿವೇಚಿಸಿದ್ದಾರೆ. ಶ್ರೀಯುತರ ಸಂಶೋಧನಾಕಾರ್ಯದಲ್ಲಿಯೂ ಆಸ್ಥೆಯು ಪ್ರಸಿದ್ಧವಿದೆ. ಕರ್ನಾಟಕದ ಧಾರ್ಮಿಕ ರಂಗದಲ್ಲಿ ಹತ್ತನೆಯ ಶತಮಾನದ ಈಚೆಗೆ ಲಾಕುಳಶೈವರು ಮಹತ್ವದ ಪಾತ್ರವನ್ನು ವಹಿಸಿದಂತೆ ತಿಳಿಯುತ್ತದೆ. ೧೧-೧೨ನೆಯ ಶತಮಾನಗಳ ಕನ್ನಡ ಶಿಲಾಲೇಖಗಳಲ್ಲಿ ಅವರ ಬಗೆಗೆ ಪ್ರಮುಖವಾದ ಉಲ್ಲೇಖಗಳು ದೊರೆಯುತ್ತವೆ. ಅವರು ಆಗ ಶೈವ ದೇವಾಲಯಗಳ, ಮಠಗಳ ಸ್ಥಾನಾಚಾರ್ಯರೂ, ರಾಜಗುರುಗಳೂ ಆಗಿ, ತಮ್ಮ ತಪೋನಿಷ್ಠೆಯಿಂದ, ವಿದ್ವತ್ತೆಯಿಂದ ಪ್ರಭಾವ ಬೀರುತ್ತಿದ್ದರು. ಬಸವಣ್ಣನವರ ಧಾರ್ಮಿಕ ಕ್ರಾಂತಿಯ ಅನಂತರ ಅವರ ಪ್ರಭಾವ ಕಂಡು ಬರುವುದಿಲ್ಲ. ಅವರು ಕೆಚ್ಚಿನ ಶಿವೋಪಾಸಕರೂ, ನೈಷ್ಠಿಕರೂ ಆಗಿದ್ದರು. ಸಾಂಪ್ರದಾಯಿಕ ವೀರಶೈವ ಧರ್ಮದೊಂದಿಗೆ ಅವರು ಸಮರಸವಾಗಿ ಬಾಳಿರಬೇಕು. ಬಸವಣ್ಣನವರ ಶರಣಮಾರ್ಗದ ಸುಧಾರಕ ಪಂಥವು ತಲೆಯೆತ್ತಿದ ಮೇಲೆ ಲಾಕುಳಶೈವರು ಒಂದು ಸ್ವತಂತ್ರ ಶಕ್ತಿಯಾಗಿ ಉಳಿದು ಬರಲಿಲ್ಲ. ಅವರಲ್ಲಿ ಅನೇಕರು ಈ ಸುಧಾರಕ ಪಂಥದಲ್ಲಿ ಮತಾಂತರ ಪಡೆದಿರಬೇಕು.

ಒಂದು ಕಾಲಕ್ಕೆ ಕರ್ನಾಟಕದಲ್ಲಿ ಹೆಚ್ಚಿನ ಪ್ರಭಾವ ಬೀರಿ ಮುಂದೆ ಲುಪ್ತವಾಗಿ ಹೋದ ಈ ಲಾಕುಳಶೈವ ಪಂಥದ ಬಗೆಗೆ ಜಿಜ್ಞಾಸುಗಳಿಗೆ ಸಹಜವಾದ ಕುತೂಹಲವುಂಟಾಗುತ್ತದೆ. ಲಾಕುಳಶೈವರು ಯಾರು ? ಆ ಹೆಸರು ಬಂದುದು ಹೇಗೆ ? ಅವರ ಆಚಾರ ವಿಚಾರಗಳೇನು ? ಅಂದಿನ ಕರ್ನಾಟಕದಲ್ಲಿ ಅವರ ಸ್ಥಾನಮಾನಗಳೇನು ? ಅವರು ಲುಪ್ತವಾದುದು ಹೇಗೆ ?— ಮುಂತಾದ ಪ್ರಶ್ನೆಗಳನ್ನು ಕುರಿತ ಚರ್ಚೆ ಈ ಪುಸ್ತಿಕೆಯ ವಿಷಯವಾಗಿದೆ.

ವೇದಕಾಲದಿಂದಲೂ ನಡೆದುಬಂದ ಶಿವಾರಾಧನೆ, ಭಕ್ತಿಪ್ರಧಾನವಾದ ಆಗಮಾಚಾರ, ಪಾಶುಪತ ತತ್ತ್ವಜ್ಞಾನ ಇವುಗಳ ಹಿನ್ನೆಲೆಯಲ್ಲಿ ಮುಖ್ಯ ವಿಷಯವನ್ನು ಇಲ್ಲಿ ಚರ್ಚಿಸಲಾಗಿದೆ. ವರ್ಣಾಶ್ರಮ ಧರ್ಮವು “ ಬಹುವಿತ್ತ ಕ್ರಿಯಾನ್ವಿತವಾಗಿ ಕ್ಲೇಶಾಯಸ ಸಮನ್ವಿತವಾಗಿ ವಿಶೇಷ ಫಲ ಕೊಡದೆ ಹೋದುದರಿಂದ ” ಶ್ರದ್ಧೆ ಅಥವಾ ಭಕ್ತಿಪ್ರಧಾನವಾದ ಮಾರ್ಗವೊಂದು ಹುಟ್ಟಿಕೊಂಡು ಬೆಳೆದು ಬಂದ ವಿಚಾರ; ಯುಗಯುಗಕ್ಕೆ ತಕ್ಕಂತೆ ಬದಲಾಗುತ್ತ ಬಂದ ಧರ್ಮದ ಸ್ವರೂಪ; ಕಲಿಯುಗಕ್ಕೊಂದು ಹೇಳಲಾದ ಆಗಮ ಮಾರ್ಗಗಳಲ್ಲಿ ಮುಖ್ಯ ಪಾಶುಪತಾಚಾರ; ಶೈವಾಗಮ ಇವುಗಳ ಪರಾಮರ್ಶೆ — ಈ ವಿಷಯಗಳನ್ನು ವಿವೇಚಿಸುತ್ತ ಲೇಖಕರು ಶೈವ ಧರ್ಮದ ಏಕೀಕೃತಗಳನ್ನು ನಿರೂಪಿಸಿದ್ದಾರೆ.

ಉತ್ತರ ಹಿಂದುಸ್ತಾನದಲ್ಲಿ ಶಿವಾರಾಧಕರಾದ ಭಾರತಿವರ ಅಳಿಕೆಯಲ್ಲಿ ಶೈವಧರ್ಮವು ಉತ್ಕರ್ಷ ಹೊಂದಿತ್ತು. ಮುಂದೆ ಬಂದ ಕುಷಾಣರ ಬೆಂಬಲದಿಂದ ಬೌದ್ಧರು ಪ್ರಬಲರಾಗಿ ಈ ಧರ್ಮವು ಹಿಂದೆ ಬಿದ್ದಿತು. ಬಳಿಕ ವಾಕಾಟಕರು ಮತ್ತೆ ಶೈವಧರ್ಮವನ್ನು ಎತ್ತಿ ಹಿಡಿದರು. ಈ ಮಧ್ಯಂತರ ಕಾಲದಲ್ಲಿಯೇ “ ಲಕುಲೀಶ ” ಗುರುವಿದ್ದನೆಂದು ತಿಳಿಯುತ್ತಿದೆ. ಮುಂದೆ ಈ ಲಕುಲೀಶನನ್ನು ಶಿವನ ಅವತಾರವೆಂದು ಭಾವಿಸಲಾಗಿದೆ. ಈ ಹೆಸರಿಗೂ ಲಾಕುಳಾಗಮಕ್ಕೂ ಅನ್ಯೋನ್ಯ ಸಂಬಂಧವು ವ್ಯಕ್ತವಾಗುತ್ತದೆ. ಕರ್ನಾಟಕದಲ್ಲಿ ಲಾಕುಳಾಗಮದ ಪ್ರಚಾರದ ಅವಶೇಷಗಳು ಶಿಲ್ಪದಲ್ಲಿ ಉಳಿದುಬಂದಿವೆ. ಮಹಾಕೂಟ, ಐಹೊಳೆ, ಪಟ್ಟದಕಲ್ಲು ಇತ್ಯಾದಿ ಸ್ಥಳಗಳಲ್ಲಿ ಆ ಕುರುಹುಗಳನ್ನು ಈಗಲೂ ಕಾಣಬಹುದು.

ಪ್ರಾಚೀನ ಕಾಲದಲ್ಲಿ ದೇವಾಲಯಗಳು ಮಹಾಸಂಸ್ಥೆಗಳಾಗಿದ್ದು ಅವು ಧಾರ್ಮಿಕ ಹಾಗೂ ಶೈಕ್ಷಣಿಕ ಕೇಂದ್ರಗಳೂ ಆಗಿದ್ದವು. ಲಾಕುಳ ಗುರುಗಳು ಅಲ್ಲಿಯ ಸ್ಥಾನಾಚಾರ್ಯರಾಗಿದ್ದರು. ದೇವಾಲಯಗಳ ಆಡಳಿತ, ಅಲ್ಲಿನ ಧರ್ಮ-ವಿದ್ಯಾ ಸಂಸ್ಥೆಗಳ ವ್ಯವಸ್ಥೆ, ದತ್ತಿಗಳ ಸ್ವೀಕಾರ ಮತ್ತು ಅವುಗಳ ಉತ್ಪನ್ನದ ವಿನಿಯೋಗ ಇವುಗಳ ಅಧಿಕಾರವು ಈ ಸ್ಥಾನಾಚಾರ್ಯರಿಗೆ ಇರುತ್ತಿತ್ತು.

ಈ ಸ್ಥಾನಾಚಾರ್ಯರ ಪರ್ವನೆಗಳಲ್ಲಿ ಅನೇಕ ಕಡೆಗಳಲ್ಲಿ ಲಾಕುಳ ಕಾಳಾಮುಖ ಎರಡೂ ವಿಶೇಷಣಗಳು ಜೋಡಾಗಿ ಶಾಸನಗಳಲ್ಲಿ ಬಂದಿವೆ.

ಇವೆರಡೂ ಸಂಪ್ರದಾಯಗಳಲ್ಲಿ ವಿಶೇಷ ಭೇದವಿಲ್ಲವೆಂದು ಲೇಖಕರು ಮತ
ಗ್ರಂಥಗಳ ಆಧಾರಗಳೊಂದಿಗೆ ಹೇಳುತ್ತಾರೆ. ಈ ಸಂಪ್ರದಾಯವನ್ನು
ಲಾಕುಳ ಸಿದ್ಧಾಂತ, ಲಾಕುಳಾಗಮ ಸಮಯ, ಎಕ್ಸೋಟಿ ಸಮಯ
ಇತ್ಯಾದಿ ಪರ್ಯಾಯ ನಾಮಗಳಿಂದಲೂ ಕರೆಯಲಾಗಿದೆ. ಲಾಕುಳ
ಸಿದ್ಧಾಂತಗಳಲ್ಲಿ ಕಾಳಾಮುಖರೂ, ಕಾಳಾಮುಖರಲ್ಲದವರೂ ಇದ್ದಾರೆ.
ಈ ಲಾಕುಳಶೈವಕ್ಕೂ ನಿಜಗುಣಶಿವಯೋಗಿಗಳು ಹೇಳಿದ ಶುದ್ಧಶೈವಕ್ಕೂ
ತಾತ್ವಿಕ ಭೇದವು ವಿಶೇಷವಿಲ್ಲದೆ ಆಚಾರ ಮಾರ್ಗದಲ್ಲಿ ಮಾತ್ರ ಸ್ವಲ್ಪ
ವ್ಯತ್ಯಾಸವಿದ್ದಿರಬಹುದೆಂದು ಲೇಖಕರು ಅಭಿಪ್ರಾಯಪಡುತ್ತಾರೆ. ಶುದ್ಧ
ಶೈವದಲ್ಲಿ ವೈದಿಕಾಚಾರ ತಾಂತ್ರಿಕಾಚಾರಗಳ ಸಮನ್ವಯವಿದ್ದರೆ, ಲಾಕುಳ
ಶೈವವು ಕೇವಲ ತಾಂತ್ರಿಕವಾದುದಿರಬಹುದು. ಇವರು ಕೇವಲ ತಾಂತ್ರಿ
ಕಾಚಾರದವರಾಗಿದ್ದರೂ ಶೈವಪುರಾಣಗಳನ್ನು ಮನ್ನಿಸುವವರಾಗಿದ್ದು
ವೈದಿಕ ವಾಙ್ಮಯ ಪರಂಪರೆಯನ್ನೂ ಆತ್ಮೀಯತೆಯಿಂದ ಹೇಳಿ
ಕೊಂಡಿದ್ದಾರೆ.

ಕರ್ನಾಟಕದಲ್ಲಿ ಲಾಕುಳ ಸಂಪ್ರದಾಯದ ಗುರುಪರಂಪರೆ ಹನ್ನೆರ
ಡನೆಯ ಶತಕದಲ್ಲಿ ಪ್ರಭಾವಶಾಲಿಯಾಗಿತ್ತು. ಮುಂದೆ ಇದರ ಇಳಿಗಾಲ
ಆರಂಭವಾಗಿದೆ ಐದಾರು ಶತಮಾನ ಕಾಲ ಕಾಣಿಸಿಕೊಂಡು, ಕೆಲಕಾಲ
ದೇವಾಲಯದ ಆಡಳಿತ ಧರ್ಮಾಧಿಕಾರಗಳನ್ನು ನಡೆಯಿಸಿ ಪ್ರಬಲವಾಗಿದ್ದ
ಈ ಸಂಪ್ರದಾಯವು ಈಗ ಕಾಣುತ್ತಲೇ ಇಲ್ಲವಲ್ಲ ಎಂಬುದಕ್ಕೂ ಲೇಖ
ಕರು ಉತ್ತರ ಕೊಡಲು ಇಲ್ಲಿ ಪ್ರಯತ್ನಿಸಿದ್ದಾರೆ. “ಇವರು ಈಗಿನ ಜೀರು
ಅಥವಾ ಗೊರು ಎಂಬ ಪೂಜಾರಿಕೆಯುಳ್ಳವರ ಪೂರ್ವಜರಾಗಿದ್ದು ಈಗಿನ
ಗುರುವರ್ಗದಲ್ಲಿ ಅಡಗಿದರೆ” ಎಂಬ ದಿವಂಗತ ಚೆನ್ನಮಲ್ಲಪ್ಪನವರ ಅಭಿ
ಪ್ರಾಯಕ್ಕೂ, “ಇವರು ಆರಾಧ್ಯ ಕುಲದವರಾಗಿರಬೇಕೆ” ಎಂಬ ಶ್ರೀ.ಡಿ.ಎಲ್.
ನರಸಿಂಹಾಚಾರ್ಯರ ವಾದಕ್ಕೂ ಐತಿಹಾಸಿಕ ಆಧಾರ ಸಾಲದೆಂದು ಹೇಳಿ,
ಈಗಿನ ಜಂಗಮರ ಮತ್ತು ಹಿಂದಿನ ಕರ್ನಾಟಕ ಲಾಕುಳ ಗುರುಗಳ
ಆಚಾರ-ನಿಯಮಗಳಲ್ಲಿ ಅನೇಕ ಸಾಮ್ಯಗಳಿವೆಯೆಂದು ತೋರಿಸಿ,
ಲಾಕುಳರು ಇಂದಿನ ಜಂಗಮರಾಗಿ ಮಾರ್ಪಟ್ಟರೆಂಬ ಅಭಿಪ್ರಾಯಕ್ಕೆ
ಲೇಖಕರು ಬಂದಿದ್ದಾರೆ.

ಧಾರ್ಮಿಕ ವಾಙ್ಮಯದ ಅನೇಕ ಉಲ್ಲೇಖಗಳಿಂದ ತಾತ್ವಿಕ
ವಿಚಾರ-ವಿಕಾಸಗಳನ್ನು ತಿಳಿಸಿ, ಭಾರತದಲ್ಲಿಯೆ ಶಿವಾಲಯಗಳ ವೈಪುಲ್ಯ

ವನ್ನು ವಿವರಿಸಿ, ಕರ್ನಾಟಕದಲ್ಲಿಯ ಶೈವದೇವಾಲಯಗಳನ್ನು ಲೇಖಕರು ವಿಸ್ತೃತವಾಗಿ ನಿರ್ದೇಶಿಸಿದ್ದಾರೆ. ಅಲ್ಲದೆ, ಆ ಕಾಲದ ಶಿಲಾಶಾಸನಗಳ ಸಾಮಗ್ರಿಯನ್ನು ಧಾರಾಳವಾಗಿ ಬಳಸಿಕೊಂಡಿದ್ದಾರೆ. ಹೀಗೆ ಗ್ರಂಥಗಳು, ಶಿಲ್ಪ ಮತ್ತು ಶಿಲಾಶಾಸನಗಳಿಂದ ವಿಪುಲ ವಿಷಯಗಳನ್ನು ಸಂಗ್ರಹಿಸಿದ ಈ ಲೇಖಕರ ವಿವೇಚನೆ ಅಭ್ಯಾಸಿಗಳಿಗೆ ಉಪಯುಕ್ತವಾಗಿದೆ. ಅವರ ಕೆಲವು ನಿರ್ಣಯಗಳು ಭಿನ್ನಾಭಿಪ್ರಾಯಗಳಿಗೆ ಎಡೆಗೊಡಬಹುದು; ಕೆಲವು ಅಭಿಪ್ರಾಯಗಳು ಕೇವಲ ಆನುಷಂಗಿಕವಾಗಿ ಬಂದು ನಿರ್ಧಾರದ ರೂಪವನ್ನು ತಳೆಯದೆ ಉಳಿದಿರಬಹುದು. ಕೆಲವೊಂದು ಅಭಿಪ್ರಾಯಗಳನ್ನು ಕುರಿತು ಮನಗಾಣಿಸುವುದಕ್ಕೆ, ಅವುಗಳ ಹಿಂದಿರುವ ಆಧಾರಗಳು ಸಮಗ್ರವೆಂದು ಇಲ್ಲವೆ ಬಲವತ್ತರವೆಂದು ಹೇಳಲು ಬರಲಿಕ್ಕಿಲ್ಲ. ಆದರೆ ಒಟ್ಟಿನಲ್ಲಿ ವಿಷಯ ನಿರೂಪಣೆಯು ವಿಚಾರಪ್ರಚೋದಕವಾಗಿರುವುದೇನೋ ನಿಜ. ಆ ದೃಷ್ಟಿಯಿಂದ ವಾಚಕರು ಇಲ್ಲಿಯ ಅಭಿಪ್ರಾಯಗಳನ್ನು ಪರಿಶೀಲಿಸ ಬೇಕಾಗುತ್ತದೆ.

ವ್ಯಾಸಂಗಪೂರ್ಣವಾದ ಹಾಗೂ ವಿಚಾರಪ್ರಚೋದಕವಾದ ಈ ಪುಸ್ತಿಕೆಯನ್ನು ಪ್ರಕಟಿಸಲು ನೆರವಾದ ಶ್ರೀಮಾನ್ ಕಪಟರಾಳ ಕೃಷ್ಣರಾಯರ ಉಪಕಾರವನ್ನು ಸಂಸ್ಥೆಯ ಪರವಾಗಿ ನೆನೆಯುವುದು ನಮ್ಮ ಸಂತೋಷದ ಕರ್ತವ್ಯವಾಗಿದೆ. ಈ ಪುಸ್ತಕದ ಮುದ್ರಣದ ವಿಷಯದಲ್ಲಿ ಸಹಕರಿಸಿದ ಸರಸ್ವತಿ ಪ್ರೆಸ್ಸಿನವರಿಗೂ ನಾವು ಆಭಾರಿಯಾಗಿದ್ದೇವೆ.

ಧಾರವಾಡ.
೧೦-೩-೧೯೫೫

}

ಸ. ಸ. ನೂಳವಾಡ
ಡಾಯರೆಕ್ಕರ, ಕನ್ನಡ ಸಂಶೋಧನ ಸಂಸ್ಥೆ



ಅನುಕ್ರಮಣಿಕೆ

೧ನೆಯ ಪ್ರಕರಣ:— ಪುಟ ೧
ರುದ್ರ-ಶರ್ವ, ವಾಙ್ಮಯ ಪರಂಪರೆ, ಸಿಂಧು ಸಂಸ್ಕೃತಿ.

೨ನೆಯ ಪ್ರಕರಣ:— ಪುಟ ೨-೬೩
ಆಗಮಗಳು- ಉಪಾಸನಾಕಾಂಡ- ಉಪಾಸನಾಕಾಂಡದ ಮೂಲ
ತತ್ವ— ಲಿಂಗಶಬ್ದದ ನಿರ್ವಚನ — ಶೈವಧರ್ಮದ ಇತಿಹಾಸ—
ತಮಿಳುನಾಡು, ಕರ್ನಾಟಕ, ಗುಜರಾತ, ಅರ್ಬುದ ಪರ್ವತ,
ಮೇವಾಡ, ಮಾಳವ, ಬುಂದೇಲಖಂಡ, ಒಡ್ಡಿ-ಶಿವಲಿಂಗಸ್ಥಾಪನೆಯ
ಉದ್ದೇಶ. ಅದೊಂದು ಸಾಮಾಜಿಕ ಸಂಸ್ಥೆ—ದೇಗುಲದ ಅಧಿಷ್ಠಾನ
ರಾಜ್ಯಾಧಿಕಾರಿಗಳ ಸಂಬಂಧ.

೩ನೆಯ ಪ್ರಕರಣ:— ಪುಟ ೬೩-೭೪
ಕಾಳಾಮುಖರ ಉಲ್ಲೇಖ ಗ್ರಂಥಗಳಲ್ಲಿ—ಕಾರುಣಿಕ ಸಿದ್ಧಾಂತ—
ಲಾಕುಳಶೈವ — ಕಾಳಾಮುಖ ದೀಕ್ಷಿತರು — ಎಕ್ಸೋಟಿಗಳು—
ಯೋಗಾಚಾರ್ಯರು.

೪ನೆಯ ಪ್ರಕರಣ:— ಪುಟ ೭೫-೮೯
ಪಾಶುಪತರ ತತ್ವಜ್ಞಾನ.

೫ನೆಯ ಪ್ರಕರಣ:— ಪುಟ ೯೦-೧೩೭
ಆಚಾರ್ಯಪದವಿ, ಅವರ ಅಧಿಕಾರ,— ಶಿವಾಲಯ ಕಟ್ಟಿಸುವ
ಭಕ್ತರು—ಸ್ಥಾನಪತಿಗಳು, ಆಚಾರ್ಯರು, ಅಳುವವರು, ಪೂಜಿಸು
ವವರು, ಸ್ಥಾನದ ತಪೋಧನರು.

ಇವರ ಹೆಸರುಗಳು, ಉಪಪದಗಳಿಗನುಸರಿಸಿ ಶತಮಾನಕ್ಕನುಸರಿಸಿ
ಹೆಸರುಗಳ ಏರಿಳಿತ-ಯತಿಗಳು- ಕಾಳಾಮುಖ ದೀಕ್ಷಿತರು ಅವರ
ಸಂಬಂಧವಾದ ವೃಷಾನ್ವಯ-ಅವರ ತಪಸ್ಸು—ಸೂರ್ಯಾರಾಧನೆ—
ಸೂರ್ಯನ ವರಪ್ರಸಾದ—ಅವರ ವಿಶಿಷ್ಟಾಚರಣೆ—ಕಾಳಾಮುಖರು
ಯಾರು? ಮತ್ತು ಎಲ್ಲಿ ಅಡಗಿದರು?—ಡಾ. ಕೃಷ್ಣ, ಶ್ರೀಚನ್ನಮಲ್ಲಪ್ಪ

ಹಲಸಂಗಿ, ಶ್ರೀ. ಡಿ. ಎಲ್. ನರಸಿಂಹಾಚಾರ್ಯರ ಅಭಿಪ್ರಾಯ—
ಬ್ರಾಹ್ಮಣರೂ ಅಲ್ಲ, ಈಗಿನ ಶೂದ್ರರೂ ಅಲ್ಲ; ಆರಾಧ್ಯರೂ ಅಲ್ಲ;
ಈಗಿನ ಜಂಗಮರ ಪೂರ್ವಜರು.—ಅವರ ಬೇರೆ ಬೇರೆ ಸಂತತಿ— ಪುಣ್ಯ
ತಿಥಿಗಳ ಮಠಗಳ ಪರಂಪರೆ,—ಇವರೆಲ್ಲರೂ ಸ್ಥಾವರಲಿಂಗೋಪಾಸ
ಕರು;—ಗುರುಮಾರ್ಗದ ಉದಯ—ಈಗಿನ ಗುರುವರ್ಗದ ಜಂಗ
ಮರು;—ವಚನಕಾರರು.

೬ನೆಯ ಪ್ರಕರಣ:—

ಪುಟ ೧೩೮-೧೪೫

ಶುದ್ಧಶ್ರೋತ್ರೀಯ ಶೈವರು, ಬ್ರಾಹ್ಮಣರು. ಅವರಲ್ಲೂ ಶಿವಯೋಗಿ
ಗಳು. ಶಿವಬ್ರಾಹ್ಮಣರು, ಕರ್ನಾಟಕ ಬ್ರಾಹ್ಮಣರು, ವಾಜಿವಂಶದ
ಬ್ರಾಹ್ಮಣರು, ಸಾವಾಸಿಗರು, ಹೆಬ್ಬಾರು.—ಲಾಕುಳರ ಮತ್ತು ಶುದ್ಧ
ಶೈವಬ್ರಾಹ್ಮಣರ ಪರಸ್ಪರ ಸಂಬಂಧ,—ಜೈನರು.

ಅನುಬಂಧ:—

ಪುಟ ೧೪೬-೧೪೯

ಮಲಕಾಪುರದ ಶಾಸನ, ಗೋಳಕೀಮಠ, ಶುದ್ಧಶೈವ ಸಿದ್ಧಾಂತ,
ವೀರಶೈವ ಶಬ್ದದ ಪ್ರಯೋಗ ಈ ಶುದ್ಧಶಿವಯೋಗಿಗಳಿಗೆ.

ಆಧಾರ ಗ್ರಂಥಗಳ ಪಟ್ಟಿ:—

ಪುಟ ೧೫೦-೧೫೧




ಒಪ್ಪೋಲೆ

| ಪುಟ | ಸಾಲು | ಇದ್ದುದು | ಇರಬೇಕಾದುದ್ದು |
|-----|------|-----------------|----------------------|
| ೪ | ೨೭ | ಸರ್ವಗ್ರಂಥ | ಸರ್ವಮಾನ್ಯಗ್ರಂಥ |
| ೫ | ೫ | ಗೂ | ಗ್ಯೂ |
| ೫ | ೨೨ | ಹಾಗೆಯೇ ಇಂತಹ | ಹಾಗೆಯೇ ತಂತ್ರ ಗ್ರಂಥಗಳ |
| ೫ | ೨೬ | ವಾಜಯ | ವಾಜ್ಯಯ |
| ೬ | ೨೦ | ಸಪ | ಸಪ್ತ |
| ೧೧ | ೨೨ | ಗಳನ್ನಾ ಗಲಿ | ಗಳಿಗನುಸಾರವಾಗಿ |
| ೧೭ | ಕೊನೆ | ನೆಯ | ೬ ನೆಯ |
| ೨೪ | ೭ | ಸುಮಾರು ಕಾಲ | ಸುಮಾರು ಇದೇ ಕಾಲ |
| ೨೯ | ೯ | ಕ್ರಿ. ಶ. | ಕ್ರಿ. ಶ. ೧೦ನೆಯ |
| ೩೧ | ೧೦ | ಮತ್ತು ಮಯೂರ | ಮತ್ತಮಯೂರ |
| ೩೨ | ೧೩ | ,, | ,, |
| ೩೬ | ೧೮ | ಪೊಗಳ್ಳುರೆ | ಪೊಗಳ್ಳುಂ |
| ೪೨ | ೨೫ | ಗೋತ್ರತ್ರಾನಿ | ಗೋತ್ರತ್ರಾಸಿ |
| ೫೦ | ೨೫ | ಅಧಿಕಾರ | ಅಧಿಕಾರ |
| ೫೪ | ೬ | ನಿದೋಡಿಸಿ | ನೊದೋಡಿಸಿ |
| ೫೮ | ೨೬ | ಮದನೂರಿನ | ಮುದನೂರಿನ |
| ೬೦ | ೧೯ | ದಿದ್ಯ | ದಿವ್ಯ |
| ೬೧ | ೮ | ಭೈದಸೀಘ್ರಕ ವಿಳಾಸ | ಭೈರಕವಿಳಾಸ |
| ೬೫ | ೨೫ | ಸಾಧನ ಧನದಿಂದ | ಸಾಧನದಿಂದ |
| ೬೭ | ೨೦ | ಚಾರಣ | ಜಾರಣ |
| ೭೪ | ೧೨ | ವಿರಾಜಾಹೋಮ | ವಿರಜಾಹೋಮ |
| ೭೫ | ೧೪ | ದೇವಮುತೇ | ದೇವಮುಚ್ಯತೇ |
| ೭೫ | ೨೧ | ಮಧಿಷ್ಠಿತ್ಯೇಕೋ | ಮಧಿಷ್ಠಿತ್ಯೇಕೋ |
| | | | ರೂಪಾಣಿ |
| ೭೭ | ೨೨ | ಯೋಶ್ವರ | ಯೋಶ್ವವ |
| ೭೮ | ೨೮ | ಹೇಳಿರುವದಿಲ್ಲ | ಹೇಳಿರುತ್ತಾನೆ. |
| ೮೦ | ೨೦ | ಲಾಕುಳಶೈವರ | ಲಾಕುಳಶೈವರು |
| ೮೦ | ೨೩ | ಸೋಮೇಶ್ವರ | ಸೋಮೇಶ್ವರನ |
| ೮೧ | ೧ | ಗೋತ್ರತ್ರಾನ | ಗೋತ್ರತ್ರಾಸಿ |
| ೮೧ | ೧೦ | ನಿಷ್ಕರ | ನಿಷ್ಕುರ |

| | | | |
|-----|------|----------------|---------------------------------|
| ೮೧ | ೨೧ | ದರ್ಪಿಷ್ಟ | ದ್ವಿಷ್ಟಿದರ್ಪಿಷ್ಟ |
| ೮೨ | ೧೭ | ತಾರ್ತಿಕ | ತಾರ್ಕಿಕ |
| ೮೨ | ೨೦ | ಚರ್ಕವರ್ತಿ | ಚಕ್ರವರ್ತಿ |
| ೮೨ | ಕೊನೆ | ತಾರ್ತಿಕ | ತಾರ್ಕಿಕ |
| ೮೪ | ೭ | ನೈಯಾಯಿಕ | ನೈಯಾಯಿಕರ |
| ೮೪ | ೮ | ಕರ್ತೃವಾದ | ಕರ್ತೃವಾದ |
| ೮೫ | ೨೨ | ಪ್ರಯಾಯಕಲ | ಪ್ರಲಯಾಕಲ |
| ೮೬ | ೧ | ಕೋಟಿ ಕೋಟಿಗಳು | ಕೋಟಿಗಳು |
| ೮೬ | ೨೦ | lenet | tenet |
| ೧೦೬ | ೧೬ | ಸದರ್ಶನ | ಸುದರ್ಶನ |
| ೧೧೦ | ೧೩ | ಗೊ ರ್ತ | ಗೊರ್ತು |
| ೧೧೩ | ೨೪ | ರಲ್ಲವೆಂದು | ರಲ್ಲವೆಂದು . |
| ೧೧೪ | ೨೫ | ಪಕ್ಷದಲ್ಲಿ ಮಾಧವ | ಪಕ್ಷದಲ್ಲಿ ಅವನ ಶಿಷ್ಯ ನಾದ ಮಾಧವ |
| ೧೧೭ | ೨ | ಸಿಂಹವರ್ಷೆಯ | ಸಿಂಹಪರ್ಷೆಯ |
| ೧೧೭ | ೧೩ | ಮುನಿಪೋತಂ | ಮುನಿಪೋತ್ತಂಸಂ |
| ೧೧೮ | ೫ | ಪರಂಪರೆಯೂ | ಅನಂತರ, ಪುನಃ |
| ೧೧೯ | ೨೨ | ಸ್ಯೋತ್ತ | ಸ್ಯೋತ್ತಮ |
| ೧೨೦ | ೮ | ನೊಳಂಬರ | ನೊಳಂಬರು |
| ೧೨೨ | ೯ | ಕಮ್ಮ | ಕಮ್ಮೆ |
| ೧೨೬ | ೧೩ | ವೀಶಪ್ಪೋಡೆಯ | ವೀರಪ್ಪೋಡೆಯ |
| ೧೨೭ | ೨೦ | ಹಳಿಯ | ಹಳ್ಳಿಯ |
| ೧೩೧ | ೧೩ | ಪೂರ್ವದಲ್ಲಿ | ಪೂರ್ವದ |
| ೧೩೯ | ೪ | ಮಹೇಶ್ವರಾಗ್ರ | ಮಹೇಶ್ವರಾಗ್ರ |
| ೧೪೦ | ೨೦ | ಗುರುಗಳು | ಗುರುಗಳ |
| ೧೪೩ | ೧೧ | ಲಾಕುಳರಲ್ಲದ | ಲಾಕುಳರ |
| ೧೪೩ | ೧೯ | ಕುಮಾರದೇವ | ಕುಮಾರದೇವನ |
| ೧೪೩ | ೨೭ | ಲೋಕೋತ್ತಮರುಮಮ್ಮ | ಲೋಕೋತ್ತಮರು ಮಪ್ಪ |
| ೧೪೮ | ೯ | ನೈಹಿಕ | ನೈಷ್ಠಿಕ |

ಶ್ರೀಃ

ಕರ್ನಾಟಕ ಲಾಕುಳಶೈವರ ಇತಿಹಾಸ



ಒಂದನೆಯ ಪ್ರಕರಣ

ಋಗ್ವೇದದಲ್ಲಿ ರುದ್ರ, ಪಶುಪತಿ ಶಬ್ದಗಳು ಬಂದಿವೆ. ಯಜುರ್ವೇದದ ಶತರುದ್ರೀಯದಲ್ಲಿ ರುದ್ರನಿಗೆ ಕಪರ್ಧಿ, ಶರ್ವ, ಶಂಭು, ಶಿವ, ಕೃತ್ತಿವಾಸ ಎಂದೂ, ಅಥರ್ವಣವೇದದಲ್ಲಿ ರುದ್ರನಿಗೆ ಶಿವ, ಸರ್ವೇಶ್ವರ ಎಂದೂ ಹೆಸರುಗಳಿವೆ. ಶ್ವೇತಾಶ್ವೇತರೋಪನಿಷತ್ತಿನಲ್ಲಿ ಶಿವನಿಗೆ ಮಹೇಶ್ವರ ಎಂದು ಹೆಸರಿದ್ದರೆ ಆತ್ಮಲಾಯನ ಗೃಹ್ಯಸೂತ್ರದಲ್ಲಿ ಹರ, ಮೃಡ, ಶಿವ, ಭೀಮ, ಶಂಕರ ಎಂಬ ಪ್ರಯೋಗಗಳಿವೆ. ಅಥರ್ವಶೀರ್ಷೋಪನಿಷತ್ತಿನಲ್ಲಿ ರುದ್ರನಿಗೆ ಮಹೇಶ್ವರ, ಈಶಾನ, ಭಗವಾನ್, ಮಹಾದೇವ ಎಂದು ಪರ್ಯಾಯ ಶಬ್ದಗಳಿವೆ.

ಪುರಾಣಾದಿಗಳಲ್ಲಿ ಗಿರೀಶ, ನೀಲಕಂಠ, ಕಪರ್ಧಿ, ವೃಷಭವಾಹನ, ಭವ, ಉಗ್ರ, ಶಂಭು, ಚಂದ್ರಶೇಖರ, ಪಶುಪತಿ, ಶಿವ, ಕೃತ್ತಿವಾಸ, ಪಿನಾಕಿ, ಕಪಾಲಭೃತ್, ಶೂಲಿ, ವಾಮದೇವ, ಗಂಗಾಧರ, ತ್ರಿಲೋಚನ, ತ್ರ್ಯಂಬಕ, ಪಂಚಮುಖ, ಅಷ್ಟಮೂರ್ತಿ, ಅಹಿರ್ಬುಧ್ನಿ, ಭಸ್ಮಧಾರಿ, ರುಂಡಮಾಲಾಧರ, ಸ್ಮಶಾನವಾಸಿ ಮುಂತಾದ ಹೆಸರುಗಳಿಂದ ರುದ್ರನನ್ನು ಕರೆಯಲಾಗಿದೆ.

ಈ ರೀತಿಯಾಗಿ ಋಗ್ವೇದದಿಂದ ಇಂದಿನವರೆಗೂ ಒಂದೇ ರುದ್ರ-ಶಿವ ದೇವತೆಗೆ ಅನೇಕ ಹೆಸರುಗಳಿಂದ ಕರೆಯಲಾಗಿದೆ. ಈ ಶಬ್ದಗಳು ರೌದ್ರ, ಶಾಂತ ಮುಂತಾದ ಗುಣವಾಚಕಗಳು ಕೆಲವಾಗಿದ್ದರೆ ಕಥಾಸೂಚಕ ಶಬ್ದಗಳೂ ಕೆಲವಿವೆ. ಘೋರರೂಪಗಳೂ ಉಂಟು, ಶಾಂತ ರೂಪಗಳೂ ಉಂಟು. ಆದರೆ ಎಲ್ಲ ಶಬ್ದಗಳು ಮುಖ್ಯಾರ್ಥದಲ್ಲಿ ಪರಮಾತ್ಮನ ಹೆಸರುಗಳಾಗಿವೆ. ಅದರಂತೆ ವಾಚ್ಯಾರ್ಥಗಳಾದ ಪ್ರತೀಕಗಳೆಲ್ಲೂ ಅನೇಕ ಬಗೆಯ ಭೇದಗಳು ಕಂಡುಬರುತ್ತವೆ.

ಋಗ್ವೇದದಿಂದ ಇಂದಿನವರೆಗೆ ರುದ್ರ-ಶಿವನಿಗೆ ವಾಙ್ಮಯದ ಪರಂಪರೆಯ ಆಧಾರ ದೊರೆಯುತ್ತದೆ. ಪುರಾತನ ಅವಶೇಷಗಳ (archaeology) ಆಧಾರವು ಕ್ರಮವಾಗಿಲ್ಲ. ಸಿಂಧೂತೀರದಲ್ಲಿ ದೊರೆತ ಪುರಾತನ ಅವಶೇಷಗಳಿಗೆ ವಾಙ್ಮಯದ ಪರಂಪರೆ ಇಲ್ಲ. ಸಂಶೋಧಕರಿಗೆ ಇದೊಂದು ತೊಡಕಿನ ಮತ್ತು ಜಟಿಲ ಸಮಸ್ಯೆ. ಈ ದೀರ್ಘಕಾಲಾವಧಿಯಲ್ಲಿ ಈ ಶಬ್ದಗಳ ಉತ್ಪತ್ತಿಯನ್ನು ವಾಚಕಾರ್ಥ, ಲಾಕ್ಷಣಿಕಾರ್ಥ, ಯೋಗಾರೂಢಾರ್ಥ ಮುಂತಾದವುಗಳನ್ನು ಕಂಡುಹಿಡಿಯುವುದು, ಅದು ಕೂಡ ಕ್ರಮಬದ್ಧವಾದ ವಿಕಾಸವನ್ನು ಸಂಬಂಧಿಸುವುದು, ಅಸಾಧ್ಯವಾದ-ನಮ್ಮಂಥವರ ಯೋಗ್ಯತೆಗೆ ಮೀರಿದ-ಮಾತು. ದಿಗ್ವರ್ತನಕ್ಕಾಗಿ ಒಂದೆರಡು ಮಾತುಗಳನ್ನು ಹೇಳಬೇಕಾಯಿತಷ್ಟೆ. ಸದ್ಯಕ್ಕೆ ಒಟ್ಟಾಗಿ, ಮುಖ್ಯಾರ್ಥವಾದ ಪರಮಾತ್ಮನ ವಾಚಕ ಶಬ್ದಗಳೆಂದು ಇಟ್ಟುಕೊಳ್ಳಲು ಯಾವ ಅಭ್ಯಂತರವಿಲ್ಲ.

ಎರಡನೆಯ ಪ್ರಕರಣ

ಆಗಮಗಳ ಸ್ವರೂಪ

ಆಗಮೋ ನಾಮ, ಅಮಹೇಶ್ವರಾದ್ ಗುರುಪಾರಂಪರ್ಯಾಗತಂ ಶಾಸ್ತ್ರಂ | ಆಗಮೋಽಲೌಕಿಕಾದಿವ್ಯವಹಾರಹೇತುರಾಚಕ್ಷಿತಃ ಸ್ವತಃ | ” ಪಾಶುಪತ ಸೂತ್ರದ ಕೌಂಡಿನ್ಯ ಭಾಷ್ಯದಲ್ಲಿಯೆ ಅವತರಣಿಕೆಯಿದೆ. ಅಲ್ಲಲ್ಲಿ ಆಗಮಕ್ಕೆ ತಂತ್ರ ಎಂದೂ ಕರೆಯಲಾಗಿದೆ.

ಹಿಂದು ಜನರಲ್ಲಿ ಧಾರ್ಮಿಕ ವಾಙ್ಮಯವನ್ನು ಹೇಳುವಾಗ “ನಿಗಮಾಗಮ” ವೆಂದೂ “ಶ್ರುತಿಸ್ಮೃತಿ”ಗಳೆಂದೂ ಸಾಮಾನ್ಯವಾಗಿ ಕರೆಯುವ ರೂಢಿಯಿದೆ. ನಿಗಮಗಳೆಂದರೆ ವೇದಗಳ ರಾಶಿ, ಅಥವಾ ಶ್ರುತಿಯು. ಇವು ಸ್ವತಃ ಪ್ರಾಮಾಣ್ಯ ಗ್ರಂಥಗಳು. ಶ್ರುತಿಗಳು ಯುಕ್ತಿಗಿಂತ ಪ್ರಬಲವೆಂದು ಗಣಿಸಲ್ಪಟ್ಟಿವೆ. ಆಗಮ ಅಥವಾ ಸ್ಮೃತಿಗಳು ಪೂಜ್ಯಗಳಾಗಿದ್ದರೂ ಪರತಃ ಪ್ರಮಾಣಗ್ರಂಥಗಳು. ಶ್ರುತಿಗಳಿಗೆ ಅನುಕೂಲವಿದ್ದರೆ ಮಾತ್ರ ಸ್ಮೃತಿಗಳನ್ನು ಸ್ವೀಕರಿಸುತ್ತಾರೆ. ಶ್ರುತಿಗಳಿಗೆ ಪ್ರತಿಕೂಲವಾಗಿದ್ದಾಗ ಇವನ್ನು ಪ್ರಮಾಣಗಳೆಂದು ಭಾವಿಸುವುದಿಲ್ಲ. ಎರಡನೇ ಬಗೆಯಿಂದ ಹೇಳುವುದಾದರೆ ಶ್ರುತಿಗಳು ಅಪೌರುಷೇಯ, ಪುರುಷಕೃತವಲ್ಲ; ಪರಂಪರೆ

ಯಿಂದ ಬಂದವುಗಳು. ಸ್ತೃತಿಗಳು ಹಾಗಲ್ಲ. ಇವು ಪುರುಷರಿಂದ ರಚಿಸಲ್ಪಟ್ಟವುಗಳು. ರಚಿಸುವವರಲ್ಲಿ ದೋಷವಿದ್ದರೆ ಇವು ಸದೋಷ ವಾಗಿರಬಹುದು. ಅದುದರಿಂದ ಇವುಗಳಿಗೆ ಕಡಿಮೆ ತರದ ಪ್ರಾಮಾಣ್ಯ ಬುದ್ಧಿ ಇರುವುದು. ಮನ್ವಾದಿ ಸ್ತೃತಿಗಳು ಈ ವರ್ಗಕ್ಕೆ ಸೇರಿದವುಗಳು. ಅಷ್ಟೇಕೆ, ಭಗವದ್ಗೀತೆಯು ಕೂಡ ಸ್ತೃತಿಯೆಂದೇ ಪೂರ್ವಾಚಾರ್ಯರಿಂದ ಪರಿಗಣಿಸಲ್ಪಟ್ಟಿದೆ. ಇದರಂತೆ ಎಷ್ಟೋ ತರದ ಸ್ತೃತಿಗ್ರಂಥಗಳುಂಟು. ಆಗಮ ಅಥವಾ ತಂತ್ರಗ್ರಂಥಗಳಾದರೂ, ಪ್ರಾಮಾಣ್ಯ ದೃಷ್ಟಿಯಿಂದ ಸ್ತೃತಿಗಳಷ್ಟೇ ಯೋಗ್ಯತೆಯುಳ್ಳವುಗಳು. ಶಾರದಾತಿಲಕದ ವ್ಯಾಖ್ಯಾನದಲ್ಲಿ ರಾಘವಭಟ್ಟನು ಈ ಕೆಳಗಿನಂತೆ ಬರೆದಿರುವನು:

“ತತ್ರ ಸರ್ವಾಸು ಶ್ರುತಿಷು ಕಾಂಡತ್ರಯಂ ಕರ್ಮೋಪಾಸನಾ ಬ್ರಹ್ಮ ಭೇದೇನ | ತತ್ರ ಕರ್ಮಕಾಂಡಂ ಜೈಮಿನಿಪ್ರಭೃತಿಭಿಃ ಸಮ್ಯಕ್ತಮಾವಿವೃ ತಮ್ | ಇದಮುಪಾಸನಾಕಾಂಡಂ ನಾರದಾದಿಭಿಃ ಬ್ರಹ್ಮಕಾಂಡಂ ಭಗ ವದ್ವ್ಯಾಸಾದಿಭಿರಪಿ ಶ್ರುತಿಮೂಲಕತಾಃ ಪ್ರತ್ಯಕ್ಷೋಪಲಬ್ಧ ಶ್ರುತಿಮೂಲ- ಕತಾ ಅಪ್ರತ್ಯಕ್ಷೋಪಲಬ್ಧ ಶ್ರುತಿಮೂಲಕತಾ ಚ | ರಾಮಪೂರ್ವೋತ್ತರ- ತಾಪನೀಯ, ನೃಸಿಂಹಪೂರ್ವೋತ್ತರತಾಪನೀಯ, ಸೌರಾಷ್ಟ್ರಾಕ್ಷರ, ಶೈವ ಪಂಚಾಕ್ಷರಾತ್ಮಿಕಾ ತು ಸಾಕ್ಷಾತ್ ಶ್ರುತಿರೂಪಲಭ್ಯತ ಏವ | ತತ್ರಕಾಂಡೇ ಸರ್ವೋಪ್ಯಧಿಕಾರೋ ಮುಮುಕ್ಷೋರಪಿ ತತ್ವಜ್ಞಾನ ಪರ್ಯಂತಂ ಸ್ವಚಿತ್ತ ಶುದ್ಧ್ಯರ್ಥಂ ಪ್ರತ್ಯವಾಯಪರಿಹಾರಾರ್ಥಂ ಚ ಕರ್ಮಕರಣೈಃಧಿಕಾರ ಸಂಭವಾತ್ | ತದ್ವದ್ ಉಪಾಸನಾಕಾಂಡೇಽಪಿ | ಯತಃ ಸಾಕಾರೋಪಾಸ ನಾತಃ ಸ್ವರ್ಗಾದಿಬಹುಫಲಂ ಭವತಿ ಕ್ರಮತೋ ಮುಕ್ತಿಶ್ಚ | ಕರ್ಮ- ಕಾಂಡಾತ್ತು ಸ್ವರ್ಗಾದಿಕಂ ಬಹುತರವ್ಯವಸಾಯೇನ ಭವತಿ | ಬ್ರಹ್ಮ ಕಾಂಡಾನ್ಮರಪಿ ಆದರನೈರಂತರ್ಯ ದೀರ್ಘಕಾಲಾಭ್ಯಾಸಸಾಧ್ಯಾ ನೇಕೇಷು ಜನ್ಮಷು ತಾದೃಶೇಷು ಏವ ಗತೇಷು ಭವತಿ | ; ಅನೇಕಜನ್ಮ ಸಂಸಿದ್ಧಸ್ತತೋಯಾತಿ ಪರಾಂ ಗತಿಂ ” ಇತಿ ವಚನಾತ್ | ಅತ ಏತದುಪಾ ಸನಾಕಾಂಡಮೇವಾಗಮಶಾಸ್ತ್ರಾತ್ಮಕಂ ಗರೀಯ ಇತಿ ಸಿದ್ಧಮ್ || (ಪಾನು ೨ ಪ್ರಪಂಚಸಾರ ಭಾಗ I) ” ಈ ದೀರ್ಘವಾದ ಅವತರಣಿಕೆಯಿಂದ ರಾಘವ ಭಟ್ಟನು ಉಪಾಸನಾಕಾಂಡಕ್ಕೆ ಸೇರಿದ ಗ್ರಂಥಗಳ ಸಮೂಹಕ್ಕೆ “ಶ್ರುತ್ಯಾಗ ಮಾವಪಿ ವದತಃ ” ಎಂದು ಆಗಮವೆಂದು ಕರೆದಿರುವನು.

ಕರ್ಮಕಾಂಡವು ಸ್ಥೂಲ ಶರೀರಕ್ಕೆ ಸಂಬಂಧಿಸಿದ್ದು, ಬ್ರಹ್ಮಕಾಂಡವು ಬುದ್ಧಿಗೆ ಸಂಬಂಧಪಟ್ಟಿದ್ದು, ಉಪಾಸನಾಕಾಂಡವು ಭಾವನೆಗೆ ಸಂಬಂಧ

ಸಿದ್ಧೆಂದು ಸ್ಥೂಲವಾಗಿ ಕರೆಯಬಹುದು. ಈ ಮೂರು ಕಾಂಡಗಳ ಉಪಯೋಗವು ಇಹಪರ ಶ್ರೇಯಸ್ಸು ಸಂಪಾದನೆಗಾಗಿ. ಬ್ರಹ್ಮಕಾಂಡವಾದ ತತ್ವನಿಶ್ಚಯಗಳಲ್ಲಿ ವಿಚಾರವೈಚಿತ್ರ್ಯಕ್ಕೆನುಗುಣವಾಗಿ ಭಿನ್ನ ಭಿನ್ನ ತತ್ವ ನಿಶ್ಚಯಗಳ ಪ್ರತಿಪಾದನೆಯಾದಂತೆ, ಉಪಾಸನಾಕಾಂಡವಾದ ಸಾಧನ ಗ್ರಂಥಗಳು ಅನೇಕ ರೀತಿಯಿಂದ ಭಿನ್ನಭಿನ್ನವಾಗಿರುವುದು ಸಹಜವಿದೆ. ಭಾವನೆಗೆ ಸಂಬಂಧಪಟ್ಟ ಈ ಸಾಧನಮಾರ್ಗವು ಭಕ್ತಿಪಂಥಕ್ಕೆ ಸೇರಿದ್ದು. ಬೇರೆ ಬೇರೆ ತತ್ವಜ್ಞಾನಗಳು ಹೆಚ್ಚಿದಂತೆ ತದನುಗುಣವಾಗಿ ಸಾಧನ ಗ್ರಂಥಗಳು ಹೆಚ್ಚುವುದು ಸಹಜವಾದದ್ದು. ಅಂತೆಯೇ ಜೈನ-ಬೌದ್ಧ-ಪಾಶುಪತ, ವೈಷ್ಣವ, ಸೌರ, ಗಾಣಪತ್ಯ, ಶಾಕ್ತ ಮುಂತಾದ ಸಾಂಪ್ರದಾಯಿಕ ತಂತ್ರಗ್ರಂಥಗಳು ಹುಟ್ಟಿವೆ. ಪರಸ್ಪರ ಭಿನ್ನ, ಅನೇಕ ವಿಧವಾದ ಧಾರ್ಮಿಕಾಚಾರಗಳು ಬಳಕೆಯಲ್ಲಿ ಬಂದಿವೆ. ಆದುದರಿಂದ “ತಂತ್ರ” ಶಬ್ದವು ವ್ಯಾಪಕಾರ್ಥದಲ್ಲಿ ಶಾಸ್ತ್ರ, ಸಿದ್ಧಾಂತ, ಅನುಷ್ಠಾನ, ವಿಜ್ಞಾನ ವಿಷಯಕವಾದ ಗ್ರಂಥಗಳೆಂದು ಕರೆಯಲ್ಪಟ್ಟಿದೆ. ಶಂಕರಾಚಾರ್ಯರು “ಸಾಂಖ್ಯಶಾಸ್ತ್ರ”ಕ್ಕೆ ತಂತ್ರ ಎಂದಿರುವರು. ‘ಸ್ಮೃತಿಶ್ಚ ತಂತ್ರಾಖ್ಯಾ ಪರಮರ್ಷಿಪ್ರಣೀತಾ’ ಎಂದು (೨-೧-೧) ಮಹಾಭಾರತದಲ್ಲಿಯೂ ನ್ಯಾಯ, ಧರ್ಮಶಾಸ್ತ್ರ, ಯೋಗ ಶಾಸ್ತ್ರ ಮುಂತಾದವುಗಳಿಗೆ ತಂತ್ರ ಎಂದು ಪ್ರಯೋಗವಾಗಿದೆ. ವಾಚಸ್ಪತಿ ಮಿಶ್ರನು ತತ್ವವೈಶಾರದಿ ಎಂಬ ಗ್ರಂಥದಲ್ಲಿ “ಆಗಚ್ಛಂತಿ ಬುದ್ಧಿಮಾರೋಹಂತಿ ಯಸ್ಮಾದ್ ಅಭ್ಯುದಯನಿಶ್ರೇಯಸೋಪಾಯಾಃ ಸ ಆಗಮಃ”(೧-೭) ಎಂದಿರುವನು. ಅಂದರೆ ಯಾವ ಶಾಸ್ತ್ರದಿಂದ ಭೋಗ ಮತ್ತು ಮೋಕ್ಷದ ಉಪಾಯಗಳು ಬುದ್ಧಿಯಲ್ಲಿ ಬರುತ್ತವೆಯೋ ಅದು ಆಗಮಶಾಸ್ತ್ರ. ಸಾಧನಭೂತ ಉಪಾಯಗಳನ್ನು ಆಗಮವು ಕಲ್ಪಿಸಿಕೊಡುತ್ತದೆ. ಜ್ಞಾನ ಕರ್ಮೋಪಾಸನಾಕಾಂಡತ್ರಯಗಳೆಂದು ವಿಂಗಡಿಸಿಹೇಳಿದಾಗ್ಯೂ ಅನ್ಯೋನ್ಯ ಸಂಬಂಧವುಳ್ಳವುಗಳಾಗಿರುವವು. ಜ್ಞಾನಕ್ಕೆ ಕರ್ಮಭಕ್ತಿಗಳು ಅವಶ್ಯಕ; ಅದರಂತೆ ಭಕ್ತಿಗಾದರೂ ಜ್ಞಾನಕರ್ಮಗಳು ಬೇಕೆಬೇಕು. ಒಂದು ಪ್ರಾಧಾನ್ಯವಾಗಿದ್ದು, ಉಳಿದವು ಅನುಷಂಗಿಕಗಳಾಗಿಯೂ ಪೋಷಕಗಳಾಗಿಯೂ ಇರುವವು. ಇವೆಲ್ಲವುಗಳ ಸಮನ್ವಯವು ಭಗವದ್ಗೀತೆಯಲ್ಲಿ ಮಾಡಲಾಗಿದೆ. ಅದುದರಿಂದ ಅದು ಸರ್ವಗ್ರಂಥವಾಗಿದೆ. ಇದಲ್ಲದೆ ಜ್ಞಾನ, ಕರ್ಮ, ಭಕ್ತಿ ಎಂಬ ಶಬ್ದಗಳಾದರೂ ಬೇರೆ ಬೇರೆ ವ್ಯಾಪಕಾರ್ಥದಲ್ಲಿ ಬಳಕೆಯಲ್ಲಿ ಬಂದಿವೆ. ಉದಾಹರಣೆಗಾಗಿ, ಕರ್ಮಕಾಂಡದಲ್ಲಿ ಪ್ರೌಢ-ಸ್ಮಾರ್ತಕರ್ಮಗಳು ನಿರ್ದೇಶಿಸಲ್ಪಟ್ಟರೂ, ಭಕ್ತಿಮಾರ್ಗದಲ್ಲಿ

ಪೂಜಾದಿ ಪೋಷಣೋಪಚಾರಾದಿಗಳು ಕರ್ಮವೆನಿಸಿಕೊಳ್ಳುವವು. ಜೀವನೋಪಾಯಗಳಾದ ಲೌಕಿಕ ವ್ಯಾಪಾರಗಳು ಕರ್ಮಗಳೇಯಾಗಿರುವವು. ಯಾವ ಕರ್ಮವಾದರೂ ಭಗವತ್ ಪ್ರೀತ್ಯರ್ಥವಾಗಿ ನಡೆಯಿಸಬೇಕೆಂಬ ಉಚ್ಚ ಭಾವನೆಯು ಹಿಂದು ಸಂಸ್ಕೃತಿಯ ತಳಹದಿಯಾಗಿದೆ. ಭಕ್ತಿ-ಪಂಥದಲ್ಲಿಯಾದರೂ, ಯಾವ ದೇವತೆಯ ಉಪಾಸಕರಾಗಿದ್ದಾಗಲೂ ಮುಖ್ಯವಾಗಿ ಆ ದೇವತೆಯೇ ಸೃಷ್ಟಿಗೆ ಮೂಲವೆಂಬ ಭಾವನೆಯಿರುವುದು. ಜ್ಞಾನಕಾಂಡದಲ್ಲಂತೂ ಈ ವಿಷಯವನ್ನು ಹೇಳುವ ಕಾರಣವೇ ಇಲ್ಲ. ಅಂತೆಯೇ ಜ್ಞಾನಮಾರ್ಗದ ವೇದಾಂತ ಸೂತ್ರಗಳಿಗೆ ಭಾಷ್ಯಕಾರರಾದ ಅನೇಕ ಆಚಾರ್ಯರು ತಂತ್ರಗ್ರಂಥಗಳನ್ನು ಸಾಧನೆಗಾಗಿ ಬರೆದಿರುವರು. ಶಂಕರಾಚಾರ್ಯರ 'ಪ್ರಪಂಚಸಾರ,' ರಾಮಾನುಜಾಚಾರ್ಯರ 'ಪಾಂಚರಾತ್ರವಿವೇಚನೆ' ಮತ್ತು ಮಧ್ವಾಚಾರ್ಯರ 'ತಂತ್ರಸಾರ' ಇದಕ್ಕೆ ನಿದರ್ಶನವಾಗಿವೆ. ಅದರಂತೆ ಶೈವ, ಪಾಶುಪತ, ಲಾಕುಳ, ಶಾಕ್ತ ಮುಂತಾದ ಸಾಂಪ್ರದಾಯಿಕರ ತಂತ್ರಗ್ರಂಥಗಳು ರಚಿಸಲ್ಪಟ್ಟಿವೆ. ಈ ತಂತ್ರಗ್ರಂಥಗಳು ಶಿವನು ಪಾರ್ವತಿಗೆಯಾಗಲಿ, ವಿಷ್ಣು ಬ್ರಹ್ಮನಿಗೆಯಾಗಲಿ ಹೇಳಿದಂತೆ, ಇನ್ನಿತರ ದೇವತೆಗಳು ಹೇಳಿದವುಗಳಂತೆ ಪ್ರಾರಂಭವಾದರೂ ಮನುಷ್ಯರಿಂದ ರಚಿಸಲ್ಪಟ್ಟವುಗಳೆಂಬುದರಲ್ಲಿ ಸಂದೇಹವಿಲ್ಲ. ಮಹಾನುಭಾವಪಂಥದ ಮೂಲಪುರುಷನಾದ ಚಕ್ರಧರನು 'ಸೂತ್ರಪಾಠ' ಎಂಬ ಗ್ರಂಥದಲ್ಲಿ ಒಳ್ಳೇ ಸರಸವಾದ ನೈಜವಾದ ಉಪಪತ್ತಿಯನ್ನು ಹೇಳಿರುವನು. 'ಆಗಮಃ ಸೀಧಕೃತಃ' ಎಂದಿರುವನು. ಅಂದರೆ ಆಗಮಗಳು ಸಿದ್ಧರಿಂದ ರಚಿಸಲ್ಪಟ್ಟವುಗಳು. ಐತಿಹಾಸಿಕ ದೃಷ್ಟಿಯಿಂದಲೂ ಈ ಮಾತು ನಿಜವೆಂಬಂತೆ ಕಾಣುವುದು. ಸಿದ್ಧಪುರುಷರ ಸಂಖ್ಯೆಯು ಇಂತಿಷ್ಟೆಂದು ಹೇಳುವುದು ಹೇಗೆ ಅಸಾಧ್ಯವೋ, ಹಾಗೆಯೇ ಇಂತಹ ಕಾಲದಲ್ಲಿ ರಚಿಸಲ್ಪಟ್ಟವುಗಳೆಂದು ಹೇಳುವುದೂ ಕಷ್ಟ. ವೇದೋಪನಿಷತ್ತುಗಳ ಕಾಲದಿಂದ ಇಂದಿನ ವರೆಗೂ ಆಗಿರುವವು, ಆಗುತ್ತಲೇ ಇರುವವು. ನಾನಾ ಅಭಿಪ್ರಾಯದ ಸಿದ್ಧಪುರುಷರು ತಮ್ಮ ತಮ್ಮ ಅಭಿಪ್ರಾಯಾನುಸಾರವಾಗಿ ಕಾಲಕಾಲಕ್ಕೆ ತಕ್ಕಂತೆ ಗ್ರಂಥಗಳನ್ನು ಬರೆದಿರುವರು. ಈ ರೀತಿಯಾಗಿ ಸಂಸ್ಕೃತವಾಚಿಯಾದಲ್ಲಿ ಈ ತಂತ್ರಗಳ ರಾಶಿಯೇ ಆಗಿರುವುದು. ಎಷ್ಟೋ ಗ್ರಂಥಗಳು ಉಪ್ಪುವಾಗಿ ಹೋಗಿವೆ. ಜನರ ಅಚಾರವಿಚಾರಗಳಲ್ಲಿ ಪರಿವರ್ತನೆಯಾದಂತೆ, ಹಳೇ ಗ್ರಂಥಗಳಿಗೆ ಮನ್ನಣೆ ಇಲ್ಲದಂತಾಗಿ, ಕಾಲನ ದವಡೆಯಲ್ಲಡಗಿದವು. ಈ ತಂತ್ರಮಾರ್ಗದಲ್ಲಿ ಯಾವ ಕುಲ, ಜಾತಿ, ಪಂಥ, ಸ್ತ್ರೀ,

ಶೂದ್ರರೆನ್ನದೆ ಎಲ್ಲರಿಗೂ ಅಧಿಕಾರವಿದೆ. ಅಂತೆಯೇ ಎಲ್ಲ ಜಾತಿಯ ಸಿದ್ಧಪುರುಷರು ಸಮಾಜದಲ್ಲಿ ಪೂಜ್ಯರಾಗಿ ಎಲ್ಲರಿಗೂ ವಂದನೀಯರಾಗಿರುವರು. ಇದಲ್ಲದೆ ಜೊತೆಗೆ ಒಂದು ಪಂಥದವರು ಇನ್ನೊಂದು ಪಂಥದವರ ಆಚಾರಗಳನ್ನು ಹೀಯಾಳಿಸತೊಡಗಿದರು. ತಮ್ಮದೇ ಶ್ರೇಷ್ಠ ಮಾರ್ಗವೆಂದು ಇನ್ನೊಂದನ್ನು ಹೀಯಾಳಿಸುವಾಗ, ಪೂರ್ಣಸಿದ್ಧರಲ್ಲದವರಲ್ಲಿ ದ್ವೇಷಾಸೂಯೆಗಳಿಗೆ ಆಸ್ಪದವಾಯಿತು. ಹಿಂದು ಸಮಾಜದ ಸಾಂಸ್ಕೃತಿಕ ಇತಿಹಾಸವು ಪೂರ್ಣವಾಗಬೇಕಾದರೆ, ಬರೇ ತತ್ವಜ್ಞಾನದ ಇತಿಹಾಸವಷ್ಟೇ ಸಾಲದು; ಈ ತಂತ್ರಮಾರ್ಗದ ಇತಿಹಾಸವು ಅತ್ಯಾವಶ್ಯಕ. ಹಿಂದು ಸಮಾಜದ ಅಂಗೋಪಾಂಗಗಳಾದ ಅನೇಕ ಜಾತಿಪಂಥಗಳು ಈ ತಾಂತ್ರಿಕಾಚಾರಗಳ ಮೇಲೆ ನಿಂತಿವೆ. ಕಲಿಯುಗದಲ್ಲಿ ಆಗಮಗಳೇ ಮುಖ್ಯವಾಗಿವೆ.

“ ಕೃತೇ ಶ್ರುತ್ಯುಕ್ತ ಆಚಾರಸ್ಮೇತಾಯಾಂ ಸ್ಕೃತಿಸಂಭವಃ |

ದ್ವಾಪರೇ ಶು ಪುರಾಣೋಕ್ತಃ ಕಲಾವಾಗಮಸಮ್ಮತಃ || ”

(ಕುಲಾರ್ಣವತಂತ್ರ)

“ವಿನಾ ಹ್ಯಾಗಮಮಾರ್ಗೇಣ ಕಲೌ ನಾಸ್ತಿ ಗತಿಃ ಪ್ರಿಯೇ |”

(ಮಹಾನಿರ್ವಾಣತಂತ್ರ)

ಈ ಶ್ಲೋಕಗಳು ಧಾರ್ಮಿಕ ಭಾಷೆಯಲ್ಲಿದ್ದರೂ ಕಾಲಕಾಲಕ್ಕೆ ಉಂಟಾದ ಆಚಾರಗಳ ಪರಿವರ್ತನೆಯನ್ನು ಸೂಚಿಸುತ್ತವೆ.

ವಾರಾಹಿತಂತ್ರಾನುಸಾರವಾಗಿ ಆಗಮದ ಲಕ್ಷಣಗಳು ಈ ಕೆಳಗಿನಂತೆ ಹೇಳಲಾಗಿವೆ:

“ ಸೃಷ್ಟಿಶ್ಚ ಪ್ರಲಯಶ್ಚೈವ ದೇವತಾನಾಂ ಯಥಾರ್ಚನಂ |

ಸಾಧನಂ ಚೈವ ಸರ್ವೇಷಾಂ ಪುರಶ್ಚರಣಮೇವ ಚ ||

ಷಟ್ಕರ್ಮಸಾಧನಂ ಚೈವ ಧ್ಯಾನಯೋಗಶ್ಚತುರ್ವಿಧಃ |

ಸಪ್ತಭಿರ್ಲಕ್ಷಣೈರ್ಯುಕ್ತಮಾಗಮಂ ತದ್ವಿದುರ್ಬುಧಃ ||

ಇಲ್ಲಿ ಸೃಷ್ಟಿ, ಪ್ರಲಯ, ದೇವತಾರ್ಚನ, ಸರ್ವಸಾಧನ, ಪುರಶ್ಚರಣ ವಿಧಿ, ಷಟ್ಕರ್ಮ (ಅಂದರೆ ಶಾಂತಿ, ವತೀಕರಣ, ಸ್ತಂಭನ, ವಿದ್ವೇಷಣ, ಉಚ್ಛಾಟಣ, ಮಾರಣ, ಇವು ಷಟ್ಕರ್ಮಗಳು), ಧ್ಯಾನ, ಯೋಗ ಇವೆಲ್ಲವುಗಳು ಆಗಮಶಾಸ್ತ್ರದ ಲಕ್ಷಣಗಳು. ಆಗಮ ಶಾಸ್ತ್ರಗಳು ಮುಖ್ಯವಾಗಿ ಉಪಾಸನೆಗಾಗಿ ಹುಟ್ಟಿ ಬೆಳೆದಿದ್ದರೂ, ಅವುಗಳಲ್ಲಿ ಅನೇಕ ವಿಷಯಗಳ ಪ್ರತಿ

ಪಾದನೆ ಇರುವುದು. ಜ್ಞಾನ, ಕ್ರಿಯಾ, ಚರ್ಯಾ ಮತ್ತು ಯೋಗವೆಂದು, ನಾಲ್ಕುಪಾದಗಳಿಂದ ಕೂಡಿರುವುದಂತೂ ಪ್ರಸಿದ್ಧವಿದೆ. ಹೊಂಬಳದ ಶಾಸನದಲ್ಲಿ ವಾಮಶಕ್ತಿಯು ಆಗಮಸ್ಥಿತ ವಿದ್ಯಾವಳಿಯನ್ನು ಬಲ್ಲವನಾಗಿದ್ದನೆಂದು ಹೇಳಿದೆ. ಅದು ಈ ರೀತಿ:

“ವ್ರತದೀಕ್ಷಾವಿಧಿ ಕುಂಡಮಂಡಳವಿಧಾನಂ ಲಿಂಗಪೀಠಕ್ರಮಂ |

ಪ್ರತಿಮಾದೂಷಣ ಶೋಷಣ ಭುವನಕೋಶಂ ವಾಸ್ತು

ಭೂದೇವಸಂ||

ಸೃತಿ ಭೂಭೇದಪರೀಕ್ಷೆ ದೇವನಿವಹಪ್ರಾಸಾದಮೆಂಬಾಗಮ |

ಸ್ಥಿತವಿದ್ಯಾವಳಿ ವಾಮಶಕ್ತಿಮುನಿಯಿಂ ವಿಖ್ಯಾತಮಾಯ್ತುರ್ವಿ

ಯೋಳ್

ಇವೆಲ್ಲ ಆಗಮವಿದ್ಯೆಗಳು. ನಿಜಗುಣ ತಿಪಯೋಗಿಯು ಆಗಮಗಳನ್ನೇ ಆಧಾರವಾಗಿಟ್ಟುಕೊಂಡು, ‘ವಿವೇಕಚಿಂತಾಮಣಿ’ಯನ್ನು ರಚಿಸಿರುವನು. ಆಗಮಶಾಸ್ತ್ರದ ಕನ್ನಡ ಜ್ಞಾನಕೋಶವೆಂದು ಅದನ್ನು ಕರೆದರೆ ಅತಿಶಯೋಕ್ತಿಯಾಗಲಾರದು. ಇದರಲ್ಲಿ ಜ್ಞಾನಕಾಂಡಕ್ಕೆ ಸಂಬಂಧಪಟ್ಟ ವಿಷಯಗಳೆಲ್ಲದೆ, ಶೈವ, ವೀರಶೈವರ ನಿತ್ಯನೈಮಿತ್ತಿಕಾಚರಣೆಯು, ದೀಕ್ಷೆ ಮುಂತಾದ ವಿಷಯಗಳು, ಭೂಗೋಲ, ಖಗೋಲ, ಜ್ಯೋತಿಷ, ನೃತ್ಯ, ವಾದ್ಯ, ಸಂಗೀತ ಮುಂತಾದ ಅನೇಕ ವಿಷಯಗಳನ್ನು ಸಂಗ್ರಹಿಸಲಾಗಿದೆ. ಮಂತ್ರ ತಂತ್ರಗಳಂತೂ ಸರಿಯೆ. ಶೈವಾಗಮದಲ್ಲಿಯೂ ಇಷ್ಟೊಂದು ವಿಷಯಗಳನ್ನು ಸಂಗ್ರಹವಾಗಿ ಹೇಳಿದ ಗ್ರಂಥಗಳು ಕನ್ನಡದಲ್ಲೇಕೆ, ಬೇರೆಯಾವ ದೇಶಿ ಭಾಷೆಗಳಲ್ಲಿಲ್ಲ. ಆಗಮಿಕ ಯೋಗವಂತೂ ಎಲ್ಲ ತಂತ್ರಗಳ ತಳಹದಿ; ಅದುವೇ ಕುಂಡಲಿನೀಯೋಗವು. ಈ ಯೋಗವು ಎಲ್ಲ ತಂತ್ರಗಳಲ್ಲಿ ಸಾಮಾನ್ಯವಾದದ್ದು. ದೇಹದಲ್ಲಿಯೂ ಷಟ್-ಚಕ್ರಗಳು,— ಇಡಾ, ಪಿಂಗಲಾ, ಸುಷುಮ್ನಾ ಆದಿ ನಾಡಿಗಳು, ಈ ನಾಡಿ ಮತ್ತು ಚಕ್ರಗಳಲ್ಲಿ ಅಕ್ಷರಗಳ ವರ್ಗೀಕರಣ, ಪರಮಾತ್ಮನ ಧೇಯರೂಪಗಳು, ಧ್ಯಾನಧಾರಣಾ ಸಮಾಧಿ ಮುಂತಾದ ವಿಷಯಗಳು ಎಲ್ಲ ತಾಂತ್ರಿಕ ಗ್ರಂಥಗಳ ಸಾಮಾನ್ಯವಾದ ವಿಷಯಗಳು. ಲಕ್ಷ್ಮಣಾಚಾರ್ಯನು ‘ಶಾರದಾತಿಲಕ’ದಲ್ಲಿ ತಂತ್ರ ಗ್ರಂಥಗಳ ಉದ್ದೇಶವನ್ನು ಈ ಕೆಳಗಿನಂತೆ ಹೇಳಿರುವನು:

“ಸಾರಂ ವಕ್ಷ್ಯಾಮಿ ತಂತ್ರಾಣಾಂ ಶಾರದಾತಿಲಕಂ ಶುಭಮ್ |

ಧರ್ಮಾರ್ಥಕಾಮಮೋಕ್ಷಾಣಾಂ ಪ್ರಾಪ್ತೇಃ ಪ್ರಥಮಕಾರಣಂ||

ಶಬ್ದಾರ್ಥಸೃಷ್ಟಿಭಿರ್ಮುನಿಭಿಶ್ಚಂದೋಭಿದೇವತೈಃ ಸಹ |

ವಿಧಿಶ್ಚ ಯಂತ್ರಮಂತ್ರಾಣಾಂ ತಂತ್ರೇಽಸ್ತಿಸ್ತುಭಿಧೀಯತೆ || ೫ ||

(ಶಾರದಾತಿಲಕ)

ತಂತ್ರಗಳ ಮೂಲತತ್ವ

ತಂತ್ರಮಾರ್ಗದ ಮೂಲತತ್ವವು ಪುಂ, ಸ್ತ್ರೀ ಶಕ್ತಿರೂಪವು. ಪರಮೇಶ್ವರನು ಮತ್ತು ಆತನ ಶಕ್ತಿಯು - ಈ ಎರಡು ತತ್ವಗಳು ಎಲ್ಲ ತತ್ವಗಳ ಮೂಲವು.

ಸಚ್ಚಿದಾನಂದ ವಿಭವಾತ್ ಸಕಲಾತ್ ಪರಮೇಶ್ವರಾತ್ |

ಅಸೀಚ್ಛಕ್ತಿಸ್ತತೋ ನಾದೋ ನಾದಾದ್ ಬಿಂದುಸಂಭವಾತ್ ||

(ಶಾರದಾತಿಲಕ)

ಶಿವ ಶಕ್ತಿ, ವಿಷ್ಣು ಲಕ್ಷ್ಮಿ, ಪುರುಷ ಪ್ರಕೃತಿಯಿಂದ ನಾದ ಬಿಂದು ಹುಟ್ಟುವವು. ಈ ಪರಬಿಂದುವೇ ಶಬ್ದಬ್ರಹ್ಮವೆನಿಸಿಕೊಳ್ಳುವುದು. ಈ ಶಬ್ದಬ್ರಹ್ಮದಿಂದ ಇಚ್ಛಾ, ಕ್ರಿಯಾ, ಜ್ಞಾನಶಕ್ತಿಗಳು ಪ್ರಾದುರ್ಭೂತವಾಗುವವು. ಈ ಶಬ್ದಬ್ರಹ್ಮವೆನಿಸುವ ಚೈತನ್ಯವೇ ದೇಹದಲ್ಲಿಯ ಕುಂಡಲಿನೀಶಕ್ತಿ ಎನಿಸಿಕೊಳ್ಳುವುದು. ಈ ಪರಬಿಂದುವಿನಿಂದ ಮುಂದೆ ಮಹತ್, ಅಹಂಕಾರ, ಜ್ಞಾನೇಂದ್ರಿಯ ಪಂಚಕ, ಕರ್ಮೇಂದ್ರಿಯ ಪಂಚಕ, ತನ್ಮಾತ್ರಗಳು, ಪಂಚಮಹಾಭೂತಗಳು, ಅವುಗಳ ಅಧಿದೈವತಗಳು ಪ್ರಕಟವಾಗುವವು. ಆಕಾಶ, ವಾಯು, ತೇಜ, ಅಪ್, ಪೃಥ್ವಿಗಳಲ್ಲಿಯ ಶಕ್ತಿಗಳೇ ಕ್ರಮವಾಗಿ ಶಾಂತ್ಯಾತೀತ, ಶಾಂತಿ, ವಿದ್ಯಾ, ಪ್ರತಿಷ್ಠಾ, ನಿವೃತ್ತಿ ಕಲೆಗಳನ್ನೆನಿಸಿಕೊಳ್ಳುವವು. ಇಚ್ಛಾ, ಕ್ರಿಯಾ, ಜ್ಞಾನ ಶಕ್ತಿಗಳೇ ಆಕಾರ, ಉಕಾರ, ಮಕಾರವೆನಿಸಿ ಓಂಕಾರವೆಂದು ಕರೆಯಲ್ಪಡುವವು. ಈ ಶಕ್ತಿತ್ರಯಗಳೇ ಸತ್ಪ್ರಜ, ತಮವೆಂದು ಗುಣತ್ರಯಗಳು. ಅ, ಉ, ಮ, ನಾದ, ಬಿಂದು, ಕಲೆ ಅಥವಾ ಘೋಷ, ಶಾಂತ, ಶಾಂತ್ಯಾತೀತಗಳಿಂದ ಪರಮಾತ್ಮ ವಾಚಕ ಮಂತ್ರವಾಗುವುದು. ವಾಚ್ಯವಾದ ಮಂತ್ರಮೂರ್ತಿ ಏರ್ಪಡುವುದು. ಇದೇ ಧ್ವನಿತತ್ವವು ಪ್ರಾಣಿಗಳ ದೇಹದಲ್ಲಿ ಪರಾ, ಪಶ್ಯಂತಿ, ಮಧ್ಯಮಾ, ವೈಖರೀ ಎಂದು ನಾಲ್ಕು ಬಗೆಯಾಗಿರುವುದು. ಪರೆಯು ಶಬ್ದಬ್ರಹ್ಮವು. ಅದುವೇ ಕುಂಡಲಿನೀಶಕ್ತಿ. ಇದುವೇ ಭಾಷೆಯಲ್ಲಿ

ಪ್ರಕಟವಾಗುವುದು. ಶಾರದಾತಿಲಕದ ವ್ಯಾಖ್ಯಾನಕಾರನಾದ ರಾಘವ ಭಟ್ಟನು ಈ ಕೆಳಗಿನಂತೆ ಹೇಳುವನು—

“ ಕುಂಡಲ್ಯಾ ಶಬ್ದಾರ್ಥರೂಪಂ ಪರಾ, ಪಶ್ಯಂತಿ. ಮಧ್ಯಮಾ, ವೈಖರೀ ರೂಪತ್ತೇನ ಶಬ್ದಜನಕತ್ವಾತ್, ಕಾರ್ಯಕಾರಣೋಪಚಾರಾತ್, ಶಬ್ದರೂಪವಿಷಯತ್ವಾತ್, ಅರ್ಥರೂಪಸ್ವಭಾವೇನ ಚರಮ್, ಪೃಥಿ ವ್ಯಾಂತಾಧಿಕ್ಯಾತ್ ಕಾರ್ಯಕಾರಣೋಪಚಾರಾತ್ ಅಚರಮ್ ಏವಂ ಭೂತಂ ಗಚ್ಛತೀತಿ ಜಗದ್ ವಿನಶ್ವರಂ ಶರೀರಂ ವ್ಯಾಪ್ತಂ —

“ ಸರವಃ ಶ್ರುತಿಸಂಪನ್ನೈಃ ಶಬ್ದಬ್ರಹ್ಮೇತಿ ಕಥ್ಯತೇ ”

(ಶಾರದಾ ತಿಲಕ)

ಪರೆಯು ಚೈತನ್ಯಾಂತರ್ಗತವಾದದ್ದು, ಸೂಕ್ಷ್ಮವು. ಪಂಚಾಶತ್ ವರ್ಣ ರೂಪವು ಪಶ್ಯಂತಿ, ಶಬ್ದಾರ್ಥರೂಪವಾದದ್ದು ಮಧ್ಯಮಾ, ವಾಕ್ಯರೂಪ ವಾದದ್ದೇ ವೈಖರಿಯು. ಇಡೀ ಜಗತ್ತೇ ಶಬ್ದಬ್ರಹ್ಮವು.—

“ ಶಬ್ದಬ್ರಹ್ಮ ತಂ ಪ್ರಾಹು ಸರ್ವಾಗಮವಿಶಾರದಃ ।

ಶಬ್ದಬ್ರಹ್ಮೇತಿ ಶಬ್ದಾರ್ಥಂ ಶಬ್ದಮಿತ್ಯಪರೇ ಜಗುಃ ॥

.....

ಚೈತನ್ಯಂ ಸರ್ವಭೂತಾನಾಂ ಶಬ್ದಬ್ರಹ್ಮೇತಿ ಮೇ ಮತಿಃ ” ॥ ೧೩ ॥

(ಶಾರದಾತಿಲಕ)

ಆಗಮ ಗ್ರಂಥಗಳಲ್ಲಿ ಶಕ್ತಿಯೆಂದರೆ —

“ ಸಾಪ್ರಸೂತೇ ಕುಂಡಲಿನೀ ಶಬ್ದಬ್ರಹ್ಮಮಯೀ ವಿಭುಃ ।

ಶಕ್ತಿಂ ತತೋ ಧ್ವನಿಸ್ತಸ್ಮಾನ್ನಾದಸ್ತಸ್ಮಾನ್ನಿರೋಧಿಕಾ ॥

ತತೋಽರ್ಥೇಂದುಸ್ತತೋ ಬಿಂದುಸ್ತಸ್ಮಾದಾಸೀತ್ಪರಾ ತತಃ ।

ಪಶ್ಯಂತಿ ಮಧ್ಯಮಾವಾಚಿ ವೈಖರೀ ಶಬ್ದಜನ್ಮಭೂಃ॥

ಇಚ್ಛಾಜ್ಞಾನಕ್ರಿಯಾತ್ಮಾಸೌ ತೇಜೋರೂಪಾ ಗುಣಾತ್ಮಿಕಾ ।

ಕ್ರಮೇಣಾನೇನ ಸೃಜತಿ ಕುಂಡಲಿ ವರ್ಣಮಾಲಿಕಾಮ್ ॥ ”

(ಶಾರದಾತಿಲಕ)

ಈ ಶಾಸ್ತ್ರದಲ್ಲಿ ಶಬ್ದದ ಮೂಲಕಾರಣಾವಸ್ಥೆಯೇ ಶಕ್ತಿಯೆನಿಸಿ ಕೊಳ್ಳುವುದು. ಅದೇ ಶಕ್ತಿಯಿಂದ ಧ್ವನಿಯು. ಈ ಮೂಲಧ್ವನಿಯು

ಅವಸ್ಥಾಂತರಗಳೂ ಅವುಗಳ ಸ್ಥಾನಗಳೂ ಈ ಕೆಳಗಿನಂತೆ ತಂತ್ರಶಾಸ್ತ್ರಗಳಲ್ಲಿ ಹೇಳಲ್ಪಟ್ಟಿವೆ:

“ ತತ್ರ ಸತ್ವಪ್ರವಿಷ್ಟಾ ಚಿಚ್ಛಕ್ತಿವಾಚ್ಯಾ ಪರಮಾಕಾಶಾವಸ್ಥಾ, ಸೈವ ಸತ್ವಪ್ರವಿಷ್ಟಾ ರಜೋಽನುವಿದ್ಧಾ ಸತಿ ಧ್ವನಿಶಬ್ದವಾಚ್ಯಾ ಅಕ್ಷರಾವಸ್ಥಾ, ಸೈವ ತಮೋಽನುವಿದ್ಧಾ ನಾದಶಬ್ದವಾಚ್ಯಾ, ಸೈವ ತಮಃಪ್ರಾಚುರ್ಯಾನ್ನಿರೋಧಿಕಾಶಬ್ದವಾಚ್ಯಾ, ಸೈವ ಸತ್ವಪ್ರಾಚುರ್ಯಾದರ್ಥೇಂದು ಶಬ್ದವಾಚ್ಯಾ, ತದುಭಯಸಂಯೋಗಾದ್ ಬಿಂದುಶಬ್ದವಾಚ್ಯಾ, ಬಿಂದು ಸ್ಥಾನಾಂತರಗತಃ ಪರಾದ್ಯಾಖ್ಯೋಭವತಿ, ಪರಾ ಮೂಲೇ, ಪಶ್ಯಂತಿ ಸ್ವಾಧಿಷ್ಠಾನೇ, ಮಧ್ಯಮಾ ಹೃದಯೇ, ವೈಖರೀ ಮುಖೇ. | ”

ಇದು ಕ್ರಮವು. ಈ ವೈಖರಿಯಿಂದ ಅನೇಕ ಮಂತ್ರಗಳು, ಮಾತೃಕಾನ್ಯಾಸ, ತತ್ವನ್ಯಾಸಾದಿಗಳು ಏರ್ಪಟ್ಟಿವೆ.

ಪೂಜೆಯ ಸ್ಥಾನಗಳು: ಪೂಜೆಗಾಗಿ ಮಂತ್ರಗಳ ವಿಧಾನಗಳು. ವಾಯುವೀಯ ಸಂಹಿತೆಯಲ್ಲಿ ಪೂಜಾ ಸ್ಥಾನಗಳನ್ನು ಹೇಳಲಾಗಿದೆ—

“ ಪೂಜಾಂ ಚ ಮಹತೀಂ ಕುರ್ಯಾದ್ವೇವಮಾವಾಹ್ಯ ಪೂರ್ವವತ್ |

ಅಲಬ್ಧೇ ಸ್ಥಾಪಿತೇ ಲಿಂಗೇ ಶಿವಸ್ಥಾನೇ ಜಲೇಽಥವಾ |

ವನ್ದಾ ರವೌ ತಥಾ ವ್ಯೋಮ್ನಿ ಭಗವಂತಂ ಶಿವಮ್ ಯಜೇತ್ ||

(ಅಧ್ಯಾಯ ೨೮, ಶ್ಲೋಕ ೭೦)

ಮಧ್ವಾಚಾರ್ಯರು ತಂತ್ರಸಾರದಲ್ಲಿ —

“ ಪೂಜಾಶ್ಚ ಭಗವಾನ್ನಿತ್ಯಂ ಚಕ್ರಾಬ್ಜಾದಿಕ ಮಂಡಲೆ |

ಹೃದಯೇ ವಾಚಲೇ ವಾಪಿ ಜಲೇ ವಾ ಕೇವಲೇ ಸ್ಥಲೇ ||

(ಶ್ಲೋ. ೪೯ ಅಧ್ಯಾಯ ೧.)

ಅಂತೂ ಚಕ್ರಾಬ್ಜ, ಭದ್ರಕ ಮುಂತಾದ ತತ್ತದ್ವೇವತಾ ಯಂತ್ರಗಳು, ಅಗ್ನಿ, ಸೂರ್ಯ, ಬಾಣ, ಶಾಲಿಗ್ರಾಮ, ದೇವಾಲಯದಲ್ಲಿ ಸ್ಥಿರ ಪ್ರತಿಮೆ, ಅಥವಾ ಸಂನ್ಯಾಸಿ, ಗುರ್ವಾದಿ ಚಲಪ್ರತಿಮೆ, ಭೂಮಿಯಲ್ಲಿ ಮಾಡಲ್ಪಟ್ಟ ಮಂಡಲ, ಸ್ಥಂದಿಲ ಇವೆಲ್ಲವುಗಳು ಪೂಜೆಯ ಸ್ಥಾನಗಳು.

ಅದೇ ವಾಯುವೀಯ ಸಂಹಿತೆಯು ೨೫ ನೆಯ ಅಧ್ಯಾಯದಲ್ಲಿ “ ಜಗತೋ ವಾಗರ್ಥಾತ್ಮಕತಾ ” ಎಂದೂ, ಶಬ್ದ ಮತ್ತು ಅರ್ಥ ಎರಡು

ಪ್ರಕೃತಿಯ ಪರಿಣಾಮಗಳೆಂದೂ ಹೇಳುತ್ತ, ಷಡಧ್ವರೂಪಗಳನ್ನು ಹೇಳಲಾಗಿದೆ ಅವು ಮಂತ್ರಾಧ್ವ, ಪದಾಧ್ವ, ವರ್ಣಾಧ್ವ, ಭುವನಾಧ್ವ, ತತ್ವಾಧ್ವ, ಕಲಾಧ್ವ. ಕ್ರಮವಾಗಿ ತಬ್ಬಾಧ್ವ ಮತ್ತು ಅರ್ಥಾಧ್ವಗಳ ವ್ಯಾಪ್ತಿ ವ್ಯಾಪಿಕಾಭಾವ ಸಂಬಂಧವನ್ನೂ ಹೇಳಲಾಗಿದೆ ಅನಂತರ ಶಿವನ ಪಂಚಮೂರ್ತಿಗಳನ್ನು, ಪಂಚತತ್ವಗಳನ್ನು ವಿಸ್ತರಿಸುತ್ತ, ಸಾಂಖ್ಯದ ೨೪ ತತ್ವಗಳು ಹೇಳಿವೆ. ಪುರುಷಚಿಹ್ನೆ ಶಿವನದು, ಸ್ತ್ರೀಚಿಹ್ನೆವೆಲ್ಲವು ದೇವಿಯದು. ಶಕ್ತಿಯು ಶಿವನ ಸಮಾನ ಧರ್ಮಿನಿಯೆಂದೂ, ಈ ಶಕ್ತಿಯು ಪ್ರಕ್ಷುಬ್ಧವಾದಾಗ ನಾದವು ಉತ್ಪನ್ನವಾಗುವುದೆಂದೂ, ಅದರಿಂದ ಬಿಂದು, ಆ ಬಿಂದುವಿನಿಂದ ಮಹೇಶ್ವರ, ಮಹೇಶ್ವರನಿಂದ ವಿದ್ಯೆ, ಈ ವಿದ್ಯೆಯೇ ವಾಣಿಯ ಸ್ವಾಮಿನಿ, ಶಿವನು ಸಾಕ್ಷಾತ್ ವಾಗೀಶ ಎನಿಸಿಕೊಳ್ಳುತ್ತಾನೆ. ಅದುವೆ ವರ್ಣಗಳ ರೂಪದಿಂದ ಮಾತೃಕಾಶಕ್ತಿಯಾಗಿ, ಅನಂತನ ಸಮಾವೇಶದಿಂದ ಮಾಯಾ ಎಂಬ ಶಕ್ತಿಯು ಕಾಲವನ್ನು ಸೃಷ್ಟಿಸುತ್ತದೆ.

ಅನಂತರ ನಿಯತಿ, ಕಲಾ, ವಿದ್ಯಾ, ಇವುಗಳ ಸೃಷ್ಟಿ. ಕಲೆಯಿಂದ ರಾಗ ಮತ್ತು ಪುರುಷ, ಮಾಯಾಶಕ್ತಿಯಿಂದ ತ್ರಿಗುಣ ಸ್ವರೂಪವಾದ ಅವ್ಯಕ್ತ ತತ್ವದ ಉತ್ಪತ್ತಿ. ಮೂರು ಗುಣಗಳು, ಆ ಗುಣಗಳ ಅಧಿದೇವತೆಗಳು, ಅನಂತರ ಮಹತ್ತತ್ವ, ಅನಂತರ ಬ್ರಹ್ಮಾಂಡವು.

ವಾಯುವೀಯ ಸಂಹಿತೆಯಲ್ಲಿ —

“ ಯಥಾ ನ ಜಾಯತೇ ಪುತ್ರಃ ಪಿತರಂ ಮಾತರಂ ವಿನಾ || ೪೭ ||

ತಥಾ ಭವಂ ಭವಾನೀಂ ಚ ವಿನಾ ನೈತತ್ ಚರಾಚರಮ್ |

ಸ್ತ್ರೀಪುಂಸಪ್ರಭವಂ ವಿಶ್ವಂ ಸ್ತ್ರೀಪುಂಸಾತ್ಮಕಮೇವ ಚ || ೪೮ ||

ಎಂದು ಹೇಳಿದೆ. ವಾಚ್ಯವಾಚಕದಲ್ಲಿ ಐಕ್ಯವನ್ನಾಗಲಿ, ವ್ಯಾಪ್ಯವ್ಯಾಪಕ ಭಾವವನ್ನಾಗಲಿ ತಮ್ಮ ತಮ್ಮ ಮತಪ್ರಕ್ರಿಯೆಗಳನ್ನಾಗಲಿ ಹೇಳುತ್ತ ಶಿವನಿಗೆ ಒಂಕಾರವೆಂಬ ಬಿಕಾಕ್ಷರ ದೇವ ಎನ್ನುತ್ತಾರೆ. (೭ ನೆಯ ಅಧ್ಯಾಯ ೨೫ ನೆಯ ಶ್ಲೋಕ-ವಾಯುವೀಯ ಸಂಹಿತೆ). ಅಕಾರವು ಋಗ್ವೇದ, ಉಕಾರವು ಯಜುರ್ವೇದ, ಮಕಾರವು ಸಾಮವೇದ, ನಾದವು ಅಥರ್ವಣಶ್ರುತಿಯೆಂದು ಅಥರ್ವಣ ವೇದಕ್ಕೆ ಪ್ರಾಧಾನ್ಯ ಕೊಡಲಾಗಿದೆ. ಈಶನಾದ ಶಿವನಿಗೇನೇ ನಾದವೆನ್ನಲಾಗಿದೆ. ಈ ರೀತಿ ಈಶನ ಮೂರು ಮಾತೃಗಳಿಂದ ಮೂರು ಪ್ರಕಾರದ ಜಗತ್ತು ಉಂಟಾಗಿ, ಅರ್ಥಮಾತ್ರೆಯಾದ ನಾದವು ಶಿವನನ್ನು

ಬೋಧಿಸುತ್ತದೆ (ಅಧ್ಯಾಯ ೭, ಶ್ಲೋಕ ೨೭ ರಿಂದ ೩೧). ಶಿವ ಶಕ್ತಿ ಇಬ್ಬರ ಪ್ರಸಾದವಾದರೆ ತತ್ಕಾಲ ಮುಕ್ತಿಯಾಗುವುದು. ಪ್ರಸಾದವು ಭಕ್ತಿಯಿಂದ ಉಂಟಾಗುತ್ತದೆ. ಅನೇಕ ಜನ್ಮಗಳಿಂದ ಶ್ರೌತಸ್ಮಾರ್ತ ಮಾರ್ಗದಲ್ಲಿ ಅನುವರ್ತಿಸಿ, ಸಿದ್ಧರಾದ, ವಿರಕ್ತರಾದ ಜ್ಞಾನಿಗಳಿಗೆ ಮಹೇಶ್ವರನು ಪ್ರಸನ್ನನಾಗುವನು. ಶಿವಧರ್ಮವು ಐದು ಬಗೆಯಾಗಿದೆ. ಜಪ, ತಪ, ಕರ್ಮ, ಧ್ಯಾನ, ಜ್ಞಾನಗಳೇ ಈ ಬಗೆಗಳು. ಈ ಶಿವಧರ್ಮದಲ್ಲಿ ಲಿಂಗ ಪೂಜಾದಿಗಳಿಗೆ ಕರ್ಮ ಎಂದು ಹೆಸರು. ಚಾಂದ್ರಾಯಣಾದಿ ವ್ರತಗಳಿಗೆ ತಪ, ಶಿವನ ಜಪ, ಶಿವನ ಧ್ಯಾನ, ಶಿವಾಗಮದ ಜ್ಞಾನ ಇವು ಸಾಧನಗಳು (೮ನೆಯ ಅಧ್ಯಾಯ, ೩೦ ರಿಂದ ೩೯ ಶ್ಲೋಕಗಳು). ಈ ವಾಯುವೀಯ ಸಂಹಿತೆಯಲ್ಲಿ ಹೇಳಿದ ಪಾಶುಪತ ಧರ್ಮಕ್ಕೂ, ವರ್ಣಾಶ್ರಮ ಧರ್ಮಕ್ಕೂ ಅಂತರವಾದದ್ದು ಭಕ್ತಿಯಾಚಾರ ಮೂಲಕವೆಂದು ಕಂಡುಬರುವುದು. ಉಪಮನ್ಯು ಕೃಷ್ಣನಿಗೆ ಹೇಳುವಾಗ ಅದೇ ಗ್ರಂಥದ ೧೦ ನೆಯ ಅಧ್ಯಾಯದಲ್ಲಿ ವರಾಹಕಲ್ಪದಲ್ಲಿ ಆಗಿಹೋದ ಅನೇಕ ಯುಷ್ಕಗಳನ್ನೂ ಯೋಗಾಚಾರ್ಯರನ್ನೂ ಹೇಳಲಾಗಿದೆ. ಪ್ರತ್ಯೇಕ ಯೋಗಾಚಾರ್ಯರ ನಾಲ್ವರು ಶಿಷ್ಯರುಗಳೆಂದು ಅವರ ಹೆಸರುಗಳನ್ನು ಕೊಡಲಾಗಿದೆ. ಅವರಲ್ಲಿ ಅಕ್ಷ ಪಾದ, ಕಣಾದ, ಉಲ್ಲಾಕ ಮುಂತಾದ ನ್ಯಾಯ, ವೈಶೇಷಿಕ ದರ್ಶನಗಳ ಪ್ರವರ್ತಕರ ಹೆಸರುಗಳೂ ಇವೆ. ೧೧ ನೆಯ ಅಧ್ಯಾಯದಲ್ಲಿ ಅಲ್ಪಶಕ್ತಿ, ಅಲ್ಪಸತ್ವ, ಅಲ್ಪಬುದ್ಧಿ ಮತ್ತು ಅಶಿಕ್ಷಿತರಾದವರಿಗೆ ಮಹಾದೇವನು ಹೇಗೆ ವಶನಾಗುತ್ತಾನೆಂಬ ಪಾರ್ವತಿಯ ಪ್ರಶ್ನೆಗೆ ಈಶ್ವರನು ಈ ಕೆಳಗಿನಂತೆ ಹೇಳಿದ್ದಾನೆ. “ನನ್ನನ್ನು ವಶ ಮಾಡಿಕೊಳ್ಳಲು ಶ್ರದ್ಧೆಯೊಂದೇ ಉಪಾಯವು. ನಾಲ್ಕೂ ವರ್ಣದವರು ತಮ್ಮ ತಮ್ಮ ವರ್ಣಾಶ್ರಮದಂತೆ ನಡೆದು ಕೊಂಡರೆ ಶ್ರದ್ಧೆಯು ಲಭಿಸುತ್ತದೆ. ವೇದಗಳಲ್ಲಿ ಪ್ರಸಿದ್ಧವಿದ್ದ ವರ್ಣಾಶ್ರಮ ಧರ್ಮವನ್ನು ಬ್ರಹ್ಮನು ನನ್ನ ಆಜ್ಞೆಯಿಂದ ಪೂರ್ವದಲ್ಲಿ ಪ್ರಸಿದ್ಧಿಸಿದನು. ಆದರೆ ಆ ಪೈತಾಮಹ ಧರ್ಮವು ಪುಷ್ಕಳ ದ್ರವ್ಯ, ಪುಷ್ಕಳ ಕ್ರಿಯೆ ಯುಳ್ಳದ್ದಾಗಿ, ಅದರಿಂದ ವಿಶೇಷ ಫಲ ದೊರೆಯುವುದಿಲ್ಲ. ಕ್ಲೇಶದಿಂದ ಕೂಡಿದ್ದಾಗಿದೆ.”

ಸ ತು ಪೈತಾಮಹೋ ಧರ್ಮೋ ಬಹುವಿತ್ತಕ್ರಿಯಾನ್ವಿತಃ |

ನಾತ್ಯಂತಫಲಭೂಯಿಷ್ವಃ ಕ್ಲೇಶಾಯಸಸಮನ್ವಿತಃ ||

|| ೧೯ ||

ತೇನ ಧರ್ಮೇಣ ಮಹತಾ ಶ್ರದ್ಧಾಂ ಪ್ರಾಪ್ಯ ಸುದುರ್ಲಭಾಂ |

ವರ್ಣಿನೋ ಮೇ ಪ್ರಪದ್ಯಂತೇ ಮಾಮನನ್ಯಸಮಾಶ್ರಯಾಃ || ೨೦ ||

ತೇಷಾಂ ಸುಖೇನ ನಾಗೇಣ ಧರ್ಮಕಾಮಾರ್ಥಮುಕ್ತಯೇ |

ವರ್ಣಾಶ್ರಮಸಮಾಚಾರೋ ಮಯಾ ಭೂಯಃ

ಪ್ರಕಲ್ಪಿತಃ || ೨೧ ||

ತಸ್ಮಿನ್ನುಕ್ತಿಮತಾಮೇವ ಮದೀಯಾನಾಂ ತು ವರ್ಣಿನಾಮ್ |

ಅಧಿಕಾರೋ ನ ಚಾನ್ಯೇಷಾಮಿತ್ಯಾಜ್ಞಾ ನೈಷ್ಠಿಕೀ ಮಮ || ೨೨ ||

ಮದಾಜ್ಞಪ್ತೇನ ಮಾಗೇಣ ವರ್ಣಿನೋ ಮದುಪಾಶ್ರಯಾಃ |

ಮಲಮಾಯಾದಿಪಾಶೇಭ್ಯೋ ವಿಮುಕ್ತಾ ಮತ್ಪ್ರಸಾದತಃ || ೨೩ ||

ಪುರಂ ಮದೀಯನಾಸಾದ್ಯ ಪುನರಾವೃತ್ತಿ ದುರ್ಲಭಮ್ |

ಪರಮಂ ಮಮ ಸಾಧಮ್ಯಂ ಪ್ರಾಪ್ಯ ನಿವೃತ್ತಿ ಮಾಪ್ನಯುಃ || ೨೪ ||

(೧೧ ನೆಯ ಅಧ್ಯಾಯ, ವಾಯುವೀಯ ಸಂಹಿತಾ)

ಈ ಅವತರಣಿಕೆಯಲ್ಲಿಯ ವಿಚಾರಗಳಿಂದ ವರ್ಣಾಶ್ರಮ ಧರ್ಮವು ವೇದಗಳಲ್ಲಿ ಪೂರ್ವದಿಂದ ಇದ್ದುದಾಗಿಯೂ, ಪಾಶುಪತ ಭಕ್ತಿಯ ಮಾರ್ಗವು ಅನಂತರದ್ದೆಂದೂ, ವರ್ಣಾಶ್ರಮ ಧರ್ಮಕ್ಕೆ ಸಮಾನವಾದ ಶ್ರದ್ಧೆಯ ಅಥವಾ ಭಕ್ತಿಯಾಚಾರವು ಆ ಪೂರ್ವದ ವರ್ಣಾಶ್ರಮ ಧರ್ಮಕ್ಕಿಂತ ಮಿಗಿಲಾದದ್ದೆಂದೂ ಹೇಳಿರುವುದರಿಂದಲೂ, ಅಧರ್ವಣವೇದ ಪರಂಪರೆಯಿಂದಲೂ, ಕಣಾದ, ಅಕ್ಷಪಾದರ ಪರಂಪರೆಯಿಂದಲೂ, ಈ ಪಾಶುಪತ ಯೋಗವು ಭಕ್ತಿಗೆ ಮಹತ್ವ ಕೊಟ್ಟು ವರ್ಣಾಶ್ರಮಾಚಾರಕ್ಕಿಂತ ಕಿಂಚಿತ್ ಭಿನ್ನವಾದ ಆಚಾರವನ್ನು ಕಲ್ಪಿಸಿಕೊಂಡಿರುವುದು. ಈ ವಾಯುವೀಯ ಸಂಹಿತೆಯು ಪುರಾಣದ ಭಾಗವಾದರೂ, ಇದು ಕೂಡ ತಾಂತ್ರಿಕ ವಿಷಯವನ್ನೇ ಪ್ರತಿಪಾದಿಸುತ್ತದೆ. ಯೋಗ ಮತ್ತು ಭಕ್ತಿಗನುಸರಿಸಿ ವರ್ಣಾಶ್ರಮ ಧರ್ಮಕ್ಕಿಂತ ವಿಭಿನ್ನಾಚಾರವನ್ನು ನೈಷ್ಠಿಕರಿಗೆ ಕಲ್ಪಿಸಿದ್ದು ಕಂಡುಬರುವುದು. ಏಕಂಚ ಪೂರ್ವದ ಧಾರ್ಮಿಕಾಚಾರದಿಂದ ಅನಂತರ ಸಿದ್ಧಿದು ಈ ಪಾಶುಪತಾಚಾರವು ರೂಢಿಗೆ ಬಂದದ್ದೆಂದು ಇದರಿಂದ ವ್ಯಕ್ತವಾಗುತ್ತದೆ. ಈ ಭಕ್ತಿಪಂಥದಲ್ಲಿ—

ನ ಮೇ ಪ್ರಿಯಶ್ಚತುರ್ವೇದೀ ಮಧ್ಯಕ್ಷಃ ಶ್ವಪಚೋಽಪಿ ಪ್ರಿಯಃ |

ತಸ್ಮೈ ದೇಯಂ ತತೋ ಗ್ರಾಹ್ಯಂ ಸ ಪೂಜ್ಯೋ ಯಥಾಹ್ಯಹಂ || ೨೧ ||

(ಅದೇ ಗ್ರಂಥ)

“ಜ್ಞಾನ, ಕ್ರಿಯಾ, ಚರ್ಯಾ, ಯೋಗ ಈ ನಾಲ್ಕು ವಾದಗಳುಳ್ಳ ನನ್ನ ಧರ್ಮದಲ್ಲಿ ಪಶು, ಪಾಶ, ಪಶುಪತಿಯ ಜ್ಞಾನವೇ ಜ್ಞಾನವೆನಿಸಿಕೊಳ್ಳುವುದು. ಗುರುವಿನಿಂದ ಷಡಧ್ವಕ್ರಿಯೆ ಮಾಡಿಸಿಕೊಳ್ಳುವುದೇ ಕ್ರಿಯಾ, ನಾನು ಹೇಳಿದ ವರ್ಣಾಶ್ರಮಾಚರಣ, ನನ್ನ ಪೂಜೆಗೇನೆ ಚರ್ಯಾ, ನಾನು ಹೇಳಿದ ಮಾರ್ಗದಿಂದ ನನ್ನಲ್ಲಿ ಮನಸ್ಸನ್ನಿಟ್ಟು, ಎಲ್ಲ ವ್ಯಾಪಾರವನ್ನು ಬಿಟ್ಟು ಆಚರಿಸುವುದೇ ಯೋಗವು. ಈ ಯೋಗವನ್ನು ಬಲ್ಲವನು ಪತಿತನಾದಾಗ್ಯೂ ಮುಕ್ತಿಯನ್ನು ಹೊಂದುತ್ತಾನೆ. ಪ್ರಥಮದಲ್ಲಿ ಕರ್ಮಯಜ್ಞ ಎಂದರೆ ಹೊರಗಣ ಪೂಜೆ ಮಾಡಿ, ಅನಂತರ ಜ್ಞಾನಯೋಗದಲ್ಲಿ ರತನಾಗಬೇಕು. ಇದೇ ಅಂತರ್ಯಜ್ಞವು. ನನ್ನ ಪೂಜೆಯೇ ಕರ್ಮ ಎನಿಸಿಕೊಳ್ಳುವುದು. ಯಜ್ಞಯಾಗಾದಿಗಳಲ್ಲಿ ಅನ್ಯದೇವತೆಗಳನ್ನು ಭಜಿಸಲಾಗದು. ಇಂಥ ಮಹಾತ್ಮರ ಎಂಟು ಲಕ್ಷಣಗಳುಂಟು. ನನ್ನ ಭಕ್ತರಲ್ಲಿ ಪಾತ್ಸಲ್ಯ, ನನ್ನ ಪೂಜೆಗೆ ಅನುಮೋದಿಸುವುದು, ಸ್ವತಃ ಪೂಜಿಸುವುದು, ನನ್ನ ಸಲುವಾಗಿ ಅಂಗಚೇಷ್ಟೆಗಳನ್ನೂ, ನರ್ತನವನ್ನೂ ಮಾಡುವುದು, ಭಕ್ತಿಯಿಂದ ನನ್ನ ಕಥೆಯನ್ನು ಕೇಳುವುದು, ನನ್ನ ಸಲುವಾಗಿ ನೇತ್ರ ಮುಂತಾದ ಅಂಗಗಳನ್ನು ಉಪಯೋಗಿಸುವುದು, ನನ್ನ ಸ್ಮರಣೆ, ನನ್ನ ಸಲುವಾಗಿ ಉಪಜೀವಿಸುವುದು. ಈ ಎಂಟು ಲಕ್ಷಣಗಳು ಮೈಲೇಭನಲ್ಲಿದ್ದರೂ ಅವನು ಬ್ರಾಹ್ಮಣ ಶ್ರೇಷ್ಠ, ಮುನಿ, ಶ್ರೀಮಾನ್, ಯತಿ, ಪಂಡಿತನೆಂದು ಕರೆಯಿಸಿಕೊಳ್ಳುವನು. ಚತುರ್ವೇದಗಳಲ್ಲಿ ವಿದ್ವಾಂಸನಾದಾಗ್ಯೂ ನನ್ನ ಭಕ್ತನಿಲ್ಲದಿದ್ದರೆ ಅವನು ನನಗೆ ಸೇರುವುದಿಲ್ಲ. ಇದಲ್ಲದೆ ಶಿವನಿಂದಕನ ಪ್ರಾಣವನ್ನು ತೆಗೆದುಬಿಟ್ಟರೆ ಪುನಃ ಜನ್ಮಕ್ಕೆ ಬರುವುದಿಲ್ಲ. ಶಿವನಿಂದಕನ ಪ್ರಾಣ ತೆಗೆಯಲು ಅಸಮರ್ಥನಾಗಿದ್ದರೆ, ತನ್ನ ಪ್ರಾಣವನ್ನು ಬಿಟ್ಟವನು ೨೧ ಕುಲಸಹ ಮುಕ್ತನಾಗುವನು. ಈ ಎಲ್ಲ ವಿಚಾರಗಳು ಶೈವ ಭಕ್ತಿಯಲ್ಲಿ ಬೆಳೆದುಬಂದದ್ದು ವಾಯವೀಯ ಸಂಹಿತೆಯಿಂದ ತಿಳಿದುಬರುತ್ತದೆ. ಭಕ್ತಿ ಪಂಥದ ಅತಿರೇಕವಿದು.

ಲಿಂಗಪ್ರಕರಣ

“ಶಿವೋ ವಾ ಪ್ರಣವೋಹ್ಯೇಷ ಪ್ರಣವೋ ವಾ ಶಿವಃ ಸ್ತುತಃ |

ವಾಚ್ಯವಾಚಕಯೋರ್ಭೇದೋ ನಾತ್ಯಂತೇ ವಿದ್ಯತೇ ಯತಃ ||

(ವಾ. ಸಂ. ಅ. ೨೭—ಶ್ಲೋಕ ೪೪)

ಆದುದರಿಂದ ಓಂಕಾರವು ಶಿವವಾಚಕವು.

“ ಚಿಂತಯಾ ರಹಿತೋ ರುದ್ರೋ ವಾಚೋಽಯಂ ಮನಸಾ ಸಹ |

ಅಪ್ರಾಪ್ಯ ಚ ನಿವರ್ತಂತೇ ವಾಚಸ್ವೀಕಾಕ್ಷರೇಣ ಸಹ ||

(ನಾ. ಸಂ. ಅ. ೨೭-೨೮)

ಚಿಂತಾರಹಿತನಾದ ರುದ್ರನು ಅವನೇ. ಮನಸಾ ಸಹ ವಾಣಿಯು ತಿರುಗಿ ಬರುವುದು. ಏಕಾಕ್ಷರನು ಅವನೇ, ಶಿವನು.

“ ಅವ್ಯಕ್ತಂ ಲಿಂಗಮಾಖ್ಯಾತಂ ತ್ರಿಗುಣ ಪ್ರಭಾವಾಪ್ಯವ್ಯಯಮ್ |

ಅನಾದ್ಯನಂತತ್ವ ವಿಶ್ವಸ್ಯ ಯದುಪಾದಾನಕಾರಣಮ್

|| ೭ ||

ತದೇವ ಮೂಲಪ್ರಕೃತಿರ್ಮೂಲಯಾ ಗಗನಾತ್ಮಿಕಾ |

ತತ ಏವ ಸಮುತ್ಪನ್ನಂ ಜಗದೇತಚ್ಚರಾಚರಮ್

|| ೮ ||

(ವಾ. ಸಂ.)

ಜಗತ್ತಿನ ಉತ್ಪತ್ತಿಗೆ ಉಪಾದಾನ ಕಾರಣವಾದ, ತ್ರಿಗುಣೋತ್ಪತ್ತಿ, ಮತ್ತು ನಾಶಕ್ಕೆ ಕಾರಣವಾದ ಅವ್ಯಕ್ತಕ್ಕೆ ಲಿಂಗವೆಂದು ಹೆಸರು.

“ ಅತ ಏವ ಶಿವೋ ಲಿಂಗೀ ಲಿಂಗಮಾಜ್ಞಾಪಯೇದ್ಯತಃ ” (೧೦)
ಲಿಂಗಕ್ಕೆ ಶಿವನು ಅಜ್ಞಾಪಿಸುತ್ತಾನೆ. ಆದುದರಿಂದ ಶಿವನು ಲಿಂಗಿ ಎನಿಸಿ ಕೊಳ್ಳುವನು.

“ ಲಿಂಗಂ ಚ ಶಿವಯೋರ್ದೇಹಸ್ತಾಭ್ಯಾಂ ಯಸ್ಮಾದ

ಧಿಷ್ಠಿತಮ್ ” || ೧೨ ||

(ವಾ. ಸಂ.)

ಲಿಂಗವೆಂದರೆ ಶಿವ-ಪಾರ್ವತಿಯ ದೇಹವು. ಆದುದರಿಂದ ಲಿಂಗದಲ್ಲಿ ಶಿವನ ಅಧಿಷ್ಠಾನವಿದೆ. ಲಿಂಗದ ವೇದಿಯು ಪಾರ್ವತಿಯು, ಲಿಂಗ ಸಾಕ್ಷಾತ್ ಮಹೇಶ್ವರನು. ಲಿಂಗವೇದಿಯ ಪೂಜೆ ಶಿವಪಾರ್ವತಿಯ ಪೂಜೆ. ಪರಮಾತ್ಮಾ ಶಿವನ ಶ್ರೇಷ್ಠ ಶಕ್ತಿಯೇ ಲಿಂಗವು. ಶಕ್ತಿಯೆಂದರೆ ಅಜ್ಞಾ. ಈಯಾಜ್ಞೆಯಿಂದ ಲಿಂಗವು ಈ ಚರಾಚರ ಜಗತ್ತನ್ನು ಪ್ರಸವಿಸುತ್ತದೆ. ಮುಂದೆ ಇದೇ ವಾಯುವೀಯ ಸಂಹಿತೆಯಲ್ಲಿ ಪಂಚಮುಖ ಲಿಂಗದ ವರ್ಣನೆ ಇದೆ.

ಮಹಾಭಾರತದಲ್ಲಿ “ ಪ್ರಾಣಿಗಳ ಪದ್ಮವಾಗಲಿ, ಚಕ್ರವಾಗಲಿ, ವಜ್ರಾಯುಧವಾಗಲಿ, ಇವು ಯಾವುವನ್ನೂ ಪ್ರಜೆಗಳು ತಮಗೆ ಲಿಂಗ

ವನ್ನಾಗಿ ಪಡೆದು ಹುಟ್ಟಿಲ್ಲ. ಪುರುಷರಿಗೂ, ಸ್ತ್ರೀಯರಿಗೂ, ಲಿಂಗವೂ ಭಗವೂ ಇವೆರಡೇ ಚಿಹ್ನೆಗಳಾಗಿವೆ. ಇದರಿಂದಲೇ ಲೋಕದ ಪ್ರಜೆಗಳೆಲ್ಲ ಆ ಮಹೇಶ್ವರನಿಂದ ಆದವೆಂದು ದೃಢೀಕರಿಸುತ್ತದೆ. ಸ್ತ್ರೀಯರೆಲ್ಲರೂ ಆ ಉಮಾದೇವಿಯ ಕಾರಣರೂಪದಿಂದ ಸೃಷ್ಟಿಸಲ್ಪಟ್ಟು, ಭಗಚಿಹ್ನೆವುಳ್ಳವರಾಗಿರುವರು. ಪುರುಷರೆಲ್ಲರೂ ಲಿಂಗದ ಗುರುತುಳ್ಳವರಾಗಿರುವರು. ಇದು ಎಲ್ಲರಿಗೂ ಪ್ರತ್ಯಕ್ಷವಾದುದು. ಈ ಕಾರಣದಿಂದ ಚರಾಚರ ಪ್ರಪಂಚದಲ್ಲಿ ಈಶ್ವರನನ್ನು ಬಿಟ್ಟು ಬೇರೆ ಕಾರಣ ವಸ್ತು ಉಂಟೆಂದಾಗಲಿ, ದೇವಿಯ ಚಿಹ್ನೆವಿಲ್ಲೆಂದಾಗಲಿ ಭಾವಿಸತಕ್ಕವನು ನಾಸ್ತಿಕನೆ. ಓ ದೇವೇಂದ್ರಾ, ಪುಲ್ಲಿಂಗವೆಲ್ಲ ತಿವನೆಂದೂ, ಸ್ತ್ರೀಲಿಂಗವೆಲ್ಲ ಉಮಾದೇವಿಯೆಂದೂ ತಿಳಿಯಬೇಕು. ಚರಾಚರ ಪ್ರಪಂಚವೆಲ್ಲ ಈ ಎರಡು ಶರೀರಗಳಿಂದಲೇ ವ್ಯಾಪ್ತವಾಗಿರುವುದು. (ಮಹಾಭಾರತ, ಅನುಶಾಸನಪರ್ವ, ಅಧ್ಯಾಯ ೪೫೦-ಇಂದ್ರ ಉಪಮನ್ಯು ಸಂವಾದ) ಇದೇ ಗ್ರಂಥದಲ್ಲಿ “ ಸಾಂಖ್ಯಯೋಗ ಸ್ವರೂಪಿ.....ಅಧರ್ವ ಸ್ವರೂಪಿ”ಯೆಂದು ತಿವನನ್ನು ಸ್ತುತಿಸಲಾಗಿದೆ.

ಲಿಂಗಶಬ್ದದ ದಾರ್ಶನಿಕಾರ್ಥ (ಅ) ಪಾತಂಜಲಯೋಗ (ಪಾದ ೧, ಸೂತ್ರ ೪೫)ದಲ್ಲಿ ಲಿಂಗಶಬ್ದದ ಪ್ರಯೋಗವಿದೆ. “ಸೂಕ್ಷ್ಮವಿಷಯತ್ವಂ ಚಾಲಿಂಗಪರ್ಯವಸಾನಮ್” ಎಂಬ ಸೂತ್ರ. ಅಂದರೆ ಪ್ರಧ್ವಿಯ ಪರಮಾಣುಗಳ ಸೂಕ್ಷ್ಮ ವಿಷಯವು ಗಂಧ ತನ್ಮಾತ್ರೆಯು. ಅದರಂತೆ ಜಲದ ಪರಮಾಣುಗಳ ಸೂಕ್ಷ್ಮ ವಿಷಯವು ರಸವು. ವಾಯುವಿನ ಪರಮಾಣುಗಳ ಸೂಕ್ಷ್ಮ ವಿಷಯವು ಸ್ಪರ್ಶತನ್ಮಾತ್ರೆಯು. ಆಕಾಶದ ತನ್ಮಾತ್ರೆಯ ಶಬ್ದವು ಸೂಕ್ಷ್ಮ ವಿಷಯವು. ಇವುಗಳಿಗಿಂತ ಸೂಕ್ಷ್ಮವಾದದ್ದು ಅಹಂಕಾರವು ಅಹಂಕಾರಕ್ಕಿಂತ ಸೂಕ್ಷ್ಮವಾದದ್ದು ಮಹತ್ತತ್ವ (ಲಿಂಗ)ವು. ಮಹತ್ತತ್ವಕ್ಕಿಂತ ಸೂಕ್ಷ್ಮವು ಅಲಿಂಗವು (ಪ್ರಕೃತಿ ಅಥವಾ ಪ್ರಧಾನ). ಪ್ರಧಾನಕ್ಕಿಂತ ಸೂಕ್ಷ್ಮವಿಲ್ಲ. ಪುರುಷನು ಅಥವಾ ಆತ್ಮನು ಪ್ರಧಾನಕ್ಕಿಂತ ಸೂಕ್ಷ್ಮವಾಗಲಾರನು. ಯಾಕೆಂದರೆ ಪ್ರಧಾನವೇ ಮಹತ್ತತ್ವ ಮುಂತಾದವುಗಳಲ್ಲಿ ಪರಿಣಾಮಗೊಳ್ಳುತ್ತದೆ. ಪ್ರಧಾನವೇ ಸೃಷ್ಟಿಯ ಆದಿಯು, ಮತ್ತು ಸೂಕ್ಷ್ಮ ಉಪಾದಾನ ಕಾರಣವು, — ಪುರುಷನಲ್ಲ. ಒಟ್ಟಾರೆ, ಈ ದರ್ಶನದಲ್ಲಿ ಪ್ರಧಾನಕ್ಕೆ ಅಲಿಂಗವೆಂದೂ ಮಹತ್ತತ್ವ ಮುಂತಾದ ಸೂಕ್ಷ್ಮ ವಸ್ತುಗಳಿಗೆ ಲಿಂಗವೆಂದೂ ಹೇಳಲಾಗಿದೆ. ಆತ್ಮಕ್ಕೆ ಲಿಂಗವೆಂದಿಲ್ಲ.

(ಬ) ಮಾಧ್ವಭಾಷ್ಯದಲ್ಲಿ “ ಸರ್ವಗತತ್ವಾಧಿಕರಣ ” ದ ಭಾಷ್ಯದಲ್ಲಿ ‘ ಲಿಂಗಾತ್ಮಕಾನಾಮ್ ಶಬ್ದಾನಾಮ್ ’ ಎಂಬುದಕ್ಕೆ ‘ ಧರ್ಮವಿತಿಷ್ಣು

ಧರ್ಮಿವಾಚಿನಾಮ್ ಇತ್ಯರ್ಥಃ ' — ಅಂದರೆ ಧರ್ಮವಿಶಿಷ್ಟ ಧರ್ಮಿವಾಚಕ ಶಬ್ದ.

(ಕ) ಮೀಮಾಂಸಕರು ಉಪಕ್ರಮ, ಉಪಸಂಹಾರ, ಅಭ್ಯಾಸ, ಅಪೂರ್ವತಾ, ಫಲ, ಅರ್ಥವಾದ ಇವುಗಳ ತಾತ್ಪರ್ಯ ನಿರ್ಣಯದ ಜ್ಞಾಪಕ ಹೇತುವಿಗೆ ಲಿಂಗವೆನ್ನುವರು. ' ಅಸಾಧಾರಣಧರ್ಮೋ ಲಿಂಗಮ್. '

(ಡ) ಸಾಂಖ್ಯಕಾರಿಕೆಯಲ್ಲಿ ವ್ಯಕ್ತಾವ್ಯಕ್ತಗಳನ್ನು ಹೇಳುವಾಗ, ಲಿಂಗವು ವ್ಯಕ್ತದ ಲಕ್ಷಣ. ಎಲ್ಲ ಗುಣಗಳಿಂದ ವಿಪರೀತವಾದದ್ದು ಅವ್ಯಕ್ತ ತತ್ವವು. ಪ್ರಕೃತಿಪುರುಷರ ಸಂಯೋಗದಿಂದ ಮಹತ್ತತ್ವಾದಿ ಲಿಂಗವು ಚೇತನವಿದ್ದಂತೆ ಕಾಣುತ್ತದೆ. ಅಂದರೆ ಮಹತ್ತತ್ವದಿಂದ ಸೂಕ್ಷ್ಮದವರೆಗೆ ಇರುವ ಕಾರ್ಯ ಸಮುದಾಯಕ್ಕೆ ಲಿಂಗವೆನ್ನಲಾಗಿದೆ, ಈ ದರ್ಶನದಲ್ಲಿ.

ಒಟ್ಟಾಗಿ ಲಿಂಗವೆಂದರೆ ಚಿಹ್ನೆ, ಲಕ್ಷಣ, ಅಸಾಧಾರಣ ಧರ್ಮ, ಜ್ಞಾಪಕಹೇತು ಮುಂತಾದ ಅರ್ಥಗಳಲ್ಲಿ ಉಪಯೋಗಿಸಿದಾಗ್ಯೂ ಮೂಲಾರ್ಥ ಚಿಹ್ನೆವೆಂದೇ ಕಾಣುವುದು.

(ಘ) ಮನುಸ್ಮೃತಿಯಲ್ಲಿ ಸಂನ್ಯಾಸ ಧರ್ಮವನ್ನು ಹೇಳುವಾಗ—
ದೂಷಿತೋಽಪಿ ಚರೇದ್ಧರ್ಮಂ ಯತ್ರ ತತ್ರಾಶ್ರಮೇ ರತಃ |

ಸಮಃ ಸರ್ವೇಷು ಭೂತೇಷು ನ ಲಿಂಗಂ ಧರ್ಮಕಾರಣಮ್ ||

(ಅಭ್ಯಾಯ ೬, ಶ್ಲೋಕ ೬೬)

ಯಾವ ಆಶ್ರಮದಲ್ಲಿದ್ದರೂ, ಆಶ್ರಮವಿರುದ್ಧವಾದ ಕರ್ಮ ಮಾಡಿ ದೂಷಿತರಾದಾಗ್ಯೂ, ಎಲ್ಲ ಪ್ರಾಣಿಗಳ ವಿಷಯದಲ್ಲಿ ಸಮದರ್ಶಿಯಾಗಿ ಧರ್ಮವನ್ನು ಆಚರಿಸಬೇಕು. ಇಲ್ಲಿ ಲಿಂಗವೆಂದರೆ ಆಶ್ರಮೋಚಿತವಾದ ದಂಡಾದಿ ಚಿಹ್ನೆಗಳೆಂದೇ ಅರ್ಥವು. ಇದೇ ಅರ್ಥದಲ್ಲಿ ದಂಡ ಕಮಂಡಲಾದಿಗಳನ್ನು ಧಾರಣ ಮಾಡಿದ ಸಂನ್ಯಾಸಿಗಳಿಗೆ "ಲಿಂಗಿನಃ" ಎಂದು ಮಹಾಭಾರತದಲ್ಲೂ, ಪಾಶುಪತ, ಶೈವ, ಲಾಕುಳಾದಿ ಯತಿ ಮುನಿಗಳಿಗೂ ಪ್ರಯೋಗವಾಗಿದೆ. ಲಿಂಗಿನಃ ಎಂದರೆ ನೈಷ್ಠಿಕ ಮುನಿ ಮುಂತಾದವರು. ಪಾಶುಪತ ಸೂತ್ರಗಳ ಪ್ರಥಮಾಧ್ಯಾಯದ ೭ನೆಯ

ಸೂತ್ರವು “ಲಿಂಗಧಾರಿ” ಎಂದಿದೆ. ಇದೇ ಸೂತ್ರವನ್ನು ಮಾಧವಾಚಾರ್ಯರು ತಮ್ಮ “ಸರ್ವದರ್ಶನ ಸಂಗ್ರಹ”ದಲ್ಲಿ ಉದ್ಧೃತ ಮಾಡಿರುವರು. ಪಾಶುಪತರಿಗೆ “ಲಿಂಗಧಾರಿ” ಎಂದುದನ್ನನುಲಕ್ಷಿಸಿ, ಪಾಶುಪತರಲ್ಲಿ, ಈಗಿನ ಲಿಂಗಾಯತರಲ್ಲಿದ್ದಂತೆ, ಲಿಂಗಧಾರಣೆಯಿದ್ದಿತೆಂದು ಕೆಲ ಆಧುನಿಕರು ಅರ್ಥಮಾಡಿಕೊಂಡಿರುವರು. ಆದರೆ ಇದು ಸರಿಯಲ್ಲ. ಮೂಲ ಪಾಶುಪತ ಸೂತ್ರದ ಕೌಂಡಿನ್ಯ ಭಾಷ್ಯದಲ್ಲಿ “ಭಸ್ಮಸ್ನಾನ, ಶಯನಾನುಷ್ಠಾನ ನಿರ್ಮಾಲ್ಪೈಕವಾದಿನಿಷ್ಪನ್ನಂ, ಸ್ವಶರೀರ ಲೀನಂ, ಪಾಶುಪತಮಿತಿ ಲೌಕಿಕಾದಿ ಜ್ಞಾನಜನಕಂ ತತ್ | ಲೀಯನಾಲ್ಲಿಂಗನಾಚ್ಚ ಲಿಂಗಮ್ | ತದ್ಧಾರಯನ್ ಲಿಂಗಧಾರಿ ಭವತಿ | ದಂಡಧಾರಿವದಿತ್ಯರ್ಥಃ |” ಮನು ಸ್ಮೃತಿಯಲ್ಲಿರುವ ಅರ್ಥವೇ ಇಲ್ಲೂ ಇದೆ. ಪಾಶುಪತ ಯೋಗಚಿಹ್ನೆ ಉಳ್ಳವನೇ ಲಿಂಗಧಾರಿಯು. ಇಂಥವರೇ “ಲಿಂಗಿಗಳು” ಎಂದು ಕನ್ನಡ ಶಾಸನಗಳಲ್ಲಿ ಕಾಳಾಮುಖರು ಉಕ್ತರಾಗಿರುವರು. ಗೃಹಸ್ಥ, ಬ್ರಹ್ಮಚಾರಿ, ವಾನಪ್ರಸ್ಥ, ಸಂನ್ಯಾಸಾಶ್ರಮಗಳಿಗೆ ಬೇರೆ ಬೇರೆ ಚಿಹ್ನೆಗಳಿರುವಂತೆ ಪಾಶುಪತ ಯೋಗಿಗಳ ವಿಶಿಷ್ಟ ಸಾಂಪ್ರದಾಯಿಕ ಲಕ್ಷಣಗಳುಳ್ಳವರೇ ಲಿಂಗಿಗಳೆಂದರ್ಥವು.

(ಚ) ಸ್ವಚ್ಛಂದ ತಂತ್ರದಲ್ಲಿ—

ಯ ಏವಂ ಸತತಂ ಕುರ್ಯಾದ್ವೈಶಿಕೇ ಯಾಗತತ್ಪರಃ |

ಸ್ವಹಸ್ತೇ ಸ್ಥಂಡಿಲೇ ಲಿಂಗೇ ಮಂಡಲೇ ಚರುಕೇ ತಥಾ ||

(ಸಟಲ ೩, ಶ್ಲೋಕ ೩೧)

ಈ ಶ್ಲೋಕಕ್ಕೆ ಹೇಮರಾಜನು ಅರ್ಥ ಮಾಡುವಾಗ ‘ದೈಶಿಕ’ ಶಬ್ದಕ್ಕೆ ‘ಉಪದೇಶ ಪ್ರಯೋಜನ ಆಚಾರ್ಯಃ’ ಎಂದೂ, “ಲಿಂಗ ಶಬ್ದೇನ ವಿದ್ವಾಂಸಃ ಸೃಷ್ಟಿ ಸಂಹಾರ ಕಾರಣಂ ಇತ್ಯಾದಿ ನಿರುಕ್ತೇಃ” ಎಂದು ನಿರುಕ್ತದ ಆಧಾರ ಕೊಟ್ಟು, “ಪ್ರಸ್ತಾವೋಚಿತ ಶಿಷ್ಯ ಚೈತನ್ಯೇ ಬಾಹ್ಯೇಽಪಿ ವಾ ಬಾಣಾದಿರೂಪೇ ಭಾಕ್ತೇ” ಎಂದೂ ಎಂದಿರುವನು. ಶಿಷ್ಯ ಚೈತನ್ಯ ಅಥವಾ ಬಾಣಾದಿ ರೂಪಕ್ಕೆ ಲಿಂಗವೆಂದಿರುವುದು ಮಹತ್ವದ್ದಾಗಿದೆ. ಲಿಂಗ ಶಬ್ದದ ಈ ಅರ್ಥವು ಪೀಠಶೈವರಲ್ಲಿ ಬಳಸಲಾಗಿದೆ ಎನ್ನಬಹುದು.

(ಟ) ಹಠಯೋಗ ಪ್ರದೀಪಿಕೆಯಲ್ಲಿ—

ದಿವಾ ನ ಪೂಜಯೇಲ್ಲಿಂಗಂ ರಾತ್ರೌ ಚೈವ ನ ಪೂಜಯೇತ್ |

ಸರ್ವದಾ ಪೂಜಯೇಲ್ಲಿಂಗಂ ದಿವಾರಾತ್ರೌ ನಿರೋಧತಃ ||

ಇಲ್ಲಿ ಲಿಂಗವೆಂದರೆ ' ಸರ್ವಕಾರಣಮಾತ್ಮಾನಂ ' ಎಂದು ವ್ಯಾಖ್ಯಾನ ಮಾಡಲಾಗಿದೆ. ಸೂರ್ಯ, ಚಂದ್ರನಾಡಿಗಳನ್ನು ನಿರೋಧಗೈದು ಪ್ರಾಣವು ಸುಷುಮ್ನಾಂತರ್ಗತವಾದಾಗ, ಪೂಜಯೇತ್ ಅಂದರೆ ಭಾವಯೇತ್ ಎನ್ನಲಾಗಿದೆ. ಕುಂಡಲಿನೀಯೋಗದಲ್ಲಿಯ ಅರ್ಥವಿದು. ಈ ಶ್ಲೋಕವು ಚೆನ್ನಬಸವಣ್ಣನವರ ವಚನದಲ್ಲಿ ಇದ್ದಕ್ಕಿದ್ದಂತೆ ಉದ್ಭೂತವಾದದ್ದು ಬಹಳೇ ಮಹತ್ವದ ಸಂಗತಿಯಾಗಿದೆ. ಸ್ವಚ್ಛಂದತಂತ್ರ, ಹಠಯೋಗ ಪ್ರದೀಪಿಕೆಯಲ್ಲಿಯ ಲಿಂಗಶಬ್ದಾರ್ಥಕ್ಕೂ, ವೀರಶೈವರಲ್ಲಿಯ ಅರ್ಥಕ್ಕೂ ಸರಿಯಾಗಿ ಹೊಂದಿಕೆಯಾಗುತ್ತದೆ. ಕಾಶ್ಮೀರ ಶೈವರಲ್ಲಿ ವೈದಿಕರು, ಆಗಮಿಕರು, ಯೋಗಮಾರ್ಗಾವಲಂಬಿಗಳು, ಎಂದು ಆಚಾರ ಮಾರ್ಗಕ್ಕನುಸಾರವಾಗಿ ಮೂರು ಪ್ರಭೇದಗಳುಂಟು. ಯೋಗ ಮಾರ್ಗದ ಪ್ರಭಾವವು ಕನ್ನಡ ವಚನಕಾರರ ಮೇಲೆ ಇದ್ದುದು ಕಂಡು ಬರುತ್ತದೆ.

ಶೈವಧರ್ಮದ ಉತ್ಕರ್ಷಾಸಕರ್ಷ

ರಾಜಕೀಯ ದೃಷ್ಟಿಯಿಂದ ಶೈವಧರ್ಮದ ಉತ್ಕರ್ಷವು ಉತ್ತರ ಹಿಂದುಸ್ತಾನದಲ್ಲಿ ಭಾರತಿವರ ಕಾಲದಿಂದ ಹೆಚ್ಚಳವನ್ನು ಪಡೆದಿದೆ. ಭಾರತಿವರು ತಮ್ಮ ಸಾಮ್ರಾಜ್ಯದ ಅಧಿಷ್ಠಾನ ದೇವತೆಯೆಂದು ಶಿವನನ್ನೇ ಮುಖ್ಯವಾಗಿ ಅವಲಂಬಿಸಿರುವರು. ಇವರು ನಾಗವಂಶೀಯರು. ಹತ್ತು ಅಶ್ವಮೇಧಗಳನ್ನು ಮಾಡಿದರು. ವಾರಣಾಸಿಯಲ್ಲಿ ಪರಕೀಯರಾದ ಕುಷಾಣರಿಂದ ಖಿಲವಾಗಿದ್ದ ಹಿಂದು ಸಂಸ್ಕೃತಿಯನ್ನು ಪುನರುದ್ಧಾರ ಮಾಡಿದರು. ಇವರಿಂದ ಹೊಸ ಪರಂಪರೆಯು ಪ್ರಾರಂಭವಾಯಿತು. ಇವರ ಪ್ರಶಸ್ತಿಯು—

“ ಅಂಶಭಾರಸಂನಿವೇಶಿತ ಶಿವಲಿಂಗೋದ್ವಾಹನ ಶಿವಸುಪ್ರತಿಷ್ಠ ಸಮುತ್ಪಾದಿತ ರಾಜ್ಯವಂಶಾನಾಮ್ ಪರಾಕ್ರಮಾಧಿಗತ ಭಾಗೀ-
ರಘ್ಯಮಲಜಲ ಮೂರ್ಧಾಭಿಷಿಕ್ತಾನಾಮ್ ದಶಾಶ್ವಮೇಧಾವಭೃತ
ಸ್ನಾನಾನಾಮ್ ಭಾರತಿವಾನಾಮ್.”

ಇವರ ರಾಜಧಾನಿ ವಿದೇಶ. ವಾಯು ಪುರಾಣದಲ್ಲಿ ವೈದೇಶ.ನಾಗ. ಎಂದು ಬಂದಿದೆ. ಇವರ ಹೆಸರಿನ ಕೊನೆಯಲ್ಲಿ ವೃಷ, ನಂದಿ ಎಂದು

ಬರುತ್ತದೆ. ಇವರ ನಾಣ್ಯಗಳ ಮೇಲೆ ವೃಷ, ನಂದಿ, ಶೇಷ, ತ್ರಿಶೂಲಗಳು ಪ್ರಾಮುಖ್ಯವಾಗಿವೆ. ಭೂತನಂದಿಯು ಪದ್ಮಾವತಿಯನ್ನು ತನ್ನ ರಾಜಧಾನಿಯನ್ನಾಗಿ ಮಾಡಿದನು; ಅಲ್ಲಿ ಸ್ವರ್ಣಬಿಂದು ಎಂಬ ಪ್ರಸಿದ್ಧ ಶಿವಲಿಂಗವನ್ನು ಪ್ರತಿಷ್ಠಿಸಿದನು. (ಕಾಲ ಕ್ರಿ. ಪೂರ್ವ, ೨೦-೧೦). ನಂದಿಯ ಮುಖವುಳ್ಳ ಮನುಷ್ಯಾಕಾರದ ಪ್ರತಿಮೆಯೊಂದು ದೊರೆತಿದೆ. ಈ ನಾಗವಂತೀಯ ಅರಸರು ಸುಮಾರು ಕ್ರಿ. ಪೂ. ೧೧೦ ರಿಂದ ಕ್ರಿ. ಶ. ೨೦ ರ ವರೆಗೆ ಆಳಿದರು. ಪದ್ಮಾವತಿ ಮತ್ತು ಮಗಧ ದೇಶದಲ್ಲಿ ಕುಷಾಣರು ಕ್ರಿ. ಶ. ೮೦ ರಿಂದ ಕ್ರಿ. ಶ. ೧೮೦ ರ ವರೆಗೆ ಆಳಿದರು. ಕಾಶ್ಮೀರದಲ್ಲೂ ಕುಷಾಣರು ಆಳಿದ್ದು ನಮಗೆ ತಿಳಿದುಬರುತ್ತದೆ. ಆ ಕಾಲದಲ್ಲಿ ರೂಢವಾಗಿದ್ದ ಧರ್ಮವನ್ನು ತಳ್ಳಿ ಬೌದ್ಧ ಮತವನ್ನು ಜನರ ಮೇಲೆ ಹೇರತೊಡಗಿದರು, ಈ ಕುಷಾಣರು. ಇದಕ್ಕೆ ಇವರ ಕಾಲದ ಜೈನ, ಬೌದ್ಧರ ಸ್ಮಾರಕ ಕಟ್ಟಡಗಳ ಸಾಕ್ಷ್ಯವು ದೊರೆಯುತ್ತದೆ. ಆದರೆ ಸನಾತನ ಧರ್ಮದ ಗುರುತು, ಭೀಟಾದಲ್ಲಿಯ ಪಂಚಮುಖಲಿಂಗದ ವಿನಾ ಇನ್ನಾವುದೂ ದೊರೆಯುವುದಿಲ್ಲ. ಇಲ್ಲಿ ದೊರೆತ ಶಾಸನವು ಕ್ರಿ. ಪೂ. ೨ನೆಯ ಶತಮಾನದ್ದು. ಶಿವನು ಭಾರತಿವರ ಅಧಿದೈವತವು. ವಾಕಾಟಕರ ಕಾಲದಲ್ಲೂ ಶಿವನು ಅಧಿದೈವತನಾಗಿದ್ದನು. ಶಿವ-ರುದ್ರನು ಸಂಹಾರ ಮಾಡುವವನು. ಶಿವನೇ ಅಧಿದೈವತನಾಗಿ ಉಳ್ಳ ಈ ಭಾರತಿವರು, ಶಿವನ ತಾಂಡವನೃತ್ಯದ ಕಾರ್ಯವನ್ನು ಗಂಗಾತಟಾಕದಲ್ಲಿ ಮುಂದೆ ಸಾಗಿಸಿದರು. ಇವರ ಹೆಸರುಗಳೂ ಈ ಕಾರ್ಯಕ್ಕೆ ತಕ್ಕಂತಿವೆ. ವೀರಸೇನ, ಸ್ತುಂದನಾಗ, ದೇವನಾಗ, ಭವನಾಗ ಮುಂತಾದವುಗಳಾಗಿವೆ. ಕುಷಾಣರು ಪರಕೀಯರಾಗಿದ್ದು, ಹಿಂದು ಜನರ ವಿರುದ್ಧವಾಗಿ, ರಾಜಕೀಯ ಧೋರಣೆಗಾಗಿ ಬೌದ್ಧರನ್ನು ಎತ್ತಿ ಹಿಡಿದರು. ಬೌದ್ಧಧರ್ಮವು ಕ್ರೂರರಾದ ಈ ಪರಕೀಯರ ಸಾಕುಮಗುವಾಯಿತು. ಕುಷಾಣರ ರಾಜ್ಯವು ಅಳಿದೊಡನೆ ಬೌದ್ಧ ಧರ್ಮದ ಬೇರುಗಳು ಸಡಿಲಾದವು ಬೌದ್ಧಧರ್ಮದ ಅಳಿಗಾಲಕ್ಕೆ ಇದೇ ಕಾರಣವೆಂದು ಪ್ರಸಿದ್ಧ ಇತಿಹಾಸ ಸಂಶೋಧಕರಾದ ಕೆ. ಪಿ. ಜಯಸ್ಥಾಲರು ತಮ್ಮ ಗ್ರಂಥದಲ್ಲಿ ಅಭಿಪ್ರಾಯವನ್ನು ವ್ಯಕ್ತಗೊಳಿಸಿರುವರು. ಭಾರತಿವರ ಕಾರ್ಯವನ್ನು ಮುಂದೆ ವಾಕಾಟಕರು ಕೈಕೊಂಡರು. ಇವರ ಸಾಮ್ರಾಜ್ಯಕಾಲವು ಕ್ರಿ. ಶ. ೨೪೮-೩೪೮. ಇವರು ಬ್ರಾಹ್ಮಣರು. ಇವರ ನಾಣ್ಯಗಳ ಮೇಲೂ ನಂದಿಯ ಮೇಲೆ ಶಿವನು ಕೂತಿದ್ದ ಚಿತ್ರವಿದೆ. ಇವರೂ ಶಿವನ ಆರಾಧಕರು. ಮಹೇಶ್ವರನಿಗೆ

ರಾಜ್ಯಾರ್ಪಣ ಮಾಡಿದರು ಇವರು. ಈ ನವ ಜಾಗೃತಿಯಿಂದ ಕುಷಾಣರ ಸಾಮಾಜಿಕ ಅತ್ಯಾಚಾರಗಳಿಂದ ಹಿಂದುಗಳು ಬಿಡುಗಡೆ ಹೊಂದಿದರು. ಮುಂದೆ ಸಮುದ್ರಗುಪ್ತನು ಸಂವರ್ಧನ, ಸಂರಕ್ಷಣ ಕಾರ್ಯವನ್ನು ಕೈಕೊಂಡನು. ಸಂರಕ್ಷಣ ಕರ್ತೃವಾದ ವಿಷ್ಣುವನ್ನು ಆರಾಧಿಸತೊಡಗಿದನು. (History of India 150-350 A. D. by K. P. Jayaswal). ಚತುರ್ಮುಖಲಿಂಗ (ನಾಚನಾದಲ್ಲಿ), ಏಕಮುಖಲಿಂಗ ಮುಂತಾಗಿ ಈ ಕಾಲದವುಗಳು ದೊರೆತಿವೆ. ಭೂಮಾರ ದೇವಾಲಯವು ಕ್ರಿ. ಶ. ೫ನೇ ಶತಮಾನದ್ದು; ದೊಡ್ಡಲಿಂಗವಿದೆ.

ಗುಪ್ತವಂಶದ ಎರಡನೇ ವಿಕ್ರಮಾದಿತ್ಯನ ರಾಜ್ಯಾಡಳಿತದ ೬೧ನೆಯ ಗುಪ್ತಸಂವತ್ ಅಂದರೆ ಕ್ರಿ. ಶ. ೪೮೦ ನೆಯ ವರ್ಷದ ಶಿಲಾಲೇಖವೊಂದು ಮಧುರೆಯಲ್ಲಿ ದೊರೆತಿದೆ. ಅದರಲ್ಲಿ ಉದಿತಾಚಾರ್ಯನೆಂಬ ಪಾಶುಪತಾಚಾರ್ಯನು, ಗುರುಮಂದಿರದಲ್ಲಿ ಉಪವಿತೇಶ್ವರ ಮತ್ತು ಕಪಿಲೇಶ್ವರ ನಾಮಕ ಶಿವಲಿಂಗಗಳನ್ನು ಸ್ಥಾಪಿಸಿದ ಸಂಗತಿಯಿದೆ. ಈ ಉದಿತಾಚಾರ್ಯನು ತಾನು “ ಭಗವಾನ” ಕುತಿಕಾದ್ವತಮೇನ” ಎಂದು ಹೇಳಿಕೊಂಡಿರುವನು. ಲಕುಲೀಶನು ಕುತಿಕನ ಸಾಕ್ಷಾತ್ ಗುರುವು. ತಲೆಯೊಂದಕ್ಕೆ ಸರಾಸರಿ ೨೫ ವರ್ಷಗಳಂತೆ ಲೆಕ್ಕ ಮಾಡಿದರೆ ಲಕುಲೀಶನ ಕಾಲವು ಕ್ರಿ. ಶ. ೧೫೦ ರ ಸುಮಾರಕ್ಕೆ ಬರುವುದು. ಇದೇ ಕಾಲದಲ್ಲಿ ಕುಷಾಣ ಹುವಿಷ್ಣುನ ನಾಣ್ಯಗಳ ಹಿಮ್ಮುಗ್ಗಲಲ್ಲಿದ್ದ ಲಗುಡಧಾರಿ ಶಿವನ ಮೂರ್ತಿಗಳು ಸಿಕ್ಕುತ್ತವೆ. ಇದರಿಂದ ಕುಷಾಣ ಮತ್ತು ಭಾರತೀಯರ ಕಾಲದಲ್ಲೇ ಲಕುಲೀಶನು ಆಗಿರುವನೆಂದು ತಿಳಿದುಬರುವುದು. ಈ ಲಕುಲೀಶನು ಶಿವನ ಅವತಾರವೆಂದು ಮುಂದಿನ ಕಾಲದಲ್ಲಿ ಗ್ರಹಿಸಲಾಗಿದೆ. ಲಕುಲೀಶನ ಕಾಯಾವರೋಹಣದ ಕಥೆಗಳನ್ನು ಹೇಳುವ ಪುರಾಣಗಳೆಲ್ಲವು ಕ್ರಿ. ಶ. ೨ನೆಯ ಶತಮಾನದ ಅನಂತರದವುಗಳೆಂದು ಇದರಿಂದ ಸ್ಪಷ್ಟವಾಗುತ್ತದೆ. ಲಕುಲೀಶನ ಹೆಸರಿಗೂ ಲಾಕುಳಾಗಮಕ್ಕೂ ಅನ್ಯೋನ್ಯ ಸಂಬಂಧವು ವ್ಯಕ್ತವಾಗುತ್ತದೆ ಈ “ ಕುಲ ” ಶಬ್ದದಲ್ಲಿ ಶಾಕ್ಷರ ಶಕ್ತಿಶತ್ವವು ಅಡಕವಾಗಿದೆ. ಶಕ್ತಿಯ ಮೂಲಕ ಶಿವನನ್ನು ಆರಾಧಿಸುವ ಕ್ರಮವು ಲಾಕುಳಾಗಮದಲ್ಲಿ ಇದ್ದಿರಬಹುದು. ಈ ಆಗಮವು ದೊರೆಯದ ವಿನಾ ಅದರ ಸ್ವರೂಪವೇನಿತ್ತೆಂಬುದು ನಿರ್ಣಯವಾಗಲಾರದು.

ದೇವಾಲಯಗಳ ಪ್ರಾರಂಭ

ಜ್ಞಾನಕ್ಕೆ ಅಗಮ್ಯನಾದ ಸ್ಥೂಲಾಕಾರರಹಿತನಾದ ಪರಮಾತ್ಮನನ್ನು ತಿಳಿದುಕೊಳ್ಳಲಿಕ್ಕೆ ಪ್ರಯತ್ನಿಸಿದಂತೆ, ಸರ್ವವ್ಯಾಪಿಯಾದ ಪರವಸ್ತುವನ್ನು ವಿಶಿಷ್ಟ ಸ್ಥಳದಲ್ಲಿ ಅಡಕವಾದಂತೆ ಸಂಕೋಚಗೊಳಿಸಿ, ಆರಾಧಿಸುವ ಯತ್ನವನ್ನು ಜಗತ್ತಿನ ಎಲ್ಲ ಧರ್ಮದವರು ಮಾಡುತ್ತ ಬಂದಿರುವರು. ಮೊದಮೊದಲು ಸೃಷ್ಟಿಯಲ್ಲಿಯ ವಸ್ತುಗಳೇ ಆರಾಧ್ಯ ವಸ್ತುಗಳಾದವು. ಕಾಲ ಕಳೆದಂತೆ ಜನರ ಮನೋದೃಷ್ಟಿಯಲ್ಲಿ ಬದಲಾವಣೆಯಾದಂತೆ, ಆರಾಧಿಸುವ ರೀತಿ ನೀತಿಗಳಲ್ಲೂ ಬದಲಾವಣೆಯಾಗುತ್ತ ನಡೆಯಿತು. ಪೂರ್ವಕಾಲದಲ್ಲಿ ಬಯಲಲ್ಲಿ ಮಾಡುವ ಪೂಜೆಯ ಬದಲಾಗಿ ಕಟ್ಟಡಗಳಲ್ಲಿ ಸಾಂಕೇತಿಕ ವಸ್ತುಗಳ ಪೂಜೆಗೆ ಆರಂಭವಾಯಿತು. ಈ ಪೂಜೆಯ ಸ್ಥಳಗಳನ್ನು ಜನರು ತಾವು ಇರುವ ಮನೆಗಳಂತೆ ಕಲ್ಪಿಸಿಕೊಂಡರು. ಮುಂದೆ ಸಮ್ರಾಟರಿಗೆ ಶೋಭಿಸುವ ಅರಮನೆಗಳಂತೆ ಉನ್ನತವಾಗಿಯೂ, ಸುಂದರವಾಗಿಯೂ ಕಟ್ಟಿಸತೊಡಗಿದರು. ದೇಗುಲಗಳ ಹುಟ್ಟು ಬೆಳೆ ವಣಿಗೆಯ ಅಭ್ಯಾಸವು ಬಲು ಮನೋರಂಜಕವಾಗಿದೆ. ಅದರಲ್ಲೂ ನಮ್ಮ ಭಾರತದಲ್ಲಿಯ ದೇಗುಲಗಳ ಚರಿತ್ರೆಯು ಮನೋವೇಧಕವೂ, ಮಹತ್ವದ್ದೂ ಆಗಿದೆ. ಹಿಂದುಸ್ತಾನದಲ್ಲಿಯ ದೇವಾಲಯದ ಕಟ್ಟಡಗಳನ್ನು ಮೂರು ವಿಭಾಗಗಳನ್ನಾಗಿ ಮಾಡಲಾಗಿದೆ. ಉತ್ತರ (ಇಂಡೋ-ಆರಿಯನ್), ದಕ್ಷಿಣ (Deccan) ಮತ್ತು ತಮಿಳು (Tamilian) ವಾಸ್ತು ಶಿಲ್ಪಗಳೆಂದು ಕಟ್ಟಡಗಳ ರೀತಿಗನುಸರಿಸಿ ನಾಮಕರಣ ಮಾಡಲಾಗಿದೆ. ಒಂದರ ಪ್ರಭಾವವು ಇನ್ನೊಂದರ ಮೇಲೆ ಇದ್ದೇ ಇರುವುದು. ಸದ್ಯಕ್ಕೆ ತಿವಾಲಯಗಳ ಇತಿಹಾಸವನ್ನಷ್ಟೆ ಸಿಂಹಾವಲೋಕನ ಪದ್ಧತಿಯಂತೆ ನೋಡಬೇಕಾಗಿದೆ.

ಹಿಂದುಸ್ತಾನದ ಬೇರೆ ಬೇರೆ ಭಾಗಗಳಲ್ಲಿ ತಿವಾಲಯಗಳು

ತಮಿಳು ನಾಡು:— ತಮಿಳು ನಾಡಿನಲ್ಲಿ ಪ್ರಾಚೀನಕಾಲದ ಪದ್ಧತಿಯಂತೆ ಗಿಡ, ದಿಬ್ಬಗಳೇ ಪವಿತ್ರ ಸ್ಥಳಗಳೆಂದು ಗಣಿಸಲ್ಪಟ್ಟು ಆಯಾ ಸ್ಥಾನಗಳಲ್ಲಿ ದೇವರನ್ನು ಪೂಜಿಸುತ್ತಿದ್ದರು. ದೇವಾಲಯಗಳು ಇದ್ದಿರಲಿಲ್ಲ. ಅನಂತರ ಆ ಪವಿತ್ರ ಸ್ಥಳ ಅಥವಾ ಗಿಡಗಳ ಸುತ್ತಮುತ್ತ ಇಟ್ಟಿಗೆ

ಅಥವಾ ಕಟ್ಟಿಗೆಯ ದೇವಮನೆಗಳಾದವು. ದೇವಾಲಯಕ್ಕಾಗಿ ಉಪಯೋಗಿಸುವ ಸಾಧನಗಳು ನಾಶವಾಗುವಂಥವುಗಳಾಗಿದ್ದವು. ಆದುದರಿಂದ ಕ್ರಿ. ಶ. ೭ನೆಯ ಶತಕಕ್ಕಿಂತ ಪೂರ್ವದ ಕಟ್ಟಡಗಳು ಉಳಿದಿಲ್ಲ. ಕಲ್ಲಿನಿಂದ ದೇಗುಲಗಳನ್ನು ಕಟ್ಟಿಸಲು ತೊಡಗಿದ ಶ್ರೇಯಸ್ಸು ಪಲ್ಲವರಿಗೆ ಸಲ್ಲುತ್ತದೆ. ಪಲ್ಲವ ಮಹೇಂದ್ರವರ್ಮನು (೬೦೦-೬೪೦) ಗುಡ್ಡಗಳನ್ನು ಕೊರೆದು ದೇವಾಲಯಗಳನ್ನು ಮಾಡಿಸಿದನು. ಅವನು ನಾಶವಾಗುವ ಸಾಧನ ಪದಾರ್ಥಗಳನ್ನು ತ್ಯಜಿಸಿ, ಕಲ್ಲಿನದೇವ-ಮನೆಯನ್ನು ಮಾಡಿಸಿದನೆಂದು, ಅವನ ಒಂದು ಶಾಸನದಿಂದ ತಿಳಿದುಬರುತ್ತದೆ. ಮುಂದೆ ವಿಜಯನಗರದ ಅಳಿಗಾಲದವರೆಗೆ, ಅಂದರೆ ಸಾವಿರ ವರ್ಷಗಳವರೆಗೆ ಕಟ್ಟಡಗಳ ರೀತಿಯಲ್ಲಿ ಪರಿವರ್ತನೆಯಾಗುತ್ತ ಬಂದಿದೆ. ಪಲ್ಲವರು, ಚೋಳರು ವಿಜಯನಗರದ ಅರಸರ ವಿತಿಷ್ಟ ರೀತಿಗಳು ಗೋಚರವಾಗುತ್ತವೆ.

ತಮಿಳುನಾಡು ಶೈವಧರ್ಮದ ನೆಲೆವೀಡು. ಪೂರ್ವ ಕಾಲದಿಂದ ಇಂದಿನವರೆಗೆ ಶೈವಧರ್ಮವು ನಡೆದುಕೊಂಡು ಬಂದಿದೆ ಇಲ್ಲಿ. ತಿನ್ನವಲ್ಲಿ, ಮಧುರೆ, ತ್ರಿಚನಾಪಳ್ಳಿ, ತಂಜಾವೂರು, ದಕ್ಷಿಣ ಅರ್ಕಾಟು, ಚಿಂಗಲ್ಪೇಟೆ, ಉತ್ತರ ಅರ್ಕಾಟು, ಸೇಲಮ್, ಕೊಯಮತ್ತೂರು — ಸ್ವಲ್ಪದರಲ್ಲಿ ಹೇಳುವುದಾದರೆ, ತಮಿಳು ನುಡಿ ಪ್ರಚಾರವಿದ್ದಲ್ಲಿ — ಶೈವಧರ್ಮದ ಹೆಚ್ಚಳವಿದೆ. ಜನಸಾಮಾನ್ಯರಲ್ಲಿ ಹಿಂದಿನ ಕಾಲದ ಅರುವತ್ತುಮೂರು ಪುರಾತನರು ಪ್ರಸಿದ್ಧರಷ್ಟೇ. ಶಿವಭಕ್ತಿಯು ಪ್ರಾಚೀನ ಕಾಲದಿಂದ ಇದ್ದುದು ತೇವಾರದಿಂದ ತಿಳಿದುಬರುತ್ತದೆ. ಈ ನಾಡಿನಲ್ಲಿ ಶೈವಧರ್ಮವೂ ಶಿವಭಕ್ತಿಯೂ ಮೊದಲಿನಿಂದ ಇದ್ದರೂ ದೇವಾಲಯಗಳ ಆರಂಭವು ಕ್ರಿ. ಶ. ೭ನೆಯ ಶತಕದಲ್ಲಿ ಪಲ್ಲವರ ಕಾಲದಿಂದ ಎಂದು ಸ್ಪಷ್ಟವಾಗಿ ಕಂಡುಬರುವುದು.

ಕರ್ನಾಟ -- ದೇವಾಲಯಗಳು ತಮಿಳು ನಾಡಿನಲ್ಲಿ ಪಲ್ಲವರ ಕಾಲದಲ್ಲಿ ಪ್ರಾರಂಭವಾದಂತೆ, ಕನ್ನಡನಾಡಿನಲ್ಲಿ ಸುಮಾರು ಇದೇ ಕಾಲದಲ್ಲಿ ಅಳಿದ ಬಾದಾಮಿಯ ಚಾಲುಕ್ಯರ ಕಾಲದಿಂದ ಕಾಣಿಸಿಕೊಳ್ಳುತ್ತವೆ. ಐಹೊಳೆ, ಪಟ್ಟದಕಲ್ಲು, ಬಾದಾಮಿಯಲ್ಲಿಯ ಕಟ್ಟಡಗಳು ಎಲ್ಲಕ್ಕಿಂತ ಪ್ರಾಚೀನವಾದವುಗಳೆಂದು ಪಂಡಿತರು ಅಭಿಪ್ರಾಯಪಡುತ್ತಾರೆ. ಕೀರ್ತಿವರ್ಮನಿಂದ ಬಾದಾಮಿಯಲ್ಲಿ ವೈಷ್ಣವ-ಗುಹೆಯು ಕೊರೆಯಿಸಲ್ಪಟ್ಟಿದೆ (578 A. D). ಮೇಗುಟೆಯ ದೇವಾಲಯವು ಪುಲಿಕೇಶಿಯ ಕಾಲದಲ್ಲಿ

ರವಿಕೀರ್ತಿಯೆಂಬವನಿಂದ ಕಟ್ಟಿಸಲಾಗಿದೆ. ಲಾಡಖಾನ ದೇವಾಲಯವು ಎಲ್ಲವುಗಳಿಗಿಂತ ಪುರಾತನವಾದದ್ದು. ಮಹಾಕೂಟೇಶ್ವರ ಮತ್ತು ಮಲ್ಲಿಕಾರ್ಜುನ ಗುಡಿಗಳಿಗೆ ಮಂಗಳೇಶನ ಕಾಲದಲ್ಲಿ ದುರ್ಲಭದೇವಿಯು ಕ್ರಿ. ಶ. ೬೦೧ ರಲ್ಲಿ ಕಿಸುಪೊಳಲ್, ಕೆಂದೂರು, ನಂದಿಗ್ರಾಮ, ಐಹೊಳೆ ಈ ಗ್ರಾಮಗಳನ್ನು ಅರಸನ ಅಪ್ಪಣೆ ಪಡೆದು ದತ್ತಿಯಾಗಿ ಕೊಟ್ಟಿರುವಳು. ಮಾಲೆಗಿತ್ತಿಯ ಶಿವಾಲಯವು ಐಹೊಳೆಯಲ್ಲಿ ಬಹಳ ಹಳೆಯದು.

ಸುಮಾರು ಕಾಲದ್ದಾದ ಲಕುಲೀಶನ ಗುಡಿಯೊಂದಿದೆ. ಲಕುಲೀಶನು ಶಿವನ ಅವತಾರ. ಲಕುಲೀಶನ ಮೂರ್ತಿಯು ನಗ್ನವಾಗಿದೆ. ಪಟ್ಟದಕಲ್ಲಿನ ವಿರೂಪಾಕ್ಷ ಮತ್ತು ಮಲ್ಲಿಕಾರ್ಜುನ ಗುಡಿಗಳಲ್ಲಿಯೂ ಲಕುಲೀಶನ ನಿಂತ ಮೂರ್ತಿಗಳು ಗೋಡೆಗಳಲ್ಲಿವೆ. ಮಧ್ಯಪ್ರದೇಶ, ರಾಜಪುತಾನಾ, ಬಡೋದೆ ಜಿಲ್ಲೆಯ ಕಾರವಾನ್ ಎಂಬ ಸ್ಥಳಗಳಲ್ಲಿಯೂ. ಇದೇ ತರದ ಲಕುಲೀಶನ ಮೂರ್ತಿಗಳಿವೆ. ಐಹೊಳೆಯಲ್ಲಿ ಮಠವೊಂದಿದೆ, ಬಹುಶಃ ಅದು ಸ್ಥಾನಾಚಾರ್ಯನಿರುವ ಮಠವಾಗಿದ್ದಿರಬಹುದು. ಬಾದಾಮಿಯಲ್ಲಿ ಕುಷ್ಟರಾಜನ ಪ್ರತಿಮೆಯೊಂದಿದೆ. ಈ ಪ್ರತಿಮೆಯು ಕೊರಳಲ್ಲಿ ಹಾರ, ಕಂಕಣ ಜನಿವಾರಗಳಿವೆ; ಉಂಗುರುಗೂದಲುಗಳುಳ್ಳ ಜಟಾಮುಕುಟವಿದೆ; ಕೈಯಲ್ಲಿ ಜಪಮಾಲೆಯಿದೆ; ಪದ್ಮಾಸನದಲ್ಲಿದ್ದು ಒಂದು ಅಂಗೈಯನ್ನು ತೊಡೆಯ ಮೇಲೆ ಇಡಲಾಗಿದೆ. ಎಡಬಲದಲ್ಲಿ ಚೌರಿ ಬೀಸುತ್ತಿರುವವರು ನಿಂತಿರುವರು. ಪ್ರತಿಮೆಯು ಸಿಂಹಾಸನದ ಮೇಲೆ ಕುಳಿತಂತಿದೆ. ರಾಜನಿಗೆ ಕುಷ್ಟರೋಗವಾಗಿ ಬಾದಾಮಿಗೆ ಬಂದ ನಂತರ ಗುಣವಾಯಿತೆಂದೂ, ಅದುದರಿಂದ ಇದನ್ನು ಕುಷ್ಟರಾಜನ ಮೂರ್ತಿಯೆಂದು ಕರೆಯಲಾಗುತ್ತಿದೆಂದೂ ಐತಿಹ್ಯವಿದೆ. ನಾನು ನೋಡಿದ ಒಂದೆರಡು ಪ್ರತಿಮೆಗಳ ವಿಷಯವಾಗಿ ಈ ಸಮಯದಲ್ಲಿ ಹೇಳಿದರೆ ಅನುಚಿತವಾಗಲಾರದು.

(೧) ಮಹಾಕೂಟದ ಗರ್ಭಗುಡಿಯ ಬಾಗಿಲ ಮುಂದೆ ಒಂದು ಮೂರ್ತಿಯಿದೆ. ಪದ್ಮಾಸನದಲ್ಲಿದ್ದು ಕೈಮುಗಿದದ್ದಾಗಿದೆ ತಲೆಯಲ್ಲಿ ಜಡೆಯಿದ್ದು, ತಲೆಯ ಸುತ್ತ ರುದ್ರಾಕ್ಷಿಯ ಮಾಲೆಯನ್ನು ಕಟ್ಟಿದಂತಿದೆ. ಕೊರಳಲ್ಲಿ ರುದ್ರಾಕ್ಷಿಯ ಮಾಲೆ, ಎರಡೂ ತೋಳುಗಳಿಗೆ ರುದ್ರಾಕ್ಷಿಯ ಕಡಗಗಳು, ಎರಡೂ ಮುಂಗೈಯಲ್ಲಿ ರುದ್ರಾಕ್ಷಿಯ ಕಂಕಣ, ಯಜ್ಞೋ

ಪವೀತ ಮತ್ತು ಮೇಖಲೆಗಳೂ ಇದ್ದಂತೆ ಕಾಣುವುದು. ಇದರಂತೆ ಅಂಗಳದಲ್ಲಿ ಇನ್ನೊಂದು ಮೂರ್ತಿಯಿದೆ. ಇಂತಹ ಮೂರ್ತಿಗಳು ಒಟ್ಟು ನಾಲ್ಕು ಇವೆ ಅಲ್ಲಿ. ಇವೆಲ್ಲವು ಕಾಳಾಮುಖಯತಿಗಳ ಪ್ರತಿಮೆಗಳಾಗಿದ್ದಿರಬಹುದು. ಇನ್ನೊಂದು ಮೂರ್ತಿ ಮಾತ್ರ, ವಜ್ರಾಸನದಲ್ಲಿ ಕುಳಿತಂತಿದೆ. ಕೈಯಲ್ಲಿ ಕಪಾಲ ಪಾತ್ರೆಯಂತಿದೆ. ಇನ್ನೊಂದು ಕೈಯಲ್ಲಿ ಲಾಕುಳವಿದೆ. ಇನ್ನೊಂದು ಇದೇ ತರದ ಮೂರ್ತಿ ಕಟ್ಟಿಯ ಮೇಲಿದೆ ಇವು ಬಹುಶಃ ಕಾಪಾಲಿಕರ ಮೂರ್ತಿಗಳಾಗಿದ್ದಿರಬಹುದು. ಕುಷ್ವರಾಜನ ಪ್ರತಿಮೆಯೆಂದು ಕರೆಯಲ್ಪಡುವ ಪ್ರತಿಮೆಯಾದರೂ ಇದೇ ಜಾತಿಗೆ ಸೇರಿದ್ದೆಂದು ಊಹಿಸಿದರೆ ತಪ್ಪಾಗದು.

(೨) ಗಜೇಂದ್ರಗಡದ ಕಾಳಕಾಳೇಶ್ವರ ಗುಡಿಯಲ್ಲೂ ಇಂತಹ ಒಂದೆರಡು ಪ್ರತಿಮೆಗಳಿವೆ. ಪದ್ಮಾಸನದಲ್ಲಿ ಕುಳಿತಿದ್ದ, ಎರಡು ಕೈಗಳು ಜೋಡಿಸಿ ಮುಗಿದಿದ್ದ, ಸುಮಾರು ಒಂದುಪರೆ ಅಡಿ ಎತ್ತರವಿದ್ದ ಪ್ರತಿಮೆಯೊಂದಿದೆ. ಕಪಾಲ ಸುತ್ತಮುತ್ತ ರುದ್ರಾಕ್ಷಿ ಕಾಳುಗಳಂತೆ ತೋರುವ ಸರವನ್ನು ಸುತ್ತಿರುವುದು. ಕರ್ಣಕುಂಡಲಗಳಿವೆ. ಕೊರಳಲ್ಲಿ ಎರಡು ಹಾರಗಳಿವೆ. ಮೊದಲನೆಯ ಹಾರವು ಎದೆಯವರೆಗಿದ್ದು ನಟ್ಟನಡುವೆ ರುದ್ರಾಕ್ಷಿಯಿರುವುದು ಎರಡನೆಯ ಹಾರವು ಹೊಕ್ಕಳದವರೆಗಿದೆ. ಮುಂಗೈಯಲ್ಲಿ ಕಂಕಣ, ಬೊಂಕಕ್ಕೆ ಮೌಂಜಿಯಂತಿರುವ ಪಟ್ಟಿ. ಹಿಂಭಾಗದಲ್ಲಿ ಕಾಪೀನವಿದೆ. ತಲೆತುಂಬ ಪೆಣ್ಣುಮಕ್ಕಳಿಗಿರುವಂತೆ ಹಿಕ್ಕಿದ ಕೂದಲು ಹಿಂದಕ್ಕೆ ಇಳಿಬಿಡಲಾಗಿದೆ. ಉದ್ದನ್ನ ಜನಿವಾರವು ಕಾಣಿಸುವುದು. ಗದ್ದುಗೆಯ ಕೆಳಭಾಗದಲ್ಲಿ ಬರೆಹವಿದೆ. ಅದು ಬಹುಶಃ ಹೆಸರು ಇದ್ದಿರಬಹುದು. ಇದೂ ಕಾಳಾಮುಖ ಮುನಿಯ ಪ್ರತಿಮೆಯಿದ್ದಿರಬಹುದೆಂದು ನಮ್ಮ ಊಹೆ.

(೩) ಗೋಕಾಕದಲ್ಲಿ ತೂಗುಸೇತುವೆಯ ಸಮೀಪದಲ್ಲಿ ಸಣ್ಣದೊಂದು ಗುಡಿಯಿದೆ. ಗುಡಿಯ ದ್ವಾರದ ಮೇಲ್ಭಾಗದಲ್ಲಿ ಲಕುಲೀಶನ ಪ್ರತಿಮೆಯೊಂದಿದೆ. ಅದರ ಮಗ್ಗುಲಲ್ಲಿ ಕಾಲಲ್ಲಿ ಮೊಚ್ಚೆ ಹಾಕಿದ ಸೂರ್ಯಪ್ರತಿಮೆಯೂ, ಮೂರು ತಲೆಯುಳ್ಳ ಶಿವನ ಪ್ರತಿಮೆಯೂ ಇರುವವು. ಡಂಬಳದಲ್ಲಿ ಪಂಚಲಿಂಗವಿದೆ. ಪಂಚಲಿಂಗದ ಉಲ್ಲೇಖವು ಬಳ್ಳಿಗಾಮೆಯ ದಕ್ಷಿಣಕೇದಾರೇಶ್ವರದ ಶಾಸನದಲ್ಲಿ ಬಂದಿದೆ. ಮಲ್ಲಿಕಾರ್ಜುನ

ಮತ್ತು ಸಂಗಮೇಶ್ವರನ ಗುಡಿಗಳಲ್ಲಿದ್ದಂತೆ, ಎಲ್ಲೋರಾ ಅಥವಾ ಏಲಾ ಪೂರದ ಕೈಲಾಸದಲ್ಲೂ ಲಕುಲೀಶನ ಪ್ರತಿಮೆಯಿದೆ. ಕ್ರಿ. ಶ. ೬ ಅಥವಾ ೭ನೆಯ ಶತಮಾನದಿಂದ ಕ್ರಿ. ಶ. ೧೦ ನೆಯ ಶತಮಾನದವರೆಗೆ ಲಕುಲೀಶನ ಮೂರ್ತಿಗಳ ಪರಂಪರೆಯು ಕನ್ನಡನಾಡಿನಲ್ಲಿ ಇದ್ದುದು ಕಂಡು ಬರುತ್ತದೆ. ತ್ರಿಮುಖಲಿಂಗ, ಪಂಚಮುಖಲಿಂಗ, ಭೈರವನ ಮೂರ್ತಿಗಳ ಲ್ಲದೆ ಸಾಮಾನ್ಯ ಲಿಂಗಗಳಂತೂ ದೇಶದ ತುಂಬ ವ್ಯಾಪಿಸಿವೆ. ಪಾರ್ವತಿಯು ತೊಡೆಯಮೇಲಿದ್ದ ಮಲ್ಲಿಕಾರ್ಜುನನ ಸುಂದರ ಮೂರ್ತಿಯು ಕಲಬುರ್ಗಿ ಜಿಲ್ಲೆಯ ಜೀವರ್ಗಿ ತಾಲೂಕಿನ ಹಿಪ್ಪರಿಗಿ ಎಂಬ ಗ್ರಾಮ ದಲ್ಲಿದೆ. ಬಾದಾಮಿ ಚಾಳುಕ್ಯ ಕಾಲದಲ್ಲಿದ್ದ ದೇವಾಲಯಗಳನ್ನು ಕಟ್ಟಿ ಸುವ ಪರಂಪರೆಯು ರಾಷ್ಟ್ರಕೂಟರ ಕಾಲದಲ್ಲಿ ನಡೆದುಬಂದಂತೆ ತೋರಲಿಲ್ಲ. ಏಲಾಪುರದ ಕೈಲಾಸವನ್ನುಳಿದು ಹೇಳಿಕೊಳ್ಳುವಂತಹ ದೇವಾಲಯಗಳು ರಾಷ್ಟ್ರಕೂಟರ ಕಾಲದಲ್ಲಿ ಆಗಿಲ್ಲ. ದೇಶದಲ್ಲಿಯೆ ಎಲ್ಲ ಕಲ್ಲುಕುಟಿಗರನ್ನೂ ಕೆಲಸಗಾರರನ್ನೂ ಕೈಲಾಸವನ್ನು ಕಟ್ಟಿಸುವುದಕ್ಕಾಗಿ ಅಲ್ಲಿಗೆ ಕರೆದೊಯ್ದದ್ದೇ ಇದಕ್ಕೆ ಕಾರಣವೆಂದು ತಜ್ಞರು ಅಭಿಪ್ರಾಯಪಡುತ್ತಾರೆ. ಈ ಊಹೆಯು ಎಷ್ಟರಮಟ್ಟಿಗೆ ನಿಜವೋ ಹೇಳಲು ಸಾಧ್ಯವಿಲ್ಲ. ಏನೇ ಇದ್ದರೂ ರಾಷ್ಟ್ರಕೂಟರ ಕಾಲದ ದೇವಾಲಯಗಳು ಇಲ್ಲ. ಸ್ವತಃ ಅದರ ರಾಜಧಾನಿ ಯಾದ ಮುಳಬೇಡದಲ್ಲೂ, ಅದರ ನೆರೆಹೊರೆಯಲ್ಲೂ ಪ್ರಾಚೀನ ಕಟ್ಟಡಗಳು ಒಂದಾದರೂ ಸಿಕ್ಕುವುದಿಲ್ಲ. ಎರಡನೇ ತೈಲಪನು ಪುನಃ ಚಾಳುಕ್ಯರಾಜ್ಯವನ್ನು ಸ್ಥಾಪಿಸಿದೊಡನೆ ದೇವಾಲಯಗಳನ್ನು ಕಟ್ಟಿಸಲು ನಾಡಿನಲ್ಲಿ ಹೊಸಹುರುಪು ಗೋಚರವಾಗುತ್ತದೆ. ಕಲಬುರ್ಗಿ ಜಿಲ್ಲೆಯ ವಡಗೇರಿ ಗ್ರಾಮದಲ್ಲಿ ತೈಲಪನ ಕಾಲದ ಸುಂದರವಾದ ಚಿಕ್ಕಕಟ್ಟಡವು ಕಾಣಿಸಿಕೊಳ್ಳುವುದು. ಇವನ ಕಾಲದಿಂದ ಪೂರ್ವದ ಕಟ್ಟಡಗಳ ದ್ರಾವಿಡ ಪದ್ಧತಿಯು ಹಿಂದಕ್ಕೆ ಬಿದ್ದು, ಹೊಸ ಪದ್ಧತಿಯು ಆರಂಭವಾಗಿ ಆರನೆಯ ವಿಕ್ರಮಾಂಕನ ಕಾಲದಲ್ಲಿ ಘನತೆಗೇರಿ, ಅನಂತರ ಕ್ಷೀಣ ವಾಗುತ್ತ ದೊಯ್ನೂರ ಕುಸುರಿನ ಕಟ್ಟಡಗಳು ಕಾಣುತ್ತವೆ.

ಗುಜರಾತ— ಗುಜರಾತದ ಪ್ರಸಿದ್ಧ ಸೋಮನಾಥ ದೇವಾಲಯವು ಪಲ್ಲಭೀಯ ಮೈತ್ರಿಕರ ಕಾಲದ್ದು. ಇವರು ಪರಮಮಹೇಶ್ವರರೆಂದು ಕರೆಯಿಸಿಕೊಳ್ಳುತ್ತಿದ್ದರು. ಕ್ರಿ. ಶ. ೬, ೭, ೮ ನೆಯ ಶತಕಗಳಲ್ಲಿ ಇವರು ಗುಜರಾತವನ್ನು ಆಳಿದರು. ಕ್ರಿ. ಶ. ೧೦೨೬ ರಲ್ಲಿ ಮಹಮ್ಮದ ಗಝನಿಯು

ಈ ಗುಡಿಯನ್ನು ಲೂಟಿ ಮಾಡಿದನು. ಸೋಲೋಂಕಿ ಮನೆತನದ ಭೀಮ ದೇವನು (೧೦೨೨-೧೦೬೪) ಪುನಃ ಇದನ್ನು ಕಟ್ಟಿಸಿದನು. ಪುನಃ ಉದ್ಭವನು ವಾಯಿತು. ಕ್ರಿ. ಶ. ೧೨ನೆಯ ಶತಕದಲ್ಲಿ ಕುಮಾರಪಾಲನಿಂದ ಮತ್ತೆ ಕಟ್ಟಿಸಲಾಯಿತು. ಈ ಸೋಲೋಂಕಿ ಅರಸರು ಅನೇಕ ಶಿವಾಲಯ ಗಳನ್ನು ಕಟ್ಟಿಸಿರುವರು. ಅಸ್ತಿಲಪುರವು ಇವರ ರಾಜಧಾನಿ. ಮೂಲ ರಾಜನು (೯೪೨-೯೯೬) ಸೋಮನಾಥನ ಭಕ್ತನು; ಮೂಲೇಶ್ವರ, ತ್ರಿಪುರುಷ ಪ್ರಾಸಾದಗಳನ್ನು ಕಟ್ಟಿಸಿದನು. ಸಿದ್ಧರಾಜನು (೧೦೯೪-೧೧೪೩) ಸಹಸ್ರ ಲಿಂಗ ಕೆರೆಯನ್ನು ಕಟ್ಟಿಸಿದನು; ಅದರ ನಟ್ಟನಡುವೆ ರುದ್ರೇಶ್ವರ ಎಂಬ ಲಿಂಗವನ್ನು ಪ್ರತಿಷ್ಠಿಸಿದನು. ಸಿದ್ಧಾಪುರದಲ್ಲಿ ಮೂಲ ರಾಜನಿಂದ ಕಟ್ಟಿಸಿದ ರುದ್ರ ಮಹಾ-ಆಲಯವನ್ನು ಈತನು ಜೀರ್ಣೋದ್ಧಾರ ಮಾಡಿ ದನು. ವಡನಗರ (ಈಗಿನ ಆನಂದಪುರ)ವು ನಾಗ ಬ್ರಾಹ್ಮಣರ ಆವಾಸವು. ಇವರು ಶೈವರು. ಕ್ರಿ. ಶ. ೧೧೫೧ ನೆಯ ವರ್ಷದ ಕುಮಾರಪಾಲನ ಶಾಸನವೊಂದಿದೆ. ಇವನು ಸಿದ್ಧರಾಜನ ನಂತರದಲ್ಲಿ ಆಳಿದನು. ಇವನು ಅನೇಕ ಶಿವಾಲಯಗಳನ್ನು ಕಟ್ಟಿಸಿರುವನು. ಅವುಗಳಲ್ಲಿ ಹಾಟಕೇಶ್ವರ ಎಂಬುದು ಬಲು ಪ್ರಸಿದ್ಧವಾದದ್ದು.

ಅಬುಪರ್ವತ— ಸ್ಕಂದ ಪುರಾಣದಲ್ಲಿ ವರ್ಣಿತವಾದ ಪ್ರಭಾಸ ಕ್ಷೇತ್ರವು ಇದು. ಮೊದಲು ಮಾಳವದ ಪರಮಾರ ಅರಸರು ಇದನ್ನು ಆಳಿದರು. ಕ್ರಿ. ಶ. ೧೦ ನೆಯ ಶತಕದ ಕೊನೆಯ ಭಾಗದಿಂದ ಕ್ರಿ. ಶ. ೧೩ ನೆಯ ಶತಕದ ಕೊನೆಯವರೆಗೆ ಆಳಿದ ಗುಜರಾತದ ಚಾಳುಕ್ಯರ ಮಾಂಡಳಿಕರು ಇವರು. ಅಬುದದ ಅಚಲೇಶ್ವರ ಗುಡಿಯು ಪ್ರಸಿದ್ಧ ವಾದದ್ದು. ಈ ಅಚಲೇಶ್ವರ ಗುಡಿಯಲ್ಲಿ ಪರಮಾರ ಯಶೋಧರನ ಕಾಲದ, ಕ್ರಿ. ಶ. ೧೧೫೧ ನೆಯ ವರ್ಷದ ಶಾಸನವಿದೆ ಕ್ರಿ. ಶ. ೧೩ ನೆಯ ಶತಕದ ಆದಿಯಲ್ಲಿ ಪ್ರಹ್ಲಾದನೆಂಬವನು ಅಚಲೇಶ್ವರದ ನಂದಿಗಾಗಿ ಹಿತ್ತಾಳಿಯ ಜೈನಮೂರ್ತಿಯನ್ನು ಕರಗಿಸಿದನು.

ಅಬುದದ ಶಾಸನದಲ್ಲಿ ಕೇದಾರರಾಶಿಯ ಹೆಸರು ಬಂದಿದೆ. ಕನಖಲ, ಮತ್ತು ಚಂಡಿಕಾಶ್ರಮಗಳ ಉಲ್ಲೇಖವಿದೆ ಇದರಲ್ಲಿ. ಕೇದಾರ ರಾಶಿಯು ಪ್ರತಿಯು. ಇದರ ಕಾಲ ಕ್ರಿ. ಶ. ೧೨೦೮ ನೆಯ ವರ್ಷ; ಈ ಶಾಸನವು ಶಿವ ಮತ್ತು ಉಜ್ಜಯಿನಿಯ ಸ್ತುತಿಯಿಂದ ಪ್ರಾರಂಭ

ವಾಗಿದೆ. ಚಪಲ ಸಂತತಿಯ ಶೈವಗುರುಗಳ ಪೀಳಿಗೆಯನ್ನು ಎಂಟು ತಲೆಯವರೆಗೆ ಹೇಳಲಾಗಿದೆ. ಈ ಕೇದಾರರಾಶಿಯು ಚಂಡಿಕಾಶ್ರಮದ ಚಂಡೀಶನ ಭಕ್ತನು. ಉಜ್ಜಯಿನಿಯ ನೂತನ ಮಠದಿಂದ ಬಂದು, ಚಂಡಿಕಾಶ್ರಮದ ಮಠಪತಿಯಾದನು. ಈ ಕೇದಾರರಾಶಿಯು ಅನೇಕ ಗುಡಿಗಳನ್ನು ಕಟ್ಟಿಸಿರುವನು. ಅವನ ತಂಗಿಯು ಮೋಕ್ಷೇಶ್ವರವೆಂಬ ತಿವಾಲಯವನ್ನು ಕಟ್ಟಿಸಿದಳು. ಕೇದಾರರಾಶಿಯು ಕನಖಲನಾಥ, ಅತುಲನಾಥ ಎಂಬ ಗುಡಿಗಳನ್ನು ಕಟ್ಟಿಸಿದನು. ಮೂರು ತಲೆಯುಳ್ಳ, ತೊಡೆಯಲ್ಲಿ ಶಿವೆಯುಳ್ಳ, ಅನೇಕ ಚೋಳುಗಳುಳ್ಳ ಶಿವನ ಮೂರ್ತಿಯು ಮತ್ತು ಭೈರವನ ಮೂರ್ತಿಯು ಪರಮಾರ ಅರಸರ ರಾಜಧಾನಿಯಾದ ಚಂದ್ರಾವತಿಯಲ್ಲಿವೆ.

ಮೇವಾಡ— ಮೇವಾಡದ ಏಕಲಿಂಗವಂತೂ ಈ ನಾಡಿನ ಮುಖ್ಯ ದೇವನು. ಕ್ರಿ. ಶ. ೯೭೨ ನೆಯ ನರವಾಹನದ ಶಾಸನದಲ್ಲಿ ಇದರ ಉಲ್ಲೇಖವಿದೆ. ಏಕಲಿಂಗನ ಭಕ್ತನಾದ ಹಾರೀತರಾಶಿಯು ಮೇವಾಡದ ಮೂಲಪುರುಷನಾದ ಬಪ್ಪನಿಗೆ ಬಂಗಾರದ ಕಂಕಣವನ್ನು ಕೊಟ್ಟನೆಂದು ಕಥೆಯಿದೆ. ಈಗಿನ ಗುಡಿಯು ಕ್ರಿ. ಶ. ೧೨೧೩ ನೆಯ ವರ್ಷದ್ದು. ಸುಮಾರು ಕ್ರಿ. ಶ. ೧೦ನೆಯ ಶತಕದಲ್ಲಿ ಪಶ್ಚಿಮಭಾರತದ ಗುಜರಾತದಿಂದ ರೇವೆಯವರೆಗೆ ಶಿವಧರ್ಮದ ಪ್ರಾಬಲ್ಯವಿದ್ದುದು ಕಂಡುಬರುತ್ತದೆ. ಕ್ರಿ. ಶ. ೭ನೆಯ ಶತಮಾನದ ವಲ್ಲಭಿಯರಸರ ಕಾಲವಲ್ಲೂ ಶೈವಧರ್ಮವು ಈ ನಾಡಿನಲ್ಲಿತ್ತೆಂದು ತಿಳಿದುಬರುವುದು.

ನೂಳಿನ— ಮೂಳವದ ರಾಜಧಾನಿಯಾದ ಉಜ್ಜಯಿನಿ ಅಥವಾ ಅವಂತಿಯಲ್ಲಿ ಮಹಾಕಾಲಶಿವನ ಸ್ಥಾನವೆಂದು ಪ್ರಾಚೀನ ಕಾಲದಿಂದ ಪ್ರಸಿದ್ಧಿಯಿದೆ. ಸ್ಕಂದಪುರಾಣದ ಅವಂತಿ ಖಂಡದಲ್ಲಿ, ಅವಂತಿಕೇಶ್ವರ ಅಥವಾ ಮಹಾಕಾಲವನದ ವರ್ಣನೆಯಿದೆ. ಪ್ರಭಾಸ, ಪುಷ್ಕರ, ಕೇದಾರ, ಕಾಯಾವರೋಹಣ ಇವೇ ಮುಂತಾದ ಪ್ರಸಿದ್ಧ ತೀರ್ಥಗಳೂ, ಶೈವ ಕ್ಷೇತ್ರಗಳೂ ಇವೆ. ಮಹಾಕಾಲನ ಗುಡಿಯು ಸುಮಾರು ಕ್ರಿ. ಶ. ೫ ನೆಯ ಶತಮಾನದಷ್ಟು ಪ್ರಾಚೀನವಾದದ್ದೆಂದು ಪಂಡಿತರು ಅಭಿಪ್ರಾಯ ಪಡುತ್ತಾರೆ. ಈ ಮಹಾಕಾಲನ ಗುಡಿಯು, ಗುಜರಾತದ ಸೋಮನಾಥ ನಷ್ಟೇ ಪ್ರಸಿದ್ಧವಿದೆ. ಕ್ರಿ. ಶ. ೧೦ ನೆಯ ಶತಮಾನದ ಮಧ್ಯದಲ್ಲಿ ಧನಿಕ

ನೆಂಬ ಪರಮಾರ ಅರಸನು ಮಹಾಕಾಲನ ದೇವಾಲಯದ ಸಮೀಪದಲ್ಲಿ ಧನೇಶ್ವರ ಎಂಬ ಶಿವಾಲಯವನ್ನು ಕಟ್ಟಿಸಿದನು. ಪರಮಾರ ಅರಸನಾದ ಭೋಜನು ಕ್ರಿ. ಶ. ೧೧ನೆಯ ಶತಮಾನದಲ್ಲಿ ಕೇದಾರೇಶ್ವರ, ರಾಮೇಶ್ವರ, ಸೋಮನಾಥ, ಕಾಲಾನಲರುದ್ರ ಮುಂತಾದ ಹೆಸರಿನ ಶಿವಾಲಯಗಳನ್ನು ಕಟ್ಟಿಸಿದನು. ಅವೆಲ್ಲ ತುರುಕರಿಂದ ಉದ್ಭವವಾಗಿ ಹಾಳಾಗಿವೆ. ಮಾಳವದಲ್ಲಿ ಈಗಿರುವ ನೀಲಕಂಠೇಶ್ವರ, ಸಿದ್ಧೇಶ್ವರ ದೇಗುಲಗಳು ಉಳಿದು ಕೊಂಡಿವೆ. ಉದಯಾದಿತ್ಯನು ಕ್ರಿ. ಶ. ೧೦೫೯ ರಲ್ಲಿ ನೀಲಕಂಠೇಶ್ವರ ಗುಡಿಯನ್ನು ಗ್ವಾಲೇರದಲ್ಲಿ ಕಟ್ಟಿಸಿದನು. ಇಂದೂರು ರಾಜ್ಯದ ನೇಮ ವಾರದಲ್ಲಿ ಸಿದ್ಧನಾಥ ಅಥವಾ ಸಿದ್ಧೇಶ್ವರನ ಗುಡಿಯಿದೆ. ಇದು ಕ್ರಿ. ಶ. ಶತಕದ ಈಚೆಯದಲ್ಲ. ಇದಲ್ಲದೆ ಭೂಪಾಲ ರಾಜ್ಯದಲ್ಲಿ ಭೋಜನಿಂದ ಕಟ್ಟಿಸಲ್ಪಟ್ಟ ಭೋಜೇಶ್ವರವೆಂಬ ಶಿವಾಲಯವಿದೆ. ಇದು ಸುಮಾರು ಕ್ರಿ. ಶ. ೧೦-೧೧ ನೆಯ ಶತಕದ್ದಾಗಿದೆ. ಇಂದೂರು ರಾಜ್ಯದ ಊನ್ ಎಂಬಲ್ಲಿ ಅನೇಕ ಶಿವಾಲಯಗಳಿವೆ. ಉತ್ತರ ಹಿಂದುಸ್ಥಾನದಲ್ಲಿ ಇಷ್ಟೊಂದು ಶಿವಾಲಯಗಳಿದ್ದುದು ಬಹಳ ಕಡಿಮೆಯೆಂದು ಹೇಳಲಾಗುತ್ತಿದೆ. ಮಹಾಕಾಲೇಶ್ವರ, ಪಲ್ಲಾಳೇಶ್ವರ, ನೀಲಕಂಠೇಶ್ವರ, ಗುಪ್ತೇಶ್ವರ ಇವೆಲ್ಲವು ಸುಮಾರು ಕ್ರಿ. ಶ. ೧೧ನೆಯ ಶತಕದವುಗಳಾಗಿವೆ. ಸ್ಕಂದಪುರಾಣದ ರೇವಾಖಂಡದಲ್ಲಿ ನರ್ಮದೆಯ ಮಾನ್-ಛಾತಾ ಎಂಬ ನಡುಗಡ್ಡೆಯ ಸುತ್ತಮುತ್ತ ಅನೇಕ ಶಿವಾಲಯಗಳಿದ್ದು ಪವಿತ್ರ ಜ್ಞೇತ್ರಗಳಿವೆಯೆಂದು ವರ್ಣನೆಯಿದೆ. ಓಂಕಾರೇಶ್ವರ, ಅಮರೇಶ್ವರ ಮುಂತಾದ ಪ್ರಾಚೀನ ಲಿಂಗಮೂರ್ತಿಗಳಿವೆ ಇಲ್ಲಿ. ಪರಮಾರ ಅರಸರ ಶಾಸನಗಳಲ್ಲಿ ಇವುಗಳ ಉಲ್ಲೇಖವು ಬರುತ್ತದೆ. ಬೀರಖಲೆಯ ಸಿದ್ಧೇಶ್ವರ ಮಹಾದೇವನ ಗುಡಿಯು ಪ್ರಾಚೀನವಾದದ್ದು. ಅದರಂತೆ ಗೌರೀಸಾಮನಾಥನ ಗುಡಿಯು.

ಬುಂದೇಲಖಂಡ ಮತ್ತು ಜಾಗೇಲಖಂಡ — ಕ್ರಿ.ಶ. ೧೦, ೧೧, ೧೨, ನೆಯ ಶತಮಾನದಲ್ಲಿ ಆಳಿದ ಚಂದೇಲ ಅರಸರ ಕಾಲದಲ್ಲಿ ಬುಂದೇಲ ಖಂಡವು ಶಿವಧರ್ಮದ ಕೇಂದ್ರವಾಗಿತ್ತು. ಉತ್ತರ ಹಿಂದುಸ್ಥಾನದಲ್ಲಿ ಭುವನೇಶ್ವರ ಗುಡಿಗಳ ಸಮೂಹವು ಪ್ರಸಿದ್ಧವಿದ್ದಂತೆ ಈ ದೇಶದಲ್ಲಿ ಖಜರಾಹೊ ಶಿವಾಲಯಗಳ ಸಮೂಹವು ಪ್ರಸಿದ್ಧಿಯನ್ನು ಪಡೆದಿದೆ. ಧಂಗ ಎಂಬ ಅರಸನ ಕಾಲದಲ್ಲಿ (ಕ್ರಿ. ಶ. ೯೫೦-೧೦೦೦) ಕೀರ್ತಿ ಪಡೆದಿತ್ತು. ಈ ಧಂಗನು ಶಿವಭಕ್ತನು. ರುದ್ರನನ್ನು ಧೇನಿಸುತ್ತ

ಪ್ರಯಾಗದಲ್ಲಿ ಮರಣಹೊಂದಿದನೆಂದು ಶಾಸನದಲ್ಲಿ ಉಕ್ತವಾಗಿದೆ. ಈ ಧಂಗನ ತಂದೆಯು ಯಶೋವರ್ಮನು (ಕ್ರಿ. ಶ. ೯೩೦-೯೫೦). ಕ್ರಿ. ಶ. ೯೫೫ ರಲ್ಲಿ ಚತುರ್ಭುಗುಡಿಯನ್ನು ಕಟ್ಟಿಸಿದನು. ಈ ಸಮೂಹದಲ್ಲಿ ಎಲ್ಲವುಗಳಿಗಿಂತ ದೊಡ್ಡ ದೇವಾಲಯವು ಕಂಡಾರಿಯ ಮಹಾದೇವನ ಗುಡಿಯು. ಕ್ರಿ. ಶ. ೧೦ ನೆಯ ಶತಮಾನದಲ್ಲಿ ಕಟ್ಟಿಸಲ್ಪಟ್ಟಿದೆ ಎಂದು ನಂಬಲಾಗಿದೆ. ಅದರಂತೆ ವಿಶ್ವನಾಥ ದೇವಾಲಯವು ಧಂಗನ ಕಾಲದಲ್ಲಿ ಕಟ್ಟಲಾಗಿದೆ. ಮೃತಂಗ ಮಹಾದೇವನ ಗುಡಿಯೂ ದೊಡ್ಡದಾಗಿದೆ. ಇದಲ್ಲದೆ ನೀಲಕಂಠ, ಮಹಾದೇವ ಮತ್ತು ಕುಂವರ ಮಠಗಳನ್ನು ಕ್ರಿ. ಶ. ೧೦ ಅಥವಾ ೧೧ ನೆಯ ಶತಮಾನದಲ್ಲಿ ಕಟ್ಟಿಸಿರಬಹುದೆಂದು ತರ್ಕಿಸಲಾಗಿದೆ. ಕಾಳಂಜರ ದುರ್ಗವು ಚಂದೇಲ ಅರಸರ ಅಧೀನವಿದ್ದು ಶೈವ ಯತಿಗಳ ವಾಸಸ್ಥಳವಾಗಿತ್ತು. ಅಲ್ಲಿಯೂ ನೀಲಕಂಠನ ಲಿಂಗವಿದೆ. ಪರಮೂಲ ಅಥವಾ ಪರಮಾಡಿ (೧೧೬೫-೧೨೦೩) ಎಂಬವನಿಂದ ಮಹಾದ್ವಾರವು ಕಟ್ಟಿಸಲಾಗಿದೆ. ಮದನಸಾಗರ ಎಂಬ ಸರೋವರದ ಮೂಲೆಯಲ್ಲಿ ಬೆಟ್ಟದ ಮೇಲೆ ಮದನವರ್ಮನಿಂದ (೧೧೨೮-೧೧೬೫) ಕಟ್ಟಿಸಲ್ಪಟ್ಟಿದೆ. ಬುಂದೇಲಖಂಡದಲ್ಲಿ ಶೈವಧರ್ಮವು ಬಹಳ ಹಿಂದಿನ ಕಾಲದಿಂದ ಪ್ರಚಾರದಲ್ಲಿದ್ದಂತೆ ತೋರುವುದು. ಕ್ರಿ. ಶ. ೪, ೫ನೆಯ ಶತಮಾನದ ಗುಪ್ತವಂಶದ ಅರಸರ ಗುಡಿಗಳಿವೆ. ನಾಚನಾಕುಠಾರದಲ್ಲಿ, ಒಂದು ಗುಡಿಯಲ್ಲಿ ಚತುರ್ಮುಖ ಮಹಾದೇವನ ಲಿಂಗವಿದೆ. ಮಧ್ಯಯುಗದಲ್ಲಿ ಬಘೇಲಖಂಡದ ನಾಗೋಡರಾಜ್ಯವು ಶಿವಧರ್ಮದ ಕೇಂದ್ರವಾಗಿತ್ತು. ಭೂಮಾರದಲ್ಲಿ ಪ್ರಾಚೀನ ಶಿವಾಲಯವಿದೆ. ಇದು ಕ್ರಿ. ಶ. ೫ನೆಯ ಶತಮಾನದ್ದಿದ್ದಿರಬಹುದು. ದೊಡ್ಡ ಏಕ ಮುಖಲಿಂಗವಿದೆ. ಅದೇ ನಾಗೋಡ ರಾಜ್ಯದ ಶಂಕರಗಢ ಎಂಬ ಹಳ್ಳಿಯಲ್ಲಿ ಗುಪ್ತರ ಕಾಲದ ಮೂರ್ತಿಗಳೂ, ಒಂದು ಗುಡಿಯೂ ಇರುವವು. ಇವೆಲ್ಲವು ಕ್ರಿ. ಶ. ೬ನೇ ಶತಕದವು ಆಗಿದ್ದಿರಬಹುದು. ಕ್ರಿ. ಶ. ೬, ೭ ಮತ್ತು ೧೧, ೧೨ ನೆಯ ಶತಮಾನದ ಶಿವ-ಪಾರ್ವತಿಯ ಮೂರ್ತಿಗಳು ಇಲ್ಲಿರುವವು. ಖೋಹ, ಮತ್ತು ಮಜಗಾಪನ ಎಂಬ ಊರುಗಳಲ್ಲಿ ಅನೇಕ ಏಕಮುಖ ಲಿಂಗಗಳೂ, ಮಹಿಷಾಸುರಮರ್ಧಿನಿವಿಗ್ರಹಗಳೂ ಇರುವವಲ್ಲದೆ, ಕೊರೆದ ಶಿವಲಿಂಗವೊಂದಿದೆ. ಈ ಲಿಂಗದ ಪಶ್ಚಿಮ ಭಾಗದಲ್ಲಿ ತ್ರಿನೇತ್ರವುಳ್ಳ, ಅರ್ಧಚಂದ್ರಾಂಕಿತ ಜಟಾಮುಕುಟವುಳ್ಳ ಶಿವನ ವಿಗ್ರಹವನ್ನು ಕೊರೆಯಲಾಗಿದೆ. ಪ್ರಾಚೀನ ಗುಪ್ತರ ಕಾಲದ ಉತ್ತಮವಾದ ಪ್ಲಾಸ್ಟಿಕ್ ಆರ್ಟದ

ಮಾದರಿಯಿದು. ಮಧ್ಯಭಾರತದ ಕೆಲಭಾಗದಲ್ಲಿ ಗುಪ್ತನರೇಖರ ಕಾಲದಲ್ಲಿ ಶಿವಧರ್ಮವು ದೃಢತರವಾಗಿತ್ತೆಂದು, ಶಿವಾಲಯ ಮತ್ತು ಕಲ್ಲುಕೆತ್ತನೆಗಳಿಂದ ತಿಳಿದುಬರುತ್ತದೆ. ಕ್ರಿ. ಶ. ೧೦ ನೆಯ ಶತಕದಲ್ಲಿ ಮತ್ತು ಅನಂತರದ ಕಾಲದಲ್ಲೂ ತ್ರಿಪುರಿಯ ಹೈಹಯೈ* ಅಥವಾ ಚೇದಿ ಅರಸರ ಆಳಿಕೆಯಲ್ಲಿ ಶಿವಧರ್ಮವು ಪ್ರಚಲಿತ ಧರ್ಮವಾಗಿತ್ತು. ದಾಹಲ ಪ್ರದೇಶವು ಅಂದರೆ ಈಗಿನ ಜಬ್ಬಲಪುರದ ಪ್ರಾಂತವು ತ್ರಿಪುರಿಯಹೈಹಯೈರ* ನಾಡಾಗಿತ್ತು. ಚೇದಿಯರಸರ ಕಾಲದಲ್ಲಿ ನಾಗೋಡ, ಪನ್ನಾ, ರೇವಾ ರಾಜ್ಯಗಳ ಭಾಗಗಳು ತ್ರಿಪುರಿ ರಾಜ್ಯದಲ್ಲಿ ಅಡಕವಾಗಿದ್ದವು. ಈ ಭಾಗದಲ್ಲಿ ಚೇದಿಯರಸರ ಕಾಲದ ಶಿವಾಲಯಗಳೂ, ಮಠಗಳೂ ಇವೆ. ಮತ್ತು ನುಯೂರ ಸಂತತಿಯ ಪ್ರಸಿದ್ಧ ಶೈವ ವ್ರತಿಗಳ ಪರಂಪರೆಯ ಮತ್ತು ಮಠಗಳ ಪ್ರಭಾವವು ಚೇದಿ ರಾಜ್ಯದಲ್ಲಿ ಯಥೇಷ್ಟವಾಗಿ ಕಂಡುಬರುತ್ತದೆ. ಚಂದ್ರಹಿ, ಗುರ್ಗಿ, ಭರತಪುರ, ಅಮರಕಂಟಕ, ಸೋಹಾಗಪುರ ಮುಂತಾದ ರೇವಾರಾಜ್ಯದ ಸ್ಥಳಗಳಲ್ಲಿ ಶಿವಾಲಯಗಳ ಅವಶೇಷಗಳು ಸಿಕ್ಕುತ್ತವೆ. ಕ್ರಿ. ಶ. ೧೦ ನೆಯ ಶತಮಾನದಲ್ಲಿ ಚಂದ್ರಹಿಯ ಶಿವಾಲಯವು ಕಟ್ಟಲ್ಪಟ್ಟಿದೆ. ಪ್ರಬೋಧಶಿವನ ಶಾಸನದಿಂದ ಗುರ್ಗಿಯ ಶಿವಾಲಯವು ಪ್ರಶಾಂತ ಶಿವನಿಂದ ಕಟ್ಟಿಸಲ್ಪಟ್ಟಿದೆ. ಇದೂ ಕ್ರಿ. ಶ. ೧೦ ನೆಯ ಶತಕದ ಮಧ್ಯದಲ್ಲಿ ಕಟ್ಟಿಸಲಾಗಿದೆ. ಚೇದಿ ದೇಶದಲ್ಲೂ ಸೋಹಗದ ವಿರಾಟೇಶ್ವರ, ಅಮರಕಂಟಕದ ಕರನಮಂದಿರ, ವೈಜನಾಥದಲ್ಲಿ ವೈದ್ಯನಾಥ, ಮಹಾದೇವ-ಇವೆಲ್ಲವು ರೇವಾರಾಜ್ಯದಲ್ಲಿವೆ. ಹೈಹಯೈ ವಂಶದ ಬಲಿಷ್ಠ ರಾಜನಾದ ಕರ್ಣರಾಜನು ಕ್ರಿ. ಶ. ೧೧ ನೆಯ ಶತಕದ ಉತ್ತರಾರ್ಧದಲ್ಲಿ ಕರಣಮಂದಿರವನ್ನು ಕಟ್ಟಿಸಿದನು. ಅಲ್ಪಣದೇವಿಯು ಗೌರೀಶಂಕರ ದೇವಾಲಯವನ್ನು ಕಟ್ಟಿಸಿದುದಲ್ಲದೆ, ಕ್ರಿ. ಶ. ೧೧ ನೆಯ ಶತಮಾನದಲ್ಲಿ ಮಠವನ್ನೂ ಕಟ್ಟಿಸಿರುವಳು.

ಓಢ್ರದೇಶ— ಓರಿಸಾಪ್ರಾಂತವು ಒಂದು ಕಾಲದಲ್ಲಿ ಶಿವಧರ್ಮದ ಕೇಂದ್ರವಾಗಿತ್ತು. ಪುರಿ ಜಿಲ್ಲೆಯಲ್ಲಿಯ ಭುವನೇಶ್ವರ, ಪರಶುರಾಮೇಶ್ವರಗಳು ಕ್ರಿ. ಶ. ೮ನೆಯ ಶತಮಾನದವು. ಮುಕ್ತೇಶ್ವರವು ಅನಂತರ ಕಾಲದ್ದು. ಲಿಂಗರಾಜ ಗುಡಿಯು ಕ್ರಿ. ಶ. ೧೦ನೆಯ ಶತಮಾನದ ಮಧ್ಯಕಾಲದ್ದಾಗಿದೆ. ಕ್ರಿ. ಶ. ೧೧ನೆಯ ಶತಮಾನದ ಬ್ರಹ್ಮೇಶ್ವರ

* ಹೈಹಯೈ?

೧೨ ನೆಯ ಶತಕದ ಮಹೇಶ್ವರ ಕ್ರಿ. ಶ. ೧೨೨೦ ನೆಯ ವರ್ಷದ ಚಾಟೇಶ್ವರ ಇವೆಲ್ಲವು ಪ್ರಸಿದ್ಧ ಶಿವಾಲಯಗಳು. ಅದರಂತೆ ಕಟಕಜಿಲ್ಲೆಯ ಗಂಧರಾಡಿಯ ದೇವಾಲಯವು ಕ್ರಿ. ಶ. ೮ನೆಯ ಶತಕದ್ದು. ಸಿದ್ಧೇಶ್ವರಗುಡಿಯು ಸುಮಾರು ಅದೇ ಕಾಲದ್ದಾಗಿದೆ. ಕ್ರಿ. ಶ. ೯ನೆಯ ಶತಕದ ಬಾಹುಧದಲ್ಲಿಯ ರಾಮೇಶ್ವರ ಮುಂತಾದ ಮೂರು ಶಿವಾಲಯಗಳು ಕಲೆಯ ದೃಷ್ಟಿಯಿಂದ ಚೆನ್ನಾಗಿವೆ. ಮಯೂರಭಂಜ ಜಿಲ್ಲೆಯಲ್ಲಿಯ ನೀಲಕಂಠೇಶ್ವರ, ಚಂದ್ರಶೇಖರ ಗುಡಿಗಳ ಮೂಲಕವಾಗಿ ಖಚಿಂಗವು ಶಿವಧರ್ಮದ ಆಗರವಾಗಿದ್ದಿತು. ಚಂದ್ರಶೇಖರ ಗುಡಿಯ ಕಾಲವು ಕ್ರಿ. ಶ. ೯೦೦. ಭಾಸ್ಕರೇಶ್ವರ ಗುಡಿಯು ಲಿಂಗರಾಜ ಗುಡಿಗಿಂತ ಹಿಂದಿನ ಕಾಲದ್ದು. ಗಂಜಾಪು ಜಿಲ್ಲೆಯ ಗೋಕರ್ಣೇಶ್ವರವು ಕಳಿಂಗದ ಗಂಗರಸರ ಮನೆದೇವತೆಯಾಗಿದ್ದಿತು. ವಜ್ರಹಸ್ತನು (ಕ್ರಿ. ಶ. ೧೦೩೮) ಪರಮ ಮಾಹೇಶ್ವರನೆಂದು ಹೇಳಿಕೊಂಡಿರುವನು.

ಮತ್ತು ಮಯೂರಮಠ, ಗೋಳಕೀಮಠಗಳು ಚೇದಿ ಪ್ರಾಂತದಲ್ಲಿ ಕ್ರಿ. ಶ. ೧೦ ನೆಯ ಶತಮಾನದ ಪೂರ್ವಾರ್ಧದಲ್ಲಿ ಪ್ರಾರಂಭವಾಗಿ ಕ್ರಿ. ಶ. ೧೩ ನೆಯ ಶತಮಾನದವರೆಗೆ ತಮ್ಮ ತಮ್ಮ ಪರಂಪರೆಯನ್ನು ನಡೆಯಿಸಿಕೊಂಡು ಬಂದಿವೆ. ಮಲಕಾಪುರದ ಶಾಸನದ ಪ್ರಕಾರ ಗೋಳಕೀಮಠದ ಶಿಷ್ಯಶಾಖೆಯು ಕ್ರಿ. ಶ. ೧೨೬೧ರ ವರೆಗೆ ಅವಿಚ್ಛಿನ್ನವಾಗಿ ನಡೆದುಬಂದಿದೆ. ಈ ಮಠದ ಪರಂಪರೆಯು ತಮಿಳು ಮತ್ತು ತೆಲಗು ದೇಶದಲ್ಲೂ ಕಂಡುಬರುತ್ತದೆ. ಈ ಮಲಕಾಪುರದ ಶಾಸನದ ವಿಷಯದಲ್ಲಿ ಕೊನೆಯ ಪ್ರಕರಣದಲ್ಲಿ ಚರ್ಚಿಸಲಾಗುವುದು.

ಶಿವಧರ್ಮ ಪ್ರಭಾವವು ಶಿವಾಲಯಗಳಿಂದ ತಿಳಿದುಬರುವುದು. ಎಷ್ಟೋ ಶತಕಗಳವರೆಗೆ ಶೈವಧರ್ಮದಷ್ಟು ಹೆಚ್ಚಳವು ಇನ್ನಾವ ಸಂಪ್ರದಾಯಕ್ಕೂ ಇದ್ದಿಲ್ಲ.

ಮುಖ್ಯ ಮುಖ್ಯ ಶಿವಾಲಯಗಳನ್ನು ನಿರ್ದೇಶ ಮಾಡುವುದಾದರೆ, ಕಾರೇವಾಡದ ಸೋಮನಾಥ, ಅಬುವಿನಲ್ಲಿಯ ಅಚಲೇಶ್ವರ, ಉದಯಪುರದ ಏಕಲಿಂಗ, ಉಜ್ಜಯಿನಿಯ ಮಹಾಕಾಳ, ಭಿಲ್ಲಿಯ ಸಮೀಪವಿದ್ದ ಉದಯಪುರದ ನೀಲಕಂಠೇಶ್ವರ, ಮಧ್ಯಪ್ರಾಂತದ ನೀಮಾರಜಿಲ್ಲೆಯ

ಓಂಕಾರೇಶ್ವರ, ಖಜುಹಾರೋದಲ್ಲಿಯ ವಿಶ್ವನಾಥ ಮುಂತಾದವುಗಳು; ಸೋಹಾಗಪುರದ ವಿರಾಟೇಶ್ವರ, ಓರಿಸ್ಸಾ ಭುವನೇಶ್ವರದಲ್ಲಿಯ ಪರಶು ರಾಮೇಶ್ವರ ಮುಂತಾದವುಗಳು; ಬಾದಾಮಿಯ ಸಂಗಮೇಶ್ವರ, ಎಲ್ಲೋ ರೆಯ ಕೈಲಾಸ, ಹಾನಗಲ್ಲಿನ ತಾರಕೇಶ್ವರ, ಬನವಾಸಿಯ ಮಧುಕೇಶ್ವರ, ಕಂಚಿಯ ರಾಜಸಿಂಹೇಶ್ವರ ಮುಂತಾದವುಗಳು. ಮಧ್ಯಯುಗದ ಐತಿ ಹಾಸಿಕ ಕಾಲದಲ್ಲಿ ಇಷ್ಟು ವಿಸ್ತೀರ್ಣವಾದ ಪ್ರದೇಶದಲ್ಲಿ ಶಿವಾಲಯ ಗಳಿದ್ದುದು ಶಿವಧರ್ಮದ ಹಬ್ಬುಗೆಯ ಸಾಕ್ಷಿಗಳಾಗಿವೆ. ಕ್ರಿ. ಶ. ೧೨ ನೆಯ ಶತಮಾನದ ಕೊನೆಯವರೆಗೆ ಈ ಸ್ಥಿತಿಯಿದ್ದುದು ಕಂಡುಬರುವುದು, ಶಿವಸಮಯದ ಅವಾಂತರ ಭೇದಗಳನ್ನು ಈ ದೇವಾಲಯಗಳಿಂದ ಕಂಡು ಕೊಳ್ಳುವುದು ಸದ್ಯಕ್ಕಂತೂ ಸಾಧ್ಯವಿಲ್ಲ.

ಪ್ರಾಚೀನ ಪವಿತ್ರ ಕ್ಷೇತ್ರಗಳು— ವಾಯವೀಯ ಸಂಹಿತೆಯಲ್ಲಿ ಬಂದಿರುವ ಸಂಗತಿಯಿಂದಲೂ, ಇನ್ನಿತರ ಪುರಾಣಾದಿ ಗ್ರಂಥಗಳಿಂದಲೂ ಹಿಂದುಸ್ಥಾನದ ಪವಿತ್ರ ಕ್ಷೇತ್ರಗಳ ಕಲ್ಪನೆಯ ಪರಂಪರೆಯು ತಿಳಿದು ಬರುವುದು. ನಕುಲೇಶ್ವರಸ್ತುತಿ ಮಾಡುತ್ತ ಋಷಿಗಳು ವಾರಣಾಸಿಗೆ ಹೋಗುವಾಗ ಗಂಗಾತೀರ್ಥದಲ್ಲಿ ಸ್ನಾನಮಾಡಿದರೆಂದೂ, ವಾರಣಾಸಿಯಲ್ಲಿ ಅಮುಕ್ತೇಶ್ವರಲಿಂಗವನ್ನು ಪೂಜೆ ಮಾಡಿದರೆಂದೂ ವರ್ಣನೆಯಿದೆ. ಅಮುಕ್ತೇಶ್ವರ ಲಿಂಗದಲ್ಲಿ ಒಂದು ತೇಜವನ್ನು, ಮತ್ತು ಆ ತೇಜದಲ್ಲಿಯೇ ವೇದನಿಪುಣರಾದ ಪಾಶುಪತ ವ್ರತಿಗಳು ಲೀನವಾಗುವದನ್ನುನೋಡಿದರಂತೆ. ಕನ್ನಡತಾಸನಗಳಲ್ಲಿ ಕೊನೆಗೆ ಫಲಶ್ರುತಿಯನ್ನು ಹೇಳುವಾಗ ದೇವಾಲ ಯದ ಧರ್ಮದಲ್ಲಿಯನ್ನು ಅಳಿದವಂಗೆ ಗಂಗೆ, ಗಯೆ, ಕೇದಾರ, ಕುರು ಕ್ಷೇತ್ರ, ವಾರಣಾಸಿ, ಶ್ರೀಪರ್ವತ, ಅರ್ಘ್ಯತೀರ್ಥಗಳಲ್ಲಿ, ಕೋಟಿ ಪಾರ್ವರಂ, ಕವಿಲೆಯಂ, ಸ್ತ್ರೀಬಾಳರಂ, ಲಿಂಗಿಗಳಂ ಕೊಂದ ಪಾಪ ಬರುವು ದೆಂದು ಹೇಳಲಾಗಿದೆ. ಇಂದಿಗೂ ಈ ಕ್ಷೇತ್ರಗಳು ಸಕಲ ಹಿಂದುಗಳಿಗೆ ಪವಿತ್ರ ಕ್ಷೇತ್ರಗಳಾಗಿವೆ. ಇದರಂತೆ ಗಂಗಾ-ಯಮುನಾ ಸಂಗಮವು ಪವಿತ್ರ ಕ್ಷೇತ್ರವೆಂದು ಗಣಿಸಲ್ಪಟ್ಟಿದೆ.

ಶಿವಧರ್ಮವು ಪ್ರಾಗೈತಿಹಾಸಿಕ ಕಾಲದಿಂದ ನಡೆದುಬಂದು, ಬೌದ್ಧ ಜೈನಧರ್ಮದ ಪ್ರಾಬಲ್ಯದಿಂದ ಕುಗ್ಗಿ, ಪುನಃ ಭಾರತೀಯ ವಾಕಾಟಕರ ಕಾಲದಲ್ಲಿ ತಲೆಯೆತ್ತಿದೆ—ಉತ್ತರಹಿಂದುಸ್ಥಾನದಲ್ಲಿ. ಅದರಂತೆ ದಕ್ಷಿಣ

ದಲ್ಲೂ ಅಂಧ್ರಭೃತ್ಯರ ಕಾಲದ ನಂತರದಲ್ಲಿ ಬೌದ್ಧರ ಪ್ರಾಬಲ್ಯವು ಕುಗ್ಗಿ, ತಮಿಳು ಶೈವ ನೈನಾರರಿಂದ ಶೈವಧರ್ಮವು ಬೆಳೆದಿದೆ. ಆದರೆ ಬೌದ್ಧ ಧರ್ಮವು ನಾಮಶೇಷವಾದಂತೆ ಜೈನಧರ್ಮವು ಆಗಿಲ್ಲ. ಜೈನ ಶೈವ ಧರ್ಮಗಳು ಮುಂದಿನ ಕಾಲದಲ್ಲಿ ಎಷ್ಟೋ ವರ್ಷಗಳವರೆಗೆ ಸಮವಾಗಿ ಬಾಳಿಕೊಂಡು ಬಂದಿವೆ. ಕ್ರಿ. ಶ. ೬-೭ ನೆಯ ಶತಮಾನದಿಂದ ಉತ್ತರ ದಲ್ಲೂ, ದಕ್ಷಿಣದಲ್ಲೂ, ಶಿವಾಲಯಗಳು ಕಂಡುಬರುವುದರಿಂದ ಶಿವ ಧರ್ಮವು ರಾಜಮನ್ನಣೆಯನ್ನು ಪಡೆದಿದೆಯೆಂದು ತಿಳಿಯುತ್ತದೆ. ತಮಿಳು ನಾಡಿನಲ್ಲಿ ಪಲ್ಲವರೂ, ಚೋಳರೂ ಇದನ್ನು ಎತ್ತಿಹಿಡಿದಂತೆ, ಕರ್ನಾಟಕ ದಲ್ಲಿ ಬಾದಾಮಿಯ ಚಾಲುಕ್ಯರೂ ಶಿವಧರ್ಮವನ್ನು ಪೋಷಿಸಿರುವರು. ಮುಂದಿನ ಕಾಲದಲ್ಲಿ—ಕ್ರಿ. ಶ. ೧೦, ೧೧, ೧೨ ನೆಯ ಶತಮಾನಗಳಲ್ಲಿ— ಉತ್ತರ ಮತ್ತು ದಕ್ಷಿಣ ಭಾರತಗಳಲ್ಲಿ ರಾಜಪುತಾನದಿಂದ ಓರಿಸ್ಸಾದವರೆಗೆ ಮತ್ತು ಗಂಗೆಯಿಂದ ಕಾವೇರಿಯವರೆಗೆ ಶಿವಧರ್ಮದ ಉತ್ಕರ್ಷವಾದದ್ದು ಕಂಡುಬರುವುದು. ಉತ್ತರದಲ್ಲಿ ಕ್ರಿ. ಶ. ೧೧ ನೆಯ ಶತಮಾನದಲ್ಲಿ ತುರುಕರ ದಾಳಿಯಿಂದ ದೇವಾಲಯಗಳು ಹಿಮ್ಮೆಟ್ಟಿವೆ. ಅದರಂತೆ ದಕ್ಷಿಣ ದಲ್ಲೂ ಮಲಿಕ್-ಕಾಫೂರನ ದಾಳಿಯವರೆಗೆ ದೇವಾಲಯಗಳು ಕುಂದು ಕೊರತೆಗಳಿಲ್ಲದೆ ಸಾಗಿಬಂದಿವೆ ಮಹಮ್ಮದ್ ತೊಗಲಖನ ದಾಳಿಯ ನಂತರದಲ್ಲಿ ಸಂಪೂರ್ಣವಾಗಿ ನಿಂತುಹೋಗಿವೆ. ಸಾಮಾನ್ಯವಾಗಿ ಗುಜ ರಾತ, ಅರ್ಬುದಪರ್ವತ, ಮೇವಾಡ, ಮಾಳವ, ಬುಂದೇಲಖಂಡ, ಓಡಿಸಾ, ಕರ್ನಾಟಕ, ತಮಿಳುನಾಡು ಈ ಎಲ್ಲ ಪ್ರಾಂತಗಳಲ್ಲಿ ಸುಮಾರಾಗಿ ಒಂದೇ ಕಾಲದಲ್ಲಿ ದೇಗುಲಗಳು ಪ್ರಾರಂಭವಾದದ್ದೂ, ಒಂದೇ ಕಾಲದಲ್ಲಿ ಬೆಳೆದು ಬಂದದ್ದೂ, ತುರುಕರ ದಾಳಿಗನುಸರಿಸಿ ಇಳಿಮುಖವಾದದ್ದೂ ಶಿವಾಲಯ ಗಳ ಇತಿಹಾಸದಿಂದ ತಿಳಿದುಬರುವುದು. ದಕ್ಷಿಣದಲ್ಲಿ ವಿಜಯನಗರ ರಾಜ್ಯಸ್ಥಾಪನೆಯಿಂದ ಕೃಷ್ಣಯ ಕೆಳಭಾಗದಲ್ಲಿ ಈ ದೇವಾಲಯ ಸಂಸ್ಕೃ ತಿಯು ಉಳಿದುಕೊಂಡು ಬಂದಂತೆ, ಉತ್ತರ ಕರ್ನಾಟಕದಲ್ಲಾಗಲಿ, ಅಥವಾ ಉತ್ತರ ಭಾರತದಲ್ಲಾಗಲಿ ಉಳಿದಿಲ್ಲ. ಅಂತೂ ದೇವಾಲಯಗಳ ಉದಯ, ಹೆಚ್ಚಳ, ಅಳಿಗಾಲಕ್ಕೆ ಹಿಂದು ರಾಜ್ಯಗಳ ಸುಸ್ಥಿರತೆಯೇ ಮುಖ್ಯ ಕಾರಣವೆಂದು ಹೇಳಬಹುದು. ಸಂಕ್ರಮಣ ಕಾಲದಲ್ಲಿ “ ಹೊಸ ಭಕ್ತಿ ಪಂಥಗಳು ” ಉದಯವಾಗಿವೆ. ದೇವಾಲಯಗಳಲ್ಲಿಯ ಸ್ಥಾವರಲಿಂಗೋ ಪಾಸನೆಯ ಬದಲಾಗಿ, ಗುರುಮಾರ್ಗವು ಹೆಚ್ಚಿದೆ. ಭಕ್ತಿ ಸಂಪ್ರದಾಯವು ಹೊಸದಾಗಿ ತಾಳಿ, ಸಾಧುಸಂತರು, ಶಿವಶರಣರ ಸಮಾಧಿಗಳಿಗೆ, ಪೂರ್ವ

ಕಾಲದಲ್ಲಿ ದೇವಾಲಯಗಳಿಗಿದ್ದ ಬೆಲೆ ಬಂದಿದೆ. ಅದೇ ಪೂರ್ವದ ಭಾವನೆ, ಆದರೆ ರೂಪು ಬೇರೆ. ಈ ವಿವೇಚನೆಯಿಂದ ದೇವಾಲಯ ಸಂಸ್ಕೃತಿ ಯಾಗಲಿ, ಹೊಸರೂಪು ತಾಳಿದ 'ಗುರುಮಾರ್ಗ'ವಾಗಲಿ ಇಡೀ ಭಾರತದ ಸಾಂಸ್ಕೃತಿಕ ಆಂದೋಲನವೆಂಬುದು ಸ್ಪಷ್ಟವಿದೆ. ಹೊಸಭಕ್ತಿಪಂಥಗಳಾದ ಗುರುಮಾರ್ಗಗಳು ಒಂದೇ ವೃಕ್ಷದ ಅಂಗೋಪಾಂಗಗಳಾಗಿವೆ. ಆಯಾ ಪ್ರಾಂತದ ಪರಿಸ್ಥಿತಿಗನುಸರಿಸಿ ಅವು ಬೆಳೆದುಬಂದಿವೆ. ಭಾರತದ ಈ ಆಂದೋಲನದ ಏಕೀಕರಣಕ್ಕನುಸಾರವಾಗಿ ಕರ್ನಾಟಕದಲ್ಲೂ ಏಕೀಕರಣಗಳು ಆದದ್ದುಂಟು. ಕರ್ನಾಟಕದಲ್ಲಿಯೂ ಹೊಸ ಗುರುಮಾರ್ಗವಾದರೂ ಆ ವೃಕ್ಷದ ಒಂದು ಅಂಗಮಾತ್ರ, ಸ್ವತಂತ್ರವಾದ ಧಾರ್ಮಿಕ ಚಳವಳಿಯಲ್ಲ ವೆಂಬುದು ಈ ಧಾರ್ಮಿಕ ಇತಿಹಾಸದಿಂದ ತಿಳಿದುಬರುವುದು. ಈ ಹೊಸ ಭಕ್ತಿಪಂಥವಾದ ಗುರುಮಾರ್ಗದಲ್ಲಿ ದೇಹವೇ ದೇವಾಲಯ ವಾಯಿತು.

ಶಿವಲಿಂಗ ಸ್ಥಾಪನೆಯ ಉದ್ದೇಶ-ಪರೋಕ್ಷ ವಿನಯಕ್ಕಾಗಿ

(೧) ಗುರುಗಳ ಹೆಸರಿನಲ್ಲಿ:— ಶಿವಾಲಯಗಳನ್ನು ಕಟ್ಟಿಸುವುದು, ಲಿಂಗವನ್ನು ಸ್ಥಾಪಿಸುವುದು ಪುಣ್ಯದ ಕಾರ್ಯವೆಂದು ಪ್ರಾಚೀನ ಕಾಲ ದಿಂದ ನಮ್ಮವರ ಭಾವನೆಯಿದ್ದುದು ಕಂಡುಬರುವುದು. ಕ್ರಿ. ಶ. ೨ನೆಯ ಶತಮಾನದಲ್ಲಿ ಉದಿತಾಚಾರ್ಯನೆಂಬ ಪಾಶುಪತಾಚಾರ್ಯನು ಗುರು ಮಂದಿರದಲ್ಲಿ ಉಪಮಿತೇಶ್ವರ ಮತ್ತು ಕಪಿಲೇಶ್ವರ ಎಂಬ ಹೆಸರಿನಿಂದ ಲಿಂಗಸ್ಥಾಪನೆಗೈದಿರುವ ಸಂಗತಿ ಮಥುರೆಯ ಶಾಸನದಿಂದ ಗೊತ್ತಾಗುತ್ತದೆ. ಈ ಉಪಮಿತ ಮತ್ತು ಕಪಿಲ ಎಂಬ ಹೆಸರುಗಳು ಪಾಶುಪತಾಚಾರ್ಯರ ಗುರುಪರಂಪರೆಯಾಗಿವೆ. ಕನ್ನಡನಾಡಿನಲ್ಲಿ ಗುರುಗಳ ಹೆಸರಿನಿಂದ ಶಿವ ಲಿಂಗವನ್ನು ಪ್ರತಿಷ್ಠೆ ಗೈದದ್ದೂ ಕಂಡುಬರುವುದು.

“ ಗುರುವಾಮಶಕ್ತಿ ದೇವರ ।

ಪರೋಕ್ಷವಿನಯಕ್ಕೆ ರುದ್ರಶಕ್ತಿ ಮುನೀಶಂ ॥

ಹರಲಿಂಗ ಸ್ಥಾಪನಮಂ ।

ಧರೆ ಬಣ್ಣಿಸುವಂತು ಮಾಡಿದಂ ಪೊಂಬೊಲಿಲೊಳ್ ॥ ”

ಅಂತುಪ್ರತಿಷ್ಠೆಯಂ ಮಾಡಿ ಕುಮಾರ ಬೊಂತೇಶ್ವರಮೆಂದುಪೆಸರಿಟ್ಟು.

(ಹೊಂಬಳ ಶಾಸನ. ಜಯಕರ್ನಾಟಕ ಸಂ. ೧೨, ಸಂಚಿಕೆ ೭)

ಕುಮಾರ ಬೊಂತೇಶ್ವರ ಎಂಬ ಹೆಸರಿನಿಂದ ಲಿಂಗಪ್ರತಿಷ್ಠೆ ಮಾಡಿದ ವನು ರುದ್ರಶಕ್ತಿದೇವನು. ಈ ರುದ್ರಶಕ್ತಿಯು ವಾಮಶಕ್ತಿಯ ಔರಸ ಪುತ್ರನು; ಹಿರಿಯ ಮಗನು. ಈ ವಾಮಶಕ್ತಿಯು ಕಂಠಾಚಾರ್ಯ ನಾಗಿದ್ದನು. ಇವನ ವಿಷಯದಲ್ಲಿ—

“ ವಾಮಶಕ್ತಿ — ವ್ರತಿಪತಿ —ತನುಜಂ ರುದ್ರಶಕ್ತಿಪ್ರತೀಂದ್ರಂ ”,
“ಜಂಗಮರುದ್ರನುರ್ವರಿಯೊಳ್ ರುದ್ರಶಕ್ತಿಗಳ್ ” ಎಂದಿರುವುದರಿಂದಲೂ,
ಪೂರ್ವಜ ಮೂಲಪುರುಷನಿಗೆ “ಬೊಂತೆಯ ಮುನಿ ಕಾಲಮುಖ ಮುನೀ
ಶ್ವರನು ”, “ಲಕುಲೀಶ್ವರಾಪರನಾಮಧೇಯನೆನಿಸಿದ ಮಹಾನುಭಾವಂ ”,
ಎಂದಿರುವುದರಿಂದಲೂ ‘ ಬೆಳ್ಳಿಯ ಸಂತಾನ ’ದವರಾದ ಇವರೆಲ್ಲರೂ ಕಾಳಾ
ಮುಖರೇ ಆಗಿರುವರು.

ಮತ್ತೊಂದು ಶಾಸನದಲ್ಲಿ —

ನೀಡಿರದೆ ಗುರು ಪರೋಕ್ಷದೆ |
ಮಾಡಿಸಿದಂ ಗಂಗರಾಶಿ ಬಾಪ್ಪಮಳಯಶೋ ||
ನೀಡಂ ಸಂಜೀರ್ಣ ಭೈರವ |
ನೀಡಮುಮಂ ಗುಹಯ ದೇವತಾಭವನಮುಮಂ ||
ಪರಮತಪೋಧನ ಭಕ್ತಂ |
ಗುರುಭಕ್ತಂ ದೇವಭಕ್ತನತಿಶಯಮಾಹೇ ||
ಶ್ವರಭಕ್ತನೆಂದೆ ಪೊಗಳ್ಗುರೆ |
ನಿರಂತರಂ ಧರಣಿ ಗಂಗರಾಶಿವ್ರತಿಪತಿಯಂ ||

(ಚಿತ್ರದುರ್ಗ ನಂ. ೭೪; ಕ್ರಿ. ಶ. ೧೬೬೪)

ತಪೋಧನಭಕ್ತ, ಗುರುಭಕ್ತ, ಮಾಹೇಶ್ವರಭಕ್ತನಾದ ಗಂಗ
ರಾಶಿ ವ್ರತಿಪತಿಯು ಪರೋಕ್ಷದೆ ಭೈರವನೀಡಮಂ, ದೇವತಾಭವನಮಂ
ಮಾಡಿಸಿದನೆಂದು ವರ್ಣಿಸಲಾಗಿದೆ. “ ಲಿಂಗಪ್ರತಿಷ್ಠೆನ ಸರ್ವದೇವತಾ
ಪ್ರತಿಷ್ಠಿತಾ ” ಎಂಬ “ಶಿವಧರ್ಮೋತ್ತರದಲ್ಲಿಯ ಲಿಂಗಪ್ರತಿಷ್ಠೆ” ಮಹಾತ್ಮೆ
ಗನುಸರಿಸಿ ಈ ವ್ರತಿಗಳು ದೇವತಾ ಪ್ರತಿಷ್ಠೆಯನ್ನು ಮಾಡಿರುವರು. ಅದ
ರಂತೆ ತಪೋಧನ, ಗುರು, ದೇವ, ಮಾಹೇಶ್ವರರಲ್ಲಿ ಭಕ್ತಿಯುಳ್ಳವರಾಗಿದ್ದು
ತಮ್ಮ ಗುರುಗಳ ಹೆಸರಿನಿಂದ ಲಿಂಗಪ್ರತಿಷ್ಠೆ ಮಾಡಿ ದೇವಾಲಯಗಳನ್ನು
ಕಟ್ಟಿಸಿದ ಉದಾಹರಣೆಗಳಿವು.

(೨) ತನ್ನ ಹೆಸರಿನ ಶಿವಾಲಯಗಳನ್ನು ಕಟ್ಟಿಸುವುದು.— ಬಾದಾ ಮಿಯ ಚಾಳುಕ್ಯ ಮಂಗಳೇಶನ ಕಾಲದಲ್ಲಿ, ಅರಸನ ಅಪ್ಪಣೆಯನ್ನು ಪಡೆದು, ಮಂಗಳೇಶನ ತಂದೆಯ ಹೆಂಡತಿಯಾದ ದುರ್ಲಭದೇವಿಯು ಮಹಾಕೂಟೇಶ್ವರ ದೇವಾಲಯಕ್ಕೆ, ಕಿಸುವೊಳಲ್ ಮುಂತಾದ ಹತ್ತು ಗ್ರಾಮಗಳನ್ನು ಕೊಟ್ಟು ಅದರ ಉಂಬಳಿಯನ್ನು ಹೆಚ್ಚಿಸಿರುವಳು. ವಿಜಯಾದಿತ್ಯನ (ಕ್ರಿ. ಶ. ೬೯೬-೭೩೩) ಸೂಳೆಯು ವಿನೋಪೋಟಿಯೆಂಬಳು ಅದೇ ದೇವರಿಗಾಗಿ ಮಾಣಿಕ್ಯದ ಪೀಠ, ಭತ್ತಿಕೆಗಳನ್ನೂ, ಹೊಲಗಳನ್ನೂ ಕೊಟ್ಟಿರುವಳು. ಚಾಳುಕ್ಯವಿಜಯಾದಿತ್ಯ ಸತ್ಯಾಶ್ರಯನು ತನ್ನ ಹೆಸರಿನ “ವಿಜಯೇಶ್ವರ” ಎಂಬ ದೇಗುಲವನ್ನು ಕಟ್ಟಿಸಿದನು. ಅದಕ್ಕೆ ಈಗ ಸಂಗಮೇಶ್ವರ ಎಂದು ಹೆಸರು. ಅದರಂತೆ ಎರಡನೇ ವಿಕ್ರಮಾದಿತ್ಯನ ಹೆಂಡದಿರಾದ ಇಬ್ಬರು ಅಕ್ಕತಂಗಿಯರು ತಮ್ಮ ತಮ್ಮ ಹೆಸರಿನಲ್ಲಿ ದೇವಾಲಯಗಳನ್ನು — ಲೋಕಮಹಾದೇವಿಯು ಲೋಕೇಶ್ವರವನ್ನೂ, ಅವಳ ತಂಗಿಯಾದ ತ್ರೈಲೋಕಮಹಾದೇವಿಯು ತ್ರೈಲೋಕೇಶ್ವರವನ್ನೂ — ಕಟ್ಟಿಸಿರುವರು. ಲೋಕೇಶ್ವರ ದೇಗುಲವೇ ಈಗಿನ ವಿರೂಪಾಕ್ಷನ ಗುಡಿಯು. ತ್ರೈಲೋಕೇಶ್ವರಕ್ಕೆ ಮಲ್ಲಿಕಾರ್ಜುನನ ಗುಡಿಯೆಂಬ ಹೆಸರು ಈಗ ರೂಢಿಯಿದೆ. ಅದೇ ಕಾಲದಲ್ಲಿ ಶುಭದೇವ ಎಂಬ ಸ್ತಂಭವನ್ನು ಗಂಗಾ ತಟಾಕದಿಂದ ಬಂದ ಜ್ಞಾನಶಿವನೆಂಬ ಆಚಾರ್ಯನಿಗಾಗಿ ಕಟ್ಟಿಸಲಾಗಿದೆ (ಕ್ರಿ. ಶ. ೭೫೪). ಭಲಬ್ಬೆ ಎಂಬ ಸೂಳೆಯು ಸ್ತಂಭವನ್ನು ಕಟ್ಟಿಸಿರುವಳು. ಇವುಗಳಂತೆ ಪಲ್ಲವ ರಾಜನ ಮಗನಾದ ಪಲ್ಲವಮಲ್ಲನ ಹೆಂಡತಿ ಗವಣಗಬ್ಬಿಯು ಶಿವಾಲಯವನ್ನು ಕಟ್ಟಿಸಿ ಗವಣೇಶ್ವರ ಎಂದು ಹೆಸರಿಟ್ಟಿರುವಳು (ಚೆಳ್ಳಕೆರೆ ನಂ. ೩೪ ಕ್ರಿ. ಶ. ೮೧೫). ಮಂಗನಾಯಕನು ತನ್ನ ಹೆಸರಿನಲ್ಲಿ ಬ್ರಹ್ಮೇಶ್ವರ ದೇವರ ಪ್ರತಿಷ್ಠೆಯನ್ನು ಮಾಡಿಸಿದನು (ಚಿತ್ರದುರ್ಗ ನಂ ೫೯ ಕ್ರಿ. ಶ. ೧೧೦೦). ಆರನೇ ವಿಕ್ರಮಾಂಕನ ಮಹಾದೇವ ದಂಡನಾಯಕನು ತನ್ನ ಹೆಸರಿನಿಂದ ಇಟ್ಟಗಿಯ ಪ್ರಸಿದ್ಧ ‘ದೇವಾಲಯ ಚಕ್ರವರ್ತಿ’ ಯನ್ನು ಕಟ್ಟಿಸಿದನು (ಕ್ರಿ. ಶ. ೧೧೧೨). ಮಹಾಪ್ರಧಾನಿ ಬೋಕಿಮಯ್ಯನ ಕಾಲದಲ್ಲಿ, ಬೋಕಿಮಯ್ಯನ ಮಗನು ತನ್ನ ಹೆಸರಿನಲ್ಲಿ ಎಲಿಂಗೇಶ್ವರವನ್ನೂ (ಹಾಸನ ನಂ ೬೯, ಕ್ರಿ.ಶ. ೧೧೫೫), ವೀರನಾರಸಿಂಹ ಬಲ್ಲಾಳನ ಕಾಲದಲ್ಲಿ ಕರಣಿಕಾಗ್ರಣಿ ನಾಕಮಯ್ಯನು ನಾಕೇಶ್ವರವನ್ನೂ, ಅಪನ ತಂದೆ ಗೋವಿಂದನು ಗೋವಿಂದೇಶ್ವರವನ್ನೂ ಕಟ್ಟಿಸಿರುವರು. ಇನ್ನೂ ಇಂತಹ ಅನೇಕ ಉದಾಹರಣೆಗಳಿವೆ.

(೩) ಮಾತಾಪಿತೃಗಳಿಗೆ ಶ್ರೇಯಸ್ಸಾಗಲೆಂದು ಲಿಂಗಸ್ಥಾಪನೆ—
ಮಾನ್ಯಖೇಟ ಪುರವರಾಧೀಶ್ವರ ಮರಗೂರುನಾಡಾಳ್ವಸಾಮಂತ ಬಾಚಿಯು
ತನ್ನ ತಂದೆ, ತಾಯಿ, ಅಕ್ಕ ಮುಂತಾದವರ ಹೆಸರಿನ ಗಂಗೇಶ್ವರ, ಚಲ
ವೇಶ್ವರ, ರಾಮೇಶ್ವರ, ನಾರಾಯಣನ ಗೃಹಗಳನ್ನು ಕಟ್ಟಿಸಿದನು. (ತುಮ
ಕೂರು ಶಾಸನ ಕ್ರಿ. ಶ. ೧೧೫೧). ಮಹಾಸಾಮಂತ ಉತ್ತಮ ಚೋಳನ
ಮಗನು ತಮ್ಮಯ್ಯನ ಹೆಸರಿನಲ್ಲಿ ಚೋಳೇಶ್ವರ ದೇವರ ಪ್ರತಿಷ್ಠೆಯನ್ನೂ,
(ತಿಪಟೂರ ನಂ ೬೧), ಮಾದಿಗಾವುಂಡನು ಮಾತಾಪಿತೃಗಳ ಶ್ರೇಯಸ್ಸು
ಅಹಂತಾಗಿ ಏಚೇಶ್ವರ ದೇವರ ಪ್ರತಿಷ್ಠೆಯನ್ನೂ (ಅರಸಿಕೆರೆ ನಂ ೧೬;
ಕ್ರಿ.ಶ. ೧೨೦೭), ನೆಲ್ಲಿಸೆಟ್ಟಿಯ ಮಗಳು ತಮ್ಮ ಅಯ್ಯೂರು ಅಯ್ಯಾವಳಿಯ
ತಮ್ಮ ತಂದೆಯ ಹೆಸರಿನಲ್ಲಿ ದೇವೇಶ್ವರವನ್ನೂ (ಹೊಳಲ್ಕೆರೆ ನಂ ೧೨೪),
ಸೇವಣನವರು ತಮ್ಮ ತಾಯಿ ಮಂಚವೈಯ ಶ್ರೇಯಸ್ಸಿಗಾಗಿ ಮಂಚೇಶ್ವ
ರವೆಂಬ ಶಿವಲಿಂಗ ಪ್ರತಿಷ್ಠೆಯನ್ನೂ ಕೆರೆಯನ್ನೂ (ಚಿತ್ರದುರ್ಗ ನಂ ೪;
೧೩೫೬) ಕಟ್ಟಿಸಿರುವರು. ಇದರಂತೆ ಸೋಬಿನಾಯಕನು ತಮ್ಮ ತಂದೆಯ
ಹೆಸರಿನಲ್ಲಿ ಬುವ್ಬೇಶ್ವರ ದೇವರನ್ನು ಪ್ರತಿಷ್ಠಿಸಿ ಕೆರೆಯನ್ನು ಕಟ್ಟಿಸಿದನು.
(ದಾವಣಗೆರೆ ನಂ ೧೨೦; ೧೩೬೦). ಬೊಟ್ಟಿಸೆಟ್ಟಿ ಸಾಂತರಯ್ಯ ತಳ್ಳಿಱ್ಱಿದು
ಸುರಲೋಕ ಪ್ರಾಪ್ತನಾದ. ಸಾಂತಯ್ಯ ಚಿಕ್ಕೇಶ್ವರ ದೇವರ ಪ್ರತಿಷ್ಠೆಯನ್ನು
ಮಾಡಿಸಿ ದೇವಾಲಯವನ್ನು ಕಟ್ಟಿಸಿದ (ಸೂರಬ ನಂ ೩೬೬). ಮಹಾ
ಪ್ರಧಾನ ಕುಮಾರ ಪಂಡಿತಯ್ಯ ದಂಡನಾಯಕರ ಮಗ ಹೊದೆಯ
ಬಿಟ್ಟಯ್ಯ ಮೂಲಸ್ಥಾನ ಕಲಿದೇವರನ್ನು ಸ್ಥಾಪಿಸಿ ಕೆರೆಯನ್ನು ಕಟ್ಟಿಸಿದನು
(ಅರಸಿಕೆರೆ ನಂ. ೪೦; ೧೨೦೯). ಬಲ್ಲಪ ದಂಡನಾಯಕರು, ಸಿಂಗಯ
ದಂಡನಾಯಕರು ತಮ್ಮ ತಂದೆ ಬೀಚದಂಡನಾಯಕನ ಹೆಸರಿನಲ್ಲಿ ಬೆಮ್ಮತ್ತೂ
ರಿನಲ್ಲಿ ಲಿಂಗಪ್ರತಿಷ್ಠೆ ಮಾಡಿಸಿ ಬೆನ್ನಡೋಣಿಯನ್ನು ಕೊಟ್ಟರು (ಚಿತ್ರದುರ್ಗ
ನಂ ೪; ೧೩೨೮). ಹೊನ್ನೆಗೌಡನು ತನ್ನತಂದೆಯ ಹೆಸರಿನ ಬಾಸೇಶ್ವರ ಎಂಬ
ಗುಡಿಯನ್ನು ಕಟ್ಟಿಸಿದನು (ತುಮಕೂರು ನಂ ೩; ೧೧೬೦). ಈ ಪರಂಪ
ರೆಯು ವಿಜಯನಗರದ ಅರಸರ ಕಾಲದವರೆಗೂ ನಡೆದುಬಂದಿದೆ.

(೪) ಮಕ್ಕಳ ಪರೋಕ್ಷ ವಿನಯಕ್ಕಾಗಿ— ಕೇತಯ್ಯ ನಾಯಕನ
ಸತಿ ಜಕ್ಕಿಯಬ್ಬಿಯು ತನ್ನ ಮಗಳು, ಶಾಂತಳದೇವಿಯು ಸುರಲೋಕವ
ನೆಯ್ದಲು ತನ್ನ ಮಗಳು ಮುಮ್ಮಗಳಿಗೆ ಪರೋಕ್ಷ ವಿನಯವಾಗಿ ಶಿವಗೃಹ,
ಪಿಷ್ಟಗೃಹ, ಪ್ರತಿಷ್ಠೆಯನ್ನು ಮಾಡಿಸಿದಳು (ಹಾಸನ ನಂ. ೮೯; ೧೨೮೦).

(೫) ದೇವಾಲಯಗಳ ಜೀರ್ಣೋದ್ಧಾರ—ವಿಷ್ಣುವರ್ಧನನ ಪಟ್ಟದ ರಾಣಿ ಬಮ್ಮಲದೇವಿಯು ಶಂಕರನಾರಾಯಣ ದೇಗುಲವನ್ನು ಜೀರ್ಣೋದ್ಧಾರ ಮಾಡಿ, ಅರಿಕನಕಟ್ಟಮಂ ದೇವರ ಸ್ಥಾನ, ನೈವೇದ್ಯ, ಅಂಗಭೋಗ ಕೈಂದು ಸೂರ್ಯಾಭರಣ ಪಂಡಿತರ್ಗೆ ದತ್ತಿಯನ್ನು ಬಿಟ್ಟಿರುವಳು. (ನಾಗಮಂಗಲ ನಂ. ೩; ಕ್ರಿ. ಶ. ೧೧೩೫). ಹೊಯ್ಸಳ ನರಸಿಂಹನು ಮೆಯ್ಯೇಶ್ವರ ದೇವರು ತೂನ್ಯಸ್ಥವಾಗಿದ್ದುದಂ ಕಂಡು, ಆ ದೇವರ ಜೀರ್ಣೋದ್ಧಾರಕ್ಕಂ ನಿವೇದ್ಯಕ್ಕಂ ಕ್ರಿಯಾಶಕ್ತಿ ಪಂಡಿತರ ಕಾಲಂಕರ್ಚಿ ಬಿಟ್ಟಧರ್ಮ (ಬೇಲೂರು ನಂ ೧೭೬; ಕ್ರಿ. ಶ. ೧೧೭೨). ಸೇನಬೋವ ಮಲ್ಲಯ್ಯ ಹೆಗ್ಗಡೆ ಪುರಾಣವನ್ನು ಕೇಳಿ, ರಾಮನಾಥದೇವರ ಜೀರ್ಣೋದ್ಧಾರ ಮಾಡಿಸಿದನು (ಸೋರಬ ನಂ ೩೦೦ ಕ್ರಿ. ಶ. ೧೨೫೩). ವೀರಪ್ರತಾಪ ವಿರೂಪಾಕ್ಷ ಮಹಾರಾಯರ ಕಾಲದಲ್ಲಿ ಮಹಾಸಾಮಂತ (ತಿ?) ಮ್ಮ ನಾಯಕನ ಪತ್ನಿ ಕಲ್ಲರಸಿಯಮ್ಮ ಸಿದ್ಧಮಲ್ಲಿಕಾರ್ಜುನ ದೇವಾಲಯವನ್ನು ಜೀರ್ಣೋದ್ಧಾರ ಮಾಡಿ ದಾನ ಕೊಟ್ಟಿರುವಳು. ತಾಯಿಯಲ್ಲಿ ಹತ್ತು, ತಂದೆಯಲ್ಲಿ ಹನ್ನೊಂದು, ಇಪ್ಪತ್ತೊಂದು ಮಾವನ ಬಂಧುಗಳೆಲ್ಲರೂ ಸಿದ್ಧಮಲ್ಲಿಕಾರ್ಜುನನ ಪಾದಪದ್ಮ ಸನ್ನಿಧಿಗಾಗಿ ಮರೆ ಪಡೆಯಬೇಕೆಂದು ಮಾಡಿದಂಥಾ ಧರ್ಮ (ಗುಬ್ಬಿ ನಂ. ೨೯ ಕ್ರಿ. ಶ. ೧೪೭೦). ಪೊಂಬಚ್ಚ ಸೋಮನಾಯಕನು ಕಮಟೇಶ್ವರ ದೇವರಿಗೆ ದೇವಾಲಯಮಂ ಪುನಃ ಕಟ್ಟಿಸಿದನು (ನಗರ ನಂ ೬೧; ಕ್ರಿ. ಶ. ೧೨೮೭).

(೬) ಮಂಟಪವನ್ನು ಕಟ್ಟಿಸುವುದು— ಮಹಾಪ್ರಧಾನಿ ಸಂಧಿವಿಗ್ರಹ ಸೋವಂಶನವರು ಶ್ರೀ ಫಲಗುಣೇಶ್ವರ ದೇವರ ಮಂಟಪವನ್ನು ಮಾಡಿಸಿದನು. (ಚಿತ್ರದುರ್ಗ ನಂ ೧೧; ಕ್ರಿ. ಶ. ೧೨೬೦).

ಇದರಂತೆ ಕಳಸ ನಿರ್ಮಾಣ ಮಾಡಿಸಲಾಗಿದೆ. (ಅರಸಿಕೆರೆ ನಂ ೩೪; ಕ್ರಿ. ಶ. ೧೧೦೦; ನಾಗಮಂಗಲ ಶಾಸನ; ಕ್ರಿ. ಶ. ೧೧೭೯). ಗೋಪುರವನ್ನು ಕಟ್ಟಿಸುವುದು (ಚಿತ್ರದುರ್ಗ ನಂ. ೨ ಕ್ರಿ. ಶ. ೧೩೫೬) ಪುಣ್ಯಕಾರ್ಯವೆಂದು ಕೈಕೊಳ್ಳಲಾಗಿದೆ. ಜವನೆಯ ಮಾವಂತನು ತನ್ನ ಮಾತಾಪಿತೃಗಳಿಗೆ ಶ್ರೇಯಸ್ಸು ಬಯಸಿ ವಿನಾಯಕನ ಪ್ರತಿಷ್ಠೆ ಮಾಡಿರುವನು (ಹಾಸನ). ಪೃಥ್ವಿಶೆಟ್ಟಿಯು ರಾಮಯ್ಯ ದೇವರ ಸನ್ನಿಧಿಯಲು ದೇವರ ಪಾದಕ್ಕೆ ಸಂದಿರಲು ಆತನ ಮಕ್ಕಳು ವ್ಯಷಭವನ್ನು ಮಾಡಿಸಿ,

ಆ ದೇವರಿಗೆ ಅಮೃತಪಡಿ, ನಂದಾದೀಪ, ಅಯಿವರ ಒಡೆಯರ ಸತ್ಯಕ್ಕಾಗಿ ದತ್ತಿಯನ್ನು ಬಿಟ್ಟಿರುವನು (ಸೊರಬ ನಂ. ೧೮; ೧೪೪೯).

(೭) ಕುಂಭಪ್ರತಿಷ್ಠೆ ಮತ್ತು ಮಠವನ್ನು ಕಟ್ಟಿಸಿಕೊಡುವುದು—
ಮೇಲಿನ ಪರಂಪರೆಗನುಸರಿಸಿ, ಸಂತೆಯನ್ನು ನೆರೆಯಿಸುವಾಗ ಕುಂಭ ಪ್ರತಿಷ್ಠೆಯನ್ನು ಮಾಡಲಾಗಿದೆ (ದಾವಣಗೆರೆ ನಂ. ೧೦೦; ಕ್ರಿ. ಶ. ೧೨೧೮). ಆದರಂತೆ ಮುಂದಿನ ಕಾಲದಲ್ಲಿ ಕೆಳದಿ ಸೋಮಶೇಖರ ನಾಯಕನು ಮುರಿಗೆ ಸಾಂಪ್ರದಾಯದ ಶಾಂತವೀರ ಸ್ವಾಮಿಗಳಿಗೆ ಮಠವನ್ನು ಕಟ್ಟಿಸಿ ಕೊಟ್ಟು ಧರ್ಮಕಾರ್ಯ ಮಾಡಿರುವನು (ನಗರ ನಂ. ೩೩; ೧೭೪೧). ಕರೆಯಪ್ಪಗೌಡನು ತಿವಪೂಜಿಯ ಮುಪ್ಪಿನಯ್ಯಗೆ ಮಠವನ್ನು ಕಟ್ಟಿಸಿದನು (ಸೊರಬ ನಂ. ೩೭೦). ಈ ಪದ್ಧತಿಯು ಇಂದಿಗೂ ಅಲ್ಲಲ್ಲಿ ಕಂಡು ಬರುತ್ತದೆ.

(೮) ಶುಭಾ-ಶುಭ ಪ್ರಸಂಗಗಳ ನಿಮಿತ್ತ—ಯಾದವ ರಾಮಚಂದ್ರ, ರಾಯನಿಗೆ ಪುತ್ರೋತ್ಸವವಾದ ಸಂಗತಿಯಿಂದ ಸಂತೋಷಗೊಂಡು, ಆತನ ಮಾಂಡಲಿಕನು ಕಲಿದೇವರ ಆಸ್ಥಾನಿಕರಿಗೆ ಭೂಮಿಯನ್ನು ಕೊಟ್ಟು ಧರ್ಮ ಮಾಡಿದನು (ಜಗಲೂರು ನಂ. ೩೦; ಕ್ರಿ. ಶ. ೧೨೭೯). ವೀರ ಪ್ರತಾಪ ದೇವರಾಯನ ಮಗ ವೀರ ಮಲ್ಲಂಣೋಡೆಯರು ತಮ್ಮ ತಾಯಿ ಮಲ್ಲವ್ವೆಗೆ ಸುಕೃತವಾಗಬೇಕೆಂದು ಹಿಡಂಬನಾಥದೇವರ ಅಂಗಭೋಗ ಕ್ಕಾಗಿ ಅಲ್ಲಿಯ ಸ್ಥಾನಿಕರಾದ ಇಡುಬಜೀಯ, ಸಿರಿಗಿರಿಜೀಯರು ಆಶೀರ್ವಾದ ಮಾಡಿ ಭೋಗಿಸುವಂತೆ ದಾನಮಾಡಿರುವನು (ಚಿತ್ತದುರ್ಗ ನಂ. ೧೪ ೧೪೧೧). ಜೀಯರು ಕೂಡ ತಮ್ಮ ತಂದೆತಾಯಿಗಳ ಪರೋಕ್ಷ ವಿನಯ ಕ್ಕೆಂದು ಧರ್ಮವನ್ನು ಮಾಡಿರುವರು (ಅರಸಿಕೆರೆ ನಂ. ೧೮). ಸ್ವಾಮಿ ಸೇವೆಗಾಗಿ ಸ್ವರ್ಗಸ್ಥನಾಗಲು ಆತನಿಗೆ ಪುಣ್ಯವಾಗಬೇಕೆಂದು ಸೋಮ ಗೌಡನ ಹೆಸರಿನಿಂದ ಸೋಮಪುರವೆಂದು ಹೆಸರಿಟ್ಟು, ಸಿದ್ಧಯ್ಯ, ಬಸವ ರಾಜ ದೇವರಿಗೆ ಕೊಡಲಾಗಿದೆ (ಮದ್ದಗಿರಿ ನಂ. ೩೩; ೧೪೯೭). ಅಮವಾಸೆ ಸೋಮವಾರ ಬಂದುದಕ್ಕಾಗಿ ತನಗೆ ಗತಿಯಾಗಬೇಕೆಂದು ಮೀರಾಸಿ ಮಠದ ಕಂಠೆ ಒಡೆಯರಿಗೆ ಗ್ರಾಮವನ್ನು ಕೊಟ್ಟು ಶ್ರೇಯಸ್ಸು ಆಗುವಂತೆ, ಲಿಂಗಪೂಜೆ ಮಾಡಬೇಕೆಂದು ದತ್ತಿಯನ್ನು ಬಿಡಲಾಗಿದೆ (ಸೊರಬ ಶಾಸನ-೧೭೭೫).

ಕ್ರಿ. ಶ. ಆರು ಏಳನೆಯ ಶತಮಾನದಿಂದ ಹದಿನೇಳನೆಯ ಶತಮಾನದವರೆಗೆ, ಈ ತರದ ಧಾರ್ಮಿಕ ಮನೋವೃತ್ತಿಯು ಕನ್ನಡ ಜನಾಂಗದಲ್ಲಿ ಹಾಸುಹೊಕ್ಕಾಗಿ ನಡೆದುಬಂದದ್ದು ಶಾಸನಗಳಿಂದ ತಿಳಿದುಬರುತ್ತದೆ.

ಸತ್ತವರ ಸಮಾಧಿಯ ಮೇಲೆ ಸ್ಥಾವರಲಿಂಗ ಪ್ರತಿಷ್ಠಿಸುವ ರೂಢಿಯಿತ್ತೆಂದೂ, ಇಷ್ಟಲಿಂಗಧಾರಣೆಯು ಈ ಪದ್ಧತಿಯನ್ನು ಕಿತ್ತುಹಾಕಿತೆಂದೂ, ಹೇಳುವ ಅಕುಲಯ್ಯ ಮುಂತಾದವರ ಪ್ರತಿಪಾದನೆಯು ಶಾಸನ ಸಮ್ಮತವಲ್ಲದ ಮಾತು. ಸಮಾಧಿಗಳ ಮೇಲೆ ವೃಷಭ ಪ್ರತಿಷ್ಠೆಯಾದದ್ದು ಇತ್ತೀಚಿನ ಶಾಸನಗಳಿಂದ ವ್ಯಕ್ತವಾಗುವುದು. ಅದರ ದೇವಾಲಯಗಳಲ್ಲಿ ಲಿಂಗಪ್ರತಿಷ್ಠೆಯ ಕಾರ್ಯದಿಂದ ಸಕಲ ದೇವತೆಗಳನ್ನು ಪ್ರತಿಷ್ಠಿಸಿದ ಪುಣ್ಯ ಫಲ ದೊರೆಯುವುದೆಂಬ ಪುರಾಣೋಕ್ತ ಭಾವನೆಯು ಶಾಸನಗಳಲ್ಲೂ ದೊರೆಯುತ್ತಿದೆ. ಆಧುನಿಕರ ಐಂಥ ಪ್ರತಿಪಾದನೆಯು ಇತಿಹಾಸದ ಬರೆಗಳಿಗೆ ನಿಲ್ಲುವುದಿಲ್ಲವಷ್ಟೇ.

ದೇವಾಲಯಗಳು ಸಾಂಸ್ಕೃತಿಕ ಸಾಮಾಜಿಕ ಸಂಸ್ಥೆಗಳು.

“ ಲಿಂಗಪ್ರತಿಷ್ಠೇನ ಸರ್ವದೇವತಾ ಪ್ರತಿಷ್ಠಿತಾ ” ಎಂಬ ಶ್ರುತಿ ವಾಕ್ಯವನ್ನು ಕೋಡಿಮಠದ ವಾಪುಶಕ್ತಿಮುನಿಯು ಹೇಳಿದ್ದು, ಆಗಿನ ಕಾಲದ ಜನರ ಧಾರ್ಮಿಕ ಭಾವನೆಯ ಸೂತ್ರವಾಕ್ಯವು. ಶಿವ, ವಿಷ್ಣು, ವಿನಾಯಕ, ಸೂರ್ಯ ಮುಂತಾದ ದೇವತೆಗಳಿಗಾಗಿ ಆಲಯಗಳನ್ನು ಕಟ್ಟಿಸಿ, ದೇವತೆಗಳನ್ನು ಪ್ರತಿಷ್ಠಿಸಿ ಅವುಗಳ ಪೂಜೆ ಮುಂತಾದ ಕಾರ್ಯಗಳು ಸರಿಯಾಗಿ ನಡೆಯುವಂತೆ ವ್ಯವಸ್ಥೆ ಮಾಡಲಾಗುತ್ತಿತ್ತು. ಶಾಸನಗಳನ್ನು ವಿಮರ್ಶಾಪೂರ್ವಕವಾಗಿ ಪರಿಶೀಲಿಸಿದರೆ, ಹಾಸನ ಜಿಲ್ಲೆಯಲ್ಲಿ ಬಟ್ಟಾಗಿ ಎಂಬತ್ತನಾಲ್ಕು, ಚಿತ್ತದುರ್ಗ ಜಿಲ್ಲೆಯಲ್ಲಿ ನಾಲ್ಕತ್ತೆಂಟು, ತುಮಕೂರ ಜಿಲ್ಲೆಯಲ್ಲಿ ನಾಲ್ಕತ್ತುಮೂರು, ಬರೇ ಶಿವಾಲಯಗಳನ್ನು ಕಟ್ಟಿಸಿದ್ದು ನಮಗೆ ತಿಳಿದುಬರುತ್ತದೆ. ಇತರ ಕನ್ನಡ ಜಿಲ್ಲೆಗಳಲ್ಲಿಯೂ ಸ್ವಲ್ಪ ಹೆಚ್ಚುಕಡಿಮೆ ಇದೇ ರೀತಿ ಇದ್ದುದಾಗಿ ತಿಳಿಯಬಹುದಾಗಿದೆ.

ಮಾದರಿಗಾಗಿ ಸಾಹಿತ್ಯ ಪರಿಷತ್ ಪತ್ರಿಕೆ (ಜನೆವರಿ ೧೯೨೫) ಯಲ್ಲಿ ಪ್ರಕಟವಾದ ಸೂಡಿಯ ಶಾಸನವನ್ನು ತಕ್ಕೊಳ್ಳೋಣ.

“ ಶ್ರೀಮತ್ತ್ವೈಲೋಕ್ಯಮಲ್ಲದೇವ ಪಾದಾಬ್ಜಭೃಂಗ ಸಮಧಿಗತ
ಪಂಚಮಹಾಶಬ್ದಮಹಾಸಾಮಂತಾಧಿಪತಿ ಮಹಾಪ್ರಚಂಡ ದಂಡನಾಯಕಂ
ಬಾಹತ್ತರನಿಯೋಗಿ ನಿವಹಾರಾಧ್ಯನುಂ ಶ್ರೀಮನ್ಮನೆವರ್ಗಡೆದಂಡನಾಯಕಂ
ನಾಗದೇವಯ್ಯಂ ಪುರವರದೊಳ್ ಸೂಡಿಯೊಳ್ ವಿಶ್ವಲೋಕೋತ್ತಮಂ
ನಾಗೇಶ್ವರಂಗೆತ್ತಿಸಿದನು ಶಯಾವಾಸಮಂ ||

ನಾಡಾಡಿಯಲ್ಲದಂತಿರೆ |

ಮಾಡಿಸಿದಂ ದೇವನಿಲಯದೊಡಂ ಕೆಲದೊಳ್ ||

ಕೂಡೆ ಧವಳಾರಮಂ ಸುರ |

ನೀಡಮಿವೆನೆ ಸೂಳೆಗೇರಿಯಂ ಬುಧನಿಳಯಂ ||

.....

ಸೋಗಯಿಸುವ ಸೂಡಿಯೊಳ್ ಧರೆ |

ಪೊಗಳೆ ಜಸಂ ನೆಗಳೆ ಪಾಲ್ಗಡಲಂ ಪೆಂಪಿಂ ||

ಮಿಗಿಲೆನಿಪ ತಟಾಕಮನೊಸೆ |

ದಗಳಿಸಿದಂ ರಾಯ ಮಂತ್ರಿ ಚೂಡಾರತ್ನಂ ||

ಅಂತು ಮಾಡಿಸಿ ಶಕವರ್ಷ ೧೮೧೧ ನೆಯ ವಿಕಾರಿ ಸಂವತ್ಸರದ
ಮಾಘ ಪುಣ್ಯಮೆಯ ಸೋಮವಾರದಂದು, ಶ್ರೀಮತ್ತ್ವೈಲೋಕ್ಯಮಲ್ಲ
ದೇವರ್ ದಕ್ಷಿಣದಿಗ್ವಿಜಯಂ ಗೈದು ಚೋಳನಂ ಜಯಂಗೈದು ಮಗುಳೆ
ಬಿಜಯಂ ಗೆಯ್ಯುತ್ತಂ, ಸಿಂದವಾಡಿ ನಾಡ ಬಳಿಯ ಗ್ರಾಮಂ ಪುಳಿಯಪ್ಪಣ
ವೀಡಿನೊಳ್ ಸೋಮಗ್ರಹಣ ನಿಮಿತ್ತ ಧಾರಾಪೂರ್ವಕಪುರಸ್ಕರಂ ಕಿಸು
ಕಾಡೆಲ್ಪುತ್ತರ ಬಳಿಯ ಸಿವುಣೂರಂ ಸರ್ಬನಮಸ್ಯಮಾಗೆ ತಾಮ್ರಶಾಸನಮಂ
ಚಕ್ರವರ್ತಿ ಕುಡೆ ಪಡೆದು, ರಾಜಧಾನಿ ಸೂಡಿಯ ನಗರೇಶ್ವರದ ಪ್ರತಿಬದ್ಧ
ಮಾಗೆ, ನಾಗೇಶ್ವರದ ಸೋಮೇಶ್ವರ ಪಂಡಿತ ದೇವರ್ಗೆ, “..... ಈ
ಸೋಮೇಶ್ವರ ಯತಿಪತಿಯು “ ವೈಶೇಷಿಕ ಚೂಡಾರತ್ನ, ನೈರೂಪಿಕ
ಸರಸಿಜ ಮಾರ್ತಾಂಡ, ಸಾಂಖ್ಯ ಪ್ರಭಾವಾಧಿಕ ತಬ್ಬಜ್ಞಾನ ಪದ್ಮಾಸನ,
ಮೀಮಾಂಸಕ ಗೋತ್ರತ್ರಾನಿ ” ಎಂದು ಭೂಲೋಕದಲ್ಲಿ ವಿಖ್ಯಾತನಾಗಿ
ದ್ದನು. ಯಾವ ಯಾವ ಕಾರ್ಯಗಳಿಗಾಗಿ ಕೊಡಲ್ಪಟ್ಟಿತೆಂಬುದನ್ನು ಈ
ಕೆಳಗಿನ ಪದ್ಯದಲ್ಲಿ ಹೇಳಲಾಗಿದೆ.

“ ಶಿವಗೇಹವ್ಯೂಹ-ಖಂಡಸ್ಫುಟಿತ-ನವಸುಧಾಕರ್ಮ

ನಿರ್ಮಾಪಣಕ್ಕಂ |

ಶಿವಪೂಜಾವ್ಯಾಪ್ತಿಗಂ ತಚ್ಛಿವಮಹಿಮಮಹಾಭೋಗಸಂಪತ್ಪದಕ್ಕಂ||

ಶಿವಯೋಗೀಂದ್ರಬ್ರಜಕ್ಕಂ ಶಿವಪದಯುಗಳಾನಮ್ಮ

ವಿದ್ವಾರ್ಥಿಗಳ್ಳಂ |

ಸಿವುಣೂರಂ ಕೊಟ್ಟನೇಂ ಪುಣ್ಯದ ಕಣಿಯೊ ಜಗಚ್ಚಕ್ರದೊಳ್

ನಾಗದೇವಂ || ೧೧ ||

..... ಸೂಂಡೀಪುರದಲೆಸೆವ ನಾಗೇಶ್ವರಾವಾಸಮಂ ಮಾಡಿಸಿ
ತದ್ವೇವಾದಿ ದೇವಂಗಣಕೆಯ ಸಿವುಣೂರಂ ಶಿಲಾಶಾಸನಮಂ ಮಾಡಿಸಿ
ಬಿಟ್ಟಂ ದಂಡನಾಥಾಗ್ರಣಿ ನಾಗದೇವಂ.”

(೧) ಶ್ರೀಮನ್ನಾಗದೇವೇಶ್ವರಕ್ಕಾಳ್ವ ದೇವಭೋಗಂ.....ಚತು
ಸ್ತೀಮೆಯಿಂದೊಳಗುಳ್ಳ ಭೂಮಿಯೆಲ್ಲಮಂ ತಳವೃತ್ತಿ ಮಾಡಿ ಪಚ್ಚೈಕ್ಕಿದ
ಸಮಕಟ್ಟಿನೊಳ್ ದೇವರ್ಗೆ ಶ್ರೀಖಂಡಧೂಪ, ನಿವೇದ್ಯ, ಖಂಡ
ಸ್ಫುಟಿತಕ್ಕೆ.....ಮತ್ತರ್ ೧೫೦

(೨) ಅಲ್ಲಿಯ ತಪೋಧನರಾಹಾರದಾನಕ್ಕೆ ,, ೩೦೦

(೩) ತಪೋಧನರಿಗೆ ವಖ್ವಾಣಿಸುತ್ತಮಿರ್ಪ ಭಟ್ಟರ್ಗೆ ,, ೩೦

(೪) ಮಠದ ಮಾಣಿಯರನೋದಿಸುವ ಓರ್ವುರ್ಗೆ ,, ೮

(೫) ಡೋಮಂಗೆಯ್ ಬ್ರಾಹ್ಮರಿರ್ಬರ್ಗಂ ,, ೮

(೬) ಘಳಿಗೆಯ ಮಾಣಿಯರ್ ನಾಲ್ವರ್ಗಂ ,, ೨೦

(೭) ನಾಗಗೊಂಡಕ್ಕೆ ,, ೨೦

(೮) ದೇವರ ಭೋಗಕ್ಕೆ ನಡೆವ ಪಿರಿಯರ
ವಾಳಸೂಳಿಗೆ ,, ೨೦

(೯) ಪೆರ್ಗಡೆ ವಾಳಸೂಳಿಗೆ ,, ೧೫

(೧೦) ಬಲವಕ್ಕದೇಡವಕ್ಕದ ಕಂಬದ ಸೂಳೆಯರ್
ನಾಲ್ವರ್ಗಂ ,, ೪೮

(೧೧) ಬಲವಕ್ಕದೇಡವಕ್ಕದ ಚಾಮರದ ಸೂಳೆಯರ್
ನಾಲ್ವರ್ಗಂ ,, ೪೮

| | | |
|------------------------|--------|----|
| (೧೨) ಪಾತ್ರದ ನಾಲ್ಕುಗಂ | ಮತ್ತರ್ | ೪೮ |
| (೧೩) ಭೋಗದ ಸೂಳೆಯರಿಬ್ಬಗಂ | ,, | ೨೪ |
| (೧೪) ಪಠಿಕಾಠಂಗೆ | ,, | ೨೪ |
| (೧೫) ವಂತಿಗಂಗೆ | ,, | ೧೨ |
| (೧೬) ಸೂಳೆವಾಳಂಗೆ | ,, | ೧೨ |
| (೧೭) ಕಲ್ಕುಟಿಗ ಚಂದೋಜಂಗೆ | ,, | ೩೦ |

ಸಿವುಣೂರ ಮನ್ನೆಯ ಸಾಮ್ಯದ ತೆಱೆಯ ಮನ್ನೆಯಂ ದಡಿಗಯ್ಯಂ, ದೊಡ್ಡಯ್ಯಂ, ಅಜ್ಜಯ್ಯನಿಂತಿವಮೊದಲಾದ ಮನ್ನೆಯರಲ್ಲಂ ತಗತಮ್ಮ ಪುತ್ರಪಾತ್ರಿಕಂ ಶ್ರೀಮನ್ನಾಗೇಶ್ವರ ದೇವರ್ಗಾವ ಕಾಲಮುಂ ನಡೆಸು ವಂತಾಗಿರೆ ಸೋಮೇಶ್ವರ ಪಂಡಿತದೇವರ ಕಾಲಂ ಕರ್ಚಿ ಧಾರಪೂರ್ವಕಂ ಮಾಡಿ, ಮನ್ನೆಯ ಸಾಮ್ಯದ ತೆಱೆಯ ಪರಿಹಾರಮಾಗೆ ಬಿಟ್ಟರ್, ಇಂತೀ ಧರ್ಮಂ ಸೂಂಡಿಯಜುವರ್ಗಾವುಂಡಗಳುಮೆಣ್ಣುರ್ ಸೆಟ್ಟಿಯರುಂ ಕೈಕೊಂಡು ಸ್ವಧರ್ಮದಿಂ ರಕ್ಷಿಸುತ್ತಮಿರ್ಪರ್,

ಗೊರವರ್ ಕಾಳಾಮುಖರ್ ನೆಯ್ತು ಕರೆನಿಸದೊಡಂ ಭೋಗದೊಳ್ ಮೂಱು ಪೊರ್ತುಂ |

ಪರಕಾಂತಾಸಂಕುಳಂ ಬಂದಿರದೆ ತಡೆವಡಂ ವಿಶ್ವವಿದ್ಯಾರ್ಥಿಗಳ್ ಬಿ | ತ್ತರದಿಂದಾ ಪೊರ್ತುಮೋದುತ್ತಿರದೊಡಮಿರಿಸಲ್ಯಾಗದೆಂದುಂ

ವರಾಧೀ |

ಶ್ವರರೆಂದೀ ಧರ್ಮಮಂ ನಿರ್ಮಿಸಿ ನಿಯಮಿಸಿದಂ ಸೂಂಡಿಯೊಳ್ ನಾಗದೇವಂ || ೧೩ ||

ವಚನ|| ಇಂತೀ ಶಾಸನ ಮರ್ಯಾದೆಯ ಧರ್ಮಮಂ ಸ್ವಧರ್ಮದಿಂ ಪ್ರತಿಪಾಲಿಸಿದವರ್ಗೆ ಶ್ರೀ ಕುರುಕ್ಷೇತ್ರಂ, ಪ್ರಯಾಗ, ವಾರಣಾಸಿ, ಶ್ರೀಪರ್ವತಂ, ಅರ್ಘ್ಯತೀರ್ಥಂಗಳೊಳ್ ಶತಕೃತುವುಂ ಅಶ್ವಮೇಧಂ ಗೆಯ್ವ ಫಲಮುಮೇಳ್ಕೊಟ್ಟಿ ಕವಿಲೆಯ ಕೊಡುಂ ಕೊಳಗುಮಂ ಪೊನ್ನೊಳಂ ಪಂಚರತ್ನದೊಳಂ ಕಟ್ಟಿಸಿ ಚತುರ್ವೇದಿಗಳಪ್ಪೇಳ್ಕೊಟ್ಟಿ ಬ್ರಾಹ್ಮಣಗುಂಭಯ ಮುಖಿಗೊಟ್ಟ ಫಲಮುಮಾತೀರ್ಥಂಗಳೊಳೇಱ್ಕೊಟ್ಟಿ ತಪಧನಗರ್ವಚಂದ್ರಾ ಕರ್ತಾರಮನ್ನದಾನಮಿಕ್ಕಿದ ಫಲಮುಮಕ್ಕು. ಈ ಧರ್ಮಮನು- ಪೇಕ್ಷಿಸಿ ಕಿಡಿಸಿದವರ್ಗನಿತುಂ ತೀರ್ಥಂಗಳೊಳೇಱ್ಕೊಟ್ಟಿ ಕವಿಲೆಯು- ಮೇಱ್ಕೊಟ್ಟಿ ಬ್ರಾಹ್ಮಣರುಮೇಱ್ಕೊಟ್ಟಿ ತಪೋಧನರುಮನಳಿದ ಪಾಪಂ ಸಾಗುಂ ||

ಇದರಂತೆ “ ತುಂಬಳ ಶ್ರೀ ಸ್ವಯಂಭು ದಕ್ಷಿಣ ಸೋಮೇಶ್ವರ ದೇವರ್ಗೆ ಮೋರಕಂಡಿಯ ಡವಕೇಶ್ವರದಾಚಾರ್ಯ ಕಾಳಾಮುಖ ನಿರಂ ಜನ ಪಂಡಿತರ ಶಿಷ್ಯರನಂತ ಶಕ್ತಿಪಂಡಿತರ ಶಿಷ್ಯರ ಶ್ರೀಮತು,

(೧) ಚಂದ್ರಭೂಷಣ ಪಂಡಿತರ್ಗೆ ಧಾರಾ

ಪೂರ್ವಕ ಮತ್ತರು ೨೫೦

| | | | |
|------|-----------------------------|------|------|
| (೨) | ನಾರಾಯಣದೇವರ್ಗೆ ವಿದ್ಯಾದಾನಕ್ಕಂ | ,, | ೪೦ |
| (೩) | ಮನೆ ಒಂದು, (೪) ತೋಟ, (೫) ಗಾಣ | | |
| (೬) | ದೇವರಂಗಭೋಗಕ್ಕೆ | ,, | ೧೦ |
| (೭) | ಚೈತ್ರಕ್ಕೆ | ,, | ೧೦ |
| (೮) | ಪವಿತ್ರಕ್ಕೆ | ,, | ೧೦ |
| (೯) | ಪೂಜಾರಿಗೆ | ,, | ೧೦ |
| (೧೦) | ಘಳಿಗೆಯ ಮಾಣಿಯರ್ಗೆ | ,, | ೭ |
| (೧೧) | ಪಾಳವಿಗಂಗೆ | ,, | ೧೨ |
| (೧೨) | ಪಾತ್ರಕ್ಕೆ | ,, | ೧೨ |
| (೧೩) | ಪಾಡುವರ್ಗೆ | ,, | ೧೦ |
| (೧೪) | ವಂಸಕಾರಂಗೆ | ,, | ೫ |
| (೧೫) | ಪಡಿಯರಂಗೆ | ,, | ೫ |
| (೧೬) | ಮಾಲೆಗಾಱಂಗೆ | ,, | ೨ |
| (೧೭) | ಕುಂಬಾರಂಗೆ | ,, | ೨ |

(South Indian Inscriptions, vol IX, No. 133)

ಈ ರೀತಿಯಾಗಿ ಚಕ್ರವರ್ತಿ, ಮಾಂಡಳಿಕ ಅರಸು, ಸಾಮಂತರು, ಗ್ರಾಮಾಧಿಪತಿಗಳಾದ ಮನೆಯರು, ಕಾಳಾಮುಖಯತಿಗಳು, ಅವರ ಶಿಷ್ಯರು, ಶಿಷ್ಯರಿಗೆ ಪಾಠ ಹೇಳುವ ಅಧ್ಯಾಪಕ-ಭಟ್ಟರು, ಚಿಕ್ಕ ಬಾಲಕರಿಗೆ ಓದಿಸುವ ಓರುರು, ಹೋಮಮಾಡುವ ಬ್ರಾಹ್ಮಣರು, ವೇಳೆಯನ್ನು ಕಂಡುಹಿಡಿಯುವ ಘಳಿಗೆಯ ಬಟ್ಟಲವನ್ನು ನೋಡುವ ಜೋಯಿಸರ ಹುಡುಗರು, ಅಂಗಭೋಗ, ರಂಗಭೋಗದ ಕಾಲದಲ್ಲಿ ಸೇವೆಗಾಗಿ ಹಾಡುವ, ಚೌರಿಯನ್ನು ಬೀಸುವ, ಪಾತ್ರಮಾಡುವ ಎಡಬಲ ಕಂಬದ ಸೂಳೆಯರು, ಪೆರ್ಗಡೆಸೂಳೆ, ವಾದ್ಯಗಳನ್ನು ಬಾರಿಸುವವರು, ಅಡಿಗೆ

ಯನ್ನು ಮಾಡುವ ಬಾಣಸಿಗರು, ಗಾಣಿಗರು, ಕುಂಬಾರರು, ತೋಟಗಾರರು ಅಥವಾ ಮಾಲೆಗಾರರು, ಪರಿಚಾರಕರು, ಕಲ್ಲುಕುಟಿಗರು, ಕಂಚಗಾರರು, ಪೂಜಾರಿಗಳು, ಇಷ್ಟೆಲ್ಲ ನಿಯೋಗದ ಜನರ ಜೀವಿತದ ವ್ಯವಸ್ಥೆ ಮಾಡಲಾಗುತ್ತಿತ್ತು. ಹೊಂಡ, ಗೊರವವಾಡ ಅಥವಾ ಬುಧನಿಳಯ ಅಂದರೆ ಯತಿಗಳಿಗಾಗಿ ಇರಲು ಮಠ, ಸೂಳೆಯರಿಗಾಗಿ ಇರಲು ಮನೆಗಳು—ಗುಡಿಯ ಸಮೀಪದಲ್ಲಿಯೇ ಇವರು ಇರುವುದು ಅವಶ್ಯಕ—ಕಟ್ಟಿಸಲ್ಪಡುತ್ತಿದ್ದವು. ಲೆಕ್ಕಪತ್ರಕ್ಕಾಗಿ ಸೇನಬೋವನು ಇರುತ್ತಿದ್ದನು. ಈ ಜನರೆಲ್ಲರೂ ಬಿಡಿಬಿಡಿಯಾಗಿ, ಸಾಮುದಾಯಿಕವಾಗಿ ತಮ್ಮ ಕರ್ಮಕಾರ್ಯಗಳನ್ನು ಮಾಡುತ್ತ ಒಂದು ದೇವಾಲಯಕ್ಕೆ ಸಂಬಂಧಪಟ್ಟವರಾಗಿದ್ದರು. ಊರ ಮನ್ನೆಯರು, ಸೆಟ್ಟರು, ಅಗ್ರಹಾರದ ಬ್ರಾಹ್ಮಣರು—ಇವರು ಅಗ್ರಹಾರದ ಒಡೆಯರು,—ಅಗ್ರಹಾರದ ದೇವದತ್ತಿ ಸರಿಯಾಗಿ ನಡೆಯುತ್ತದೆಯೋ ಇಲ್ಲವೋ ಎಂಬುದನ್ನು ನೋಡಿಕೊಳ್ಳುತ್ತಿದ್ದರು. ಇದಲ್ಲದೆ ಉರವಲವನ್ನು ಒದಗಿಸುವವರ, ಕಸಗೂಡಿಸುವವರ ನಿರ್ದೇಶನಿಲ್ಲದಿದ್ದರೂ ಅವರು ಇದ್ದಿರಲೇಬೇಕು.

“ ಸರ್ವಾನೋಪಕಾರವಪ್ಪ ವ್ಯವಸಾಯಿಗಳೆನಿಸಿದ ಪೊಂಬುಟ್ಟಿ ಬಡದರುವತೊಕ್ಕಲಂ ಒಕ್ಕಲೊಂದು ಮೂಡಹೊಜೆ ಬಣ್ಣಿಗಗೊಳಗಮಂ ಬಿಟ್ಟಿರ್. ಊರ ತಳವಾರನಾಯಕಂ ಮುಖ್ಯವಾಗಿಯಾಳಲೊಂದು ಹೊಜೆಯಂ ಬಿಟ್ಟರು. ನಕರಂಗಳು ಚೈತ್ರದೊಳು ಹಾಗ ಪವಿತ್ರದಲು ಹಾಗ ಸತ್ತು ಭತ್ತ, ದೇವರ ವೀಳೆಯಕ್ಕಂಗಡಿಯಲೊಂದಡಕೆ ಎರಡೆಲೆಯ ಬಿಟ್ಟಿರ್. ಹನ್ನವಣಿಗರು ಚೈತ್ರದಲು ಬೆಳೆವ ಪವಿತ್ರದಲು ಬೆಳೆಯಂಬಿಟ್ಟಿರ್. ಕಂಚಗಾರರು ದೇವರುಪಕರಣಂಗಳೆಲ್ಲಮಂ ಕೂಲಿಯ ಕೊಳ್ಳದೆ ಮಾಡಿಕುಡುವಂತಾಗಿ ಬಿಟ್ಟಿರ್. ಮಡಿವಳರೆಲ್ಲರುಂ ಒಕ್ಕಲೊಂದು ಹೊಜೆಯಂ ಬಿಟ್ಟರು. ಕುಂಬಾರರೊಕ್ಕಲೊಂದು ಅವಗೆಗಲನಂ ಬಿಟ್ಟರು. ಶೇಣಿಗರು ಚೈತ್ರದಲು ಹಾಗ, ಪವಿತ್ರದಲು ಹಾಗ, ಬಿಟ್ಟರು(ಹೊಂಬಳ ಶಾಸನ-ಜಯಕರ್ನಾಟಕ ಸಂಚಿಕೆ ೭, ಸಂಪುಟ ೧೭). ” ಇಂತೀ ಜನರ ಸಂಬಂಧವು ಇರುತ್ತಿದ್ದಿತು. ದೇವಾಲಯವನ್ನು ಕಟ್ಟಿಸುವುದರ ಉಗಮವು ಧಾರ್ಮಿಕ ಭಾವನೆಯಲ್ಲಿ; ಅದರ ಅದೇ ದೇವಸ್ಥಾನವು ಒಂದು ದೊಡ್ಡ ಧಾರ್ಮಿಕ-ಸಾಮಾಜಿಕ ಸಂಸ್ಥೆಯಾಗಿ ಪರಿಣಮಿಸಿತು. ಅನೇಕ ಉದ್ಯೋಗದವರು ಒಂದೇ ಗುರಿಯಿಂದ, ಸಾಹಚರ್ಯದಿಂದ ಒಟ್ಟುಗೂಡಿ ಕಾರ್ಯ ಮಾಡುತ್ತಿರುವಾಗ ಅದೊಂದು ಸಂಸ್ಥೆಯ ರೂಪವನ್ನು ತಾಳಿತು. ಈ ಒಂದು ದೇವಾ

ಲಯ-ಸಂಸ್ಥೆಯಿಂದ ಅನೇಕ ಜನರು ಪರಸ್ಪರ ಸಂಬಂಧವುಳ್ಳವರಾಗಿ, ಒಟ್ಟಾಗಿ ಸಾಮಾಜಿಕ ಬಂಧನಕ್ಕೊಳಪಟ್ಟವರಾಗಿದ್ದರು. ಇಂತಹ ಅನೇಕಾನೇಕ ದೇವಸ್ಥಾನಗಳು ದೇಶದಲ್ಲೆಲ್ಲ ಹರಡಿವೆಯಾಗಿ, ಅವೆಲ್ಲವು ಕಾಲಪರಿಮಿತಿಯಿಂದ ಕನ್ನಡನಾಡಿನ ಧಾರ್ಮಿಕ-ಸಾಮಾಜಿಕ ವಿಶಿಷ್ಟ ಸಂಸ್ಕೃತಿಯೇ ಆಗಿದೆ. ಇದಕ್ಕೆ ನಾವು ದೇವಾಲಯ ಸಂಸ್ಕೃತಿಯೆಂದು ಕರೆಯಬಹುದು. ದೇಶತಃ ಕಾಲತಃ ಈ ಸಂಸ್ಕೃತಿಯ ವ್ಯಾಪ್ತಿಯನ್ನೂ, ಅದರ ಏರಿಳಿತವನ್ನೂ, ಆ ಏರಿಳಿತದ ಕಾರಣಗಳನ್ನೂ ಕಂಡುಕೊಳ್ಳಬಹುದು. ಈ ಸಂಸ್ಕೃತಿಯ ಪರಂಪರೆಯು ಈಗಿನ—ಜನಾಂಗದವರಾದ ನಮ್ಮಲ್ಲಿ ಎಷ್ಟು ಉಳಿದಿದೆ ಎಂಬುದನ್ನೂ ತಿಳಿದುಕೊಳ್ಳಬಹುದು. ಏನಾದರೂ ವ್ಯತ್ಯಾಸವಾಗಿದ್ದರೆ ಅದು ಯಾವದು, ಅದನ್ನೂ ಅದರ ಕಾರಣವನ್ನೂ ಅರಿತುಕೊಳ್ಳಬಹುದಾಗಿದೆ. ಆಗ ಮಾತ್ರ ನಮ್ಮ ನಾಡಿನ ಸಾಂಸ್ಕೃತಿಕ ಇತಿಹಾಸವು ಸಂಪೂರ್ಣವಾಗುವುದು.

ಅರಸರು, ಮಂತ್ರಿಯರು, ಮಂತ್ರಿಗಳು, ಇನ್ನಿತರರು ದೇವಾಲಯಕ್ಕಾಗಿ ಭೂಮಿಯನ್ನು ಕೊಡುತ್ತಿದ್ದಂತೆ ವ್ಯಾಪಾರಿಗಳು, ಸುಂಕಾಧಿಕಾರಿಗಳು ತಂತಮ್ಮ ಸರಕುಗಳ ಉತ್ಪನ್ನದ ಕೆಲಭಾಗವನ್ನು ದೇವಾಲಯಕ್ಕಾಗಿ ಕೊಡುತ್ತಿದ್ದರು.

ಅಗ್ರಹಾರದ ಬ್ರಾಹ್ಮಣರು—ಇವರಿಗೆ ಅಶೇಷ ಮಹಾಜನಗಳೇನು ಶಾಸನದಲ್ಲಿ ಬರುವುದು — ಮತ್ತು ಊರೊಡೆಯ ಕಾಳಿದಾಸ ದಂಡಾಧೀಶನು “ಅಭಿನವ ಸೋಮೇಶ್ವರ ದೇವಸ್ಥಾನದಾಚಾರ್ಯರಪ್ಪ ಕಾಶ್ಮೀರ ಸಂತಾನದ ಶ್ರೀಮಲ್ಲಕುಳೀಶ ಪಂಡಿತರಿಗೆ, ಸೋಮೇಶ್ವರ ದೇವರಂಗ ಭೋಗಕ್ಕಂ ತಪೋಧನರಾಹಾರದಾನಕ್ಕಂ ಮಾಟಕೂಟಕ್ಕಂ” ಭೂಮಿಯನ್ನು ಕೊಟ್ಟಿರುವರಲ್ಲದೆ, ತೃಣ, ಕಾಷ್ಠ, ಶಾಕ, ಫಲ ಮೊದಲಾಗಿ ಬರ್ಪವಸ್ತುವಿಗೆ ಸುಂಕಮಂ ಬಿಟ್ಟಿರುವರು. ಗವಳಿಗಳು, “ಅಯ್ಯೂರ್ವರುಮಿಂದಿ ನಲು ಪಣವೊಂದು ಧ್ರುವಮಾಗೆ ಪಸುಂಬೆಗೆ ಹಾಗವನೆಣಕದೆ ಕರ್ತೃಯಲ್ಲಿ ಬೇಳೆಯನಿತ್ತರ್ || ಅಂಗಡಿಯೊಳು ಸೊಂಟಿಗೆ ಭತ್ತಂ ಗಾಣದೊಳೊಂದು ಸೊಂಟಿಗೆಣ್ಣೆಯನಿತ್ತರ್ | ಪೆಜುಂಕದೊಡೆಯಿರ್ವರ ಸೋವಿಯಣ್ಣನುಂ, ಬೀರಂಣನುಂ ದವಸದ ಸುಂಕಮನಿತ್ತರ್ | ಪೆಸರುಪ್ಪುಗೋಧುವೆ ಮಿನು ಪಳ್ಳೆಂಬಿವಜಪೇಱು ಮೂವತ್ತಕ್ಕೊಂದು, ದವಸಕ್ಕೆ ಇಪ್ಪತ್ತಕ್ಕೊಂದು

ಕೊಟ್ಟರು । ಪತ್ತಿಯ ಮಳವೆಗಳೊಳು ನಾಲ್ವತ್ತಕ್ಕೊಂದಂತೆ, ಮರದ ತಪ್ಪಕ್ಕುಂ ನಾಲ್ವತ್ತಕ್ಕೊಂದಂ ಕೊಟ್ಟರ್ । ಕಿಜುಪರ್ತಿ ಗ್ರಾಮದಿಂ ಪೂರ ಮಡುತಂ ಪುಗುತಮಿಪ್ಪಧಾನ್ಯಕ್ಕೆಲ್ಲಾ ಸುಂಕಮಂ ಇತ್ತರ್ । ಅಡಕೆಯೆಲೆ ನಾಲ್ವತ್ತು ಪೇರೊಳೊಂದು ಇತ್ತರ್ । ”

(South Indian Inscriptions vol IX, ಕುರವಟ್ಟಹಳ್ಳಿ ತಾಲೂಕು No.165)

ಬಾಗಲಿಯೆಂಬ ಊರ ಅಗ್ರಹಾರದ ಪನ್ನಾಯದ ಅಧಿಷ್ಠಾಯನಾದ ಮದ್ದರಸ ದಂಡನಾಯಕನು, “ಮಹಾಜನ ಐವದಿಂಬರ ಸನ್ನಿಧಾನದೊಳ್, ಸ್ವಯಂಭೂ ಕಲಿದೇವರಸ್ವಾಮಿ ದೇವರ ನಿವೇದ್ಯ ನಂದಾದೀವಿಗಗಂ ತಿಂಗಳಿಗೆ ಎರಡೆಲೆಯ ಹೇರಿನ ಸುಂಕ ಪನ್ನರಡು ಧಾರಾಪೂರ್ವಕವಾಗಿ ಬಿಟ್ಟನು. ಸೆಟ್ಟಿಗಳು ಕಲಿದೇವಸ್ವಾಮಿಯಗ್ರಾಸನದ ಬ್ರಾಹ್ಮಣರ ಸತ್ತಕ್ಕೆ ಎಲೆಯ ಪೇರಿಗೆ ವೀಸಂ ಬಿಟ್ಟರ್ । ”

(ಬಾಗಲಿ, ಹರಸನಹಳ್ಳಿ ತಾಲೂಕು, No. 168.—S.I. Inscriptions Madras)

ಅದೇ ಬಾಗಲಿ ಲಂನೇ ನಂಬರಿನ ಶಾಸನದಲ್ಲಿ “ಕಲಿದೇವಸ್ವಾಮಿಯ ದೇವರಿಗೆ, ದೇವರ ನಿವೇದ್ಯ, ನಂದಾದೀವಿಗಗೆ, ತಪೋಧನರ ಸತ್ತಕ್ಕುಂ, ಪನ್ನಿವ್ವರ್ ಸೂಳೆಯರ್ಗ್ಗ, ಸೂಳೆವಳಗಗಂ, ಪಂಚಿಗಂ, ಪಱಿಕಾಱಿಗಗಂ, ಪಾತ್ರಕ್ಕುಂ, ದೇಶಿಗರ ಛಾತ್ರಭೋಜನಕ್ಕುಂ, ಸೋಮಸಿಂಗ ಭಟಾರರ ಕಾಲಂ ಕರ್ಚಿ” ಕೊಡಲಾಗಿದೆ. “ದೇವರ ಪರಿಸೂತ್ರದೊಳಗೆ ಸೀಮಾದಂಡ ದೋಷ...ಟ್ಟೆತ್ತೆಲ್ಲ ದೇವರ್ಗ” ಎಂದಿದೆ(S. I. Inscriptions Madras, ಚಿನ್ನತುಂಬಳ No. 120 ನೇ ಶಾಸನ.) ಅದೇ ಬಳ್ಳಾರಿ ಜಿಲ್ಲೆಯ ಹಡಗಲಿ ೭೭ನೆಯ ಶಾಸನದಲ್ಲಿ “ಸೆಟ್ಟರು, ಪನಿಸರ್ಗರು, ಗಾವುಂಡಗಳು, ಪಂಚ ಮಠ ಸ್ಥಾನಿಕರಿಗೆ, ಕೋಗಳಿಯ ಸ್ಥಾನಾಧಿಪತಿಗಳಪ್ಪ ಗಣಧರದೇವ ಭಟಾರ ಕರಿಗೆ ಭೂಮಿಯನ್ನು ಕೊಟ್ಟು ಎಂಟನೆಯ ಶ್ರಾಹೆಗೆ ಪತ್ತಿಗೆ ಮೂರು ಧರಣಂ ಮೂಱನೆಯ ಶ್ರಾಹೆಗೆ ತೆಱಿನೆಱಿದು ಮೂಱು ಗದ್ಯಾಣಮಂ ಪತ್ತಿಗೆ ತಿಱುವರೆಲ್ಲಾ ಕಾಲಕ್ಕುಮಿದುವೆ ಮರ್ಯಾದೆ ” ಎಂದಿರುವುದು. ಅಲ್ಲದೆ ಪಂಚಾರಸವರ್ಚಿತಂ ಸೆಟ್ಟಿಯರ್ಗ್ಗಂ, ಪನ್ನಿಸಿಗರ್ಗಂ, ಗಾವುಂಡಗ್ಗಂ ಬಿಟ್ಟು ಕೊಟ್ಟಣ ಗದ್ಯಾಣಂ, ಕರ್ವಿನ ತೋಟ ಮತ್ತರಿಗೆ ಗದ್ಯಾಣ ಗಟ್ಟಿ ಮತ್ತರ್ಗೆ ಧರಣಂ ಕಾಳ್ಳೆಯ್ನೆ ಮತ್ತರಿಗೆ ಪಣಂ, ಫಲವಾಗದ ಮಣ್ಣು ಅರುಣವಿಲ್ಲ. ಕೋಗಲಿಯ ಚತುರಾಘಾಟ್ತದೊಳಗಾದ ಮಣ್ಣುನೀರ

ಸಾಮ್ಯಕ್ಕೂ ದಂಡದೋಸಮೆಲ್ಲ ಬಸದಿಗೆ. ಸೆಟ್ಟಿಯರ್ ಪನ್ನಸಿಗರ್, ಗಾವುಂಡಗಲ್ಲೊದಲಾಗಿ ಮಾನ್ಯಕಾರರ್ ಮೂರು ಶ್ರಾಹೆಗೆ ಪರಿಯರ ಗದ್ಯಾಣವಂ ತಿಲುವರ್ ।

ಪಂಚಮರಸ್ಥಾನಮಂ ಪೂರ್ವ ಮರ್ಯಾದೆಯೊಳ್ ಪ್ರತಿಪಾಳಿಸು ವುದು. ಮೂರು ಬರವುಬಿಲ್ಲ, ಮೂರ್ಮನೆ ವಾರ್ತೆಗರ ಮನೆ ಪೊಕ್ಕಡೆ ಪನ್ನೆರಡು ಗದ್ಯಾಣದಣ್ಣು. ಹರದರಕ್ಕನಂಗದೊಳ್ಪಾದರಂ ಗೆಯ್ಯ ಪಚ್ಚವಂ ಕೊಂಡು ಪಾದರಿಗೆ ಮೂಗನರಿದು ಪಾದರಿಗನಂ ಕೊಲ್ವದು । ಪೊಯ್ದಂ ಗೆಂಟು ಪಣಂ ಆಣೆಯ ಮಿಕ್ಕಂಗೆ ಪನ್ನೆರಡು ಪಣಂ ಮೀಟದಂಗೆ ಪನ್ನೆರಡು ಗದ್ಯಾಣ ದಣ್ಣು ಪರದಾನಾರ್ಬನ್ದವಂಗಡಿಯ ಪಾಜಿಕದಿಂದಿಟ್ಟೆಯ ನನ್ಯಾಯದೊಳ್ಪರಧನಂ ಪೊಯ್ದಡೆ ಸಾವು ಸಲ್ವರ್ । ನಕರಕ್ಕಂ ಮಹಾ ಜನಕ್ಕಂ, ಗಾವುಂಡಗಳ್ಲಂ ಪಂಚಮರ ಸ್ಥಾನಕ್ಕಂ ಬಿಟ್ಟೆಯಿಲ್ಲಂ. ” ಈ ಶಾಸನಗಳಿಂದ ಆಗಿನ ಕಾಲದ ಸಾಮಾಜಿಕ ವ್ಯವಸ್ಥೆಯು ತಿಳಿದು ಬರುವುದು.

ದೇವಧರ್ಮದ ಸಂರಕ್ಷಣೆ

ದೇವಾಲಯದ ಈ ಧಾರ್ಮಿಕದತ್ತಿಗಳನ್ನು ಸಂರಕ್ಷಿಸುವ ಭಾರವು ಯಾರ ಯಾರ ಮೇಲಿತ್ತೆಂಬ ಬಗ್ಗೆ ಶಾಸನಗಳಲ್ಲಿ ಉಲ್ಲೇಖಿಸಲಾಗಿರುವುದು.

“ ಇಂತೀಧರ್ಮಮಂ ಸೂಂಡಿಯಱುವರ್ಗಾವುಂಡಗಳುಮೆಣ್ಣುರ್ ಸೆಟ್ಟಿಯರು ಕೈಕೊಂಡು ಸ್ವಧರ್ಮದಿಂ ರಕ್ಷಿಸುತ್ತಮಿರ್ಪರ್ ” ಎಂದು ಸೂಂಡಿಯ ಮೇಲಿನ ಶಾಸನದಲ್ಲಿದೆ. ಹೊಂಬಳದ ಶಾಸನದಲ್ಲಿ “ ಇಂತೀ ಧರ್ಮಮಂ ನೂಱಿಪ್ಪದಿಂಬರುಂ ಸ್ವಧರ್ಮದಿಂ ಕಾಯ್ದು ಪ್ರತಿಪಾಲಿಸಿ ನಡೆಸುವುದು ” ಎಂದಿದೆ. ಇವರು ಅಗ್ರಹಾರದ ೧೨೦ ಬ್ರಾಹ್ಮಣರು; ಊರೊಡೆಯರು. ಸಿಂಗಿ ದಣ್ಣಾಯಕರು ತಂದೆಯ ಹೆಸರಿನಲ್ಲಿ ಲಿಂಗ ಪ್ರತಿಷ್ಠೆ ಮಾಡಿದಾಗ “ ಹಿರಿಯದಣ್ಣಾಯಕರು ವ್ಯವಸ್ಥಾಪಕರು ” ಎಂದಿದೆ (ಚಿತ್ತದುರ್ಗ ನಂ ೪, -೧೩೨೮). “ ಆ ಕೇಶವ ದೇವರಿಗೆ ಅಧಿಕಾರಿಯಾಗಿದ್ದ ಲಿಂಗರಸ, ಮಾದಂಣ ಮುಂತಾಗಿ ಸ್ಥಾನಿಕರಿಗೆ. ” ಎಂದಿದೆ (ಹಾಸನ ನಂ. ೮೨). ಈ ಸ್ಥಾನಿಕ ಶಬ್ದವನ್ನು ಬೇರೆ ಬೇರೆ ಪ್ರಸಂಗಗಳಲ್ಲಿ ಶಾಸನ ಗಳಲ್ಲಿ ಬಳಸಲಾಗಿದೆ. ದೇವಾಲಯಕ್ಕೆ ಭೂಮಿಯನ್ನು ದಾನಕೊಡು ವಾಗ ಊರೊಡೆಯರ ಅಪ್ಪಣೆಯನ್ನು ಪಡೆಯಬೇಕಾಗುತ್ತಿದ್ದಿತು.

“ ಕನ್ನಡ ನಾಲ್ಕು ಸಾಸಿರದ ಮುಂಮುಜಿದಂಡಗಳಿಗೆ ಮುಖ್ಯರಪ್ಪ ತಿವಧರ್ಮದೀಪಕನಾದ ಶೈವರ ದೇವಿಸೆಟ್ಟಿಯರು ಅರುವರ ಮೂವರ್ಪಭು ಗಾವುಂಡಗಳ ಕೈಯ್ಯಲು ಶೈವರ ದೇವಿಸೆಟ್ಟಿಯರು ಆ ಮೂವರ್ಪಭು ಗಾವುಂಡಗಳಿಗೆ ಸ್ಥಾನಪೂಜೆಯಂ ಕೊಟ್ಟು ಧರ್ಮೇಶ್ವರ ಖಂಡಸ್ಥುಟಿತ ಧೂಪೋಪಹಾರಕ್ಕಂ ಸ್ಥಾನಾಚಾರ್ಯರ ಗ್ರಾಸಕ್ಕಂ ಧಾರಾಪೂರ್ವಕಂ ಮಾಡಿಬಿಟ್ಟು.....ಇಂತಿನಿತುಮಂ ಆ ಶೈವರ ದೇವಿಸೆಟ್ಟಿಯರು ಶ್ರೀಮತ್ತಿ ಭುವನಮಲ್ಲ ಪಾಂಡೇಶ್ವರ ದೇವರ ಸ್ಥಾನಾಚಾರ್ಯ ಬ್ರಹ್ಮತಿವದೇವರ, ಮಲ್ಲಿಕಾರ್ಜುನ ಗುರುಗಳ, ರುದ್ರಶಕ್ತಿದೇವರ ಇಂತಿವರ ಕಾಲಂ ಕರ್ಚಿ ಧಾರಾಪೂರ್ವಕಂ ಕೊಟ್ಟರು (ದಾವಣಗೆರೆ ನಂ. ೩; -- ೧೧೨೧). ” ಈ ಮೇಲಿನ ಶಾಸನದಲ್ಲಿ ಶೈವರ ದೇವಿಸೆಟ್ಟಿಯು ಮೂವರು ಪ್ರಭು ಗಾವುಂಡರಿಗೆ ಸ್ಥಾನಪೂಜೆಯಂ ಕೊಟ್ಟನೆಂದು ಹೇಳಿರುವುದರಿಂದ ಆ ಗಾವುಂಡರು ಅಲ್ಲಿಯ ಸ್ಥಳಿಕ ರಾಜಕೀಯ ಅಧಿಕಾರಿಗಳು. ಅವರ ಅಪ್ಪಣೆಯನ್ನು ಪಡೆಯುವುದು ಅವಶ್ಯಕವಾಗಿದ್ದಿತು. ಆದರಂತೆ ಹೊಂಬಳವು ಬ್ರಾಹ್ಮಣರ ಅಗ್ರಹಾರವಾಗಿದ್ದುದು ಹಿಂದೆ ಹೇಳಲಾಗಿದೆ. ಆ ಹೊಂಬಳದ ಅಶೇಷ ಮಹಾಜನಗಳು ನೂರಿಪ್ಪದಿಂಬರು ಅಗ್ರಹಾರದ ಒಡೆಯರು. ವಾಮಶಕ್ತಿಯ ಮಗನಾದ ರುದ್ರಶಕ್ತಿಯು ತನ್ನ ತಂದೆ ಯಾದ ವಾಮಶಕ್ತಿಯ ಪರೋಕ್ಷ ವಿನಯಕ್ಕಾಗಿ ಹರಲಿಂಗ ಸ್ಥಾಪನೆ ಮಾಡಿ, ಅದಕ್ಕೆ ಕುಮಾರ ಬೊಂತೇಶ್ವರ ಎಂದು ಹೆಸರಿಟ್ಟು, ಬೊಂತೇಶ್ವರ ದೇವರಂಗಭೋಗ ನೈವೇದ್ಯ ಖಂಡಸ್ಥುಟಿತ ಜೀರ್ಣೋದ್ಧಾರಕ್ಕೆ ಸರ್ವಬಾಧಾ ಪರಿಹಾರವಾಗಿ ಸರ್ವನಮಸ್ಯವಾಗಿ ಭೂಮಿಯನ್ನು ಬಿಡುವ ಕಾಲಕ್ಕೆ “ ಪೊಂಬಳದ ಅಶೇಷ ಮಹಾಜನಂ ನೂಜಿಪ್ಪದಿಂಬರುಮಂ ಧರ್ಮಾರ್ಥ ಪ್ರಾರ್ಥಿಸಿ ದ್ರವ್ಯನಿವೇದನಂ ಗೆಯ್ಯಲವರ್ ಧಾರೆ ಸಹಿತ ಕುಡಲು ಪಡೆದು ” ದೇವಾಲಯಕ್ಕಾಗಿ ಬಿಟ್ಟಿರುವರು. ಇದು ಸ್ಥಾನಪೂಜೆಯನ್ನು ಕೊಡುವ ಬಗೆಯೆಂದು ಕಾಣುತ್ತದೆ. ಅಂತೂ ಇಲ್ಲಿ ‘ ಸ್ಥಾನ ’ವೆಂದರೆ ರಾಜಕೀಯ ಅಧಿಕಾರಕ್ಕೊಳಪಟ್ಟ ಸ್ಥಾನವೆಂದು ಅರ್ಥವಾಗುತ್ತದೆ. ದಾನ ಕೊಡುವಾಗ ‘ ಹಿರಣ್ಮ್ಯೋದಕ ’ವನ್ನು ಧಾರಾಪೂರ್ವಕವಾಗಿ ಬಿಡುವುದು ಪ್ರಾಚೀನ ಆರ್ಯಸಂಪ್ರದಾಯ. ಭೂಮಿಯು ಬೆಲೆಯನ್ನು ಬಂಗಾರದಲ್ಲಿ ಕಟ್ಟಿ, ಆ ಬಂಗಾರವನ್ನು ಒಡೆಯರಿಗೆ ನಿವೇದನಗೈದು, ಅದನ್ನು ಪುನಃ ಅವರಿಂದ ಧಾರೆಸಹಿತ ಪಡೆದು, ಗುರುಗಳಾದ ಸ್ಥಾನಾಚಾರ್ಯರ ಕಾಲಂ ಕರ್ಚಿ ಕೊಡಲಾಗುತ್ತಿತ್ತು. ಇದು ಆ ಕಾಲದ ಪದ್ಧತಿ. ಆಗ ಅದು

K305.6945

KRI

ಪೂರ್ಣವಾಗುತ್ತಿದ್ದಿತು. ಇಂದಿಗೂ ಹಳಬರು ಈ ಪದ್ಧತಿಯನ್ನು ಆಚರಿಸುತ್ತಾರೆ.

**ಅಧಿಷ್ಠಾನ, ಧರ್ಮಸ್ಥಾನ, ಮಠ ಇವುಗಳನ್ನಾಳುವವರು
ಸ್ಥಾನಿಕರು, ಒಡೆಯರು, ಜೀಯರು ಮುಂತಾದವರು**

ಉಚ್ಚಂಗಿಯನಾಳುವ ದಂಡನಾಯಕ ದೇವಪಯ್ಯನು ದೇಗುಲದ ಅಧಿಷ್ಠಾನಮಂ ಕಟ್ಟಿಸಿ, ಮಠದ ಮಗ್ಗುಲ ಬಾವಿಯಂ ಮಾಡಿಸಿದನು (ಉಚ್ಚಂಗಿ, ಹರಪನಹಳ್ಳಿ ತಾಲೂಕು, S. I. Inscriptions Madras No. 126-106). ಇಲ್ಲಿ ದೇಗುಲದ ಅಧಿಷ್ಠಾನವೆಂದರೆ ಮಠವೆಂದು ಸ್ಪಷ್ಟವಾದ ಅರ್ಥ. “ ಬೂಚಗಾವುಂಡನು ದೇಗುಲವನ್ನೆತ್ತಿಸಿ ಕೆಳೆಯಂ ಕಾಲುವೆಯಂ ಕಟ್ಟಿಸಿ.....ಮಾರಜೀಯರ ಮಠ (ಹಾಸನ ನಂ. ೧೦೭; ೧೦೯೭).” ಬಲ್ಲಾಳ ಭೂಪಾಲನ ಕಾಲದಲ್ಲಿ ಶಿವಪಾದಶೇಖರ ಜವನೆಯ ಹೆಗ್ಗಡೆ ನಿಂಗೇಶ್ವರ ದೇವರ ಪ್ರತಿಷ್ಠೆ ಮಾಡಿ, ಅಶೇಷ ಮಹಾಜನಗಳ ಅನುಮತಿಯಿಂದ ಕಾತ್ಯಪಗೋತ್ರದ ಕುಮಾರದೇವರಿಗೆ ಕಾಲಂ ಕರ್ಚಿ, ಕೈಗೆ ಧಾರೆ ಎಳೆದು ಹುವ್ವಿನ ತೋಟವು, ಹುವ್ವಿನ ಪಡಿ ನಡೆಸುವಂತಾಗಿ ಭೇರಿ, ಶಂಖ ಬಾರಿಸುವಂತಾಗಿ ಚಾಮಂಣಿಗೆ ಕೊಟ್ಟನು. ದೇವರಿ ಗೊಂದು ದೀವಿಗೆ ಬೆಳಗುವುದು, ನಾಲ್ಕು ದಿವಸಕ್ಕೊಮ್ಮೆ ಸಾರೈಸುವುದು (ಹಾಸನಜಿಲ್ಲೆ. ಚಿನ್ನರಾಯ ಪಟ್ಟಣ ನಂ. ೨೫೭), ಶ್ರೀ ಪರಶುರಾಮ ದೇವರಂಗಭೋಗ ಸ್ನಾನನಿವೇದ್ಯಕ್ಕಂ, ಅತಿಥಿ, ಅಭ್ಯಾಗತರ ತಪೋಧನರ ವಿದ್ಯಾರ್ಥಿ..... ಹಾರದಾನಕ್ಕಂ ಖಂಡಸ್ಪಟಿತ ಜೀರ್ಣೋದ್ಧಾರಕ್ಕಂ ಮಾಟಕೂಟಕ್ಕಂ ಸ್ವಸ್ತಿ ಯಮ ನಿಯಮರಪ್ಪ ಶ್ರೀಮತು ಕರ್ತ್ತಾರ ಪಂಡಿತರ ಕಾಲಂ ಕರ್ಚಿ ಧಾರಾಪೂರ್ವಕಂ ಕಾಳಾನುಖಸ್ಥಾನ ಕರ್ತ್ತಾರಮಠ ನಾನಾದೇಸಿಗ ಪ್ರಮುಖವಾಗಿ ಬಿಟ್ಟ ಧರ್ಮಂ (S. I. Inscriptions, Madras No 184, 1111). ವಾಜಿಕುಳದ ಸಾಂಖ್ಯಾಯನ ಗೋತ್ರದ ದುರ್ಗರಾಜನ ಮೂಲಸ್ಥಾನ ದುಗ್ಗೇಶ್ವರ ಮಠಕ್ಕೆ ಮಲ್ಲಿಯ ವಿದ್ಯಾದಾನಕ್ಕಂ ತಪೋಧನರ..... (S. I. Inscriptions Madras No. 160, 1091). ಲುಂಕೇಶ್ವರಮಂ ಮಾಡಿಸಿ ದೇವರುಪ ಭೋಗಕ್ಕಂ ಪಾದಮೂಲ ಪರಿವಾರಕ್ಕಂ ಮಠದ ವಿದ್ಯಾದಾನಕ್ಕಂ (S. I. Insc. No. 101). ತುಂಬಿಗರೆ ಮೂಲಸ್ಥಾನ ದೇವರ್ಗೆ, ಮಠದ ನೈಷ್ಠಿ

ಕತಪೋಧನರ್ಗೆ ಮಠಕ್ಕೆ (S. I. Insc. Madras, No. 96); ದೇವರುಪಕರಣಕ್ಕುಂ ಶ್ರೀಖಂಡಕ್ಕುಂ ಕೊಟ್ಟು..... ಪಂಚಮಠ ಸ್ಥಾನಮಂ ಪೂರ್ವಮರ್ಯಾದೆಯೊಳು ಪ್ರತಿಪಾಳಿಸುವುದು (S. I. I. Md. No. 77 ಹಡಗಲಿ ಕ್ರಿ. ಶ. ೯೯೨); ಸತ್ಯರಾಸಿ ಭಟಾರಗ್ಗೆ ಕಾಲಂ ಕರ್ಚಿ ವಿದ್ಯಾ ದಾನ ಸತ್ತವಾಗೆ ಮಠಕ್ಕೆ ಕೊಟ್ಟುಂ (S. I. In. Md. ಬಳ್ಳಾರಿ No. 67, ಕ್ರಿ. ಶ. ೯೮೪); ಶ್ರೀಮತು ವರುಣ ಶಿವಭಟಾರರ್ ನೊಂಬೇತ್ವರದ ಸ್ಥಾನಮನಾಳುತ್ತಿರೆ (S. I. I. Md. No. 24, 936); ಭಟಾರಗ್ಗೆ ಕೊಟ್ಟ ವೈರಾಗ್ಯಸ್ಥಾನಂ (S. I. I. Md. ಹೇಮಾವತಿ No. 19, 9th Century); ಕೊಟ್ಟ ತೊಣಿಯ ಸ್ಥಾನದಯ್ಯ ವರ್ಗಗಳು, ಪಂಚಮಠ ಸ್ಥಾನದ ತಪೋಧನರುಂ, ಅಸಂಖ್ಯಾತಗಣಂಗಳು (S. I. I. Md. No. 336). ಈ ಮೇಲಿನ ಎಲ್ಲ ಶಾಸನಗಳಲ್ಲಿಯ ಅಂತರಣಿಕೆಗಳಿಂದ, ಗೊರವನಾಡ, ದೇಗುಲದ ಅಧಿಷ್ಠಾನ, ಮಠ, ವೈರಾಗ್ಯಸ್ಥಾನ, ಕಾಳಾಮುಖ ಸ್ಥಾನ ಕರ್ತಾರಮಠ, ನೈಷ್ಠಿಕಸ್ಥಾನ, ಇವೆಲ್ಲವು ಪರ್ಯಾಯನಾಮಗಳಾಗಿ ಬಳಸಲ್ಪಟ್ಟಿವೆಯೆಂದು ತಿಳಿಯುತ್ತದೆ. ಪ್ರತಿಯೊಂದು ದೇವಸ್ಥಾನಕ್ಕೆ ಮೂಲಸ್ಥಾನವೆಂದು ಹೆಸರಿದ್ದು, ಅದಕ್ಕೊಳಪಟ್ಟ ಇತರ ದೇವಾಲಯಗಳು ಇರುತ್ತಿದ್ದವು. ಅಂತಹ ದೇವಸ್ಥಾನಕ್ಕೊಂದು ಮಠವೂ ಆ ಮಠಕ್ಕೆ ಅಧೀನವಾಗಿದ್ದ ಇತರ ಪ್ರತಿಬದ್ಧ ಮಠಗಳಿರುತ್ತಿದ್ದವು. ವೈರಾಗ್ಯ ಸ್ಥಾನ ಗಳಲ್ಲಿ ಬ್ರಹ್ಮಚರ್ಯವ್ರತವುಳ್ಳವರು, ನೈಷ್ಠಿಕರು, ಯತಿಗಳು, ಮುನಿಗಳು ಇದ್ದು, ವೈರಾಗ್ಯ ಸ್ಥಾನಗಳಲ್ಲದವುಗಳಲ್ಲಿ ಗೃಹಸ್ಥಾಶ್ರಮಿಗಳು ಇದ್ದು ಆ ಮಠಗಳನ್ನು ಆಳುತ್ತಿದ್ದರು. “ಮಠವನ್ನು ತಾವೇ ಆಳಿದೊಡೆ ತಾವೇ ಸಾರೈಸುವುದು” (ಚೆನ್ನರಾಯಪಟ್ಟಣ ನಂ. ೨೫೭, ಹಾಸನ ಜಿ.) ಎಂದು ಹೇಳಿರುವುದರಿಂದ ಈ ಮಾತುಗಳು ಆಳುವವರಾದ ವಲಜೀಯ, ಜಕ್ಕ ಜೀಯ, ಬೊಮ್ಮಜೀಯಂಗಳಿಗೆ ಕೊಡುವಾಗ ಅನ್ವಲಾಗಿದೆ. ಇದರಿಂದ ಇವರೆಲ್ಲ ಜೀಯರು ಸ್ತ್ರೀಕರು ಇದ್ದರೆಂದು ಊಹಿಸಬಹುದು. ನೈಷ್ಠಿಕರಿಗೆ ಈ ಮಾತುಗಳು ಅನ್ವಯಿಸುವುದಿಲ್ಲ. ಮೇಲೆ ಹೇಳಿದ ಸೂಂಡಿಯ ಶಾಸನದಲ್ಲಿ ನಾಗದೇವನು “ನೈಷ್ಠಿಕರೆನಿಸದ ಕಾಳಾಮುಖ ಗೊರವರನ್ನು ಇರಿಸಲ್ಪಾಗದೆಂದು ಧರ್ಮಂ ನಿಯಮಿಸಿದ” ನೆಂದಿದೆ. ಅದರಂತೆ ಮೂರು ಹೊತ್ತು ಕಾಂತಾಸಂಕುಳ ಭೋಗಕ್ಕೆ ತಡೆದರೆ, ವಿದ್ಯಾರ್ಥಿಗಳು ಮೂರು ಹೊತ್ತು ಓದುತ್ತಿರದೊಡೆಯಾದರೂ ಇರಿಸಲ್ಪಾಗದೆಂದು ನಿಯಮಿಸಿರುವನು. ಭೋಗದ ಸೂಳೆಯರು ದೇವಾಲಯಗಳಲ್ಲಿ ನಿಯಮಿಸಲ್ಪಡುವ ಪದ್ಧತಿಯಿತ್ತು.

ಸೂಳೆಯರೆಂದರೆ ಈಗಿನವರ ಕೆಟ್ಟ ಅರ್ಥದಲ್ಲಿ ಅವರನ್ನು ತಿಳಿಯಲಾಗದು. ಅವರು ಗಾಯನ, ನರ್ತನಗಳಲ್ಲಿ ನಿಪುಣರಾಗಿ ಶ್ರೇಷ್ಠ ಕಲಾವಂತರಾಗಿರುತ್ತಿದ್ದರು. ಇಂತಹವರನ್ನೂ ದೇವಾಲಯಗಳಲ್ಲಿ ಈ ಪದ್ಧತಿಯನ್ನೂ ಸುರಪುರದಲ್ಲಿ ಶ್ರೀ ಗೋಪಾಲಸ್ವಾಮಿಯ ದೇವಸ್ಥಾನದಲ್ಲಿ ಈ ಲೇಖಕನು ಕಣ್ಣಾರೆ ನೋಡಿರುವನು. ಕ್ರಿ. ಶ. ೧೦ ನೆಯ ಶತಮಾನದ ಹೇಮಾವತಿಯು ಶಾಸನದಲ್ಲೂ (ಅನಂತಪುರ ಜಿ. S. I In. Md. No. 9) “ ಭಟಾರಗ್ಗೇ ಕೊಟ ಸ್ಥಿ | ರಾಗ್ಯಸ್ಥಾನಂ | ವೈರಾಗ್ಯ..... ಭಟಾರ ನಕರಮಂ ಸ್ಥಾನದ ತಪಸ್ವಿಯರ್ಕ್ಕಳುಂ ಗಾಮುಣ್ಡುಗಳುಂ | ರನಾಳ್ವರಸರುಂ ಪುರದಿ ಪೊರಮಡಿಸಿ ಮತ್ತಮಾ ಗಣದೊಳ್ಳೈರಾಗಿಗಳಾಗಿ ಗುಣವಂತರನಿಡುವುದು. ಇಡದಾಗಳ್ಳಂಚ ಮಹಾಪಾತಕದ ಫಲಂ | ಈ ಶಾಸನದೊಳ್ಳರೆದ ಸ್ಥಿತಿಯಂ ಪಾಲಿಪೊರನನ್ನತಿವರುಂ ಲಗುಳಿಶ್ವರರುಂ ಕಮಲಪ್ರಭೆಗೊರವರುಂ ನಕರೇಶ್ವರದ..... ಸೋವಗೊರವರುಂ ಅವರ ಶಿಷ್ಯರಾದೊರುಂ ಪಾಲಿಪ್ಪೆ... ”. ಮೋರಗಿರಿಯ ಶಾಸನದಲ್ಲಿ ಮಠದ ವಿದ್ಯಾದಾನ, ಸೂಳೆಯರು, ಪಂಸಿಗರು, ಪಟಿಕಾರ, ಘಟಿಗೆ ಮಾಣಿಯರು, ರುವ್ವಾರಿ, ನಟ್ಟುವ ಮುಂತಾದವರಿಗೆ ಭೂಮಿಯನ್ನು ಕೊಟ್ಟ ವಿವರಗಳನ್ನು ಹೇಳಿ, “ ಇಂತೀ ಪರಿಗ್ರಹವೆಲ್ಲಂ ದೇವಗ್ಗಂ ತಪೋಧನಗ್ಗಂ, ಬೆಸಕೆಯ್ದುಣ್ಬರ್ | ದುಷ್ಟರಂ ತಪೋಧನರ್ ದಂಡಿಸಿ ನಡೆಯಿಸುವರ್ | ಇದು ನೈಷ್ಠಿಕ ಸ್ಥಾನಮಿಲ್ಲಿ ನೈಷ್ಠಿಕರಲ್ಲದ ತಪೋಧನನಿರಲಾಗದು. ಬ್ರಹ್ಮಚರ್ಯದಿಂ ಕೆಟ್ಟು ನಡೆವ ತಪೋಧನರಂ ನಾಡಾಳ್ವರಸುಂ : ಮನ್ನೆಯ ನೇರಿಂಗೇಟಿಯ ಪನ್ನಿವರೊಡೆಯರುಮಿದುರ್ ಪೊರಮಡಿಸಿಯವರ ಸಂತತಿಯ ನೈಷ್ಠಿಕರನಿರಿಸುವರಿದನುಪೇಕ್ಷೆಗೆಯ್ದವರ್ಗೀ ಧರ್ಮಮನಳಿದ ದೋಷವಕ್ಕು | ಅಚಾರಗೆಟ್ಟು ಪೋಗದೆ ಮೊಂಡಿತನಂ ಗೆಯ್ದು ನಡೆವಂ ಶ್ವಾನ, ಗಾರ್ದಭ, ಚಂಡಾಳನಾತಂ, ಸತ್ತಡೆ ಪಂದಿ ಸತ್ತುದು ನಾಯ್ಸತ್ತುದು ಇಂತೀ ಧರ್ಮರಕ್ಷಿಸಿದಾತಂಗೆ.....(ಮೋರಗಿರಿ ಹಡಗಲಿ S. I. I. Mad. No. 101; 1045 A. D.) ” ಎಂದಿದೆ. ಮತ್ತೊಂದು ಶಾಸನದಲ್ಲಿ “ ಮಹಾ ಮಂತ್ರಿ ಕಾಳಿದಾಸಮಯ್ಯಂಗಳು ಸ್ವಯಂಭುದೇವಗ್ಗೇ, ಮೂಲಸ್ಥಾನ ದೇವಗ್ಗೇ ಯಮನಿಯಮ.....ರಪ್ಪ ಶ್ರೀಮತು ಮಳಿಮಡುವಿನ ತೇಜೋ ರಾಶಿ ಪಂಡಿತರ ಶಿಷ್ಯ ಚಿಲ್ಲುಕಾಚಾರ್ಯಗ್ಗೇ ಪಾದಪ್ರಕ್ಷಾಲನೊ..... ಹಿರಣ್ಮೋದಕ ಪೂರ್ವಕ ಸದ್ಭಕ್ತಿಯಿಂದೆ ” ಕೊಟ್ಟಿರುವ ಸಂಗತಿ ಇದೆ. ನರಗುಂದ ಬೆಣ್ಣೆಯೂರ ಅಗ್ರಹಾರಗಳು,

ಕಂದ || ವೇದವಿದವೈಷ್ಣವಧ |

ಮೋದಯರಕಳಂಕ ಚರಿತರಿನ್ನಿರ್ವರುಮ- ||

ತ್ಯಾದರದಿ ಶಿವಾಲಯದೀ |

ಮೇದಿನಿಯಂ ಸರ್ವಮಾನ್ಯದಿಂ ಪಾಲಿಸುವರ್ ||

ಈ ಸ್ಥಾನಕ್ಕೆ ಮಹಾಜನಕ್ಕೆ ಮಹಾಜನಮಂ ಬ್ರಹ್ಮಚರ್ಯಮುಳ್ಳ ತಪಸ್ವಿಯಂ ನಿಲಿಸುವರ್ | ಬ್ರಹ್ಮಚರ್ಯಮಿಲ್ಲದವನನಿದ್ದೋಡಿಸಿ ಕಳೆವರ್ || “ ಅಹಿದಾಗಮೋಕ್ತಿಯಿಂದಂ | ನಿಹಿಸಿ ಶಿವಜ್ಯೋತಿಯಂ ಸ್ವಚಿತ್ತದೆ ಗತಿಯಂ || ಮಹಿಯದೆ ಸಚ್ಚಾರಿತ್ರದೆ | ಕುರವತ್ತಿಯ ಚಿಲ್ಲು ಕಾರ್ಯ ಮುನಿಮನುಚರಿತಂ || ” ಎಂದಿರುವುದರಿಂದ ಇವನೂ ನೈಷ್ಠಿಕನು (ಮೈಲಾರ S. I. Ins. No. 102, 1046. A. D). ಅದರಂತೆ ಹಗಲಗೊಂಡೆಯ (No. 163, 1093 A. D., S. I. Ins. Md) ಶಾಸನ ದಲ್ಲೂ ಶ್ರೀ ಮಲೆಯಾಳ ಪಂಡಿತ ದೇವರ ಶಿಷ್ಯಪರಂಪರೆಯ ಕಳೇಶ್ವರ ಮುನಿಗೆ ಕೊಡುವಾಗ “ ಈ ಸ್ಥಾನದಲ್ಲಿರ್ವ ತಪೋಧನರು ಬ್ರಹ್ಮಚರ್ಯ ಮುಳ್ಳ ತಪೋ..... ಬ್ರಹ್ಮಚರ್ಯವಿಲ್ಲದಂ ಕಳೆದು ಅವರ ಸಂತತಿಯ ಬ್ರಹ್ಮಚರ್ಯಮುಳ್ಳ ತಪೋಧನರಂ ನಿಲಿಸುವುದು (ಹಗಲಗೊಂಡಿ S I. Ins. Mad. No. 163, 1093 A. D.). ” ಎಂದು ನಿಯಮಿಸಲಾಗಿದೆ. ಅದೇ ಸಂಪುಟದ ನಂ. ೬೮ ನೆಯ ಶಾಸನದಲ್ಲಿ ತಿಪ್ಪಯ್ಯ ಗೊರವರ್ಗ್ಗೆ ೩೦ ಮತ್ತರ ಭೂಮಿಯನ್ನು ಕೊಟ್ಟು “ ಮಕ್ಕಳ ಮಕ್ಕಳೆ, ಶಿಷ್ಯರ ಶಿಷ್ಯರಿಗೆ ನಡೆಸುವುದು, ತಪ್ಪಲಾಗದು ” ಎಂದಿದೆ.

ಈ ಮೇಲಿನ ಶಾಸನಗಳಿಂದ, ನೈಷ್ಠಿಕರು, ಬ್ರಹ್ಮಚಾರಿಗಳು ಶಿವಾಲಯಗಳಿಗೆ ಸಂಬಂಧಿಸಿದ ಮಠಗಳಲ್ಲಿದ್ದು, ದೇವಾಲಯದ ಎಲ್ಲ ಕಾರ್ಯಕಲಾಪಗಳನ್ನು ಸಾಂಗೋಪಾಂಗವಾಗಿ ನಡೆಯಿಸುತ್ತಿದ್ದರು. ನೈಷ್ಠಿಕರಾಗಿ ಇಲ್ಲದವರನ್ನು ಆ ಸ್ಥಾನದಿಂದ ಹೊರಗಟ್ಟಿ, ಅವರ ಸ್ಥಳದಲ್ಲಿ ಅದೇ ಸಂತತಿಯ ನೈಷ್ಠಿಕರನ್ನು ನೇಮಿಸಲಾಗುತ್ತಿತ್ತು, ಎಂದು ಗೊತ್ತಾಗುತ್ತದೆ. ಆ ಸ್ಥಳದ ರಾಜಕೀಯ ಅಧಿಕಾರವುಳ್ಳ ಅಶೇಷ ಮಹಾಜನರು, ಮನ್ನೆಯ ಗಾವುಂಡಗಳು, ಸೆಟ್ಟಿಯರು ಈ ಕಾರ್ಯವನ್ನು ವಹಿಸುತ್ತಿದ್ದರು. ಧಾರ್ಮಿಕಸಂಸ್ಥೆಯು ಮತ್ತು ರಾಜಕೀಯ ಸಂಸ್ಥೆಯು ಪರಸ್ಪರ ಸಂಬಂಧವುಳ್ಳವಾಗಿದ್ದವು. ಮಠಪತಿಯಾದ ತಪೋಧನರು ಧಾರ್ಮಿಕ ಕ್ಷೇತ್ರದಲ್ಲಿ ಪೂಜ್ಯರು, ವಂದನೀಯರು, ಗುರುಗಳಾಗಿದ್ದರೂ, ಅಧರ್ಮದಿಂದ ನಡೆದವರನ್ನು ದಂಡಿಸುತ್ತಿದ್ದರು; ಅವರು ಸ್ವತಃ ಬ್ರಹ್ಮಚರ್ಯವಿಲ್ಲದವರಾಗಿ ನಡೆತೆ

ಗೆಟ್ಟು ನಡೆದರೆ, ಅಂತಹ ತಪೋಧನರನ್ನು ತಳ್ಳುವ ಅಧಿಕಾರವು ಆಯಾ ಸ್ಥಳದ ರಾಜಕೀಯ ಪ್ರತಿನಿಧಿಗಳಾದ ಅಧಿಕಾರಿಗಳಿಗಿತ್ತು. ದೇವಾಲಯಗಳಿಗೆ ಕೊಡಲ್ಪಟ್ಟ ದತ್ತಿಯನ್ನು ಸಂರಕ್ಷಿಸುವ ಭಾರವು ಇವರದೇ ಯಾಗಿತ್ತು.

ಕ್ರಿ. ಶ. ೧೨೫೫ ನೆಯ ಬಲ್ಲಾಳಸೋಮೇಶ್ವರನ ಕಾಲದಲ್ಲಿ ನಾನಾ ದೇಶಿ ಮಲೆಯಾಳ ಮುಖ್ಯನಾದ ಭದ್ರಕಾಳೀದೇವಿಲಬ್ಧವರಪ್ರಸಾದ ನಾದ ವಡ್ಡ ವ್ಯವಹಾರಿ ಕುಂಜ ಸೆಟ್ಟಿಯೆಂಬವನು ವೈಶ್ಯ ಕುಲಾಭರಣನು. ಇವನು ಶಿವಭಕ್ತನು.

ಹರಪದ ಪೂಜೆಯೊಳ್ ಹರಕಧೋಚಿತತತ್ತ್ವಸುಖಾನು

ಸೇವೆಯೊಳ್ |

ಹರಸಮಯ ಪ್ರಭಾವ ಪರಿವರ್ತನದೊಳ್ ಹರಭಕ್ತಿಯೊಳ್ ಹರ ||
ಸ್ಮರಣದೊಳಾವಗಂ ತನು [ಮನೋ ?] ಧನವೆಂಬಿವನೆಯ್ತಿ

ಕೂಡಿಸು |

ಸ್ಥಿರಮೆನಿಸಿರ್ಪನೇಂ ಸುಕೃತಪುಂಜನೊ ಕುಂಜನಿಳಾ

ತಳಾಗ್ರದೊಳ್ ||

ತನುವಂ ಜಂಗಮದೆಡೆಯೊಳ್ |

ಮನಮಂ ಶ್ರೀ ಸೋಮನಾಥ ಪದಪಂಕಜದೊಳ್ ||

ವಿನಿಯೋಗಿಸಿ ಕುಂಜಂ ನೆ |

ಟ್ಟನೆ ಪಡೆದಂ ಪುಣ್ಯಪದಮನಾ ಶಿವಪದಮಂ ||

ಆತನ ಸುತನು ಕಂಡನಂಬಿಯು ಹೊಸವೂರಲ್ಲಿ ಪರೋಕ್ಷದೊಳ್ ಕುಂಜನ ಹೆಸರಿಂ ಕಲ್ಲಶಿವಾಲಯಮಂ ಎತ್ತಿಸಿದನು. ಗೌಡರು ತಮ್ಮ ಋಣ ನಿರ್ಣಯವಾಗಿ ಉಂಬಳಿ ಭೂಮಿಯ ಗದ್ದೆಯನ್ನು ಆ ಕುಂಜೇಶ್ವರ ದೇವರಿಗೆ ಬಿಟ್ಟರು. ಆ ಕಂಡ ನಂಬಿ ಸೆಟ್ಟಿಯರು ಆ ಕುಂಜೇಶ್ವರ ಸ್ಥಾನವನು ತಮ್ಮ ಮಗಳು ಗಣಕುಮಾರಿ ಚಂದವ್ವೆಗೆ ಆ ದೇವರ ಕಾರ್ಯನಡೆಸಿ, ಆ ಸ್ಥಾನಕ್ಕೆ ತಾನೊಡೆಯಳಾಗಿ ಆಕೆಗೆ ಹೊಂಬಳಿ ಭೂಮಿ ಸಲ್ಲಂತಾಗಿ ಶ್ರೀ ಕುಂಜೇಶ್ವರ ದೇವರ ಸನ್ನಿಧಾನದಲು, ದೋರ ಸಮುದ್ರದ ರಾಜಗುರು ರುದ್ರಶಕ್ತಿದೇವರು, ನೂಱಿಪ್ಪತ್ತು ಸ್ಥಾನಿಕರು, ಕಂಪಣಾ ಚಾರ್ಯರು, ಮುಖ್ಯವಾದ ಅಸಂಖ್ಯಾತ ಮಹಾಗಣಂಗಳ ಸನ್ನಿಧಾನದಲು, ಎರಡು ಮುತ್ತನ ಹೊಸವೂರ ಸಮಸ್ತಪ್ರಜೆಗಾವುಂಡಗಳ ಸ್ಥಾನಿಕರ

ಸನ್ನಿಧಾನದಲು ಧಾರೆಯನೆಹಿದು ಕೊಟ್ಟರು.” ಇಲ್ಲಿ ಸಾಲದ ಋಣ ಪರಿಹಾರಕ್ಕಾಗಿ ಭೂಮಿಯನ್ನು ಕೊಡಲಾಗಿದೆ. ಆ ರಾಜಗುರು “ರುದ್ರ ಶಕ್ತಿದೇವರುಂ, ನೂಱಿಪ್ಪತ್ತು ಸ್ಥಾನಿಕರುಂ, ಕಂಪಣಾಚಾರಿ, ರಾಜಧಾನಿ ಯರಸಿಕರೆಯ ಮಾದಜೀಯ, ಭೂತಜೀಯ, ಮಚ್ಚಜೀಯ, ಅನಂತ ಜೀಯನೊಳಗಾದ ಅಸಂಖ್ಯಾತ ಮಹಾಗಣಂಗಳು ನೆರದು, ಆ ಚಂದವ್ವೆಗೆ ವಿಭೂತಿ ಪಟ್ಟಿನನು ಕಟ್ಟಿ ಗಣಕುಮಾರಿತನನುಂ ಕೊಟ್ಟು ಆ ಕುಂಜೇಶ್ವರ ದೇವರ ಸ್ಥಾನಕ್ಕೆ ಮಠದೇಹಿ ಮುಖ್ಯವಾಗಿ ಸಮಸ್ತ ತೆಹಿಯನು ಆಚಂವ್ರಾಕೃತಾರಂಬರಂ ಸರ್ವನಮಸ್ಯವಾಗಿ ಧಾರೆಯನೆಹಿದು ಕೊಟ್ಟರು ಅರಸಿಕರೆ No. 108; 1255 A.D.). ”

ಈ ಶಾಸನವು ಸಾಮಾಜಿಕ, ಧಾರ್ಮಿಕ ರೂಢಿಯನ್ನು ಸೂಚಿಸುವ ಅನೇಕ ಸಂಗತಿಗಳಿಂದ ಕೂಡಿದೆ. ಹಿಂದಿನ ಪರಂಪರೆಯ ರೂಢಿಯಂತೆ, ಕುಂಜ ಸೆಟ್ಟಿಯು ಸತ್ತನಂತರ ಆತನ ಮಗನಾದ ಕಂಡನಂಬಿಯು ತಂದೆಯ ಹೆಸರಿನಲ್ಲಿ ಶ್ರೀ ಕುಂಜೇಶ್ವರ ಎಂಬ ಶಿವಾಲಯವನ್ನು ಕಟ್ಟಿಸಿದ್ದುದು ಸರಿಯೇ. ಆದರೆ ಇಂತಹ ದೇವಾಲಯದ ಸ್ಥಾನಿಕತನವು, ಅಂದರೆ ತಳ ವೃತ್ತಿಯಾಗಿ ಬಿಟ್ಟು ಭೂಮಿಯ ಒಡೆತನವು ಸ್ಥಾನಿಕರಾದ ಜೀಯರು, ಗಣಂಗಳು, ಗೊರವರು ಮುಂತಾಗಿ ಹೆಸರುಳ್ಳ ವರ್ಗದವರಿಗೆ ಸೇರತಕ್ಕದ್ದು. ಈ ಶಾಸನದ ಕಾಲದಲ್ಲಿ ದೇವಸ್ಥಾನದ ಒಡೆತನವು, ಲಾಕುಳ ಗುರುಗಳಲ್ಲ ದವರಿಗೆ ಕೊಡಲಾಗಿದೆ. ಅದಾದರೂ ಒಬ್ಬ ಹೆಣ್ಣುಮಗಳಿಗೆ ಕೊಡಲಾಗಿದೆ. ಈ ಶಾಸನದಲ್ಲಿ ಹೊಸವೂರ ಸಮಸ್ತಪ್ರಜೆ ಗಾವುಂಡರಿಗೆ ರಾಜಕೀಯ ಅಧಿಕಾರವುಳ್ಳವರೆಂದು “ಸ್ಥಾನಿಕರು” ಎನ್ನಲಾಗಿದೆ. ಅದ ರಂತೆ ರಾಜಗುರು ರುದ್ರಶಕ್ತಿದೇವರು, ನೂಱಿಪ್ಪತ್ತು ಸ್ಥಾನಿಕರು, ಕಂಪಣಾ ಚಾರ್ಯರು ಮುಖ್ಯವಾದ ಅಸಂಖ್ಯಾತ ಮಹಾಗಣಂಗಳಿಗೂ ಸ್ಥಾನಿಕರು ಎನ್ನಲಾಗಿದೆ. ಈ ಸ್ಥಾನಿಕರಾದ ಅಸಂಖ್ಯಾತ ಮಹಾಗಣಂಗಳ ಹೆಸರು ಗಳು ಮಾದಜೀಯ, ಭೂತಜೀಯ, ಮಚ್ಚರಜೀಯ, ಅನಂತಜೀಯರು ಗಳು, ರಾಜಗುರು, ಕಂಪಣಾಚಾರ್ಯ ಮುಂತಾದ ನೂರಿ ಪ್ಪತ್ತು ಸ್ಥಾನಿಕರು ನೆರೆದು ಆ ಕುಂಜೇಶ್ವರ ದೇವಸ್ಥಾನಕ್ಕೆ ಮಠದೇಹಿ ಮುಖ್ಯ ಸಮಸ್ತ ತೆಹಿಯನು ಸರ್ವನಮಸ್ಯವಾಗಿ ಬಿಟ್ಟುಕೊಟ್ಟಿರುವುದು ಮಹತ್ವದ ಸಂಗತಿಯಾಗಿದೆ. ರಾಜಕೀಯ ಅಧಿಕಾರಿಗಳಾದ ಅರಸು, ಮಂಡಳೇಶ್ವರ, ಗಾವುಂಡರು ರಾಜಕೀಯ ಅಧಿಕಾರವುಳ್ಳವರಾಗಿದ್ದಂತೆ,

ಧಾರ್ಮಿಕ ಕ್ಷೇತ್ರದಲ್ಲಿ ರಾಜಗುರು, ಕಂಪಣಾಚಾರ್ಯ ಮುಂತಾದವರು ಧಾರ್ಮಿಕ ಅಧಿಕಾರವುಳ್ಳವರಾಗಿದ್ದರು. ಆಯಾ ಪ್ರದೇಶ, ಕಂಪಣ, ಗ್ರಾಮಗಳಲ್ಲಿಯ ಶಿವಾಲಯಗಳಿಗೆ ಸಂಬಂಧಿಸಿದ ಮಠದ ಒಡೆತನವು ಈ ಲಾಕುಳ ಗುರುಗಳಿಗೆ ಸಂಬಂಧಪಟ್ಟದ್ದಾಗಿದ್ದಿತು. ಈ ಲಾಕುಳಶೈವ ಗುರುಗಳು ಭಕ್ತರ ವ್ಯಕ್ತಿಶಃ ಗುರುಗಳಾಗಿದ್ದುದಲ್ಲದೆ, ಮುಖ್ಯವಾಗಿ ಶಿವಾಲಯಗಳ ಮಠಗಳ ಮೂಲಕ ಪ್ರಾದೇಶಿಕಾಧಿಕಾರವೂ, ದೇವಾಲಯಕ್ಕೆ ಬಿಟ್ಟು ಭೂಮಿಯ ಒಡೆತನವೂ ಇವರದೇ ಆಗಿರುತ್ತಿದ್ದಿತು. ಈ ಮಠಮಾನ್ಯವು ಅನ್ಯರಿಗೆ ಸೇರತಕ್ಕದ್ದಲ್ಲ. ಇದು ಪರಂಪರೆಯಿಂದ ಬಂದ ರೂಢಿಯಾಗಿದ್ದಿತು. ಅಂತೆಯೇ “ ಇಂತೀ ಪರಿಗ್ರಹವೆಲ್ಲಂ ತಪೋಧನಗಂ ತಪೋಧನರ್ ದಂಡಿಸಿ ನಡೆಯಿಸುವರ್ ” (S. I. I. Md. No. 101) ಎಂದು ಬಂದಿದೆ. ವಿಶೇಷವಾಗಿ ಈ ಲಾಕುಳಶೈವ ಗುರುಗಳ ಭಕ್ತರಾದ ಗಾಂವಂಡರು, ಸೆಟ್ಟರು ಮುಂತಾದವರು ದೇವಾಲಯಕ್ಕಾಗಿ ಬಿಟ್ಟ ದತ್ತಿಯ ವಿಷಯದಲ್ಲಿ ಮಠ-ಮಾನ್ಯ ಇವರದೇಯಾಗಿತ್ತೆಂದು ಕಾಣುತ್ತದೆ. ಶಿವಾಲಯಗಳ ಅಂತರ್ವ್ಯವಸ್ಥೆ ನಡೆಯಿಸುತ್ತ, ದೇವಾಲಯಕ್ಕಾಗಿ ತಳವೃತ್ತಿಯಾಗಿ ಬಿಟ್ಟ ಭೂಮಿಯನ್ನು ಉಪಭೋಗಿಸುತ್ತಿರುವುದು, ಈ ಲಾಕುಳ ಶೈವ ಗುರುಗಳ ವೃತ್ತಿ ಅಥವಾ ಜೀವನೋಪಾಯವಾಗಿರುತ್ತಿದ್ದಿತು.

ಈ ಶಾಸನದಲ್ಲಿ ವೈಶ್ಯನಾದ ಕಂಡನಂಬಿಶೆಟ್ಟಿಯು ಕುಂಜೇಶ್ವರ ದೇವರಿಗೆ ಬಿಟ್ಟ ಭೂಮಿಯ ಒಡೆತನವನ್ನು ತನ್ನ ಮಗಳಾದ ಚಂದವ್ವೆಗೆ ಕೊಟ್ಟು, ಆ ಸ್ಥಾನದ ಶ್ರೀಕಾರ್ಯವನ್ನು ನಡೆಯಿಸುವ ಅಧಿಕಾರ, ಹೊಂಬಳಿ ಭೂಮಿ ಆಕೆಗೆ ಸಲ್ಲಂತಾಗಿ ಮಾಡಿರುವನು. ಈ ತರದ ವ್ಯವಸ್ಥೆಯಾದಾಗ ಎರಡು ಘಟನೆಗಳು ನಡೆದಿವೆ. ಆ ಪ್ರದೇಶದ ರಾಜಗುರು, ಕಂಪಣಾಚಾರ್ಯ ಮುಂತಾದವರಿಗೆ ದೇವಸ್ಥಾನದ ಮಠದೊಳಗೆ ಸಮಸ್ತ ತೆಹೆಯು ಸೇರತಕ್ಕದ್ದು. ಚಂದವ್ವೆಗೆ ಒಡೆತನ ಕೊಡುವುದು ಇವರ ಹಕ್ಕುಬಾಧ್ಯತೆಗೆ ಹಾನಿಕರ. ಆದುದರಿಂದ ಅವರೆಲ್ಲರೂ ಒಟ್ಟುಗೂಡಿ ತಮಗೆ ಸೇರತಕ್ಕ ಮಠದೊಳಗಿನ ಆ ಚಂದವ್ವೆಗೆ ಬಿಟ್ಟುಕೊಟ್ಟಿದ್ದಾರೆ; ಅದಾದರೂ ಸ್ವಸ್ಥಗತೋಷದಿಂದ. ಇದೊಂದು ಮಹತ್ವದ ಘಟನೆ. ಇದರೊಡನೆ ಎಲ್ಲಾ ಧರ್ಮಸ್ಥಳದ ಅಧಿಕಾರಿಗಳು ಸೇರಿ ಆ ಚಂದವ್ವೆಗೆ ವಿಭೂತಿ ಪಟ್ಟವನ್ನು ಕಟ್ಟಿ ಗಣಕುಮಾರಿತನವನ್ನು ಕೊಟ್ಟಿರುವರು. ಗಣಕುಮಾರಿತನವೆಂದರೆ, ಸಂಸಾರವಿಲ್ಲದೆ, ಮೈರಾಗಿಯಾಗಿದ್ದು ಧರ್ಮಸ್ಥಳವನ್ನು

ಪರಿಪಾಲಿಸುವುದೆಂದರ್ಥ. ಈಗಿನ ಪರಿಭಾಷೆಯಲ್ಲಿ ಹೇಳುವುದಾದರೆ ವಿರಕ್ತಳಾಗಿರತಕ್ಕದ್ದು. ಹೆಣ್ಣುಮಗಳು ವಿರಕ್ತಳಾದ ಉದಾಹರಣೆಯಿದು. ಧರ್ಮಸ್ಥಳಗಳಾದ ತಿವಾಲಯಗಳಿಗೆ ಲಾಕುಳ ಗುರುಗಳಲ್ಲದ ಅನ್ಯ ಜಾತಿಯವರೂ ದೇವಾಲಯವನ್ನು ಕಟ್ಟಿಸಿ, ವಿರಕ್ತರಾಗಿ, ಪ್ರತಿಗಳಾಗಿ, ಮಠಗಳಲ್ಲಿರುವುದು ಬೇರೊಂದು ಪದ್ಧತಿಯಿತ್ತೆಂದು ತಿಳಿಯಬಹುದು.

ರಾಷ್ಟ್ರಕೂಟ ಕೃಷ್ಣರಾಜನು ಚೋಳ ಅರಸನಾದ ಮೊದಲನೆಯ ಪರಾಂತಕನನ್ನು ಸೋಲಿಸಿದ್ದು ಇತಿಹಾಸದಲ್ಲಿ ಪ್ರಸಿದ್ಧವಿದೆ. ಕೃಷ್ಣನ ಮಂಡಳಿಕನಾದ ಎರಡನೇ ಭೂತುಗನಾದ ಗಂಗರಸನು 'ತೊಕ್ಕಲಮ್' ಯುದ್ಧದಲ್ಲಿ ಮೊದಲನೇ ಪರಾಂತಕನ ಮಗನೂ, ಯುವರಾಜನೂ ಆದ ರಾಜಾದಿತ್ಯನನ್ನು ಕೊಂದನು. ಈ ರಾಜಾದಿತ್ಯನ ಅತ್ಯಂತ ಸ್ನೇಹಿತನಾದ ಒಬ್ಬ ದಂಡನಾಯಕನು ಸಮರಾಂಗಣದಲ್ಲಿ ರಾಜಾದಿತ್ಯನ ಮರಣದಿಂದ ಪರಿಣಾಮಗೊಂಡು, ವೈರಾಗ್ಯವನ್ನು ತಾಳಿ, ಮಹಾವ್ರತಿಯಾಗಿ ಚತುರಾನನ ಪಂಡಿತ ಎಂಬ ಹೆಸರಿನಿಂದ ತಿರುಮಲೆಯೂರಿ (ಚಂಗಲಪೇಟೆ)ನಲ್ಲಿ ಮಠದ ಅಧಿಕಾರಿಯಾದನು. ಈ ಸಂಗತಿಯು ಕೃಷ್ಣನ ಕ್ರಿ. ಶ. ೯೫೮ ನೆಯ ಒಂದು ಶಾಸನದಿಂದ ಗೊತ್ತಾಗುತ್ತದೆ. ರಾಜಕೀಯ ಅಧಿಕಾರವುಳ್ಳ ದಂಡನಾಯಕನು ಲಾಕುಳ ಗುರುವರ್ಗಕ್ಕೆ ಸೇರಿದವನಲ್ಲವೆಂಬುದು ಸ್ಪಷ್ಟವಿದೆ. ಆದಾಗ್ಯೂ ವಿರಕ್ತನಾಗಿ ಮಠದಲ್ಲಿದ್ದು ಮಠದ ಒಡೆತನವನ್ನು ವಹಿಸಬೇಕಾದರೆ ಕ್ರಿ. ಶ. ೧೦ ನೆಯ ಶತಮಾನದಲ್ಲಿ ಅನ್ಯ ಜಾತಿಯವರೂ ಮಹಾವ್ರತಿಗಳಾಗುವ ರೂಢಿ ಇತ್ತೆಂದು ನಾವು ಊಹಿಸಬಹುದು. ಆದರೆ ಇವರಿಗೆ ಧಾರ್ಮಿಕ ಅಧಿಕಾರವಿದ್ದುದಾಗಲಿ, ದೇವಾಲಯಕ್ಕೆ ಕೊಟ್ಟ ದತ್ತಿಯನ್ನು ಪರಿಗ್ರಹಿಸುವ ಅಧಿಕಾರವಾಗಲಿ ಇದ್ದಿಲ್ಲ. ಇಂತಹರ ಉದಾಹರಣೆಗಳು ಕ್ರಿ. ಶ. ೧೨ ನೆಯ ಶತಮಾನಕ್ಕಿಂತ ಪೂರ್ವದಲ್ಲಿ ಕೃತಿತ್ತಾಗಿವೆ. ಕ್ರಿ. ಶ. ೧೨ ನೆಯ ಶತಮಾನದಲ್ಲಿ ಈ ಪದ್ಧತಿಯು ಅಲ್ಪ ಪ್ರಮಾಣದಲ್ಲಿದ್ದು ಕ್ರಿ. ಶ. ೧೩ ನೆಯ ಶತಮಾನದಲ್ಲಿ ಹೆಚ್ಚು ಪ್ರಶಸ್ತಿ ಪಡೆದಿದೆ. ಸೊಲ್ಲಾಪುರದ ಸಿದ್ಧರಾಮೇಶ್ವರ, ಗೊಬ್ಬೂರಿನ ಜೇಡರ ದಾಸಿಮಯ್ಯ, ಮದನೂರಿನ ದೇವರದಾಸಿಮಯ್ಯ, ಕೆಂಭಾವಿಯ ಭೋಗಣ್ಣ ಇನ್ನಿತರ ಕನ್ನಡ ವಚನಕಾರರೆಂದು ಪರಿಗಣಿಸಲ್ಪಟ್ಟವರು ಇದೇ ಪದ್ಧತಿ ಯವರು ಇವರ ಸ್ಥಳಗಳನ್ನು ನೋಡಿದವರಿಗೆ ಈ ಮಾತಿನ ಕಲ್ಪನೆಯು ಥಟ್ಟನೆ ಆಗುವುದು. ಇವರೆಲ್ಲರ ಸ್ಥಳಗಳ ಕಟ್ಟಡಗಳಿಗೂ ಲಾಕುಳ

ಗುರುಗಳಿಗೆ ಸಂಬಂಧಿಸಿದ ದೇವಾಲಯಗಳಿಗೂ ಇದ್ದ ಅಂತರವು ಕಂಡು ಬರುತ್ತದೆ. ಈ ಶಿವಶರಣರ ಸ್ಥಳಗಳು ಊರ ಹೊರಗಡೆಯಿದ್ದು, ಕೆರೆ ಅಥವಾ ಹೊಂಡ, ಅದರ ಮಧ್ಯದಲ್ಲಿ ಒಂದು ಚಿಕ್ಕ ಶಿವಾಲಯ, ಕಲ್ಲು ಕಂಭಗಳಿಂದ ಕಟ್ಟಿದ ಮುಂಟಪದ ಮೇಲಿನಿಂದ ಹೋಗಲು ದಾರಿ-ಇದುವೇ ಆಗಿನ ಕಾಲದ ಸೇತುವೆ — ಇವೇ ಲಕ್ಷಣವುಳ್ಳವುಗಳಾಗಿವೆ. ಎಡ್ರಾಮಿ, ಏವೂರು ಮುಂತಾದವುಗಳಾದರೂ ಇದೇ ಜಾತಿಗೆ ಸೇರಿದವುಗಳು. ಇಂತ ಹರೇ ಮುಂದಿನ ಕಾಲದಲ್ಲಿ ಶಿವಶರಣರೆಂದೂ, ವಚನಕಾರರೆಂದೂ ತಿಳಿಯಲ್ಪಟ್ಟಿರುವರು. ಪ್ರತಿಯೊಬ್ಬ ವಚನಕಾರನು ತನ್ನದೆಯಾದ ಶಿವ ಲಿಂಗದ ಹೆಸರಿನ ಅಂಕಿತವನ್ನು ಇಟ್ಟುಕೊಂಡಿರುವುದರ ಇಂಗಿತವಾದರೂ ಇದೇಯಾಗಿದೆ. ಈ ರೀತಿಯಾಗಿ ಲಾಕುಳ ಗುರುಗಳಲ್ಲದ ಅನ್ಯ ಜಾತಿಯವರು ವಿರಕ್ತರಾಗಿ, ದೇವಾಲಯಗಳನ್ನು ಕಟ್ಟಿಕೊಂಡು ಇರುತ್ತಿದ್ದಾಗ್ಯೂ ಉಳಿದ ದೇವಾಲಯಗಳಿಗೆ ಸಂಬಂಧಪಟ್ಟ ಮಠಮಾನ್ಯದ ಅಧಿಕಾರ ಮಾತ್ರ ಲಾಕುಳ ಗುರುಗಳಿಗೆ ಇರುತ್ತಿದ್ದಿತು. ರಾಜಗುರು, ಮಂಡಳಾಚಾರ್ಯ, ಕಂಪಣಾಚಾರ್ಯರು, ಮೂಲದೇವಸ್ಥಾನ ಮತ್ತು ಅದರ ಪ್ರತಿಬದ್ಧ ದೇವಾಲಯಗಳು, ಮಠಗಳು, ಸ್ಥಾನಾಚಾರ್ಯರ ತಳವೃತ್ತಿಯ ಭೂಮಿಯ ಒಡೆತನ ಮುಂತಾದವುಗಳ ಸಂಸ್ಥೆಗಳು ಬೇರೆ; ಈ ಅನ್ಯ ಜಾತಿಯವರು ಬಿಡಿ ಬಿಡಿಯಾಗಿ, ಯಾವ ಅಧಿಕಾರವೂ ಇಲ್ಲದೆ, ವಿರಕ್ತರಾಗಿರುವ ಸಂಸ್ಥೆಗಳು ಬೇರೆ, ಎಂದು ಶಾಸನಗಳಿಂದಲೂ, ಕಟ್ಟಡಗಳಿಂದಲೂ ವ್ಯಕ್ತವಾಗುತ್ತದೆ.

ಇದಕ್ಕೂ ಮುಂದಿನ ಕಾಲದಲ್ಲಿ ಮತ್ತೊಂದು ತರದ ಪರಿವರ್ತನೆ ಯಾದದ್ದು ಕಂಡುಬರುತ್ತದೆ. ಸಾಮಾನ್ಯವಾಗಿ ಲಾಕುಳ ಗುರುಗಳು ಸ್ಥಾನಾಚಾರ್ಯರಾಗಿರುತ್ತಿದ್ದಾಗ್ಯೂ ಕೆಲವೆಡೆಗಳಲ್ಲಿ ಬೇರೆ ತರದ ವರ್ಣನೆ ಗಳು ಬರುತ್ತವೆ. “ಆ ಕೇಶವ ದೇವರಿಗೆ ಅಧಿಕಾರಿಯಾಗಿದ್ದ ಲಿಂಗರಸ ಮಾದಣ್ಣ ಮುಂತಾಗಿ ಸ್ಥಾನಿಕರಿಗೆ ಆಚಂದ್ರಾರ್ಕಪರಿಯಂತರ ” ಎಂದಿದೆ (ಹಾಸನ ನಂ. ೮೨). ಈ ಲಿಂಗರಸ ಮಾದಣ್ಣಗಳು ಲಾಕುಳ-ಗುರುಗಳಲ್ಲವೆಂಬ ಸಂಶಯ ಬರುವುದು. ಈ ಹೆಸರುಗಳು ಲಾಕುಳ-ಗುರುಗಳ ಹೆಸರುಗಳಂತಿಲ್ಲ. ದೇವಾಲಯವಾದರೂ ಕೇಶವ ದೇವಾಲಯವು; ಶಿವಾಲಯವಲ್ಲ. ಆದರೆ ಈ ಕೇಶವ ದೇವರಿಗೆ ಅಧಿಕಾರಿಯಾಗಿದ್ದವರು, ಸ್ಥಾನಿಕರು ಮಾತ್ರ ಲಿಂಗರಸ ಮಾದಣ್ಣಗಳು ಆಗಿದ್ದುದು

ಮಾತ್ರ ಸ್ಪಷ್ಟವಾಗಿದೆ. ಈ ಶಾಸನದ ಕಾಲದ ನಿರ್ದೇಶವಿಲ್ಲ. ಅದರಂತೆ ಚಿತ್ತದುರ್ಗ ಜಿಲ್ಲೆಯ ನಂ. ೮ ನೆಯ ಶಾಸನದಲ್ಲಿ “ ಬೈಚದಣ್ಣಾಯಕ, ಮಹಾಪ್ರಧಾನ ಬಲ್ಲಪ ದಣ್ಣಾಯಕ, ಸಿಂಗದಣ್ಣಾಯಕರು ಉಣ್ಣಮಲೆ ಪಟ್ಟಣದ ನೆಲೆಬೀಡಿನಲ್ಲಿರೆ, ಬಲ್ಲಪದಂಣ್ಣಾಯಕರು, ಸಿಂಗದಣ್ಣಾಯಕರು ತಮ್ಮ ತಂದೆ ಬೈಚದಣ್ಣಾಯಕರ ಹೆಸರಿನಲು ಬೆಮ್ಮತ್ತೂರ ಕಲ್ಲಿನಲ್ಲಿ ಪ್ರತಿಷ್ಠೆ ಮಾಡಿ ಬೆನ್ನ ತೊಡೆಯನ್ನು ಕೊಟ್ಟರು. ಹಿರಿಯ ದಣ್ಣಾಯಕರು ವ್ಯವಸ್ಥಾಪಕರು. ಆ ದೇವರ ಸ್ಥಲಾಚಾರಿಯರಪ್ಪ ಗೊಬ್ಬಾರು ನರಹರ ದೇವರಿಗೆ, ಪುರಾಣಿಕರಿಗೆ ದಾನ ” ಕೊಡಲಾಗಿದೆ. ಈ ಶಾಸನದ ಕಾಲವು ಕ್ರಿ. ಶ. ೧೩೨೪. ಈ ಶಾಸನದಲ್ಲಿ ಹಿರಿಯ ದಣ್ಣಾಯಕನು ವ್ಯವಸ್ಥಾಪಕನು. ಆಗಿದ್ದುದಲ್ಲದೆ, ಸ್ಥಾನಾಚಾರಿಯ ಹೆಸರು ನರಹರದೇವ ಎಂದಿದೆ. ಸ್ಥಾನಾಚಾರಿಯು ಲಾಕುಳ-ಗುರುವು ಅಹುದೋ ಅಲ್ಲವೋ ತಿಳಿಯದು. ವ್ಯವಸ್ಥೆಯ ಅಧಿಕಾರ ಮಾತ್ರ ಹಿರಿಯ ದಣ್ಣಾಯಕರದು. ಈ ನರಹರ ದೇವನು ಬ್ರಾಹ್ಮಣನಾಗಿದ್ದಿರಬಹುದು. ಅದರಂತೆ ಅದೇ ಚಿತ್ತದುರ್ಗ ನಂ. ೧೨ (೧೩೫೬) ನೆಯ ಶಾಸನದಲ್ಲಿ ವಿಜಯನಗರ ಬುಕ್ಕರಾಯನ ಕಾಲದಲ್ಲಿ ಮಹಾಮಂಡಳೇಶ್ವರ ಅಮರಗುಂಡ ಪಾದಾರಾಧಕ ನಡೆಗೊಂಟಿ ಅಳಿಯ ನಾಯಿನಾಯ್ಕನ ಮಗ ಮಲ್ಲಿನಾಥ ಒಡೆಯ ಬೆಮ್ಮತ್ತೂರಿನಲ್ಲಿರುವಾಗ ಸಿದ್ಧನಾಥದೇವರ ಗೋಪುರ ಮುಂತಾದವುಗಳನ್ನು ಕಟ್ಟಿಸಿ ದಾನ ಕೊಟ್ಟಿರುವನು. ಮಲ್ಲಿನಾಥ ಒಡೆಯನ ಒಪ್ಪು “ ಶ್ರೀ ಅಮರಗುಂಡ ” ಎಂದು ನಾಗರಾಕ್ಷರದಲ್ಲಿದೆ. ಆ ಸಿದ್ಧನಾಥದೇವರ ದಿದ್ಯ ಶ್ರೀಪಾದ ಪದ್ಮಾರಾಧಕರುಮಪ್ಪ ಹಿರಿಯ ಸಿದ್ಧಂಣನ ಮಗ ಸೋಮಂಣಂಗೆ ಧಾರಾಪೂರ್ವಕವಾಗಿ” ಕೊಡಲಾಗಿದೆ. ಹೊಸಗಾಲದ ಪರಿವರ್ತನೆಯು ಇದರಲ್ಲಿ ಸ್ಪಷ್ಟವಾಗಿದೆ. ಶಾಸನಾರಂಭದಲ್ಲಿ—

“ ನಮಸ್ತುಂಗ ಶಿರಶ್ಚುಂಬಿ ” ಎಂಬುದರ ಬದಲಾಗಿ “ ಶ್ರೀ ಗುರುಭ್ಯೋ ನಮಃ ” “ ಶ್ರೀ ಸಿದ್ಧನಾಥ ಶರಣಾ ” ಎಂದಿದೆ. ಅದರಂತೆ ಅದೇ ಚಿತ್ತದುರ್ಗ ನಂ. ೩ ನೆಯ ಶಾಸನದಲ್ಲಿ ಎಲ್ಲವೂ ಮೇಲಿನ ಶಾಸನದಂತಿದ್ದು ಪ್ರಾರಂಭದಲ್ಲಿ “ ಪರಮನೆ ಪರತರ ಕೃತ್ಯನೆ ಪರನೆ ಪರಮೇಶನೆ.....ನಗಾಧಾರವೆ ಪರಲೋಕ ಹಿತಾರ್ಥನೆ ಪರಾ....ನೆ ಪರಸುರ ಪಿತನೆ ಪವಿತ್ರನೆ ಕರುಣಿಸೈ ವರದಾನಿ ಪ್ರಸಿದ್ಧ ಲಿಂಗವೆ || ” ಎಂಬ ಪದ್ಯವಿರುವುದಲ್ಲದೆ ಕೊನೆಯ ಫಲಶ್ರುತಿಯು ಪೂರ್ವ ಪದ್ಧತಿಯ ಬದಲಾಗಿ ವಚನ ರೂಪದಲ್ಲಿದೆ. ಅದು ಈ ರೀತಿ :

“ ಇರುಳುಂ ಪಗಲುಂ ಪರಿವ ಕಳ್ಳಕೊಳ್ಳಿಯಾದರಂ, ಮನ್ನೆಯ ಮಹಾಮಂಡಳೇಶ್ವರನಾದರಂ, ಧರೆಯನಾಳ್ವ ಚಕ್ರವರ್ತಿಯಾದರಂ, ಪೃಥ್ವೀ ಪತಿರಾಯನಾದರಂ, ಈ ಸ್ಥಾನದಲು ಮಾನ್ಯವಾಗಿದ್ದ ಊರುಗಳು ಭೂಮಿ ಗಳಂ ಧನಂಗಳಂ ಮನಂ.....ಗಳದು ಕೊಂಡೆನೆಂಬಾತನ ಮಾತೆ, ಮಾತಾ ಪಿತ್ರಗಳೆಲ್ಲವಂ ಎಪ್ಪತ್ತೇಳು ಕೋಟಿ ವರುಷಂಬರಂ ಪುಳಗೊಂಡು ನರಕದ ಲಿಕ್ಕಿ ನಾನಾಪಸತ್ತಿಗೊಳುತಿರು ಗಂಡಾ ಎಲೆ ಪಾಪವೇ । ಈ ದೇವರ ಭೂಮಿಧನಕ್ಕೆ ಅನಂಜುವೆನೆಂದಾ ಪಂದೆಯಂ ಪಾವಡರ್ಡೆ ಮನಂ ಪೆದಲಿ ಪೊಡವೊಟ್ಟು ಪೋಪನ ಭೈದ ಸೀಘ್ರಕ ವಿಳಾಸಕ್ಕೆ ಕೊಂಡು ಬಾ, ಕಂಡಾ, ಎಲೆ ಪುಣ್ಯವೆ.....ಗೆ ಪುಣ್ಯ ಪಾಪಂಗಳು ಪೊರ್ದಿಕೊಂಡಿರ್ಪವು, ದಿಟಂ, ದಿಟಂ, ಸತ್ಯಂ ಕಂಡಿರೆ, ಎಲೆ ಎಲೆ ಬಹುಜನಂಗಳಿರಾ ಸಂದೆಗಂ ಕಂಡಿ ರಾದರೆ ಸಂದುಪೋಪಿರಿ ನರಕಕ್ಕೆ ॥ ಮಣಿದೇ ಪಂಡಗಳ ಬರೆಹ, ಸೋವರಸ ವೀರನಪ್ಪನ ಬರೆಹ ॥ ಜಡೆಯ ರಾವೋಜ ಹೊಯ್ದಾತ ॥ ”

ಈ ಎರಡು ಶಾಸನಗಳು ಒಂದೇ ಕಾಲದವುಗಳಾಗಿವೆ. ಮೊದಲಿನ ಶಾಸನದಲ್ಲಿ ಕರ್ಣಿಕ ದೇವಂಗಳ ಬರೆಹ, ರೇವಪ್ಪ ಎಂದಿದೆ. ಹೊಯ್ಸಾತ ಕಲ್ಲುಕುಟಿಗ ರಾವೋಜ, ಚಿತ್ತದುರ್ಗದ ೪ ನೇ ನಂಬರಿನ ಶಾಸನದಲ್ಲಿಯ ಬಲ್ಲಪದಂಡಾಯಕರು, ಸಿಂಗೇ ದಣ್ಣಾಯಕರು ಲಿಂಗಪ್ರತಿಷ್ಠೆ ಮಾಡಿ ಸ್ಥಾನಾ ಚಾರ್ಯನಾದ ನರಹರಿ ದೇವರಿಗೆ ಕೊಟ್ಟಿದ್ದರೆ, ಅದೇ ಚಿತ್ತದುರ್ಗ ೩ನೆಯ ನಂಬರಿನ ಶಾಸನದಲ್ಲಿ ಹಿರಿಯ ಸಿದ್ಧಂಥನ ಮಗನಿಗೆ ಕೊಡಲಾಗಿದೆ. ಪ್ರಾರಂಭದ ಪದ್ಯ, ಕೊನೆಯ ಫಲಶ್ರುತಿಯ ವಚನಗಳಿಂದ ಹೊಸಗಾಲದ ಪ್ರಭಾವವು ಧಟ್ಟನೆ ಗೋಚರವಾಗುವುದು. ಅದರಂತೆ ಸ್ಥಾನಾಚಾರ್ಯರ ಹೆಸರುಗಳಲ್ಲೂ ಪರಿವರ್ತನೆಯಾದದ್ದು ಕಂಡುಬರುವುದು. ಆದರೆ ಅದೇ ಚಿತ್ತದುರ್ಗ ೧೪ ನೆಯ ನಂಬರಿನ ಶಾಸನದಲ್ಲಿ (ಕ್ರಿ. ಶ. ೧೪೧೧), -

“ ವೀರಪ್ರತಾಪ ದೇವರಾಯನ ಮಗ ಮಹಾಮಂಡಳೇಶ್ವರ ಶ್ರೀ ತ್ರಿಯಂಬಕ ಚರಣಸ್ತುರಣ ಶ್ರೀ ವೀರ ಮಲ್ಲಣ್ಣೊಡೆಯರು ತಮ್ಮ ತಾಯಿ ಮಲ್ಲವ್ವಗೆ ಪರದಲ್ಲಿ ಸುಕೃತವಾಗಬೇಕೆಂದು ಶ್ರೀ ಹಿಡಂಬನಾಥ ದೇವರಂಗ ವೈಭವ ದೇವತಾರ್ಚನೆ ಕಾಲದಲ್ಲಿ, ಆ ಸ್ಥಾನದ ತಪೋಧನರಾದ ಇಡುಬ ಜೀಯ, ಸಿರಿಗಿರಿಜೀಯರು ಆ ಮಲ್ಲವ್ವಗೆ ಪುಣ್ಯಲೋಕ ಪ್ರಾಪ್ತಿಯಾಗ ಲೆಂದು ಆಶೀರ್ವಾದವನು ಮಾಡಿ ದೇವತಾ ಪ್ರಸಾದವಹ ಪುರವನು ಸುಖದಿ ಭೋಗಿಸ ಬೇಕೆ”ಂದು ಕೊಟ್ಟಿದೆ.

ಇದನ್ನು ನೋಡಿದರೆ, ಇಡಬಜೀಯ ಸಿರಿಗಿರಿಜೀಯರೆಂಬ ಹೆಸರುಳ್ಳವರು ತಪೋಧನರಾಗಿದ್ದು ವಿರಪ್ರತಾಪ ದೇವರಾಯನ ಮಗನಾದ ಮಲ್ಲಣ್ಣೋಡೆಯನ ತಾಯಿಗೆ ಆಶೀರ್ವಾದ ಮಾಡಬೇಕಾಗಿದ್ದರೆ ಇವರ ಗೌರವದ ಸಾಮಾಜಿಕ ಸ್ಥಾನವು ವ್ಯಕ್ತವಾಗುತ್ತದೆ. ಈ ಸಂಗತಿಯಿಂದ ಕ್ರಿ. ಶ. ೧೪೧೧ ರ ವರೆಗೂ ಪ್ರಾಚೀನ ಸ್ಥಾನಾಚಾರ್ಯರ ಪರಂಪರೆಯವರಾದ ಲಾಕುಳ-ಗುರುಗಳಿದ್ದರೆಂದು ನಿಚ್ಚಳವಾಗಿದೆ. ವಚನಗಳ ರಚನೆಗಳ ಕಾಲವೂ ಆರಂಭವಾಗಿದೆ. ಹಿಂದಿನ ಕಾಲದ ರೂಢಿಯಲ್ಲಿ ಹೊಸಗಾಲದ ಲಕ್ಷಣಗಳು ಕಂಡುಬರುತ್ತವೆ.

ಇದೇ ಸಂದರ್ಭದಲ್ಲಿ ಪ್ರಾಸಂಗಿಕವಾಗಿ ಇನ್ನೊಂದು ಮಾತನ್ನು ಹೇಳಬೇಕಾಗಿದೆ. ಅರಸಿಕೆರೆಯ ೧೦೮ ನೆಯ ಶಾಸನದಲ್ಲಿ, ವೈಶ್ಯಕುಲಾ ಭರಣನಾದ ಕುಂಜಸೆಟ್ಟಿಯು ಶಿವಪದವನ್ನು ಪಡೆದನೆಂದು ಹೇಳುವಾಗ “ತನುವಂ ಜಂಗಮದೆಡೆಯೊಳು ಮನಮಂ ಶ್ರೀ ಸೋಮನಾಥ ಪದಪಂಕಜ ದೊಳು ವಿನಿಯೋಗಿಸಿ ” ಶಿವಪದವನ್ನು ಪಡೆದನೆಂದಿದೆ. ಬಸವೇಶ್ವರನ ವಚನಗಳಲ್ಲಿ ಗುರುವಿಗೆ ತನು, ಲಿಂಗಕ್ಕೆ ಮನ, ಜಂಗಮಕ್ಕೆ ಧನವೀಯ ಬೇಕೆಂಬ ತತ್ವವನ್ನು ಅನೇಕ ಸಲ ಹೇಳಲಾಗಿದೆ. ಸೋಮನಾಥನ ಪದ ಪಂಕಜದೊಳು ಮನವನ್ನು ವಿನಿಯೋಗಿಸುವದರ ಬದಲಾಗಿ ‘ಲಿಂಗ’ದಲ್ಲಿ ಮನವಿರಿಸುವುದು ಸಹಜವಾಗಿ ಹೊಂದಿಕೆಯಾಗುವುದು. ಸ್ಥಾವರಲಿಂಗದ ಬದಲಾಗಿ ಇಷ್ಟಲಿಂಗವು ಬರುವುದು ಸಹಜವಿದೆ. ಆದರೆ ಜಂಗಮದೆಡೆಯೊಳು ತನುವನ್ನು ವಿನಿಯೋಗಿಸುವುದರ ಬದಲಾಗಿ ಜಂಗಮಕ್ಕೆ ಧನವನ್ನು ವಿನಿಯೋಗಿಸಬೇಕೆಂಬ ತತ್ವವು ಪರಸ್ಪರ ವಿರುದ್ಧವಾಗಿ ಕಂಡುಬರುವುದು. ಇಲ್ಲಿ ಜಂಗಮ ಶಬ್ದಾರ್ಥದ ಬಳಕೆಯಲ್ಲೂ ವ್ಯತ್ಯಾಸವಿದೆ. ‘ಜಂಗಮದಲ್ಲಿ ಜಾತಿಯನೆಣಿಸೆ’ ಎಂದು ಬರುವ ಮಾತನ್ನು ಲಕ್ಷಿಸಬಹುದು. ಅಂತೂ ಬಸವೇಶ್ವರನ ಕಾಲದ ಜಂಗಮಕ್ಕೆ ಧನವನ್ನು ವಿನಿಯೋಗಿಸಬೇಕೆಂಬ ತತ್ವವು ಇನ್ನೂ ಈ ಕಾಲದಲ್ಲಿ ಬಳಕೆಯಲ್ಲಿ ರೂಢವಾಗಿದ್ದಿಲ್ಲವೆಂದು ಹೇಳಬಹುದು. ಜಂಗಮ ಶಬ್ದದ ವಿಷಯವನ್ನೂ ಮುಂದೆ ಪ್ರಸಂಗಾನುಸಾರ ಟಿಪ್ಪಣಿಸಲಾಗುವುದು. ಅದರಂತೆ “ ಸ್ಥಾವರಜಂಗಮ ಒಂದೇ ” ಮತ್ತು “ ಜಂಗಮದಲ್ಲಿ ಜಾತಿಯನೆಣಿಸೆ ” ಎಂಬ ವಚನಗಳಲ್ಲಿರುವ ತತ್ವಗಳನ್ನು ಹಿಂದಿನ ಕಾಲದ ಸ್ಥಿತಿಗೆ ಹೋಲಿಸಿದರೆ ಸ್ಥಾವರಲಿಂಗೋಪಾಸನೆ ಮತ್ತು ಸ್ಥಾನಾಚಾರ್ಯರಾದ ತಪೋಧನರ ಬದಲಾಗಿ ಜಾತಿ

ವಿರಹಿತವಾದ ಜಂಗಮತತ್ವವನ್ನು ಬಸವೇಶ್ವರ ಮುಂತಾದ ವಚನಕಾರರು ಎತ್ತಿಹಿಡಿದಿರುವರೆಂದು ಕಂಡುಬರುವುದು. ಸ್ಥಾವರದ ಬದಲು ಈ ಹೊಸ ವಿರಕ್ತ ಜಂಗಮತತ್ವಕ್ಕೆ ಪ್ರಾಬಲ್ಯವು ಹೆಚ್ಚಿದೆ. ಪೂರ್ವದಲ್ಲಿ ಸ್ಥಾನಾಚಾರ್ಯರಲ್ಲದ ಅನ್ಯ ಜಾತಿಯವರು ವ್ರತಿಗಳಾಗಿರುತ್ತಿದ್ದುದು ಅತಿ ವಿರಳವಾಗಿ ಶಾಸನಗಳಲ್ಲಿ ಕಾಣುವುದು. ಅದೇ ಸಂಪ್ರದಾಯವು ಈ ಹೊಸ ಗುರು-ಮಾರ್ಗದಲ್ಲಿ ಪ್ರಬಲವಾಗಿ, ಸ್ಥಾವರಲಿಂಗೋಪಾಸನೆಯು, ಅದರೊಡನೆ, ದೇವಾಲಯ ಸಂಸ್ಥೆಯು ಹಿಂದೆ ಬಿದ್ದಿದೆ.

ಮೂರನೆಯ ಪ್ರಕರಣ

ಲಾಕುಳ ಸಾಂಪ್ರದಾಯ

ಸೂತಸಂಹಿತೆಯಲ್ಲಿ ಪಂಚರಾತ್ರ, ಕಾಪಾಲ, ಕಾಲಾಮುಖ, ಶಾಕ್ತ, ಬೌದ್ಧ, ಅರ್ಹತ್, ಪಾಶುಪತ, ಶಾಂಭವ ಈ ಎಂಟು ಮತಗಳಲ್ಲಿ ದೀಕ್ಷೆ ಹೊಂದಿದವನು ಬ್ರಾಹ್ಮಣಾಧಮನಾಗುತ್ತಾನೆಂದು ನಿಂದಿಸಲಾಗಿದೆ (ಸೂತಸಂಹಿತೆ, ಅಧ್ಯಾಯ-೩೨, ಶ್ಲೋಕಗಳು ೩೯, ೪೦). ಪಾಶುಪತ, ಕಾಲಾಮುಖ, ಕಾಪಾಲ ಈ ಮೂರು ಮಾಹೇಶ್ವರ ಮತಗಳು. ಈ ಎಂಟು ಮತಗಳಲ್ಲಿ ಶೈವದ ಉಲ್ಲೇಖವಿಲ್ಲ. ಶಾಕ್ತ ಮತ್ತು ಶಾಂಭವ ದೀಕ್ಷಿತರನ್ನೂ, ಪಂಚರಾತ್ರ, ಬೌದ್ಧ, ಅರ್ಹತ್‌ರನ್ನೂ ಒಂದೇ ಪಟ್ಟಿಯಲ್ಲಿ ಸೇರಿಸಿ ನಿಂದಿಸಲಾಗಿದೆ. ಅದರಂತೆ ವಾಮನಪುರಾಣದಲ್ಲಿ (೬-೮೬) ಶೈವರ ನಾಲ್ಕು ಮತಗಳ, ಅಂದರೆ ಶೈವ, ಪಾಶುಪತ, ಕಾಲದಮನ, ಕಾಪಾಲಿಕರ ಉಲ್ಲೇಖವಿರುವುದು. ಇಲ್ಲಿ ಕಾಲಾಮುಖದ ಬದಲಾಗಿ ಕಾಲದಮನ ಎಂದಿದೆ. ಈ ಪುರಾಣಗಳ ಕಾಲವನ್ನು ನಿಶ್ಚೇಷಿಸುವುದು ಕಷ್ಟ ಸಾಧ್ಯ.

ಶಂಕರಾಚಾರ್ಯರು ಬ್ರಹ್ಮಸೂತ್ರ ಭಾಷ್ಯ (ಅಧ್ಯಾಯ ೨, ಪಾದ ೨) ಪತ್ಯಾಧಿಕರಣದಲ್ಲಿ ಪಶುಪತಿ ಮತದವರೆಲ್ಲರಿಗೂ ಮಾಹೇಶ್ವರರೆಂದಿರುವರು. ಟೀಕಾಕಾರನಾದ ವಾಚಸ್ಪತಿ ಮಿಶ್ರನು, ಶೈವ, ಪಾಶುಪತ, ಕಾರುಣಿಕ ಸಿದ್ಧಾಂತ, ಕಾಪಾಲಿಕ ಎಂದು ನಾಲ್ಕು ಬಗೆಯವರನ್ನು ಹೇಳಿದ್ದಾನೆ.

ಯಾಮುನಾಚಾರ್ಯನು ಕಾಲದಮನ, ಕಾರುಣಿಕದ ಬದಲಾಗಿ ಕಾಲಾ ಮುಖ ಎಂದೂ, ರಾಮಾನುಜಾಚಾರ್ಯನು, ಕಾಪಾಲಕ, ಕಾಲಾಮುಖ, ಪಾಶುಪತ, ಶೈವಾಃ ಎಂದೂ ಉಲ್ಲೇಖಿಸಿರುವರು. ಭಾಸ್ಕರಾಚಾರ್ಯನು ಕಾರಣಿಕ ಸಿದ್ಧಾಂತ ಸ್ಥಾನದಲ್ಲಿ ಕಾರಕ ಸಿದ್ಧಾಂತಿಯೆಂದು ಹೆಸರಿಸಿರುವನು. ನಿಂಬಾರ್ಕ ಸಂಪ್ರದಾಯದ ಅನುಯಾಯಿಯಾದ ಶ್ರೀನಿವಾಸನು ತನ್ನ 'ವೇದಾಂತಕೌಸ್ತುಭ' ಎಂಬ ಟೀಕೆಯಲ್ಲಿ ಕಾರಕ ಅಥವಾ ಕಾರುಣಿಕದ ಸ್ಥಳದಲ್ಲಿ ಕಾಳಾಮುಖ ಎಂದಿರುವನು. ಮಾಧ್ವಭಾಷ್ಯದಲ್ಲಿ ಸಾಮಾನ್ಯವಾಗಿ ಪಾಶುಪತವೆಂದಿದ್ದರೆ, ಜಯತೀರ್ಥಿಯ ನ್ಯಾಯಸುಧಾ ಎಂಬ ಗ್ರಂಥದಲ್ಲಿ ಶೈವ, ಪಾಶುಪತ, ಕಾಲಾಮುಖ, ಕಾಪಾಲಿಕ, ಈ ನಾಲ್ಕು ರನ್ನು ಹೇಳಲಾಗಿದೆ. ಸುಪ್ರಭೇದಾಗಮದ ಕ್ರಿಯಾಪಾದದಲ್ಲಿ ಶೈವ, ಪಾಶುಪತ, ಸೋಮ, ಲಾಕುಲವೆಂದು ನಾಲ್ಕನ್ನು ಹೇಳಿ, ಶೈವವು ಸೌಮ್ಯವೆಂದೂ, ಪಾಶುಪತವು ರೌದ್ರವೆಂದೂ, ವರ್ಣಿಸಿರುವುದಲ್ಲದೆ ಶೈವದಲ್ಲಿ ವಾಮ, ದಕ್ಷಿಣ, ಮಿಶ್ರ, ಸಿದ್ಧಾಂತ ಎಂದು ನಾಲ್ಕು ಪ್ರಭೇದಗಳನ್ನು ಹೇಳಲಾಗಿದೆ. ಇದೇ ಶೈವ ಸಿದ್ಧಾಂತವನ್ನು ವಿಸ್ತರಿಸಿ ಹೇಳುವಾಗ ನಿಜಗುಣ ತಿವಯೋಗಿಯು ತನ್ನ ಪಿವೇಕ-ಚಿಂತಾಮಣಿಯಲ್ಲಿ ಪಾಶುಪತ, ಕಾಪಾಲಿಕ, ಮಹಾಪ್ರತವೆಂದು ಶೈವವನ್ನುಳಿದ ಮೂರು ಮತಗಳನ್ನು ಹೇಳಿರುವನು. ಗುಣರತ್ನಸೂರಿಯು ತರ್ಕಸಂಗ್ರಹ ದೀಪಿಕೆಯಲ್ಲಿ ಕಾಲಾಮುಖ, ಪಾಶುಪತ, ಶೈವ, ಮಹಾಪ್ರತಫರ ಎಂದಿರುವನು. ಸೋಮದೇವನು ಯಶಸ್ವಿಲಕದಲ್ಲಿ ಕಾಲಾಮುಖರಿಗೆ ಅಸಿತವಕ್ತ್ರ ಎಂದು ಅಂದಿರುವನು. ವಿದ್ಯಾರಣ್ಯರ ಸರ್ವದರ್ಶನ ಸಂಗ್ರಹದಲ್ಲಿ ಪಾಶುಪತ ಶೈವ-ಪ್ರತ್ಯಭಿಜ್ಞಾರಸೇತ್ವರ ಎಂದು ನಾಲ್ಕು ಪ್ರಕ್ರಿಯೆಗಳನ್ನು ಹೇಳಲಾಗಿದೆ.

ಈ ಎಲ್ಲರ ಹೇಳಿಕೆಗಳನ್ನು ಒಟ್ಟಾಗಿ ವಿಮರ್ಶಿಸಿದರೆ, ಪಾಶುಪತ, ಮತ್ತು ಮಾಹೇಶ್ವರವೆಂದು ಸಾಮಾನ್ಯವಾಗಿ ಎಲ್ಲವುಗಳಿಗೆ ಸಂಬೋಧಿಸಿರುವುದು ಕಂಡುಬರುವುದಲ್ಲದೆ, ವಿಶಿಷ್ಟ ಒಳಪ್ರಭೇದಗಳನ್ನು ಪಾಶುಪತ ಮತವನ್ನು ಎಲ್ಲರೂ ತಪ್ಪದೆ ನಿರ್ದೇಶ ಮಾಡಿರುವುದು ಕಂಡು ಬರುತ್ತದೆ. ಸೂತಸಂಹಿತೆಯಲ್ಲಿ ಮತ್ತು ಯಾಮುನಾಚಾರ್ಯ, ರಾಮಾನುಜಾಚಾರ್ಯ, ಶ್ರೀನಿವಾಸ (ನಿಂಬಾರ್ಕ ಸಂಪ್ರದಾಯ), ಜಯತೀರ್ಥ (ಮಾಧ್ವ), ಗುಣರತ್ನಸೂರಿ, ಇವರೆಲ್ಲರೂ ತಮ್ಮ ತಮ್ಮ ಗ್ರಂಥಗಳಲ್ಲಿ ಕಾಲಾಮುಖ ಎಂದು ಹೇಳಿರುವಲ್ಲಿ, ವಾಮನ ಪುರಾಣದಲ್ಲಿ 'ಕಾಲದಮನ'

ವೆಂದೂ, ವಾಚಸ್ಪತಿಮಿತ್ರನು ' ಕಾರುಣಿಕ ' ವೆಂದೂ, ಭಾಸ್ಕರಾಚಾರ್ಯನು ' ಕಾರಕ ' ವೆಂದೂ, ಸೋಮದೇವನು ಯಶಸ್ವಿಲಕದಲ್ಲಿ ' ಅಸಿತವಕ್ತ್ರ ' ವೆಂದೂ, ಸುಪ್ರಭೇದಾಗಮದಲ್ಲಿ ' ಲಾಕುಲ ' ವೆಂದೂ, ನಿಜಗುಣ-ಶಿವಯೋಗಿಯ ಗ್ರಂಥದಲ್ಲಿ ' ಮಹಾವ್ರತಧರ ' ಎಂದೂ ಬೇರೆ ಬೇರೆಯಾಗಿ ಹೆಸರಿಸಲಾಗಿದೆ. ಕಾಪಾಲಿಕರ ವಿಷಯದಲ್ಲಿ ಎಲ್ಲರೂ ಒಮ್ಮತವಾಗಿದ್ದರೂ, ಸುಪ್ರಭೇದಾಗಮದಲ್ಲಿ ಕಾಪಾಲಿಕರ ಬದಲಾಗಿ " ಸೋಮ " ಎನ್ನಲಾಗಿದೆ. ಸರ್ವದರ್ಶನ ಸಂಗ್ರಹದಲ್ಲಿ ಕಾಲಾಮುಖ, ಕಾಪಾಲಿಕರ ಉಲ್ಲೇಖವಿಲ್ಲ. ಪ್ರತ್ಯಭಿಜ್ಞಾ, ರಸೇಶ್ವರ ಎರಡನ್ನು ಬೇರೆಯಾಗಿ ಸೇರಿಸಲಾಗಿದೆ. ಸರ್ವದರ್ಶನಕಾರರ ಕಾಲದಲ್ಲಿ ಕಾಲಾಮುಖ, ಕಾಪಾಲಿಕರು ಗಣ್ಯರಾಗಿಲ್ಲ. ಶ್ರೀಕಂಠ ಶಿವಾಚಾರ್ಯನು ಇವರೆಲ್ಲರಿಗೂ ಅತಿಮಾರ್ಗಿಕರೆಂದಿರುವನು. ಒಟ್ಟಾರೆ ನೋಡಿದರೆ ಪಾಶುಪತ ಮತದ ವಿಷಯದಲ್ಲಿ ಪ್ರಾಚೀನ ಗ್ರಂಥಗಳಲ್ಲಿ ಸಂದೇಹವಿಲ್ಲ. ಕಾಲಾಮುಖ ಸಂಪ್ರದಾಯದ ವಿಷಯದಲ್ಲಿ ಕಾಲಾನುಸಾರ ಬೇರೆ ಹೆಸರುಗಳು—ಅಂದರೆ ಕಾಳಾಮುಖ, ಕಾರಕ, ಕಾರುಣಿಕ, ಲಾಕುಳ, ಮಹಾವ್ರತಧರ ಎಂದಿರುವುದು ಕಂಡುಬರುತ್ತದೆ. ಅದರಂತೆ ಕಾಪಾಲಿಕರಿಗೆ ಸೋಮಸಿದ್ಧಾಂತಿಗಳೆಂದೂ ಮಹಾವ್ರತಧರರೆಂದೂ ಕರೆಯಲಾಗಿದೆ. ಪುನಃ ಶೈವರಲ್ಲಿಯ ವಾಮ, ದಕ್ಷಿಣ, ಮಿತ್ರ, ಸಿದ್ಧಾಂತವೆಂಬ ನಾಲ್ಕು ಪ್ರಭೇದಗಳು ಅನಂತರದವುಗಳೆಂದು ಕಂಡುಬರುವುದು. ಕಾಶ್ಮೀರ ಶೈವಕ್ಕೆ ಪ್ರತ್ಯಜ್ಞಾ ಎಂದು ಸರ್ವದರ್ಶನ ಸಂಗ್ರಹದಲ್ಲಿದ್ದರೆ, ಸೋಮದೇವನು ಅದನ್ನು ಶಾಕ್ತರ ಪ್ರಕರಣದಲ್ಲಿ ಸೇರಿಸಿರುವನು. ' ಕಾರಕ ' ಮತ್ತು ' ಕಾರುಣಿಕ ' ಎಂಬ ಹೆಸರುಗಳು ಶುಕ್ಲ ಯಜುರ್ವೇದ ಶಾಖೆಗಳಲ್ಲಿವೆಯೆಂದು ಕೋಲಂಗಡೆಯವರು ತಮ್ಮ ಮರಾಠಿ ಗ್ರಂಥದಲ್ಲಿ ಹೇಳಿರುವರು. ಕೃಷ್ಣದೇವರಾಯನ ಕಾಲದಲ್ಲಿ ಕಠಶಾಖೆಯ ಬ್ರಾಹ್ಮಣನೋರ್ವನು ಪ್ರಸಿದ್ಧ ಕಾಲಾಮುಖ ಸ್ಥಲವಾದ ಕೋಟೀಶ್ವರ ದೇವಾಲಯದ ಗ್ರಾಮಗಳನ್ನು ತಿರುಗಿ ಬಿಡಿಸಿಕೊಂಡು ಬಂದಿರುವನು. ಕಾಳಾಮುಖರು ಪಂಚಾಗ್ನಿಯ ಸಾಧನ ಧನದಿಂದ ಸೂರ್ಯನ ಉಪಾಸನೆಯನ್ನು ಮಾಡಿ ತತ್ಪ್ರಜ್ಞಾನವನ್ನು ಪಡೆಯುತ್ತಿದ್ದ ವರ್ಣನೆಯು ಹೊಂಬಳದ ಶಾಸನದಲ್ಲಿದೆ. ಹರಿಹರ ಮತ್ತು ರಾಘವಾಂಕರು, ಅಲ್ಲಮಪ್ರಭು ಮತ್ತು ಸಿದ್ಧರಾಮೇಶ್ವರನ ಭಿಟ್ಟಿಯ ಸಂದರ್ಭದಲ್ಲಿಯ ಸಂವಾದವನ್ನು ತಂತಮ್ಮ ಗ್ರಂಥಗಳಲ್ಲಿ ಕೊಟ್ಟಿರುವರು. ಕೆರಿಕಟ್ಟಿಸುತ್ತ ದೇಹಕ್ಕೆ ಆಯಾಸಬಡಿಸುವುದು ತರವಲ್ಲವೆಂದು ಅಲ್ಲಮನು ಸಿದ್ಧರಾಮನಿಗೆ ಹೇಳಿದಾಗ " ಸಕಲ ಪ್ರಾಣಿಗಳಲ್ಲಿ ಕರುಣೆ

ತೋರಿಸುವುದೇ ಧರ್ಮ " ಎಂಬ ಅಭಿಪ್ರಾಯವನ್ನು ಸಿದ್ಧರಾಮನು ವ್ಯಕ್ತಗೊಳಿಸಿರುವನು. ಇವರಿಬ್ಬರ ಸಂವಾದದ ಮೇಲಿಂದ ಸಿದ್ಧರಾಮನು " ಕಾರುಣಿಕ ಸಿದ್ಧಾಂತಿ " ಯೆಂದೂ, ಅಲ್ಲಮನು ಶಾಂಭವೀ ವಿದ್ಯೆಗೆ ಮಹತ್ವ ಕೊಡುವವನೆಂದೂ ವ್ಯಕ್ತವಾಗುತ್ತದೆ. ಕಾರುಣಿಕ ಶಾಖೆಯವರು ಮಗಧ ದೇಶದವರಂತೆ. ವಾಜಿವಂಶದ ಕಾಣ್ಣ, ಮಾಧ್ಯಂದಿನ ಶಾಖೆಯ ಬ್ರಾಹ್ಮಣರು ಕಾಳಾಮುಖ ದೇವಸ್ಥಾನಗಳಿಗೆ ಮಹತಿಯನ್ನು ಕೊಟ್ಟಿದ್ದನ್ನು ಗಮನಿಸಿದಾಗ, ಶುಕ್ಲಯಜುರ್ವೇದದ ಬ್ರಾಹ್ಮಣರಿಗೂ ಈ ಕಾಳಾಮುಖರಿಗೂ ಏನೋ ಒಂದು ಸಾಂಪ್ರದಾಯಿಕ ಸೌಹಾರ್ದವಿದ್ದಂತೆ ಗೋಚರವಾಗುವುದು. ಕಾರಕ, ಕಾರುಣಿಕ, ಶುಕ್ಲಯಜುರ್ವೇದದ ಶಾಖೆಗಳೆಂದು ಪ್ರತೀತಿಯಿರುವುದರಿಂದಲೂ, ಶಿವಧರ್ಮಕ್ಕೆ ಇವರು ತೋರಿಸಿರುವ ಗೌರವದಿಂದಲೂ, ಸ್ವತಃ ಶೈವರು ಶುಕ್ಲಯಜುರ್ವೇದದ ಶತರುದ್ರೀಯ ಮುಂತಾದವುಗಳನ್ನು ಆಧಾರಗಳೆಂದು ಮನ್ನಿಸುತ್ತಿರುವುದರಿಂದಲೂ ಈ ತರದ ಊಹೆಗೆ ಆಸ್ಪದವಿದೆ.

ವಿವೇಕ ಚಿಂತಾಮಣಿಯಲ್ಲಿ ಹೇಳಿರುವುದು ಈ ರೀತಿ—

“ ಮತ್ತಮಾ ಅಧಿಕಾರಿಗಳಿಗೆ ಮಾರ್ಗಸಂಕರಮಾಗದಂತೆ ಬೇರೆ ಬೇರೆ ನಿಧಿಪ್ರತಿಪಾದಕಂಗಳಾವಾದೆಂದರೆ,

೧. ಶುದ್ಧವೈದಿಕ:—ಸೂತಸಂಹಿತಾ, ಪಾರಾಶರ ಪುರಾಣಾದಿಗಳೇ ಶುದ್ಧವೈದಿಕ ಪ್ರತಿಪಾದಕಂಗಳು;

೨. ತಾಂತ್ರಿಕ ವೈದಿಕ:—ಶಿವ-ರಾಘವ ಸಂವಾದ, ವಾಯುವೀಯ ಸಂಹಿತಾದಿಗಳೇ ತಾಂತ್ರಿಕ ವೈದಿಕ ಪ್ರತಿಪಾದಕಂಗಳು;

೩. ಶುದ್ಧ ತಾಂತ್ರಿಕ:—ಶೈವ, ಪಾಶುಪತ, ಸೋಮ, ಲಾಕುಳ ಎಂಬ ಶಾಸ್ತ್ರಾಂತರಗಳೇ ತಾಂತ್ರಿಕ ಪ್ರತಿಪಾದಕಂಗಳು;

೪. ವೈದಿಕ ತಾಂತ್ರಿಕ:—ಭಾಗವತಿ ಶಿವಸಿದ್ಧಾಂತಾದಿಗಳೇ ವೈದಿಕ ತಾಂತ್ರಿಕ ಪ್ರತಿಪಾದಕಗಳೆಂದು ಪೇಳ್ವುದು.

“ ಈ ಶಿವಸಿದ್ಧಾಂತವು ಕೂರ್ಮ, ಲೈಂಗ, ಸೂತಸಂಹಿತಾ, ಕೇದಾರಖಂಡ, ಸಿದ್ಧಾಂತಾಗಮ ಸ್ತೋತ್ರಾದಿಗಳಿಂ ದೃಢತರಮೆಂತಲು, ಅಧರ್ವಣ ಶಿಖಾದ್ಯಷ್ಟಾದಶೋಪನಿಷತ್ತುಗಳಲ್ಲಿ.....”

ಶೈವಪ್ರಭೇದಗಳನ್ನು ವಾಮ, ದಕ್ಷಿಣ, ಮಿಶ್ರ, ಸಿದ್ಧಾಂತಗಳೆಂದು, ಹೇಳಿ, ಅವುಗಳ ಲಕ್ಷಣಗಳನ್ನೂ ಹೇಳಲಾಗಿದೆ. ಅದು ಈ ರೀತಿ :
“(೧) ಶಕ್ತಿಪರವಾದುದೇ ವಾಮ, (೨) ಭೈರವಪರವಾದುದೇ ದಕ್ಷಿಣ, (೩) ಸಪ್ತಮಾತೃಕಾಪರವಾದುದೇ ಮಿಶ್ರ, (೪) ಪರಶಿವಪರವಾದುದೇ ಸಿದ್ಧಾಂತಮಕ್ಕುಂ. ”

ಇದರಲ್ಲಿ ಪಾಶುಪತ-ಶೈವ-ಸೋಮ - ಲಾಕುಳವೆಂಬವುಗಳನ್ನು ಶುದ್ಧ ತಾಂತ್ರಿಕ ಮತಗಳೆಂದು ಹೇಳಿರುವುದು ಮಹತ್ವದ್ದಾಗಿದೆ. ಹಿಂದೆ ಹೇಳಿದ ಸುಪ್ರಭೇದಾಗಮದಲ್ಲಿಯೂ ಇದರಂತೆ ವರ್ಣಿಸಲಾಗಿದೆ. ಈ ಮೇಲೆ ಹೇಳಿದ ಮತಗಳಲ್ಲಿ ಪಾಶುಪತ, ಸೋಮ, ಲಾಕುಳವನ್ನುಳಿದು ಶುದ್ಧತಾಂತ್ರಿಕ ಶೈವವೊಂದು ಇದ್ದಿತೆಂದೂ, ನಿಜಗುಣ ಶಿವಯೋಗಿಯ ಶಿವಸಿದ್ಧಾಂತವು ಬೇರೊಂದು ಎಂದೂ ಇಬ್ಬಗೆಯಾಗಿದ್ದುದು ಕಂಡು ಬರುವುದು.

ಲಾಕುಳಶೈವ :

ನಾಗಾರ್ಜುನಕೃತ ‘ಕಕ್ಷಪುಟಿ’ ಎಂಬ ಗ್ರಂಥವೊಂದು ಬೆಳಗಾವಿ ಆಬಾಜಿ ರಾಮಚಂದ್ರ ಸಾವಂತರ ಶ್ರೀರಾಮತತ್ವ ಪ್ರಕಾಶ ಅಚ್ಚುಕೂಟದಲ್ಲಿ ಶಾ. ಶ. ೧೮೧೯ ರಲ್ಲಿ ಅಚ್ಚಾಗಿದೆ. ಭಾಷೆ ಸಂಸ್ಕೃತ. ಅದರಲ್ಲಿ ಅಧರ್ವಣ ವೇದೋಕ್ತ ಮಂತ್ರಸಾಧನ ಅಂದರೆ ಚಾರಣ, ಮಾರಣ, ಉಚ್ಚಾಟನ, ಸ್ತಂಭನ, ಮೋಹನ, ವಶೀಕರಣ, ಜಲಸ್ತಂಭನ, ಸೇನಾಸ್ತಂಭನ, ಅನೇಕ ರೂಪಧಾರಣ, ಯಕ್ಷಿಣಿ ವಿದ್ಯಾಸಾಧನ, ಚೇಟಕ, ಅಂಜನ, ದಿವ್ಯದೃಷ್ಟಿ, ಅದೃಶ್ಯವಾಗುವುದು, ಪಾದುಕಾಸಾಧನ, ಗುಟಿಕಾಧಾರಣ, ಅಂತರಿಕ್ಷ ಗಮನ, ಇಂದ್ರಜಾಲವಿದ್ಯಾ, ಹೃದ್ರಿಪಾಸಾನಿವಾರಣ, ಅಮೃತಸಂಜೀವನೀ ವಿದ್ಯಾ, ಶಾಬರಮಂತ್ರ ಇತ್ಯಾದಿ ಗುಹ್ಯ ವಿಷಯಗಳಿವೆ. ಯಾವ ಯಾವ ಗ್ರಂಥಗಳಿಂದವಿಷಯಗಳನ್ನು ಸಂಗ್ರಹಿಸಲಾಗಿದೆ ಎಂಬದನ್ನು ಗ್ರಂಥಕಾರನೇ ಸ್ವತಃ ಈ ಕೆಳಗಿನಂತೆ ಹೇಳಿರುವನು.

“ ಅನ್ಯೈರ್ದೇವಗಣೈಃ ಸಿದ್ಧೈರ್ಮುನಿಭಿಃ ಸಾಧಕೋತ್ತಮೈಃ |
 ಯದುಕ್ತಂ ಹಿ ಶಾಸ್ತ್ರೇಷು ತತ್ಸರ್ವಮವಲೋಕಿತಂ || ೫ ||
 ಶಾಂಭನೇ ಹ್ಯಾನುಲೇ ಶಾಕ್ತೇ ನೌಲೇ ಕಾಲೇಯ ಡಾನುರೇ |
 ಸ್ವಚ್ಛಂದೇ ಲಾಕುಲೇ ಶೈನೇ ರಾಜತಂತ್ರೇ ಅಮೃತೇಶ್ವರೇ || ೬ ||
 ಉದ್ಗೀತೇ ವಾತುಲೇ ತಂತ್ರೇ ಉಚ್ಛಿಷ್ಟೇ ಸಿದ್ಧಶಾಂಬರೇ |
 ಕಿಂಕಣೀಮೇರು ತಂತ್ರೇ ಚ ಕಾಲಚಂಡೇಶ್ವರೇಮತೇ || ೭ ||
 ಶಾಕಿನೀ ಡಾಕಿನೀ ತಂತ್ರೇ ರೌದ್ರೇಽನುಗ್ರಹನಿಗ್ರಹೇ |
 ಕೌತುಕೇ ಶಕ್ತಿತಂತ್ರೇ ಚ ನಿರಾಕಾರ ಗುಣೋತ್ತರೇ || ೮ ||
 ಹರಮೇಖಲೇ ತಂತ್ರೇ ಇಂದ್ರಜಾಲರಸಾರ್ಣವೇ |
 ಅಥರ್ವಣೇ ಮಹಾವೇದೇ ಚಾರ್ವಾಕೇ ಗಾರುಡೇಽಪಿ ಚ || ೯ ||
 ಇತ್ಯೈವಮಾಗಮೋಕ್ತಂ ಚ ವಕ್ತ್ರಾದ್ವಕ್ತ್ರೇಣ ಯಚ್ಛೃತಂ |
 ತತ್ಸರ್ವಂ ಸಮುದ್ಧೃತ್ಯ ದಧ್ನೋಽಧ್ಯತಮಿವಾದರಾತ್ || ೧೦ ||

ಗ್ರಂಥದ ವಿಷಯಗಳು :

ಸಾಧಕಾನಾಂ ಹಿತಾರ್ಥಾಯ ಮಂತ್ರಖಂಡಮಿಹೋಚ್ಯತೇ |
 ವತ್ಸಮಾಕರ್ಷಣಂ ಸ್ತಂಭೋ ಮೋಹ ಉಚ್ಛಾಟ
 ಮಾರಣಂ || ೧೧ ||
 ವಿದ್ವೇಷಂ ವ್ಯಾಧಿಕರಣಂ ಪಶುಸಸ್ಯಾರ್ಥನಾಶನಂ |
 ಕೌತುಕಂ ಚೇಂದ್ರಜಾಲಂ ಚ ಯಕ್ಷಿಣೀ ಮಂತ್ರಸಾಧನಂ || ೧೨ ||
 ಚೇಟಿಕಾಂಜನಂ ದಿವಮದೃಶ್ಯಂ ಪಾದುಕಾಗತಿಃ |
 ಗುಟಿಕಾ ಖೇಚರತ್ವ ಮೃತಸಂಜೀವನಾದಿಕಂ || ೧೩ ||
 ತಥಾ ಕಕ್ಷಪುಟೇ ಸಿದ್ಧ ಸಾಂಗೋಪಾಂಗಮನೇಕಧಾ |
 ಸುಸಾಧ್ಯ ಪ್ರತ್ಯಯೋಪೇತಂ ಸಾಧಕಾನಾಂ ಹಿತಂ ಪ್ರಿಯೇ || ೧೪ ||

ಇತಿ ನಾಗಾರ್ಜುನ ವಿರಚಿತೆ ಕಕ್ಷಪುಟಿ ಮಂತ್ರತಂತ್ರ ಸಾಧನನಾಮ ಪ್ರಥಮ ಪಟಲ ” ಇತ್ಯಾದಿ.

ಗ್ರಂಥಕಾರನು ಯಾವ ಕಾಲದ ನಾಗಾರ್ಜುನನೊ ತಿಳಿಯದು. “ ಯದುಕ್ತಂ ಹಿ ಶಾಸ್ತ್ರೇಷು ತತ್ಸರ್ವಮವಲೋಕಿತಂ; ” “ ಇತ್ಯೈವಮಾಗಮೋಕ್ತಂ ” ಎಂದಿರುವುದರಿಂದ, ಈ ತಂತ್ರ ಗ್ರಂಥಗಳಿಗೆ ಶಾಸ್ತ್ರ ವೆಂದೂ, ಆಗಮಗಳೆಂದೂ ಕರೆದಿದ್ದಾನೆ. ಈ ತಂತ್ರ ಶಾಸ್ತ್ರಗಳಲ್ಲಿ

“ಲಾಕುಲಾವು” ಒಂದಾಗಿದೆ. ಇದರಿಂದ ಲಾಕುಲಾಗಮವು ಸ್ವತಂತ್ರ ಆಗಮವಿದ್ದಂತೆ ತೋರುವುದು.*

ಹಡಗಲಿ ತಾಲೂಕು ಹಲಗೊಂಡಿಯ ಶಾಸನದಲ್ಲಿ (S. I. I. Md. No. 163; 1093) ಮುದಿನೀರ ತೀರ್ಥದ ರಾಮೇಶ್ವರದ ಮಲೆಯಾಳ ಪಂಡಿತ ದೇವರ ಶಿಷ್ಯ ಪರಂಪರೆಯ ಸಕಲೇಶ ಮುನಿಯನ್ನು ವರ್ಣಿಸುವಾಗ “ಶ್ರೀ ಮಲ್ಲಕುಳೀಶ್ವರ ದೇವಮುಖ ಕಮಳ ವಿನಿರ್ಗತ ಸಕಲ ಶಾಸ್ತ್ರಾರ್ಥರಸ್ಸು” ಎಂದಿರುವುದರಿಂದಲೂ, ಹರಪನಹಳ್ಳಿ ತಾಲೂಕಿನ ಗಡಿಹಳ್ಳಿಯ ಶಾಸನದಲ್ಲಿ (S. I. I. Md. No. 128-1065) ಶ್ರೀಪರ್ವತದ ಅಗಸ್ತೇಶ್ವರ ಸಂತತಿ ಮಠದ ತಪೋಧನರಾದ ದಿವ್ಯಶಕ್ತಿ ಪಂಡಿತ ಮತ್ತು ವಾಮಶಕ್ತಿ ಪಂಡಿತ ದೇವರನ್ನು ವರ್ಣಿಸುವಾಗ “ಲಾಕುಳ ದೇವಾಗಮದೀಲೋಕ ಜನ ಸ್ತುತ್ಯಮಾಗೆ” ಎಂದಿರುವುದರಿಂದಲೂ ಲಕುಳೀಶ್ವರನಿಂದ ಹೇಳಲ್ಪಟ್ಟ ತಂತ್ರಕ್ಕೆ ಶಾಸ್ತ್ರವೆಂದೂ, ಲಾಕುಳಾಗಮವೆಂದೂ ಎನ್ನುವ ರೂಢಿಯಿದ್ದಿ ತೆಂದು ಕಂಡುಬರುವುದು. ಕರ್ನೂಲ, ನಂದಿಕೊಟ್ಟೂರದ ಶಾಸನದಲ್ಲಿ (S. I. I. Md. No. 134-1064) ಶ್ರೀಪರ್ವತದ ಮಾಸಂಗಿಯ ಬ್ರಹ್ಮೇಶ್ವರದಾಚಾರ್ಯ ಗಂಗರಶಿ ಭಟ್ಟಾರಕರ ಶಿಷ್ಯರಾದ ಸುರೇಶ್ವರ ಪಂಡಿತರನ್ನು ಕಾಳಾಮುಖ ಸನುಯ ಸರೋವರ ರಾಜಹಂಸರ, ಲಾಕುಳ

* ಈ ಗ್ರಂಥದಲ್ಲಿಯೇ ಮೇಲಿನ ಜಾರಣಮಾರಣಾದಿ ವಿದ್ಯೆಗಳು ಪೂರ್ವಕಾಲದಲ್ಲಿ ರಾಜರಿಗೆ ಬೇಕಾಗುತ್ತಿದ್ದವು. ಚಾಣಕ್ಯನ ಅರ್ಥಶಾಸ್ತ್ರದಲ್ಲೆಯೂ ಮನುಸ್ಮೃತಿಯಲ್ಲಿಯೂ ಇಂಥ ವಿದ್ಯೆಗಳನ್ನು ಬಲ್ಲವರನ್ನು ಅರಸರು ಇಟ್ಟುಕೊಳ್ಳಬೇಕೆಂದು ಹೇಳಿರುವುದು. ಅರಸನು ಉಣ್ಣುವ ಅನ್ನವನ್ನು ವಿಷಸ್ತಂಭನ ಮಾಡಲಾಗುತ್ತಿತ್ತು. ಶತ್ರುಗಳಲ್ಲಿ ಭೇದವನ್ನುಂಟು ಮಾಡಲು ವಿದ್ವೇಷಣ, ಅದರಂತೆ ಸೇನಾಸ್ತಂಭನ ವಿದ್ಯೆ, ಶತ್ರುಗಳಲ್ಲಿ ಹೊಕ್ಕು ಸುದ್ಧಿಯನ್ನು ತರುವುದಕ್ಕಾಗಿ ಅದೃಶ್ಯವಾಗುವುದು, ಅತಿ ನೇಗದಿಂದ ನಡೆಯುವುದಕ್ಕಾಗಿ ಪಾದುಕಾಸಾಧನ, ಹೀಗೆ ಈ ಎಲ್ಲ ವಿದ್ಯೆ ಮಂತ್ರ ತಂತ್ರಗಳ ಉಪ ಯೋಗವಾಗುತ್ತಿದ್ದಿತು.

ಪ್ರೊ. ಕುಂದಣಗಾರರು ತಮ್ಮ “Inscriptions in Northern Karnataka” ಎಂಬ ಗ್ರಂಥದಲ್ಲಿ ಲಾಕುಳಾಗಮದ ವಿಷಯದಲ್ಲಿ “In Search of reference for the term Lākulāgama one meets with a Passage in Vāyu Purāṇa (chapter 23) and Linga Purāṇa (Chapter 24).”(Introduction Page 20)

ಸಿದ್ಧಾಂತ ನೈಯಾಯಿಕ ನಳಿನೀದಿವಾಕರರ್ ಮಧ್ಯಾನ್ಯ ಕಲ್ಪವೃಕ್ಷರ್, ಗುರುಕುಳ ಸಮುದ್ಧರಣರ್, ಶ್ರೀಶೈಲ ಪಶ್ಚಿಮದ್ವಾರತೋರಣರ್ ಶ್ರೀ ಮಲ್ಲಿ ಕಾರ್ಜುನ ದೇವ ದರ್ಶನಕಾರಣಪುರುಷರ್ ” ಮುಂತಾಗಿ ವರ್ಣಿಸಲಾಗಿದೆ. ಅರಸೀಕೆರೆ (No. 89-1149) ಶಾಸನದಲ್ಲಿ ನನ್ನೇಶ್ವರ ದೇವರ ಆಚಾರ್ಯರಪ್ಪ ಅಮಿತಶಿವ ಪಂಡಿತ, ಪದುಮಶಿವ ಪಂಡಿತರಿಗೆ, “ ಲಾಕುಳಾಗಮ ಸಮಯ ಸಮುದ್ಧರಣರೆಂದೂ, ” ಅದೇ ಅರಸೀಕೆರೆಯ (No. 62, 1100) ಶಾಸನದಲ್ಲಿ, “ ಲಾಕುಳಾಗಮ ಸಮಯ ಸಮುದ್ಧರಣರುಂ ಎಕ್ಕೋಟಿ ಮುನೀಂದ್ರ ವಂದನಾನಂದರುಂ, ಕಾಳಾನುಖ ಪ್ರತಿ ಬದ್ಧರುಂ, ಶ್ರೀ ರಾಮನಾಥ ದೇವರ ಪಾದಾರಾಧಕರುಮಪ್ಪ ಕೇತಜೀಯರ ಶಿಷ್ಯ ರಾಮಶಕ್ತಿ ದೇವೇಂದ್ರ ಪಂಡಿತರು, ಅವರ ಗುಡ್ಡಿ ಪ್ರತ್ಯಕ್ಷಗಂಗೆ ದೇಕವ್ವ, ದೇವೇಂದ್ರ ಪಂಡಿತರ ಶಿಷ್ಯ ರಾಮಶಕ್ತಿಯ ಶಿಷ್ಯ ಕಲ್ಯಾಣಶಕ್ತಿ, ಕಲ್ಯಾಣಶಕ್ತಿಯ ಶಿಷ್ಯ ವಾಮಶಕ್ತಿ, ವಾಮಶಕ್ತಿಯ ಶಿಷ್ಯ ಮಹದೇವ ಜೀಯ, ಮಹದೇವಜೀಯರ ಶಿಷ್ಯ ಚಿಕ್ಕಜೀಯನಿಂತೀ ಮುನಿಸಮೂಹದ ಕಾಲಂ ಕರ್ಚಿ ಕಲಿದೇವರ ನೈವೇದ್ಯ, ನಂದಾ.....ಮಠಪತಿ ತಪೋಧನರಾ ಹಾರದಾನ”ಕ್ಕಾಗಿ ದತ್ತಿಯನ್ನು ಬಿಡಲಾಗಿದೆ. ಪ್ರಸಿದ್ಧವಾದ ಕೋಡಿಯ ಮಠದ ವರ್ಣನೆಯಲ್ಲಿ ಬಂದಿರುವ ಅನೇಕ ವಿಷಯಗಳೊಡನೆ, ಲಾಕುಲ ಸಿದ್ಧಾಂತ ಪಾತಂಜಲಯೋಗ ಶಾಸ್ತ್ರಸ್ಥಾನವೆನ್ನಲಾಗಿದೆ. ಮುತ್ತಿಗೆಯ ಸಂಗಮೇಶ್ವರನ ಶಾಸನದಲ್ಲಿ “ ನೈಷ್ಠಿಕ ಚೂಡಾಮಣಿ, ಲಾಕುಳಾಗಮ ಸುಧಾಂಭೋರಾಶಿತಾರಾಧಿಪಂ” ಎಂದು ಲಕುಳೀಶ ಬ್ರತಿಯನ್ನು ಬಣ್ಣಿಸಲಾಗಿದೆ. ಮುನವಳ್ಳಿಯ ಶಾಸನ (1253 A. D.) ದಲ್ಲಿ ಯಮನಿಯಮ ಸ್ವಾಧ್ಯಾಯ ಧ್ಯಾನಧಾರಣ ಮೌನಾನುಷ್ಠಾನ ಜಪತಪ ಸಮಾಧಿ ಶೀಲಗುಣ ಸಂಪನ್ನರುಂ ಯಜನ ಯಾಜನಾಧ್ಯಯನಾಧ್ಯಾಪನ ದಾನ ಪ್ರತಿಗ್ರಹ ಷಟ್ಕರ್ಮ ನಿಯತರುಂ, ರುಗುವೇದ, ಸಾಮವೇದ, ಅಥರ್ವಣ, ಯಜುರ್ವೇದ, ಪೇದಾಂತ, ಷಟ್ಕರ್ಕ, ವ್ಯಾಕರಣ, ಛಂದಸ್ಸು, ನಿಘಂಟು, ಕಾಬ್ಯ, ನಾಟಕ, ಸಕಳವಿದ್ಯಾ ವಿನೋದರುಂ, ಬ್ಯಾಸ, ಆಗಸ್ತ್ಯ, ದುರ್ವಾಸ, ವಿಶ್ವಾಮಿತ್ರ, ನಾರದಾದಿ ದಿಬ್ಯಮುನಿ ಚಾರಿತ್ರರುಂ, ಭಸ್ಮೋದ್ಗೊಳಿತಗಾತ್ರರುಂ, ಕವುಸೀನಾಂಜರುಂ, ರುದ್ರಾಕ್ಷ ಮಾಲಾಧಾರರುಂ, ಲಾಕುಳಾಗಮ ಸಮಯ ಸಮುದ್ಧರಣರುಂ, ಜಂಗಮಲಿಂಗಾನತಾರರುಂ, ಉಭಯಕುಳಸುಧ್ಧರು ಮಪ್ಪ ಶ್ರೀ ಕಾಳಾಮುಖಮುನಿಯ ಸಂಬಂಧ ಶ್ರೀಮತು ರಾಜಗುರು ಸರ್ವೇಶ್ವರ ದೇವರು” ಮುಂತಾಗಿ ವರ್ಣಿಸಲಾಗಿದೆ. (ಸೋರಬ ನಂ. ೧೭೫)

ಶಾಸನದಲ್ಲಿ ಶ್ರೀ ಸ್ವಯಂಭೂ ಕೋಟಿನಾಥ ದಿಬ್ಬ, ಶ್ರೀಪಾದ ಪದ್ಮಾರಾಧಕ ರಾದ ರುದ್ರಶಕ್ತಿ ದೇವರಿಗೆ “ ಎಕ್ಕೋಟಿ ಸಮಯ ಚಕ್ರವರ್ತಿ ” ಎನ್ನು ಲಾಗಿದೆ. ಕ್ರಿ. ಶ. ೧೨೦೦ ಅರಸಿಕೆರೆ (ನಂ. ೧೦೩) ಶಾಸನದಲ್ಲಿ ನಾಗರಾತಿ ಮಗ ಬ್ರಹ್ಮದೇವನಿಗೆ, ತಿಪಟೂರಿನ (ನಂ. ೧೨೩, ಕ್ರಿ. ಶ. ೧೨೦೦) ಶಾಸನದಲ್ಲಿ ಸೋಮಜೀಯನ ಮಗ ವಾಮಜೀಯನಿಗೆ “ನಾಗಿಲಾಕುಳಾಗಮ ಸಮಯಸಮುದ್ಧರಣರೆ” ಎಂದು ವಿಶೇಷಣಗಳಿವೆ. ಇದರಂತೆ ಅಲ್ಲಾಳ ದೇವ ಸೋಮಣ, ನಾಗಣ, ಸಿಂಗಣರಿಗೆ “ ನಾಗಿಲಾಕುಳಾಗಮ ಸಮುದ್ಧರಣರಪ್ಪ ” ಎಂದಿದೆ. ಅದೇ ತಿಪಟೂರು (No. 12; 1285 A.D) ಶಾಸನದಲ್ಲಿ “ನಾಗಿಲಾಕುಳ ಹೊಸ ಸಮಯ ಸಮುದ್ಧರಣರಪ್ಪ ” ಎಂದು ಸೆಟ್ಟರುಗಳಿಗೆ ಅಂದಿರುವುದಲ್ಲದೆ, ಅವರೇ ಸ್ಥಾನಿಕರಾಗಿರುವರು. ಅದರಂತೆ ಅರಸಿಕೆರೆ (No. 103, 1200 No. 46; 1153; No. 62-1178), ದಾವಣಗೆರೆ (No. 99; 1127), ಶಾಸನಗಳಲ್ಲೂ “ನಾಗಿಲಾಕುಳಾಗಮ ಸಮಯ ಸಮುದ್ಧರಣ ” ಎಂದಿರುವುದು.

ಒಟ್ಟಿನ ಮೇಲೆ ಲಾಕುಳಶಾಸ್ತ್ರ, ಲಾಕುಳಾಗಮ, ಲಾಕುಳಸಿದ್ಧಾಂತ, ಲಾಕುಳಸಮಯ, ಎಕ್ಕೋಟಿಸಮಯ ಇವೆಲ್ಲ ಒಂದೇ ಸಂಪ್ರದಾಯದ ಪರ್ಯಾಯನಾಮಗಳೆಂದು ಶಾಸನ ಅಭ್ಯಾಸದಿಂದ ಕಂಡುಬರುತ್ತದೆ. ಈ ಲಾಕುಳ ಸಂಪ್ರದಾಯವು ಕಾಳಾಮುಖ ಸಮಯವನ್ನೂ ಒಳಗೊಂಡಿದೆ. ಸುಮಾರು ಕ್ರಿ. ಶ. ೧೨೦೦ ರಿಂದ ಈ ಸಂಪ್ರದಾಯದಲ್ಲಿ ಪರಿವರ್ತನೆ ಯಾದಂತೆ ಕಂಡುಬರುವುದು. ಅದಕ್ಕಾಗಿ ನಾಗಿಲಾಕುಳ ಸಮಯ, ನಾಗಿಲಾಕುಳ ಹೊಸ ಸಮಯವೆಂದೂ, ಶಾಸನಗಳಲ್ಲಿ ಉಕ್ತವಾಗಿದೆ. ಈ ಹೊಸ ಲಾಕುಳ ಪಂಥದ ಲಕ್ಷಣವೇನೆಂಬುದನ್ನು ಮುಂದೆ ವಿವೇಚಿಸ ಲಾಗುವುದು.

ಲಾಕುಳ ಸಿದ್ಧಾಂತಗಳಲ್ಲಿ ಎಲ್ಲರೂ ಕಾಳಾಮುಖರಲ್ಲ; ಕೆಲವರಿಗೆ ಮಾತ್ರ ಕಾಳಾಮುಖರೆಂದು ವರ್ಣನೆ ಬರುವುದು. ಹಗರಟಿಗೆ ನಾಗೇಶ್ವರ ದೇವರ ಕುಂದಜೀಯರ ಪುತ್ರ ಪದ್ಮತಿವ ಪಂಡಿತರ ಶಿಷ್ಯ ಕಾಳಾಮುಖ ಪ್ರತಿಬದ್ಧ ನಾಗರಾತಿಯ ಶಿಷ್ಯ ಮಾದಜೀಯ (ಅರಸಿಕೆರೆ ನಂ. ೬೮, ೧೧೭೬) ಮತ್ತು ಕಾಳಾಮುಖ ಪ್ರತಿಬದ್ಧರುನುಸ್ಸ ನಾಗರಾತಿ ಪಂಡಿತರ ಶಿಷ್ಯ ತಿವ ಶಕ್ತಿ ದೇವರ ಶಿಷ್ಯ ಕಲ್ಯಾಣಶಕ್ತಿ ಪಂಡಿತರು (ಅರಸಿಕೆರೆ No. 48-1129),

ಕಾಳಾಮುಖ ದೀಕ್ಷಿತರಪ್ಪ ಶ್ರೀಮತು ಜಗತೇಶ್ವರ ಪಂಡಿತರು (ಅರಸಿಕೆರೆ No. 42; 1095) ಎಂದು ಬಂದಿರುವುದರಿಂದ ಕಾಳಾಮುಖ ದೀಕ್ಷಿತ, ಕಾಳಾಮುಖ ಪ್ರತಿಬದ್ಧ ಎಂಬೀ ಪ್ರಶಸ್ತಿಗಳು ವಿಶಿಷ್ಟ ದೀಕ್ಷೆ ಹೊಂದಿದವರಿಗೆ ಮಾತ್ರ ಇದ್ದವೆಂದು ತಿಳಿಯಬಹುದು. ಸೂತಸಂಹಿತೆಯಲ್ಲೂ ಕಾಳಾಮುಖ ದೀಕ್ಷೆ ಪಡೆದವನು ಬ್ರಾಹ್ಮಣಾಧಮನಾಗುವನೆಂದು ನಂದಿಸಲಾಗಿದೆ. ಲಾಕುಳ ಸಿದ್ಧಾಂತದ ಆ ವಿಶಿಷ್ಟ ದೀಕ್ಷೆಯ ಸ್ವರೂಪವೇನಿತ್ತೋ ಈಗ ತಿಳಿದುಕೊಳ್ಳಲು ಸಾಧ್ಯವಿಲ್ಲ. ಲಾಕುಳಾಗಮವು ದೊರೆತಾಗ ಮಾತ್ರ ಅದನ್ನು ತಿಳಿಯಬಹುದು. ಸೊರಬದ (No. 275) ಶಾಸನದಲ್ಲಿ “ನಿತ್ಯ ಜ್ಞಾನಾನಂದ ಪರಶಿವ ಸ್ವರೂಪಾವಲೋಕನ ತತ್ ಸ್ವರೂಪರುಂ, ಯತಿಸಾರ್ವಭೌಮರುಂ, ಯಕ್ಕೋಟಿ ಸಮಯ ಚಕ್ರವರ್ತಿ ಸಪ್ತಾಹತರಿ ಸ್ಥಾನಾಚಾರ್ಯರಾದ ಕಾಳಾಮುಖ ವ್ರತಾನ್ವಯ ಶೀಲಗುಣಂ, ಶಿವ ಕಥಾದ್ಯನೇಕ ಸ್ಫುತ್ಯರ್ಥಾಳಂಕಾರ, ಸುವಾಕ್ಯಪಾಳಿತ, ಸಜ್ಜನವಿನುತಯತ ಸರ್ವೇಶಂ ” ಎಂಬುದಾಗಿರುವುದರಿಂದ ಕಾಳಾಮುಖ ಸಮಯಕ್ಕೇನೆ ಎಕ್ಕೋಟಿ ಸಮಯ ಎಂದು ಕರೆಯಲಾಗಿದೆ. ಕಾಳಾಮುಖ ವ್ರತಾನ್ವಯ ವೆಂದರೆ, ಕಾಳಾಮುಖವೆಂಬ ವಿಶಿಷ್ಟ ದೀಕ್ಷೆ ಹೊಂದಿ ವ್ರತವನ್ನು ಆಚರಿಸುತ್ತಿರುವುದು ಎಂಬುದು ಸ್ಪಷ್ಟವಿದೆ. ಇಂಥವರು ಯತಿಗಳಾಗಿಯೂ ವ್ರತಿಗಳಾಗಿಯೂ ಇರುತ್ತಿದ್ದುದರಿಂದ, ಇಂತಹರಿಗೆ ಮುನಿಗಳೆಂದೂ, ಮುನೀಂದ್ರರೆಂದೂ ಕರೆಯಲಾಗಿದೆ. ಶಾಸನಗಳ ಫಲಶ್ರುತಿಯಲ್ಲಿ ಎಕ್ಕೋಟಿ ಮುನೀಂದ್ರರ ಕೊಂಡ ದೋಷವನ್ನು ಹೇಳುವಾಗ ಇಂಥ ಕಾಳಾಮುಖ ಯತಿಗಳಾದ ಮುನಿಗಳೆಂದೇ ಅರ್ಥವು. ಎಕ್ಕೋಟಿ ಸಮಯ ಚಕ್ರವರ್ತಿ ಎಂದಲ್ಲಿ ‘ಸಮಯ’ ಶಬ್ದವು ಸಂಪ್ರದಾಯ ಎಂಬರ್ಥದಲ್ಲಿದೆ ಎಲಕ್ಕೋಟಿ ಮಂತ್ರಗಳನ್ನೂ ಮಂತ್ರೇಶ್ವರರನ್ನೂ ಪ್ರತಿಪಾದಿಸುವ ಸಮಯ ಅಥವಾ ಸಂಪ್ರದಾಯವು ಇದಾಗಿದೆ. ಈಗಿನ ಶೈವ ಸಿದ್ಧಾಂತದಲ್ಲೂ ಈ ಪ್ರಕ್ರಿಯೆಗಳುಂಟು. ಇಂತಹ ಲಾಕುಳ ಯತಿಗಳಿಗೆ ವ್ರತಿ, ಮಹಾವ್ರತಿ, ಮುನಿಗಳು, ಗೊರವರ್ ಎಂದು ಹೆಸರು ಬರುತ್ತದೆ. ಶಾಸನಗಳಲ್ಲಿ. ಲಾಕುಳ ಸಿದ್ಧಾಂತದ ಅನುಯಾಯಿಗಳಾದ ಶೈವಗುರುಗಳ ಪಂಗಡವೊಂದಿದ್ದು ಆ ಪಂಗಡದವರಲ್ಲಿಯೇ ಯತಿ, ಮುನಿ, ಮಹಾವ್ರತಿಗಳಾಗುತ್ತಿದ್ದರು.

ನಿಜಗುಣ ಶಿವಯೋಗಿಯ ಅಭಿಪ್ರಾಯಾನುಸಾರ, ವಾಯವೀಯ ಸಂಹಿತೆಯ ತಾಂತ್ರಿಕ ಪ್ರೌಢಿಕ ಮತವನ್ನು ಪ್ರತಿಪಾದಿಸುವ ಪ್ರಮಾಣ

ಗ್ರಂಥವಷ್ಟೆ ? ಈ ವಾಯುವೀಯ ಸಂಹಿತೆಯ ಪ್ರಕಾರ, ಶೈವಾಗಮಗಳು ಎರಡು ವಿಧ—ಶ್ರೌತ ಮತ್ತು ಅಶ್ರೌತ ಎಂದು. ಶ್ರುತಿಸಾರಮಯವಾದವುಗಳಿಗೆ ಶ್ರೌತ ಎಂದೂ, ಇತರಾಗಮಗಳಿಗೆ ಸ್ವತಂತ್ರಗಳೆಂದೂ ಹೇಳಿದೆ. ಪ್ರಥಮದಲ್ಲಿ ಸ್ವತಂತ್ರ ಆಗಮಗಳು ಹತ್ತು, ಅನಂತರ ಹದಿನೆಂಟು ಪ್ರಕಾರ. ಕಾಮಿಕಾವಿ ೧೮ ಆಗಮಗಳು ಸಿದ್ಧಸಿದ್ಧಾಂತ ಸಂಜ್ಞೆಯುಳ್ಳವುಗಳು. ಸ್ವತಂತ್ರಾಗಮಗಳನ್ನು ಹೇಳಿದಂತೆ ಶ್ರೌತಾಗಮಗಳನ್ನು ಹೆಸರಿಸಿಲ್ಲ. ಈ ವಾಯುವೀಯ ಸಂಹಿತೆಯಲ್ಲಿ “ಲಾಕುಳಾಗಮ”ದ ಉಲ್ಲೇಖವಿಲ್ಲದಿದ್ದರೂ, ನಕುಲೀಶನ ಅವತಾರ, ಶಿಷ್ಯಪರಂಪರೆಯ ಯೋಗಾಚಾರ್ಯರ ವರ್ಣನೆಯಿದೆ. “ಪಾಶುಪತವ್ರತ ಪರಮವ್ರತವು, ಶ್ರುತಿಸಾರಮಯವಾದದ್ದು; ಯುಗಾನುಸಾರ ಯೋಗಾಚಾರ್ಯರಿಂದ ಪ್ರವರ್ತಿಸಿದ್ದು. ರುರು, ದಧೀಚಿ, ಉಪಮನ್ಯು, ಆಗಸ್ಟ್ಯ ಇವರು ಪಾಶುಪತರು; ದೊಡ್ಡ ದೊಡ್ಡ ಸಂಹಿತೆಗಳ ಪ್ರವರ್ತಕರು. ಅವರ ಸಂತತಿಗಳೇ ನೂರಾರು, ಸಾವಿರಾರು ಆಗಿರುವವು. ಈ ಪಾಶುಪತ ವ್ರತವು ಶ್ರುತಿಯಲ್ಲಿ ಪ್ರಸಿದ್ಧವಾದದ್ದು. ಅಧರ್ವಣ ವೇದದ ತಿರೋಭಾಗದಲ್ಲಿದೆ. ಜಟಿಲ, ಮುಂಡ, ತಿಖಿ, ಏಕಜಟಿ ಮುಂತಾದ ಅವಸ್ಥೆಯಲ್ಲಿದ್ದು,

“ಅಗ್ನಿರಿತ್ಯಾದಿಭಿರ್ಮಂತ್ರೈಃ ಷಡ್ವಿರಾಧರ್ವಣೈಃ ಕ್ರಮಾತ್ |

ಪೂಜನೀಯೋ ಮಹಾದೇವೋ ಲಿಂಗಮೂರ್ತಿಸನಾತನಃ ||”

ಎಂದು ಪಂಚಮುಖಲಿಂಗ ಪ್ರತಿಷ್ಠೆಯನ್ನು ಕಮಲಾಸನದಲ್ಲಿ ಮಾಡಿ, ಪೂಜೆಯ ನಂತರ ವಿಸರ್ಜನವನ್ನು ಹೇಳಲಾಗಿದೆ. ಈ ತರದ ಪಾಶುಪತ ವ್ರತವುಳ್ಳವರಿಗೆ ನೈಷ್ಠಿಕರೆನ್ನುತ್ತಾರೆ. ಇಂಥವರು ಅತ್ಯಾಶ್ರಮಿಯೆಂದೂ, ಮಹಾಪಾಶುಪತರೆಂದೂ ಕರೆಯಲ್ಪಟ್ಟಿರುವರು. ಇವರು ತಪಸ್ವಿಗಳಲ್ಲಿ ಶ್ರೇಷ್ಠರು. ಇವರೇ ಮಹಾವ್ರತಿಗಳು. ಯತಿಯಾಗಿದ್ದು ನೈಷ್ಠಿಕನಾದವನು ಯತಿನೈಷ್ಠಿಕ ಶ್ರೇಷ್ಠನು. ಅರ್ಧನಾರೀಶ್ವರ ಸ್ತೋತ್ರದಲ್ಲಿ ಶಿವಶಕ್ತಿಯಿಂದ ಕೂಡಿದ ಪಂಚಾರ್ಥಜ್ಞಾನದ ಮಹತ್ವವನ್ನು ಹೇಳಲಾಗಿದೆ. ಅಂದರೆ ‘ಪಾಶುಪತಸೂತ್ರ’ ಎಂಬ ಗ್ರಂಥದಲ್ಲಿ ಹೇಳಲ್ಪಟ್ಟ, ಮಾಧವಾಚಾರ್ಯನ ‘ಸರ್ವದರ್ಶನ ಸಂಗ್ರಹ’ದಲ್ಲಿ ಸಂಗ್ರಹಿಸಲ್ಪಟ್ಟ ಪಂಚಾರ್ಥಕ್ಕೂ ವಾಯುವೀಯ ಸಂಹಿತೆಯಲ್ಲಿ ಹೇಳಿದ ಪಂಚಾರ್ಥಕ್ಕೂ ವ್ಯತ್ಯಾಸವಿದ್ದುದು ಸ್ಥೂಲವಾಗಿ ಕಂಡುಬರುತ್ತದೆ. ಒಂಬತ್ತನೆಯ ಅಧ್ಯಾಯದಲ್ಲಿ —

ವೇದಸಾರಂ ಶಿವಜ್ಞಾನಂ ಸ್ವಾಶ್ರಿತಾನಾಂ ವಿಮುಕ್ತಯೇ |

ಅಭಕ್ತಾನಾಮಬುದ್ಧಾನಾಮಯುಕ್ತಾನಾಮಗೋಚರಮ್ ||

ಅಭೈರತಾಭೈಃ ಸಂಯುಕ್ತಂ ಗೂಢಮಪ್ರಾಜ್ಞನಿಂದಿತಂ ।

ವರ್ಣಾಶ್ರಮಕೃತ್ಯರ್ಥಮೈರ್ವಿಪರೀತಂ ಕೃಚಿತ್ಸಮಂ ॥

ವೇದಾತ್ ಷಡಂಗಾದುದ್ಧೃತ್ಯ ಸಾಂಖ್ಯಯೋಗಾಚ್ಚ ಕೃತ್ಸ್ಮಶಃ ॥

ಇದೇ ವಾಯುವೀಯ ಸಂಹಿತೆಯ ೨೭ ನೆಯ ಅಧ್ಯಾಯದಲ್ಲಿ ನಿತ್ಯ ಶಿವಲಿಂಗಪೂಜೆಯ ಕ್ರಮವನ್ನು ಹೇಳಿ ಅದಕ್ಕೆ ಶಿವಲಿಂಗ ಮಹಾವ್ರತವೆನ್ನು ಲಾಗಿದೆ. ಅದರಂತೆ ೨೭ ನೆಯ ಅಧ್ಯಾಯದಲ್ಲಿ ಶಿವಲಿಂಗಸ್ಥಾಪನೆಯ ಮಹತಿಯನ್ನು ಹೇಳಿದೆ.

ಸರ್ವೋ ಲಿಂಗಮಯೋ ಲೋಕಃ ಸರ್ವಂ ಲಿಂಗಂ ಪ್ರತಿಷ್ಠಿತಮ್ ।

ತಸ್ಮಾತ್ ಪ್ರತಿಷ್ಠಿತೇ ಲಿಂಗೇ ಭವೇತ್ಸರ್ವಂ ಪ್ರತಿಷ್ಠಿತಮ್ ॥

“ವ್ರತಂ ಪಾಶುಪತಂ ಶ್ರೌತಮಥರ್ವಶಿರಸಿ ಶ್ರುತಮ್”—ಶ್ರುತಿಯಲ್ಲಿ ಪ್ರಸಿದ್ಧವಾದ ಪಾಶುಪತವ್ರತವು ಅಥರ್ವಣಶ್ರುತಿಯ ಶಿರೋಭಾಗದಲ್ಲಿರುವುದು. ಸಂಕಲ್ಪ, ಯಜ್ಞೋಪವೀತ, ಅಗ್ನಿಯಾಧಾನ, ವಿರಾಜಾಹೋಮ ಕ್ಕಾಗಿ, ಮೂವತ್ತಾರು ತತ್ವಗಳ ಸ್ಮರಣೆ; ಹೋಮ, ಹವಿಷ್ಯಾನ್ನಭೋಜನ, ರುದ್ರಾಗ್ನಿಯ ಉಪಸಂಹಾರ ಮಾಡಿ; ಜಟಿಲ, ಮುಂಡ, ಶಿಖಿ, ಏಕಜಟಿ, ಅಥವಾ ನಗ್ನವಾಗಿ, ಇಲ್ಲವೆ ಕಾಷಾಯವಸ್ತ್ರ, ಚರ್ಮ, ಚೀರವಸ್ತ್ರ, ವಲ್ಕಲ ಉಟ್ಟು; ದಂಡ, ಮೇಖಲಾಯುಕ್ತವಾಗಿ; ವಿರಜಾಗ್ನಿ ಭಸ್ಮದಿಂದ ಅಥರ್ವಣ ವೇದದಲ್ಲಿ ಅಗ್ನಿ ಇತ್ಯಾದಿ ಆರು ಮಂತ್ರಗಳಿಂದ ಭಸ್ಮಧಾರಣ ಮಾಡಿ; ಶಿವಯೋಗಾಭ್ಯಾಸ ಮಾಡುವುದು — ಇದರಂತೆ ಮೂರು ವೇಳೆ ಮಾಡುವುದು.— ಇದಕ್ಕೆ ಪಾಶುಪತವ್ರತವೆನ್ನುತ್ತಾರೆ. ಅನಂತರ ಪಂಚ ಮುಖ ಶಿವಲಿಂಗಮೂರ್ತಿಯ ಪೂಜೆಯನ್ನು ವಿಧಾನಪೂರ್ವಕ ಮಾಡಿ, ಆವರಣ ದೇವತೆಗಳ ಪೂಜೆ ಮಾಡಿ, ಗುರುಪೂಜೆ ಮಾಡಿ, ಶಿವನ ಉದ್ಘಾಸನ ಅಗ್ನಿಯ ವಿಸರ್ಜನ ಮಾಡುವುದು. ಇದರಂತೆ ಪ್ರತಿದಿನ ಮಾಡಿ ಆ ಲಿಂಗವನ್ನು ಗುರುವಿಗೆ ಕೊಡುವುದು, ಅಥವಾ ದೇವಾಲಯದಲ್ಲಿ ಸ್ಥಾಪಿಸುವುದು. ಇದರಂತೆ ದೇಹವಿರುವವರಿಗೆ ಆತ್ಮಂತಿಕೇದೀಕ್ಷೆ ಪಡೆದು ವ್ರತ ಮಾಡುವವನೇ ನೈಷ್ಠಿಕನು. ಅವನೇ ಅತ್ಯಾಶ್ರಮಿ, ಮಹಾಪಾಶುಪತ ಎನಿಸಿಕೊಳ್ಳುತ್ತಾನೆ. ಅವನೇ ಮಹಾವ್ರತಿಯು. ಯತಿಯಾಗಿದ್ದು ನೈಷ್ಠಿಕನಾಗಿದ್ದರೆ ಯತಿಶ್ರೇಷ್ಠನು. ರುದ್ರಾಗ್ನಿಯ ಶ್ರೇಷ್ಠವೀರ್ಯವೇ ಭಸ್ಮವು. ಇದು ಶ್ರೌತಪಾಶುಪತವ್ರತವು.

ನಾಲ್ಕನೆಯ ಪ್ರಕರಣ

ಪಾಶುಪತದ ತತ್ವಜ್ಞಾನ

ಶಂಕರಾಚಾರ್ಯರು “ ಪತ್ಯುರಸಾಮಂಜಸ್ಯಾತ್ ” ಎಂಬ ಬ್ರಹ್ಮ ಸೂತ್ರಭಾಷ್ಯದಲ್ಲಿ ವೇದ ಬಾಹೇಶ್ವರ ಕಲ್ಪನೆಯು ಅನೇಕ ಪ್ರಕಾರವೆಂದು ಹೇಳಿ, ಕೆಲವರು ಸಾಂಖ್ಯಯೋಗವನ್ನು ಆಶ್ರಯಿಸಿಕೊಂಡು ಕೇವಲ ನಿಮಿತ್ತಕಾರಣ ಈಶ್ವರನನ್ನು ಹೇಳುತ್ತಾರೆಂದೂ, ಮಾಹೇಶ್ವರರು ಕಾರ್ಯ, ಕಾರಣ, ಯೋಗ, ವಿಧಿ, ದುಃಖಾಂತಾ ಎಂಬ ಪಂಚ ಪದಾರ್ಥಗಳನ್ನು ಮನ್ನಿಸಿ ಪಶುಪತಿಯಾದ ಈಶ್ವರನ ನಿಮಿತ್ತಕಾರಣತ್ವವನ್ನು ಹೇಳುತ್ತಾರೆಂದೂ ಅಂದಿರುವರು. ಈ ಎಲ್ಲರ ಅಭಿಪ್ರಾಯಗಳು ಸರಿಯಲ್ಲವೆಂದು ಮುಂದೆ ಆಕ್ಷೇಪಗಳನ್ನು ಹೇಳಿರುವರು. ಸಾಂಖ್ಯಯೋಗ, ನ್ಯಾಯ ವೈಶೇಷಿಕರು, ಹೇತುಕರು ಯುಕ್ತಿಯಿಂದ ಈಶ್ವರನ ಸಿದ್ಧಿಯನ್ನು ಗೈದು, ಈಶ್ವರನ ನಿಮಿತ್ತ ಕಾರಣತ್ವವನ್ನು ಹೇಳುತ್ತಾರೆ. ಸೇಶ್ವರ ಸಾಂಖ್ಯವು ಪ್ರಾಚೀನವಾದದ್ದು. ಈಶ್ವರನು ಕೇವಲ ಅನುಗ್ರಾಹಕನು. ಅದುವೇ ಆಜ್ಞೆಯೆಂದು ಅವರ ಮತ. ಶ್ವೇತಾಶ್ವೇತರ ಉಪನಿಷತ್ತಿನಲ್ಲಿ ಈ ಮತದ ಉಲ್ಲೇಖವು ಬರುವುದು. ಅದು ಈ ರೀತಿ : “ ಸಾಂಖ್ಯಯೋಗಾದಿಗಮ್ಯಂ ಜ್ಞಾತ್ವಾ ದೇವಮುತೇ ಸರ್ವಪಾಶೈಃ ” (ಅಧ್ಯಾಯ ೬). ಅದರಂತೆ ವಾಯುವೀಯ ಸಂಹಿತೆಯಲ್ಲಿ “ ಸಾಂಖ್ಯಯೋಗಾದಿಗಮ್ಯಂ ತತ್ಕಾರಣಂ ಜಗತಃ ಪತಿಮ್ । ” (ಅಧ್ಯಾಯ ೪. ಶ್ಲೋಕ ೧೨೯). ಅದೇ ವಾಯುವೀಯ ಸಂಹಿತೆಯಲ್ಲಿ ಪಂಚಾರ್ಥವನ್ನೂ ಹೇಳಲಾಗಿದೆ. ಶ್ವೇತಾಶ್ವೇತರ ಉಪನಿಷತ್ತಿನಲ್ಲಿ ಸಾಂಖ್ಯಶಾಸ್ತ್ರ ಪ್ರವರ್ತಕನಾದ ಕಪಿಲಋಷಿಯು ಹುಟ್ಟಿದ್ದನ್ನು ಹೇಳಿ, ಎಲ್ಲ ಕಾರಣಶಕ್ತಿಗಳಿಗೆ ಒಬ್ಬನೇ ಅಧಿಷ್ಠಿತನಾದವನ ಜ್ಞಾನವನ್ನು ಪಡೆದನೆಂದು ಹೇಳಿದೆ.

ಯೋ ಯೋನಿಂ ಯೋನಿಮಧಿಷ್ಠ್ಯತೈಕೋ

ಯೋನಿಶ್ಚ ಸರ್ವಾಃ ।

ಋಷಿಂ ಪ್ರಸೂತಂ ಕಪಿಲಂ ಯಸ್ತಮಗ್ರೇ ।

ಜ್ಞಾನೈರ್ಬಿಭರ್ತಿ ಚಾಯಮಾನಂ ಚ ಪಶ್ಯತ್ ॥ ೨ ॥

ಅದರಂತೆ —

ಪುಲ್ಲಂಗಮುಖಿಲಂ ಧತ್ತೇ ಭಗವಾನ್ ಪುರಶಾಸನಃ ।

ಸ್ತ್ರೀಲಿಂಗಂ ಚಾಖಿಲಂ ಧತ್ತೇ ದೇವೀ ದೇವಮನೋರಮಾ ॥

(ಅಧ್ಯಾಯ ೨೫. ಶ್ಲೋಕ ೬೬)

ಪುಲ್ಲಂಗ ಸ್ತ್ರೀಲಿಂಗವೇ ಶಿವಶಕ್ತಿ ರೂಪವೆಂದು ಇದರ ತಾತ್ಪರ್ಯವು.

“ ಸಾಂಖ್ಯಯೋಗ ಸ್ವರೂಪಿಯಾದ..... ಅಧರ್ವ ಸ್ವರೂಪಿಯಾದ ಶಿವನೆ”ದು ಉಪಮನ್ಯುರೂಪಿಯು ಮಹಾಭಾರತದಲ್ಲಿ ವರ್ಣಿಸಿರುವನು.

ವೈಶೇಷಿಕರಲ್ಲಿ ತಾರ್ಕಿಕ ವೈಶೇಷಿಕರು, ಮತ್ತು ಸೈದ್ಧಾಂತಿಕ ವೈಶೇಷಿಕರೆಂದು ಎರಡು ಭೇದಗಳಿವೆ. ತಾರ್ಕಿಕ ವೈಶೇಷಿಕರು ನಿಜವಾದ ತಾರ್ಕಿಕ-ವೈಶೇಷಿಕ ದರ್ಶನದ ಅನುಯಾಯಿಗಳು; ಇವರು ಜ್ಞಾನಕ್ಕೆ ಪ್ರಾಧಾನ್ಯ ಕೊಡುವವರು. ಸೈದ್ಧಾಂತಿಕ ವೈಶೇಷಿಕರು ಶಿವನನ್ನು ಆರಾಧಿಸುವವರು; ಭಕ್ತಿಗೆ ಮಹತ್ವವನ್ನು ಕೊಡುವವರು. ಸರ್ವಜ್ಞನಾದ ಶಿವನಿಂದ ದೀಕ್ಷೆಯನ್ನು ಹೊಂದಿದ ನಂತರದಲ್ಲಿ ಭಕ್ತಿಯಿಂದಲೇ ಮೋಕ್ಷವೆಂದು ಇವರ ಪ್ರತಿಪಾದನೆ. “ ಸಕಲ ನಿಷ್ಕಲಾಪ್ತಮಂತ್ರತಂತ್ರಾಪೇಕ್ಷ ದೀಕ್ಷಾಲಕ್ಷಣಾಚ್ಛ್ರದ್ಧಾಮಾತ್ರಾನುಸಾರೇಣಾನೋಕ್ಷಃ ಇತಿ ಸೈದ್ಧಾಂತ ವೈಶೇಷಿಕಾಃ ” (ಹಂಡುಕಿ Vol. II, Page 269) ಇಂಥವರನ್ನುದ್ದೇಶಿಸಿಯೇ ಶಂಕರಾಚಾರ್ಯರು “ ತಥಾ ವೈಶೇಷಿಕಾದಯೋಽಪಿ ಕೇಚಿತ್ಕಥಂ ಚಿತ್ ಸ್ವಪ್ರಕ್ರಿಯಾನುಸಾರೇಣ ನಿಮಿತ್ತಕಾರಣಮೀಶ್ವರ ಇತಿ ವರ್ಣಯಂತಿ ” ಎಂದಂತೆ ಕಂಡುಬರುವುದು.

ಈ ವೈಶೇಷಿಕ ಸೈದ್ಧಾಂತಿಕ ಮತವು ಎಂದಿನಿಂದ ಪ್ರಾರಂಭವಾಗಿದೆ ಎಂಬುದು ತಿಳಿಯುವುದಿಲ್ಲ. ಕ್ರಿ. ಶ. ೯ ನೆಯ ಶತಮಾನದ ವಿದ್ಯಾನಂದನು ತನ್ನ ‘ ಅಪ್ತ ಪರೀಕ್ಷಾ ’ ಎಂಬ ಗ್ರಂಥದಲ್ಲಿ ವೃದ್ಧವೈಶೇಷಿಕರನ್ನು ಹೇಳಿರುವನು. ಈ ವೃದ್ಧ ವೈಶೇಷಿಕರು ಮಹೇಶ್ವರ ಅಥವಾ ಶಿವನ ಅಸ್ತಿತ್ವವನ್ನು ಇತರ, ದ್ರವ್ಯ, ಗುಣ, ಕರ್ಮ, ಸಾಮಾನ್ಯ, ವಿಶೇಷ, ಸಮವಾಯು ಮುಂತಾದ ಸತ್ಪದಾರ್ಥಗಳಂತೆ ಶಿವನೂ ಸತ್ಪದಾರ್ಥವೆಂದು ಹೇಳುವರೆಂದು ವರ್ಣಿಸಿರುವನು. “ ಯಥೈವ ಹಿ ಮಹೇಶ್ವರಸ್ಯ ಸ್ವರೂಪತಃ ಸತ್ತ್ವಂ ವೃದ್ಧವೈಶೇಷಿಕರಿಸ್ಯತೆ. ತಥಾ ದ್ರವ್ಯಾಣಾಂ ರೂಪಾದಿ ಗುಣಾನಾಮುತ್-ಕ್ಷೇಪಣಾದಿ ಕರ್ಮಾಣಾಂ ಸಾಮಾನ್ಯ ವಿಶೇಷ ಸಮವಾಯುನಾಂ ಚ

ಪ್ರಾಗಭಾವಾದಿನಾಮಪಿಷ್ಕತ ಏವ ” (ಹಂಡೋಕಿಯವರ ಯಶಸ್ವಿಲಕ). ಹರಿಭದ್ರನು ಷಡ್ವರ್ತನ ಸಮುಚ್ಚಯದಲ್ಲಿ ನೈಯಾಯಿಕರು ಮತ್ತು ವೈಶೇಷಿಕರು ತಿವನನ್ನು ಆರಾಧಿಸುವರೆಂದು ಹೇಳಿರುವನು. ಗುಣರತ್ನನು ಕೂಡ ಷಡ್ವರ್ತನ ಸಮುಚ್ಚಯದ ವ್ಯಾಖ್ಯಾನದಲ್ಲಿ ಶೈವ, ಪಾಶುಪತ, ಮುಂತಾದವುಗಳನ್ನು ಹೇಳಿ, ನೈಯಾಯಿಕರಿಗೆ ಶೈವರೆಂದೂ, ವೈಶೇಷಿಕರಿಗೆ ಪಾಶುಪತರೆಂದೂ ಕರೆಯುತ್ತಾನೆ. ಹರಿಭದ್ರನು ನೈಯಾಯಿಕರಿಗೆ ಸಾಮಾನ್ಯವಾಗಿ ಶೈವರೆನ್ನುತ್ತಾನೆ. ಈ ಎಲ್ಲ ಶೈವ, ಪಾಶುಪತ, ಲಾಕುಳ ಪಂಥಗಳು ಸಾಂಖ್ಯಯೋಗ, ವೈಶೇಷಿಕ, ನೈಯಾಯಿಕ ಈ ಒಂದಿಲ್ಲೊಂದು ದಾರ್ಶನಿಕ ಮತಗಳಲ್ಲಿ ಒಳಗೊಂಡವುಗಳೆಂದು ಈ ಪ್ರಾಚೀನ ಗ್ರಂಥಗಳಿಂದ ವ್ಯಕ್ತವಾಗುತ್ತದೆ. ಸಾಂಖ್ಯಯೋಗಾನುಸಾರವಾದ ಶೈವ ಮತ್ತು ನೈಯಾಯಿಕ ಶೈವ ಎಂದು ಶೈವ ಸಿದ್ಧಾಂತವು ಎರಡು ಬಗೆಯಾಗಿದೆ. ಶ್ವೇತಾಶ್ವೇತರ, ಮಹಾಭಾರತ, ವಾಯುವೀಯ ಸಂಹಿತೆಗಳಲ್ಲಿ, ವೇದಸಾರಮಯವಾದ, ಅಥರ್ವಣ ಶಿರೋಭಾಗದಲ್ಲಿರುವ ವೇದಷಡಂಗಗಳಿಂದ ಉದ್ಭೂತವಾದ ಸಾಂಖ್ಯಯೋಗದ ಶೈವವನ್ನು ವರ್ಣಿಸಲಾಗಿದ್ದುದನ್ನು ಹಿಂದಿನ ಪ್ರಕರಣದಲ್ಲಿ ನೋಡಿದ್ದಾಯಿತು. ನೈಯಾಯಿಕ ಶೈವವನ್ನು ಮುಂದೆ ವಿವೇಚಿಸಲಾಗುವುದು. ಇದುವೆ ಲಾಕುಳಶೈವವು.

ಮುಕ್ತಿಯ ಕಲ್ಪನೆ:—

ಭಾಸ್ಕರಾಚಾರ್ಯನ ಅಭಿಪ್ರಾಯದಂತೆ ಪಾಶುಪತ ಮತ್ತು ಕಾಪಾಲಿಕರು ವೈಶೇಷಿಕರಂತೆ ಮುಕ್ತಾವಸ್ಥೆಯನ್ನು ಹೇಳುವವರು. ಅಂದರೆ ಮುಕ್ತಾತ್ಮನು ಪಾಪಾಣದಂತೆ ಗುಣರಹಿತನಾಗುತ್ತಾನೆ. (“ ಪಾಶುಪತ ವೈಶೇಷಿಕ ನೈಯಾಯಿಕ ಕಾಪಾಲಿಕಾನಾಮ ಅವಶಿಷ್ಟಾಃ ಮುಕ್ತಾವಸ್ಥಾಯಾಂ ಪಾಪಾಣ.... ಅತ್ಯನೋ ಭವಂತೀತಿ ಸಾಂಖ್ಯಶೈವಯೋಶ್ವರ ಶಿಷ್ಟಾ ಆತ್ಮಾನಾಂ.... ಸ್ವಭಾವಸ್ತಿಷ್ಠಂತಿ). ” ಯಾಮುನಾಚಾರ್ಯನು ತನ್ನ ಅಗಮ ಪ್ರಾಮಾಣ್ಯದಲ್ಲಿ ಪಾಶುಪತರ ಮುಕ್ತಾವಸ್ಥೆಯ ವಿಷಯದಲ್ಲಿ ಇದೇ ಅಭಿಪ್ರಾಯವನ್ನು ತಾಳಿರುವನು. ದುಃಖಾಂತವೇ ಪಾಶುಪತರ ಮುಖ್ಯ ಸಿದ್ಧಾಂತವೆಂದು ಈತನೂ ಹೇಳುವನು.

“ ಆತ್ಯಂತಕೀ ದುಃಖನಿವೃತ್ತಿದುಃಖಾಂತಶಬ್ದೇನೋಕ್ತತಾಮೇವಂ ನಿಃಶೇಷ ವೈಶೇಷಾತ್ಮ ಗುಣೋಚ್ಛೇದ ಲಕ್ಷಣಾ ಮುಕ್ತಿಂ ಮನ್ಯಂತೆ ”

ಗುಣರತ್ನನು ಗಣಕಾರಿಕೆಯಲ್ಲಿ ಇದನ್ನೇ ಹೇಳಿ ತಿವನಂತೆ ಐಶ್ವರ್ಯ ವೆಂಬ ಸಿದ್ಧಿಯನ್ನು ಪಡೆಯುತ್ತಾನೆಂದು ಹೇಳುತ್ತಾನೆ. ಪಾಶುಪತರ ಮುಕ್ತಾವಸ್ಥೆಯ ಕಲ್ಪನೆಯ ವಿಷಯದಲ್ಲಿ ಭಾಸ್ಕರಾಚಾರ್ಯ ಮತ್ತು ಯಾಮುನಾಚಾರ್ಯರು ಹೇಳುವ ಮಾತಿಗೆ ಸ್ವತಃ ಪಾಶುಪತ ಸೂತ್ರ ಮತ್ತು ಕೌಂಡಿಣ್ಯ ಭಾಷ್ಯದ ಬೆಂಬಲ ದೊರೆಯುವುದಿಲ್ಲ. ಅದರಲ್ಲಿ ಸಾಂಖ್ಯಯೋಗದ ಪ್ರಕಾರ ಮುಕ್ತಾತ್ಮರು ಆತ್ಮಜ್ಞಾನವಿಲ್ಲದೆ ಮೂರ್ಛಾ ವಸ್ಥೆಯಲ್ಲಿರುವರೆಂದೂ, ಪಾಶುಪತರು ಮುಕ್ತಾವಸ್ಥೆಯಲ್ಲಿ ಜ್ಞಾನವುಳ್ಳವ ರಾಗಿರುವರೆಂದೂ ಹೇಳಲಾಗಿದೆ. ಪಾಶುಪತ ಮತವು ವಿಸ್ತೃತವಾಗಿ ಹಬ್ಬಿರುವುದರಿಂದ, ಭಾಸ್ಕರ ಮತ್ತು ಯಾಮುನಾಚಾರ್ಯರ ಅಭಿಪ್ರಾಯ ದಂತೆ ಮುಕ್ತಾವಸ್ಥೆಯನ್ನು ಹೇಳುವವರು ಇದ್ದಿರಬಹುದು. ಯಾಕಂದರೆ ಮಹಾಭಾರತದಲ್ಲಿ ಸಾಂಖ್ಯಯೋಗ, ಪಂಚರಾತ್ರದೊಡನೆ ಪಾಶುಪತರನ್ನು ಹೇಳಲಾಗಿದೆ. ಇಷ್ಟು ಪ್ರಾಚೀನ ಕಾಲದ ಮತದಲ್ಲಿ ಕಾಲಕಾಲಕ್ಕೂ ವಿಚಾರಗಳಲ್ಲಿ ಹೆಚ್ಚುಕಡಿಮೆಯಾಗುವುದು ಸಹಜವಿದೆ. ನಿಜಗುಣ ತಿವಯೋಗಿಯು ಪಾಶುಪತ, ಕಾಪಾಲಿಕ, ಮಹಾವ್ರತ ಈ ಮೂವರನ್ನೇ ಹೇಳಿ, ಅವರಿಗೆ ಅತಿಮಾರ್ಗಿಕರೆಂದು ಕರೆದಿರುವನು. ಪಾಶುಪತರು ಮೂಯಾ, ಕರ್ಮಗಳೆಂಬ ಪಾಶದ್ವಯಗಳನ್ನು ಹೇಳುವ ಮಾಯಾತತ್ವ ವಾದಿಗಳೆಂದೂ, ಕಾಪಾಲಿಕರು ವಿದ್ಯಾತತ್ವವಾದಿಗಳೆಂದೂ, ಮಹಾವ್ರತ ಧರರು ಕಾಲತತ್ವವಾದಿಗಳೆಂದೂ ಹೇಳುವನು. ಈ ಮೂವರು “ಆತ್ಮನು ನಿತ್ಯ, ವ್ಯಾಪಕ, ಚೈತನ್ಯರೂಪವೆನ್ನುವರೆ”ಂದು ಅಭಿಪ್ರಾಯಪಟ್ಟಿರುವನು. ಅದೇ ಮಾತನ್ನೇ ಕ್ಷೇಮರಾಜನು ಸ್ವಚ್ಛಂದ ತಂತ್ರದ ವ್ಯಾಖ್ಯಾನದಲ್ಲಿ ಹೇಳಿರುವನು. ನಿಜಗುಣತಿವಯೋಗಿಯಾದರೂ ಪಾಶುಪತ, ಕಾಪಾಲಿಕ, ಮಹಾವ್ರತರ ಮೋಕ್ಷದ ಕಲ್ಪನೆಯನ್ನು ಈ ಕೆಳಗಿನಂತೆ ಹೇಳಿರುವನು. “ಪಾಶುಪತರು ಪ್ರವಾಹೇಶ್ವರತ್ವದಿಂದೀಶ್ವರತ್ವವನನ್ಯರಿಗಿತ್ತು, ಆತ್ಮನು ಜ್ಞಪ್ತಿಮಾತ್ರದಿಂದಿಹುದೆ ಮೋಕ್ಷವೆನ್ನುವರು. ಕಾಪಾಲಿಕ, ಮಹಾ ವ್ರತರು ಕರ್ತೃತ್ವಾಭಿಮಾನವೇ ಸಂಸಾರವಪ್ಪುದರಿಂದದನುಳಿದು ಜ್ಞಪ್ತಿ ಮಾತ್ರದಿಂದಿಹುದೆ ಮೋಕ್ಷವೆನ್ನುವರು.” ಕಾಳಾಮುಖರಾದ ಲಾಕುಳ ಶೈವರನ್ನು ಇವನು ಹೇಳುವುದಿಲ್ಲ. ಕಾಳಾಮುಖರ ಬದಲು ಮಹಾವ್ರತ ಧರರನ್ನು ಹೇಳಿರುವುದಿಲ್ಲ. ಆತ್ಮಗೆ ಷಡಧ್ವಾತೀತ ತಿವ ಸಮಾನತ್ವವೇ ಮೋಕ್ಷವೆಂದು ತನ್ನ ಸಿದ್ಧಾಂತದ ಪ್ರಕಾರ ಮೋಕ್ಷದ ಕಲ್ಪನೆಯನ್ನು ಹೇಳುತ್ತಾನೆ.

ನಿಮಿತ್ತೇಶ್ವರನಾದ

ಪಾಶುಪತ, ಶೈವ, ಕಾಳಾಮುಖ, ಕಾಪಾಲಿಕ ಇವರೆಲ್ಲರೂ ಒಂದಿಲ್ಲೊಂದು ರೀತಿಯಿಂದ ಸಾಂಖ್ಯಯೋಗ, ನೈಯಾಯಿಕ, ವೈಶೇಷಿಕ ದರ್ಶನಗಳನ್ನು ಅವಲಂಬಿಸಿರುವುದರಿಂದ ಇವರೆಲ್ಲರೂ ಹೈತುಕರು, ಯುಕ್ತಿಯಿಂದ ಈಶ್ವರನ ಸಿದ್ಧಿಗೈಯುವವರು. ನಿಮಿತ್ತೇಶ್ವರನನ್ನು ಪ್ರತಿಪಾದಿಸುವವರಾಗಿರುವರು. ಅಂತೆಯೇ ವೇದಾಂತಿಗಳಾದ ಶಂಕರ ರಾಮಾನುಜ ಮಧ್ವ ಮುಂತಾದ ಆಚಾರ್ಯರೆಲ್ಲರೂ ತಂತಮ್ಮ ಪ್ರಕ್ರಿಯೆ ಗನುಸರಿಸಿ ಪಶುಪತಿ ರುದ್ರ ಅಥವಾ ಮಹೇಶ್ವರನ ಜಗತ್ಕರ್ತೃತ್ವವನ್ನು ನಿರಾಕರಿಸಿರುವರಲ್ಲದೆ ಪಾಶುಪತಸ್ತುತಿಗಳು ವೇದಾನುಸಾರವಾಗಿಲ್ಲವೆಂದು ಹೇಳಿರುವರು. ಕೇವಲಾಧಿಷ್ಠಾತ್ರೀಶ್ವರ ಕರ್ತೃವಾದವನ್ನು ಅಥವಾ ವೇದ ಬಾಹ್ಯನಿಮಿತ್ತೇಶ್ವರ ಕಾರಣದ ಕಲ್ಪನೆಯನ್ನು ಪ್ರತಿಷೇಧ ಗೈದಿರುವರು. ಈ ಎಲ್ಲ ಆಚಾರ್ಯರು ಪ್ರತಿಷೇಧ ಗೈಯುವಾಗ ವಾದದ ಸರಣಿಯಾದರೂ ಒಂದೇಯಾಗಿದೆ. ಉದಾಹರಣೆಯೆಂದು ರಾಮಾನುಜ ಭಾಷ್ಯದಲ್ಲಿಯ ಆಕ್ಷೇಪಗಳನ್ನು ಕೊಡಲಾಗಿದೆ. “ ಕುಲಾಲನು ಮೃತ್ತಿಕೆಯ ಅಧಿಷ್ಠಾನ ನಾದಂತೆ ಪಶುಪತಿಯು ಪ್ರಧಾನದ ಅಧಿಷ್ಠಾನನಾಗುವನೆಂದು ಹೇಳ ಲಾಗದು. ಯಾಕಂದರೆ ಪಶುಪತಿಯು ಅಶರೀರನು. ಶರೀರವುಳ್ಳವನಿ ಗೇನೇ ಕುಲಾಲನಂತೆ ಅಧಿಷ್ಠಾನ ಶಕ್ತಿಯುಳ್ಳವನೆಂದು ನೋಡಲ್ಪಡುತ್ತದೆ. ಈಶ್ವರನಿಗೆ ಶರೀರತ್ವವು ಕೂಡುವುದಿಲ್ಲ. ಅವನು ಶರೀರವುಳ್ಳವನಾದರೆ ಅವಯವವುಳ್ಳವನಾಗಿ ಅನಿತ್ಯನಾಗುವನು. ಜೀವನು ಅಶರೀರನಾಗಿದ್ದಾಗ್ಯೂ ಕರಕಲೇವರಾದಿಗಳ ಅಧಿಷ್ಠಾನ ಕೊಡುವಂತೆ, ಅಶರೀರನಾದ ಮಹೇಶ್ವರನು ಪ್ರಧಾನಾದಿಗಳ ಅಧಿಷ್ಠಾನ ಕೊಡುವದೆಂದರೆ ಅದು ಆಗದು. ಯಾಕಂದರೆ ಪುಣ್ಯ ಪಾಪರೂಪ ಕರ್ಮಫಲ ಭೋಗಾರ್ಥವಾಗಿ ಅವುಗಳಿದ್ದುದರಿಂದ, ಪಶುಪತಿಯಾದರೂ ಪಾಪ-ಪುಣ್ಯ ಫಲ ಭೋಗಿಸುವವನಾಗುತ್ತಾನೆ. ಪಶುಪತಿಯು ಜೀವನಂತೆ ಪುಣ್ಯ ಪಾಪ ಫಲರೂಪ ಭೋಗಿಯಾದರೆ, ಅವನು ಅಂತವಂತನಾಗುವನು. ಸೃಷ್ಟಿಸಂಹಾರಕ್ಕೆ ಅಸಮರ್ಥನಾಗುವನಲ್ಲದೆ ಸರ್ವಜ್ಞನೆನಿಸಿಕೊಳ್ಳಲಾರನು. ಆದುದರಿಂದ ಪಶುಪತಿ ಮತವು ಅನಾ ದರಣೀಯವು. ಯದ್ಯಪಿ ಪಾಶುಪತ ಶೈವವು ವೇದವಿರೋಧಿಯಲ್ಲದ ಕೆಲವು ಧರ್ಮಗಳನ್ನು ಪ್ರತಿಪಾದಿಸಿದಾಗ್ಯೂ, ವೇದವಿರುದ್ಧವಾದ ನಿಮಿತ್ತೋಪಾದಾನ ಭೇದ ಕಲ್ಪನಾ ಮೂಲಕವಾಗಿದ್ದುದರಿಂದ ಅಸ ಮಂಜಸವಾಗಿದೆ. ”

ಶಂಕರ, ರಾಮಾನುಜರು ಇಬ್ಬರೂ ನಿಮಿತ್ತೋಪಾದಾನ ಉಭಯ ಕಾರಣವನ್ನು ಹೇಳುವವರಾಗಿದ್ದು, ಕೇವಲ ನಿಮಿತ್ತಕಾರಣವಾದ ಈಶ್ವರ ಕಲ್ಪನೆಯನ್ನು ನಿರಾಕರಿಸುವುದು ಸರಿಯೆ. ಆದರೆ ಮಧ್ವಾಚಾರ್ಯರು ಕೂಡ ಪಶುಪತಿಯ ನಿಮಿತ್ತಕಾರಣಮೀಶ್ವರತ್ವವನ್ನು ನಿರಾಕರಿಸುತ್ತಾರೆ. ಶಂಕರ, ರಾಮಾನುಜರ, ಅವೇ ಆಕ್ಷೇಪಗಳನ್ನು ಎತ್ತಿ ಕೊನೆಗೆ ತಮ್ಮ ನಿಮಿತ್ತಕಾರಣನಾದ ಈಶ್ವರನ ಕಲ್ಪನೆಯು ವೇದಗಳಿಂದ ನಿರ್ವಹಿಸಲಾಗಿದೆಯೆಂದು ಸಮಾಧಾನ ಹೇಳಿರುವರು. ವೇದ ಪ್ರಾಮಾಣ್ಯವನ್ನು ಮುಖ್ಯವಾಗಿಟ್ಟುಕೊಂಡಿರುವುದರಿಂದ ಈ ರೀತಿ ಹೇಳಲು ಬರುವುದು. ಕೇವಲ ಯುಕ್ತಿಯು ಪ್ರಮಾಣವಾಗಲಾರದು.

ಎಲ್ಲ ಆಚಾರ್ಯರ ಅಭಿಪ್ರಾಯಗಳನ್ನು ಕ್ರೋಡೀಕರಿಸಿದರೆ, ಸಾಂಖ್ಯಯೋಗ, ನ್ಯಾಯ, ವೈಶೇಷಿಕ ಮುಂತಾದ ಹೈತುಕರು ತರ್ಕದಿಂದ ಈಶ್ವರನ ನಿಮಿತ್ತಕಾರಣತ್ವವನ್ನು ಹೇಳುವವರೆಂದು ದೃಢವಾಗುತ್ತದೆ. ಆಚಾರಮಾರ್ಗದಲ್ಲಂತೂ ವೈದಿಕಾಚಾರದಿಂದ, ಆವೈದಿಕಾಚಾರಗಳಾದ ಎಲ್ಲ ತಾಂತ್ರಿಕಾಚಾರಗಳು ಸಮಾವೇಶವಾದದ್ದು ಕಂಡುಬರುವುದು. ಈ ಪ್ರಾಚೀನ ಮತಗಳು ಸಾಮಾನ್ಯವಾಗಿ ಭೇದವಾದಿಗಳಾಗಿರುವವು. ಮುಂದೆ ಕಾಶ್ಮೀರ ಶೈವವು ಅದ್ವೈತವನ್ನು ಹೇಳುವುದಾದರೆ ಶ್ರೀಕಂಠ ಶಿವಾಚಾರ್ಯನು ರಾಮಾನುಜನಂತೆ ಶಕ್ತಿವಿಶಿಷ್ಟಾದ್ವೈತವನ್ನು ಪ್ರತಿಪಾದಿಸಿರುವನು. ಈ ಆಚಾರ್ಯನ ಕಾಲವಾದರೂ ಕ್ರಿ. ಶ. ೧೧ ನೆಯ ಶತಮಾನವೆಂದು ಪಂಡಿತರ ಅಭಿಪ್ರಾಯವಾಗಿದೆ.

ಲಾಕುಳಶೈವರ ನೈಯಾಯಿಕರು

(೧) ಕನ್ನಡ ಶಾಸನಗಳಲ್ಲಿ ವರ್ಣಿತರಾದ ಲಾಕುಳಶೈವರ ದಾರ್ಶನಿಕ ಮತವು ಯಾವದಿತ್ತೆಂಬುದನ್ನು ನೋಡೋಣ. ಚಾಳುಕ್ಯ ಮೊದಲನೆಯ ಸೋಮೇಶ್ವರ ಮಹಾಮಾತ್ಯಂ ಪ್ರಧಾನಾಗ್ರಣಿಯಾದ ನಾಗದೇವನು ಶಕೆ ೯೮೧ (೧೦೫೨ A.D.) ರಲ್ಲಿ ನಾಗಗೊಂಡವನ್ನು ಕಟ್ಟಿಸಿ, ಸೂಂಡಿಯ ನಗರೇಶ್ವರ ಪ್ರತಿಬದ್ಧ ನಾಗೇಶ್ವರದ ಸೋಮೇಶ್ವರ ಪಂಡಿತ ದೇವರಿಗೆ ಕೊಟ್ಟಿರುವ ತಾಮ್ರಶಾಸನದಲ್ಲಿ ಸೋಮೇಶ್ವರನಿಗೆ “ವೈಶೇಷಿಕ ಚೂಡಾರತ್ನ, ನೈಯಾಯಿಕ ಸರಸಿಜ ಮಾರ್ತಾಂಡ, ಸಾಂಖ್ಯ ಪ್ರಭಾವಾಧಿಕ,

ಶಬ್ದಜ್ಞಾನ ಪದ್ಧಾಸನ, ಮೀಮಾಂಸಕ ಗೋತ್ರತ್ರಾಸ " ಎಂದು ವರ್ಣಿಸಲಾಗಿದ್ದರೂ ಸೋಮೇಶ್ವರ ಪಂಡಿತನ ದಾರ್ಶನಿಕ ಮತವು ನಿರ್ದಿಷ್ಟವಾಗಿ ತಿಳಿಯುವಂತಿಲ್ಲ. ಮೀಮಾಂಸಕರ ವಿರುದ್ಧ ಮತವುಳ್ಳವನು ಎಂಬುದು ಮಾತ್ರ ನಿಶ್ಚಿತವಾಗುವುದು.

(೨) ಬಳ್ಳಿಗಾಮೆಯ ಪಂಚಲಿಂಗ ದೇವಸ್ಥಾನವು ತಕ್ಷಿಪರ್ಷೆಯ ಭುಜಂಗಾವಳಿಗೆ ಸೇರಿದ ಇಟ್ಟಿಗೆಯ ಸಂತತಿಯ ಕಾಳಾಮುಖಿಗೆ ಸೇರಿದ್ದು. ಈ ದೇವಸ್ಥಾನದ ಅಧಿಪತಿಗಳಲ್ಲಿ ಮೊದಲನೆಯವನ ವರ್ಣನೆ- " ಸಮಸ್ತ ತರ್ಕಾದಿಶಾಸ್ತ್ರ ಪಾರಾವಾರ ತಾರಗಂ, ವಾದಿರುದ್ರವಾದೀಭ ಮಸ್ತಕ ಸಖಾಸ್ಪಾಡನ ಕಿಶೋರ ಕೇಸರಿ, ವಾದಿಮಹಾರಣ್ಯದಾವದಹನಂ, ಮಷ್ಟವಾದಿನಿಷ್ಕರ ಪಟಿಷ್ಠ ಶಾರ್ದೂಲಂ, ಬೌದ್ಧಾಬ್ಧಿ ಬಾಡವಾಮುಖಂ, ಮೀಮಾಂಸಧಾತ್ರೀಧರವಜ್ರಂ, ಲೋಕಾಯತ ಮಹಾತರುವಿದಾರಣ ಕ್ರಕಚಂ, ಸಾಂಖ್ಯಾಹಿಂದ್ರ ರುಂದ್ರ ವೈನತೇಯಂ, ಅದ್ವೈತವಾದಿಭುಜ ಕುಠಾರಂ, ಅಕಳಂಕ ತ್ರಿಪುರದಹನ ತ್ರಿಣೇತ್ರಂ, ವಾದಿಘರಟ್ಟ ಮಾಧವ ಭಟ್ಟ ಘರಟ್ಟಂ, ಜ್ಞಾನಾನಂದಮದಭಂಜನ ವಿಶ್ವಾನಳ ಪ್ರಳಯೋಗ್ರಾನಲಂ, ಅಭಯಚಂದ್ರಕಾಳಾನಳಂ, ವಾದೀಭಸಿಂಹತರಭಂ, ವಾದಿರಾಜಮುಖ ಮುದ್ರನಯವಾದಿ ದಿಶಾಪಟ್ಟಂ, ನೈಯಾಯಿಕ ಸಂರಕ್ಷಣೈಕದಕ್ಷಂ, ಸ್ವಪಕ್ಷ ಪೋಷಣ ಪರಪಕ್ಷದೂಷಣ ಪಟುತರ ಪಿರಿಂಚಂ, ವಾಗ್ವಿಧೂಮಂಡನಂ, ಅಸ್ಥಾನಪದ್ಧಾಸನಂ, ವಿವೇಕನಾರಾಯಣಂ, ಗಮಕಮಹೇಶ್ವರಂ, ಉಪನ್ಯಾಸಾಮರಾಪಗಾಪ್ರವಾಹಂ, ವ್ಯಾಖ್ಯಾನ ಕೇಳಿಲಂಪಟಮನೋ ಹರಂ, ಸರಸೀರುಹಭೃಂಗಂ, ಅವದಾತ ಕೀರ್ತಿಧ್ವಜಂ, ಅಮಳಿನ ಚರಿತ್ರಂ, ದರ್ಶಿಷ್ಠ ಪಂಡಿತಗಳಪಾಶಂ, ವಾದಿದಿಗಂಬರ ಧೂಮಕೇತುಂ, ವಾದಿರುದ್ರ ನಾಮಾಂಕಿತರಪ್ಪ ಶ್ರೀಮಲ್ಲಕುಲೀಶ್ವರ ಪಂಡಿತರ. "

ಈ ಲಕುಲೀಶ್ವರ ಪಂಡಿತರ ವರ್ಣನೆಯು ಅತಿಶಯೋಕ್ತಿಗಳಿಂದ ತುಂಬಿದ್ದರೂ ಬೌದ್ಧ, ಜೈನ, ಲೋಕಾಯತ, ಸಾಂಖ್ಯ, ಮೀಮಾಂಸ, ಅದ್ವೈತ ದರ್ಶನಗಳನ್ನು ನಿರಾಕರಿಸಿ, " ನೈಯಾಯಿಕ ಸಂರಕ್ಷಣೈಕದಕ್ಷಂ, " ಎಂದು ನೈಯಾಯಿಕ ದರ್ಶನವನ್ನು ಎತ್ತಿಹಿಡಿಯಲಾಗಿದೆ. ಇದರಿಂದ ಈ ಕಾಳಾಮುಖ ಲಕುಲೀಶ ಪಂಡಿತನು ನೈಯಾಯಿಕ ಮತದವನೆಂದು ಸ್ಪಷ್ಟವಾಗುತ್ತದೆ.

ಕೋಡಿಯ ಮಠದ ಸೋಮೇಶ್ವರ ಪಂಡಿತ ದೇವರ ವರ್ಣನೆ
ಯಲ್ಲಿದ್ದುದು,

“ ಅಕಳಂಕಾಂಬ್ರಮಹೀಜ ಚೈತ್ರಸಮಯಂ

ಲೋಕಾಯತಾಂಭೋಧಿಶೀ |

ತಕರಂ ಸಾಂಖ್ಯಧರಾನ್ವಿತಾರದನಿ ಮೀಮಾಂಸಾಂಗನಾಕಂಬುಕಂ ||

ತಕಸನ್ಮಾಕ್ತಿಕ ಭೂಷಣಂ ಸುಗತನಿರೇಜಾತ ಚಂಡಾಂಶು ತಾ |

ಕೀಕ ಸೋಮೇಶ್ವರ ಸೂರಿ ಪೆಂಪುವಡೆದಂ ನೈಯಾಯಿಕಾಗ್ರೇಸರಂ ||

“ ಲೋಕಾಯತ, ಸಾಂಖ್ಯ, ಮೀಮಾಂಸ, ಜೈನ ಸಿದ್ಧಾಂತಗಳಲ್ಲಿ
ಪ್ರವೀಣನಾದ ತಾರ್ಕಿಕನಾದ ಸೋಮೇಶ್ವರ ಸೂರಿಯು ನೈಯಾಯಿಕರಲ್ಲಿ
ಅಗ್ರೇಸರನು” — ಎಂದಿರುವುದರಿಂದ ಇವನೂ ನೈಯಾಯಿಕ ದರ್ಶನಾನು
ಯಾಯಿಯು.

ಸೂರಬ ೨೭೫ ನೆಯ ಶಾಸನದಲ್ಲಿ ರುದ್ರಶಕ್ತಿಯ ವರ್ಣನೆ—

“ ಸ್ವಸ್ತಿಯಮನಿಯಮ ಸ್ವಾಧ್ಯಾಯ ಧ್ಯಾನಧಾರಣ ಮೌನಾನು
ಷ್ಠಾನ ಜಪತಪ ಸಮಾಧಿ ಶೀಲಗುಣಸಂಪನ್ನರುಂ ಸಕಲ ವಿದ್ವಜ್ಜನ
ಪ್ರಸನ್ನರುಂ, ಋಗ್ಯಜುಸ್ಸಾಮಾಥರ್ವಣ ಚತುರ್ವೇದ ಪೇದಾರ್ಥ
ಪ್ರವೀಣರುಂ, ಪ್ರತಿಪಕ್ಷತಾರ್ಕಿಕ ಮನೋಗತ ಪರ್ವತ ಭೇದನ ವಜ್ರರುಂ,
ಉಪನ್ಯಾಸಗೀರ್ವಾಣವಾಣಿ ತರತ್ತರಂಗರುಂ, ಚತುರ್ದಶ ಪ್ರಮಾಣಾನ್ವಿತ
ಪ್ರಸಿದ್ಧ ಪ್ರತಿಪತ್ಯನವದ್ಯ ಹೃದ್ಯ ನಿತ್ಯಜ್ಞಾನಾನಂದ ಪರಶಿವ ಸ್ವರೂಪಾವ
ಲೋಕನ ತತ್ವರೂಪರುಂ, ಯತಿಸಾರ್ವಭೌಮರುಂ, ಯಕ್ಷೋಟಿ ಸಮಯ
ಚರ್ಕವರ್ತಿ ಸಪ್ತಾಹತರೀಸ್ಥಾನಾಚಾರ್ಯರುಂ, ಶ್ರೀ ಸ್ವಯಂಭು ಕೋಟಿ
ನಾಥ ದಿಬ್ಬ ಶ್ರೀಪಾದಪದ್ಮಾರಾಧಕರುಂ, ಕರ್ಮಬಾಧಕರುಮಪ್ಪ ರುದ್ರ
ಶಕ್ತಿ ದೇವರಾ. ”

ಈ ವರ್ಣನೆಯಲ್ಲಿ ರುದ್ರಶಕ್ತಿಯನ್ನು “ ಪ್ರತಿಪಕ್ಷ ತಾರ್ಕಿಕ
ಮನೋಗತ ಪರ್ವತವನ್ನು ಭೇದನ ಮಾಡುವ ವಜ್ರದಂಡ”ನಾಗಿದ್ದನೆಂದು
ಕರೆಯಲಾಗಿದೆ. ಕೋಡಿಯ ಮಠದ ಸೋಮೇಶ್ವರನಿಗೆ ತಾರ್ಕಿಕನೆಂದೂ
ನೈಯಾಯಿಕ ಅಗ್ರೇಸರನೆಂದಿದ್ದು, ಈ ಶಾಸನದಲ್ಲಿ ರುದ್ರಶಕ್ತಿಗೆ ಪ್ರತಿಪಕ್ಷ
ತಾರ್ಕಿಕ ಮನೋಗತ ಪರ್ವತ ಭೇದನ ವಜ್ರದಂಡನೆಂಬೀಕಾಗಿದ್ದರೆ, ಈ

ತಾರ್ಕಿಕರಾದ ನೈಯಾಯಿಕರು ಪ್ರತಿಪಕ್ಷ ತಾರ್ಕಿಕರೂ ಇದ್ದಂತೆ ನಾವು ಊಹಿಸಬಹುದು. ರುದ್ರಶಕ್ತಿಯು ವೇದಾರ್ಥಪ್ರವೀಣನೆಂದೂ, ಚತುರ್ದಶ ಪ್ರಮಾಣಾನ್ವಿತ ಪ್ರಸಿದ್ಧ ಪ್ರತಿಪತ್ಯನವದ್ಯ ನಿತ್ಯಜ್ಞಾನಾನಂದ ಪರಶಿವಸ್ವರೂಪಾವಳೋಕನತತ್ತ್ವರೂಪನೆಂದೂ ಬಣ್ಣಿಸಲಾಗಿದೆ. ಚತುರ್ದಶ ಪ್ರಮಾಣಗಳೆಂದರೆ,

ಪುರಾಣ ನ್ಯಾಯ ಮೀಮಾಂಸಾ ಧರ್ಮಶಾಸ್ತ್ರಾಂಗಮಿತ್ರಿತಃ ।

ವೇದಾಃ ಸ್ಥಾನಾನಿ ವಿದ್ಯಾನಾಂ ಧರ್ಮಸ್ಯ ಚ ಚತುರ್ದಶ ॥ ”

ಎಂದು ಯಾಜ್ಞವಲ್ಕ್ಯ ಸ್ಮೃತಿಯ ಉಪೋದ್ಭೂತ ಪ್ರಕರಣದಲ್ಲಿ ಹೇಳಿದೆ. ಅಂದರೆ, “ ಪುರಾಣಂ ಬ್ರಾಹ್ಮಾದಿ । ನ್ಯಾಯಸ್ತರ್ಕವಿದ್ಯಾ । ಮೀಮಾಂಸಾ ವೇದವಾಕ್ಯವಿಚಾರಃ । ಧರ್ಮಶಾಸ್ತ್ರ ಮಾನವಾದಿ । ಅಂಗಾನಿ ವ್ಯಾಕರಣಾದೀನಿ ಷಟ್ । ಏತೈರುಪೇತಾಶ್ಚತ್ವಾರೋ ವೇದ ವಿದ್ಯಾಃ । ಪುರುಷಾರ್ಥಸಾಧನಾನಿ । ತಾಸಾಂ ಸ್ಥಾನಾನಿ ಚತುರ್ದಶ । ಧರ್ಮಸ್ಯ ಚತುರ್ದಶ ಸ್ಥಾನಾನಿ ಹೇತವಃ ॥ ” ಇದರಿಂದ (೧) ಪುರಾಣಗಳು ೧೮, (೨) ತರ್ಕವಿದ್ಯಾ, (೩) ಮೀಮಾಂಸಾ ಅಂದರೆ ವೇದಾರ್ಥವಿಚಾರ, (೪) ಧರ್ಮಶಾಸ್ತ್ರ ಮಾನವಾದಿ ಷಡಂಗಗಳು (ವ್ಯಾಕರಣ, ಶಿಕ್ಷೆ, ಕಲ್ಪ, ಛಂದಸ್ಸು, ಜ್ಯೋತಿಷ, ನಿರುಕ್ತ) ೬, (೫) ವೇದಗಳು ೪, ಈ ರೀತಿ ಒಟ್ಟು ೧೪ ಪ್ರಮಾಣಗಳು. ಈ ೧೪ ಪ್ರಮಾಣಗಳಿಂದ ನಿರ್ಣೀತವಾದ ಮತ್ತು ಜ್ಞಾನಸ್ವರೂಪವುಳ್ಳವನಾದ ಪರಶಿವನ ವರ್ಣನೆ ಇರುವುದರಿಂದ ಇವರು ವೇದವಿರೋಧಿಗಳಲ್ಲವೆಂದು ನಿಶ್ಚಿತವಾಗುತ್ತದೆ.

ಹೊಂಬಳದ ಶಾಸನದಲ್ಲಿ ಬೆಳ್ಳಿಯ ಸಂತಾನದ ಕಾಲಾಮುಖ ಮುನೀಶ್ವರನಾದ ಬೊಂತೆಯ ಮುನಿಯನ್ನು ಲಕುಲೀಶ್ವರಾಪರನಾಮ ಧೇಯನೆನಿಸಿದ ಮಹಾನುಭಾವನನ್ನು ವರ್ಣಿಸುವಾಗ —

“ ನುಡಿಕರ್ತೃವಾದಮಂ ತೋಡ ।

ರ್ದಡೆ ದೇವ ಮನುಷ್ಯ ಯಕ್ಷ ರಾಕ್ಷಸರೋಡನಾ ॥

ದಡಮೆಂದನುಗ್ರಹಂ ಗೆ ।

ಯ್ದೆ ದಿನಪಂ ಪಡೆದನಲ್ತೆ ಬೊಂತೆಯಮುನಿಪ ॥

ದೇವ, ಮನುಷ್ಯ, ಯಕ್ಷ, ರಾಕ್ಷಸರೊಡನೆ, ತೊಡರಿದಾಗ—
 “ ಕರ್ತೃವಾದ”ವನ್ನು ನುಡಿಯೆಂದು ಸೂರ್ಯನು ಅನುಗ್ರಹ ಗೈಯಲು,
 ಬೊಂತೆ ಮುನಿಯು ಅದನ್ನು ಪಡೆದನಂತೆ. ಇದರಿಂದ ಕಾಲಾಮುಖನಾದ
 ಈ ಬೊಂತೆಮುನಿಯು “ ಕರ್ತೃವಾದವನ್ನು ಹೇಳುವವನಾಗಿದ್ದನು ”
 ಎಂದು ತೋರುತ್ತದೆ. ಸತ್ಕಾರ್ಯವಾದ, ವಿವರ್ತವಾದ, ಪರಿಣಾಮವಾದ,
 ಕರ್ತೃವಾದ ಮುಂತಾದ ಅನೇಕ ವಾದಗಳು ದಾರ್ಶನಿಕ ಶಾಸ್ತ್ರಗಳಲ್ಲಿ
 ಬಳಕೆಯಲ್ಲಿವೆ. ಅವುಗಳಲ್ಲಿ ಈಶ್ವರಕರ್ತೃವಾದವೆಂಬುದು ನೈಯಾಯಿಕ
 ಪ್ರಕ್ರಿಯೆ. ಈ ಕರ್ತೃವಾದದಲ್ಲೂ ಅವಾಂತರ ಭೇದಗಳುಂಟು. ಘಟ
 ನಿರ್ಮಾಣಕ್ಕೆ ಕುಲಾಲನು ನಿಮಿತ್ತಕಾರಣನು ಮತ್ತು ಮೃತ್ತಿಕೆಯು
 ಉಪಾದಾನ ಕಾರಣವು. ಘಟದಂತಿರುವ ಈ ಸೃಷ್ಟಿಗೆ ನಿಮಿತ್ತ ಕಾರಣನು
 ಈಶ್ವರನು. ಮತ್ತು ಜಡ ಪ್ರಕೃತಿಯು ಉಪಾದಾನ ಕಾರಣವು. ನಿಮಿತ್ತ
 ಕಾರಣನಾದ ಈಶ್ವರನೇ ಈ ಸೃಷ್ಟಿಗೆ ಕರ್ತೃವು.

ಈಶ್ವರನ ರೂಪ

ಇನ್ನು ಕರ್ತೃವಾದ ಈಶ್ವರನ ರೂಪವನ್ನು ನೈಯಾಯಿಕರಾದ ಈ
 ಕಾಳಾಮುಖರು ಹೇಗೆ ತಿಳಿಯುತ್ತಿದ್ದರೆಂಬುದು, ಅದೇ ಹೊಂಬಳ
 ಶಾಸನದ ಇನ್ನೊಂದು ಪದ್ಯದಿಂದ ತಿಳಿಯುವಂತಿದೆ. ಅದೇ ಬೊಂತೆ
 ಮುನೀಂದ್ರನು ಜಯಸಿಂಹನ ಸಂಗಡ ಅರಮನೆಯಲ್ಲಿರುವಾಗ ಎಲ್ಲ ತಾರ್ಕಿ
 ಕರ ಸಭೆ ಸೇರಿತ್ತು. ಆ ನರೇಶ್ವರ ಸಭೆಯೊಳು ಕರ್ತೃವಿನ ರೂಪ ಎಂತಹ
 ದೆಂದು ಪ್ರಶ್ನೆಯೆದ್ದಿರುವಾಗ ಬೊಂತೆಮುನಿಯು ಅದನ್ನು ನಿರ್ಣಯಿಸಿದ
 ನೆಂದು ಈ ಕೆಳಗಿನ ಪದ್ಯದಲ್ಲಿ ಹೇಳಿದೆ.

“ ಕಟಕದೊಳ್ ವಿಹಾರಿಸುತ್ತಂ ಜಯಸಿಂಹದೇವನ ಅರಮನೆ
 ಯೊಳ್ ಚಕ್ರವರ್ತಿಗೆ ಪುರೋವರ್ತಿಯಾಗಿರ್ಪ ಸಮಯದೊಳು,
 ಪರಸಮಯಂಗಳೊಳ್ ನೆಗರ್ದ ತಾರ್ಕಿಕರೆಲ್ಲರುಮಿದು ತನ್ನರೇ |
 ಶ್ವರಸಭೆಯೊಳ್ ಸಮರ್ಥಿಸುವ ಕರ್ತೃವಿನರೂಪಮದೆಂತುಬೆಂದನೂ ||
 ವರೊಳಮನಿತ್ಯರೂಪೆನಿಸಿ ನಿಂದು ನಿರುತ್ತರರಾಗಿ ಮಾಡಿ ಬಿ |
 ತ್ತರಿಸಿದನಲ್ತೆ ಬೊಂತೆ ಮುನೀಶ್ವರ ಕರ್ತೃವಾದಮಂ ||

ಅಂತು ಚಕ್ರವರ್ತಿಯ ಸಭೆಯೊಳ್ ಸಕಲ ಸಮಯ ನಿರಾಕರಣ
 ಮುಖದಿಂ ಕರ್ತೃವಾದಿ ಚಕ್ರವರ್ತಿಯೆಂಬ ಪೆಸರಂ ಪೆತ್ತು; ” ಇದೇ

ಮುನಿಗೆ ಮತ್ತೊಂದೆಡೆಯಲ್ಲಿ “ ಕರ್ತೃವಾದಿ ಮುಕುರಂದ ” ಎಂದೂ, ಈತನ ಶಿಷ್ಯನಾದ “ ಅವಧೂತ ದೇವನ ” ಅನುಜನಾದ ವಾಮಶಕ್ತಿಯನ್ನು “ ಕರ್ತೃವಾದೀಶ್ವರ ”ನೆಂದೂ ವರ್ಣಿಸಲಾಗಿದೆ. ಮುತ್ತಿಗೆಯ ಸಂಗ ಮೇಶ್ವರ ಶಾಸನದಲ್ಲಿ “ ಕಾಶ್ಮೀರ ಮುನೀಂದ್ರನೊಳು ಸೋಲದವರಾರ್ ತಾರ್ಕಿಕರ್ ” ಎಂದಿದೆ. ಈ ದಿಬ್ಬ ಮುನಿಗೆ “ ಶಿಷ್ಯರ್ ವೇದಾಂತವಿದರ್ ” ಎಂದೂ ಲಕುಳೀಶ ಪ್ರತಿಗೆ “ ಮನುಮಾರ್ಗಚರಿತಂ ” ಎಂದೂ ಇದೆ. ಈ ಎಲ್ಲ ವಿವೇಚನೆಯಿಂದ ಲಾಕುಳಶೈವರಾದ ಕಾಳಾಮುಖರೂ, ನೈಯಾಯಿ ಕರೂ, ಈಶ್ವರ ಕರ್ತೃವಾದವನ್ನು ಸಮರ್ಥಿಸುವ ತಾರ್ಕಿಕರೂ, ಚತು ರ್ದಶ ಪ್ರಮಾಣಗಳನ್ನು ಅಂಗೀಕರಿಸುವವರೂ, ಈಶ್ವರನ ರೂಪ ಅನಿತ್ಯ ವೆಂದು ಪ್ರತಿಪಾದಿಸುವವರೂ, ಮನುಮಾರ್ಗಚರಿತರೂ ಆಗಿದ್ದುದರಿಂದ ವೇದಾವಿರೋಧಿಗಳೆಂದು ಕಂಡುಬರುವುದು.

ಇದೇ ಸಂದರ್ಭದಲ್ಲಿ ಇನ್ನೊಂದು ವಿಷಯವನ್ನು ಸ್ಪಷ್ಟಗೈಯ ಬೇಕಾಗಿದೆ. ಈಶ್ವರನ ರೂಪು ಅನಿತ್ಯವೆಂದುದು ಹೇಗೆ ? ಪರಮಾತ್ಮನು ಒಂದು ರೂಪದಿಂದ ಸೃಷ್ಟಿಕಾರ್ಯ, ಇನ್ನೊಂದು ರೂಪದಿಂದ ಪಾಲನ ಕಾರ್ಯ, ಮತ್ತೊಂದು ರೂಪದಿಂದ ಸಂಹಾರ ಕಾರ್ಯ, ಈ ರೀತಿ ಬೇರೆ ಬೇರೆ ರೂಪಗಳಿಂದ ಬೇರೆ ಬೇರೆ ಕಾರ್ಯಗಳನ್ನು ಮಾಡುವುದರಿಂದ ಈಶ್ವರನ ರೂಪು ಅನಿತ್ಯ ಎನ್ನಲಾಗಿದೆ. ಇದು ನೈಯಾಯಿಕರ ಪ್ರಕ್ರಿಯೆಯು. ಗುಣರತ್ನ ಸೂರಿಯು ಶೈವರಿಗೆ ನೈಯಾಯಿಕರೆಂದು ಹೇಳಿರುವುದಾದರೂ, ಈ ಲಾಕುಳಶೈವರನ್ನು ಅನುಲಕ್ಷಿಸಿಯೆ ಇರಬಹುದು.

ಮಾಧವಾಚಾರ್ಯನ ಸರ್ವದರ್ಶನ ಸಂಗ್ರಹದಲ್ಲಿ ಮಾಹೇಶ್ವರ ದರ್ಶನಗಳಲ್ಲೊಂದಾದ ಶೈವಮತವನ್ನು ಹೇಳಿದೆ. ಅದರಲ್ಲಿ ಪಶುಗಳಲ್ಲಿ ಮೂರು ಭೇದಗಳು (೧) ಬಿಜ್ಞಾನಕಲ. (೨) ಪ್ರಯಾಯಕಲ. (೩) ಸಕಲ. ಬಿಜ್ಞಾನಕಲರು ಮಲಯುಕ್ತರು, ಪ್ರಲಯಾಕಲರು ಮಲಕರ್ಮ ಯುಕ್ತರು, ಸಕಲರು ಮಲಮಾಯಾ ಕರ್ಮಯುಕ್ತರು. ಇವುಗಳಲ್ಲಿ ಮೊದಲನೇ ವರ್ಗದ ಬಿಜ್ಞಾನಕಲದಲ್ಲಿ ಪುನಃ ಎರಡು ಬಗೆ— ಸಮಾಪ್ತ ಕಲುಷರು, ಮತ್ತು ಅಸಮಾಪ್ತಕಲುಷರು. ಸಮಾಪ್ತಕಲುಷರೇ ಪರ ಮೇಶ್ವರನ ಅನುಗ್ರಹದಿಂದ ವಿದ್ಯೇಶ್ವರ ಪದವಿಗೆ ಬರುವರು. ಅಸಮಾಪ್ತ ಕಲುಷರು ಮಂತ್ರಗಳಾಗುವರು. ಈ ಮಂತ್ರಗಳು ಏಳು ಕೋಟಿಗಳು.

ಮಂತ್ರೇಶ್ವರರು ಏಳು ಕೋಟಿ ಕೋಟಿಗಳು. ಅಂತೆಯೇ ಈ ಮತಕ್ಕೆ ಎಕ್ಕೋಟಿಸಮಯವೆಂದು ಹೆಸರು. ಇಂದಿಗೂ ಕರ್ನಾಟಕದಲ್ಲಿ ಮೈಲಾರನ ಒಕ್ಕಲರು “ ಏಳುಕೋಟಿ ಏಳುಕೋಟಿ ಉಘೇ ಚಾಂಗು ಭಲಾ” ಎಂದು ಶಿವನ ಜಯಘೋಷ ಮಾಡುತ್ತಾರೆ. ಇದುವೆ ಪೂರ್ವದ ಲಾಕುಳಸಿದ್ಧಾಂತ ವಿದ್ವಂತೆ ತೋರುವುದು. ಶಾಸನಗಳಲ್ಲಿ ಇದಕ್ಕೆ ಎಕ್ಕೋಟಿ ಸಮಯವೆಂದು ಕರೆಯಲಾಗಿದೆ. ಸರ್ವದರ್ಶನಕಾರನ ಮಾಹೇಶ್ವರರಲ್ಲಿಯ ಶೈವ ಸಿದ್ಧಾಂತವು ಇದೇ. ಈ ಸಂಪ್ರದಾಯವೇ ಮುಂದೆ ಶ್ರೀಕಂಠ ಶಿವಾಚಾರ್ಯನಿಂದ ನಿರೂಪಿಸಲ್ಪಟ್ಟ ಶಕ್ತಿವಿಶಿಷ್ಟಾದ್ವೈತದಲ್ಲಿ ಪರಿಣಾಮ ವಾಯಿತೆಂದು ಡಾಕ್ಟರ ಭಾಂಡಾರಕರರು ಅಭಿಪ್ರಾಯಪಟ್ಟಿದ್ದಾರೆ.—

“ The Saiva School that developed in later times and is represented by Sambhudeva and Shrikantha Sivacharya to be noticed hereafter and supported also by texts in Vayaviya Samhita, hold that Siva possesses or develops in himself a Sakti or Power, consisting of the rudiments of the individual soul and the material world and from this power the whole world is developed. This doctrine may therefore be called qualified Spiritual monism like that of Ramanuja in as much as Siva characterised by the Shakti creates. This last is lenet of Lingayat school also. ” *

ನಿಜಗುಣಶಿವಯೋಗಿಯ ಪಿವೇಕ ಚಿಂತಾಮಣಿಯ ಜ್ಞಾನಪಾದ ದಲ್ಲಿ ವಿಸ್ತೃತವಾಗಿ ಹೇಳಿರುವ ಸಿದ್ಧಾಂತವಾದರೂ ಇದೇ ಪ್ರಕ್ರಿಯೆಗಳುಳ್ಳದ್ದಾಗಿದೆ.

ಮೋಕ್ಷದ ಸ್ವರೂಪದ ವಿಷಯವಾಗಿ ನಿಜಗುಣಶಿವಯೋಗಿಯು ಶಿವಸಮಾನತ್ವವನ್ನೇ ಹೇಳಿರುವನು. ಕನ್ನಡ ಕವಿಯಾದ ಹರಿಹರನಾದರೂ ಶಿವಸಮಾನತೆಯನ್ನೇ ಹೇಳಿರುವನು.

* Shaivism & Vaishnavism and other minor religions, Page 181.

ಅವಿದಿತ್ವಾ ಪರಂ ತತ್ವಂ ಶಿವತ್ವಂ ಕಲ್ಪಿತಂ ತು ಯೈಃ |

ತ ಆತ್ಮೋಪಾಸಕಾಃ ಶೈವೇ ನ ಗಚ್ಛಂತಿ ಪರಂ ಶಿವಮ್ ||

(ಸ್ವಚ್ಛಂದ ತಂತ್ರ)

ಈ ಶ್ಲೋಕ ವ್ಯಾಖ್ಯಾನದಲ್ಲಿ ಕ್ಷೇಮರಾಜನು “ ಶೈವ, ಪಾಶುಪತ, ಲಾಕುಲಾದಿಭಿನಾನಾತ್ಮವಾದಿಭಿಃ ಶಿವತ್ವಂ ಕಲ್ಪಿತಮಾತ್ಮಾನಾಂ ವ್ಯಾಪಕತ್ವ, ನಿತ್ಯತ್ವಾಮೂರ್ತತ್ವ, ಚಿತ್ವ, ಸೃಷ್ಟತ್ವಾದ್ಯನಂತ ಅನಂತಧರ್ಮಸಾಮ್ಯೇನ ಶಿವೈಕರೂಪಾಣಾಮಪಿ, ಕೇನ ಚಿತ್ಕಲ್ಪನಾಮಾತ್ರೇಣ ನಿರ್ಯುಕ್ತೇನ ಭಿನ್ನಶಿವರೂಪತ್ವಮುಚ್ಯತೇ | ತೇ ಸರ್ವೇ ವ್ಯಾಖ್ಯಾತ ವ್ಯಾಪ್ತಿಕಾತ್ಮೋಪಾಸಕಾಃ ಶೈವೇಽಸ್ಮಿನ್ ಅದ್ವಯ ನಯೇ ಪರಂ ಶಿವಂ ವ್ಯಾಖ್ಯಾತ ಸ್ವರೂಪಂ ನ ಗಚ್ಛಂತಿ, ನ ತನ್ಮಯೀ ಭವಂತಿ; ಸಾಂಖ್ಯಯೋಗ ವೇದಾಂತವಾದ್ಯಾದಯಸ್ತು ಅಪರಪದಸ್ಥಾ ಏವೇತಿ ಕೇನ ತೇಷಾಮುಯತ್ವದಪ್ರಾಪ್ತಿಃ ಸಂಭಾವನಾಪಿ | ಅಥ ಚ ಸರ್ವೇ ಏವ ಆತ್ಮೋಪಾಸಕಾಃ ಶೈವೇ ನ ಪಾರಮೇಶ್ವರಾದ್ವಯದರ್ಶನೋಕ್ತೇನ ಜ್ಞಾನೇನ ಪರಂ ಶಿವಂ ಗಚ್ಛಂತೀತಿ | ” ಎಂದು ವಿವರಿಸಿದ್ದಾನೆ. ಅದೇ ಗ್ರಂಥದ ಪಾನು ೨೮ ರಲ್ಲಿ “ ಪಾಶುಪತಾದ್ಯಾಃ ತ ಆತ್ಮನೋ ಯ ತತ್ವ ತುದ್ಧವಿದ್ಯಾಜ್ಞಾನ ಕೇವಲರೂಪಂ ತದಗತಿಂ ಲಭಂತೇ ನ ತು ತಾತ್ಪ್ರಿಕೀಂ ಮುಕ್ತಿಂ ಭೇದಸ್ಯ ಪರಿತ್ಯಾಗಾದಿತಿ ” || (ಪಾನು ೩೯೨.) ಎಂದಿದೆ.

ಈ ಅವತರಣಿಕೆಯ ಮೇಲಿಂದಲೂ, ಅದ್ವಯ ಶಾಸ್ತ್ರವನ್ನು ಹೇಳುವ ಕ್ಷೇಮರಾಜನ ಅಭಿಪ್ರಾಯವಾದರೂ, ಶೈವ, ಪಾಶುಪತ, ಲಾಕುಲಾದಿಗಳು ಆತ್ಮನಿಗೆ ವ್ಯಾಪಕತ್ವ, ನಿತ್ಯತ್ವ, ಅಮೂರ್ತತ್ವ, ಚಿತ್ವ, ಸೃಷ್ಟತ್ವ ಮುಂತಾದ ಅನಂತ ಧರ್ಮಸಾಮ್ಯಗಳಿಂದ ಶಿವೈಕರೂಪನೆಂದು, ಚಿತ್ಕಲ್ಪನಾ ಮಾತ್ರದಿಂದ ಭಿನ್ನ ಶಿವರೂಪತ್ವವನ್ನು ಹೇಳುವವರು. ಇಂಥ ಆತ್ಮೋಪಾಸಕರಾದ ಶೈವರು ಪಾರಮೇಶ್ವರಾದ್ವಯ ಪರಶಿವಸ್ವರೂಪವನ್ನು ಹೊಂದುವುದಿಲ್ಲ ಮತ್ತು ತನ್ಮಯರಾಗುವುದಿಲ್ಲ. ಇವನ ಅಭಿಪ್ರಾಯದಲ್ಲೂ ಪಾಶುಪತ, ಶೈವ, ಲಾಕುಳರು ಶಿವಸಮಾನತೆಯೇ ಮೋಕ್ಷವೆಂದು ಹೇಳುವವರಾಗಿರುವರು. ಇದೇ ಕ್ಷೇಮರಾಜನು, ಪೂರ್ವದಲ್ಲಿ ಸ್ವಚ್ಛಂದ ಮುಂತಾದವುಗಳಿಗೆ ಅದ್ವಯಪರವಾಗಿ ಅರ್ಥ ಮಾಡುತ್ತಿರಲಿಲ್ಲವೆಂದೂ, ಅದುದರಿಂದ ತನಗೆ ಅದ್ವಯಪರವಾಗಿ ವ್ಯಾಖ್ಯಾನ ಮಾಡಬೇಕಾಯಿ

ತೆಂದೂ ಪ್ರಾರಂಭದಲ್ಲೇ ಹೇಳಿಕೊಂಡಿರುವನು. ಇದರಿಂದ ಕಾಶ್ಮೀರ ಅದ್ವಯಪರವಾದ ಶೈವದ ಪ್ರಾದುರ್ಭಾವಕ್ಕಿಂತ ಮೊದಲು ಎಲ್ಲ ಶೈವ ಶಾಸ್ತ್ರಗಳು ಭೇದಪರವಾಗಿಯೇ ಇದ್ದುವೆಂಬುದು ಒಡೆದುಕಾಣುವುದು. ಕಾಶ್ಮೀರ ಅದ್ವಯಶೈವವು ಕ್ರಿ. ಶ. ೯ ನೆಯ ಶತಮಾನದಿಂದ ಬೆಳಕಿಗೆ ಬಂದಿದೆ. ಕ್ಷೇಮರಾಜನು ಶೈವ, ಲಾಕುಳರನ್ನು ಬೇರೆ ಬೇರೆಯಾಗಿ ಹೇಳುತ್ತಾನೆ. ನಿಜಗುಣತಿವಯೋಗಿಯಾದರೂ, ಪಾಶುಪತ, ಕಾಪಾಲಿಕ, ಮಹಾವ್ರತಧರರನ್ನು ಹೇಳಿರುವನು. ಲಾಕುಳ ಕಾಳಾಮುಖರನ್ನು ಹೆಸರಿಸಿಲ್ಲ. ಮಹಾವ್ರತಧರರನ್ನು ಕಾಳಾಮುಖರ ಬದಲಾಗಿ ಹೇಳುತ್ತಾನೆ. ಸರ್ವದರ್ಶನ ಸಂಗ್ರಹದಲ್ಲಿ ಲಾಕುಲದ ಹೆಸರಿಲ್ಲ. ಪ್ರತ್ಯಭಿಜ್ಞಾ ಶಾಸ್ತ್ರವನ್ನು ಹೇಳಿದೆಯಷ್ಟೆ. ಸರ್ವದರ್ಶನ ಸಂಗ್ರಹದಲ್ಲಿ ಹೇಳಿರುವ ಶೈವವು ಲಾಕುಳ ಶೈವವೋ ಏನೋ ? ನಿಜಗುಣತಿವಯೋಗಿ ಹೇಳುವ ಶುದ್ಧ ಶೈವಕ್ಕೂ, ಲಾಕುಳಶೈವಕ್ಕೂ ತಾತ್ವಿಕ ಅಂತರವು ವಿಶೇಷವಿದ್ದಿರಲಿಕ್ಕಿಲ್ಲ. ಆಚಾರ ಮಾರ್ಗದಲ್ಲಿ ಕೆಲವು ಹೆಚ್ಚುಕಡಿಮೆ ಇದ್ದಿರಬಹುದು. ನಿಜಗುಣತಿವಯೋಗಿಯು ಹೇಳಿದಂತೆ ಶುದ್ಧಶೈವವು ವೈದಿಕ ತಾಂತ್ರಿಕವು; ಅಂದರೆ ವೈದಿಕಾಚಾರಕ್ಕೂ ತಾಂತ್ರಿಕಾಚಾರಕ್ಕೂ ಅವಿರೋಧವಾಗಿ ಸಮನ್ವಯ ಮಾಡಿಕೊಂಡಿದೆ. ಅದರೆ ಲಾಕುಳಶೈವವು ಕೇವಲ ತಾಂತ್ರಿಕವಾಗಿದ್ದಿರಬಹುದು. ವಾಯುಪೀಯ ಸಂಹಿತೆಯಲ್ಲಿ ಪರ್ಣಿಸಿರುವ ಶೈವವಾದರೂ ತಾಂತ್ರಿಕ ವೈದಿಕವಂತೆ; ಅಂದರೆ ತಾಂತ್ರಿಕ ಆಚಾರಕ್ಕೆ ಪ್ರಾಧಾನ್ಯ ಕೊಟ್ಟು, ವೈದಿಕಾಚಾರವನ್ನು ಸಮನ್ವಯಗೊಳಿಸಲಾಗಿದೆ. ಅಂತೆಯೇ ಪೈತಾಮಹ ಧರ್ಮಕ್ಕೂ, ಅದರಲ್ಲಿಯ ಪಾಶುಪತವ್ರತಕ್ಕೂ ಕ್ವಚಿತ್ ಸಮವಾಗಿ ಕ್ವಚಿತ್ ಭಿನ್ನವಾಗಿದೆಯೆಂದು ಹೇಳಲಾಗಿದೆ. ಲಾಕುಳಶೈವರು ಕೇವಲ ತಾಂತ್ರಿಕಾಚಾರವುಳ್ಳವರಾಗಿದ್ದರೂ, ಶೈವಪುರಾಣಾದಿಗಳಿಗೆ ಮನ್ನಣೆ ಕೊಡುವವರಾಗಿದ್ದು, ವೈದಿಕ ವಾಙ್ಮಯ ಪರಂಪರೆಯನ್ನು ಅತೀಯತೆಯಿಂದ ಹೇಳಿಕೊಳ್ಳುತ್ತಾರೆ. ವೈದಿಕ ಮತಾಚಾರಗಳ ಅವಿರೋಧಿಗಳಾಗಿದ್ದು ಶಾಸನಗಳಿಂದ ವ್ಯಕ್ತವಾಗುತ್ತದೆ.

ಚಾಳುಕ್ಯ ತ್ರಿಭುವನಮಲ್ಲ ಸೋಮೇಶ್ವರನ ಕಾಲದಲ್ಲಿ ಆತನ ಮಹಾಸಾಮಂತ ಮಹಾಮಂಡಳೇಶ್ವರನಾದ ಕಾಮರಸನು ಬನವಾಸಿ ಪನ್ನಿಚ್ಛಾರ ಸಿರವನ್ನೂ ಹಾನುಗಲ್ಲು ಐನೂರನ್ನೂ ಉಭಯ ಸಾಮ್ಯದಿಂದ ದುಷ್ಟನಿಗ್ರಹ ತಿಷ್ಟಪ್ರತಿಪಾಲನೆ ಮಾಡುತ್ತಿರುವಾಗ, ಬನವಾಸಿ ನಾಡಿಗೆ ತೊಡವೆನಿಸಿದ

ಕುಪ್ಪಗಡ್ಡೆಯ ಗ್ರಾಮವು ಸಾಸಿರ ಬ್ರಾಹ್ಮಣರ ಅಗ್ರಹಾರವಾಗಿತ್ತು. ಅಲ್ಲಿ ಪೆರ್ಬಾರು (ಹೆಬ್ಬಾರು) ರಾಮಯ್ಯ, ಭೀಮಣ್ಣರು ಸುಖದಿಂದಿರುವಾಗ ಕೋಡಿಮಠದಿಂದ, ಕಂತುಹರನು ಬರ್ಪಂತೆ, ಅನಂತಗುಣ ವಾಮಶಕ್ತಿ ಮುನಿಯು ಅಲ್ಲಿಗೆ ಬಂದನು. ಆ ಮುನಿಯ ಬರವನ್ನು ಕಂಡು ಇದಿರಿದ್ದು, ಅಭಿವಂದನ ಮಾಡಿ, ಉಚ್ಚಾಸನದಲ್ಲಿ ಕುಳ್ಳಿರಿಸಿ, ಪಾದಪ್ರಕ್ಷಾಲನಂ ಗೈದು ದೇವತಾ ಪ್ರತಿಷ್ಠೆಯ ಫಲವು ಆವುದೆಂದು ಕೇಳಲು,—

“ಲಿಂಗಪ್ರತಿಷ್ಠೇನ ಸರ್ವದೇವತಾಃ ಪ್ರತಿಷ್ಠಿತಾಃ” ಎಂಬುದು ಶ್ರುತಿಯೆಂದು ಮುನಿಯು ಹೇಳಿದನು. ಅದನ್ನು ಕೇಳಿ ವೈಭವದಿಂದ ವಿದ್ವತ್ಸಭೆಯನ್ನು ನೆರೆಯಿಸಿ, ಆ ಮುನಿಪತಿ ಸಹಿತ ಶುಭಲಗ್ನದಲ್ಲಿ ಲಿಂಗ ಪ್ರತಿಷ್ಠೆಯನ್ನು ಮಾಡಿ, ಸಮಸ್ತ ಜನರನ್ನು ಸುವರ್ಣ ದಿವ್ಯಾನ್ನದಿಂದ ತಣಿಸಿ, ಆಶೀರ್ವಚನಗಳಿಂದ ಪರಸಿ, ಆ ದೇವಂಗೆ ರಾಮೇಶ್ವರ ದೇವರೆಂಬ ಅಭಿಧಾನವನ್ನು ಮಾಡಲಾಯಿತು. ಈ ಸಂಗತಿಯನ್ನು ಹೆಗ್ಗಡೆ ರಾಮಯ್ಯನು ತನ್ನ ಸ್ವಾಮಿಯಾದ ಕಾಮಭೂಪನಿಗೆ ಅರುಹಿದನು. ಅದನ್ನು ಕೇಳಿ ಸಂತೋಷಬಟ್ಟು ದೇವತಾದರ್ಶನ ನಿಮಿತ್ತವಾಗಿ ಕುಮಾರ ರೊಡನೆ ಮಂತ್ರಿ ಸಹಿತವಾಗಿ ಕುಪ್ಪಗಡ್ಡೆಗೆ ಬಂದು, ಆ ದೇವನನ್ನು ನೋಡಿ ಸಂತೋಷಬಟ್ಟು ರಾಮಯ್ಯ ಹೆಬ್ಬಾರು ಅಣ್ಣ ಭೀಮಯ್ಯರನ್ನು ಕರೆದು, ದೇವರಂಗಭೋಗ, ರಂಗಭೋಗ, ನಿತ್ಯನಿವೇದ್ಯ ಮಹಾದಾನಕ್ಕಮೆಂದು ಕೈಯಡಿವಳ್ಳಿಯನು ಆ ರಾಮಯ್ಯನ ರಾಮೇಶ್ವರಕ್ಕೆ ಕೊಟ್ಟನು (ಶಿವಮೊಗ್ಗ ಜಿಲ್ಲೆ, ಸೊರಬ ಶಾಸನ-೧೧೮೯). ಅದರಂತೆ ಹಿಡಂಬೇಶ್ವರ ಪಾದಾರಾಧಕ ಪಾಂಡ್ಯರಾಜ್ಯಾಭರಣನು ಪರಮ ಮಾಹೇಶ್ವರನು. ಮಹಾ ಸಾಮಂತ ಕಾಮನಾಯಕನು ಬೆಮಚ್ಚೂರು ನೆಲೆವೀಡಿನಲ್ಲಿರುವಾಗ ಹೆಗ್ಗಡೆ ಮಾಚಯ್ಯನ ಮಗಳು ಪೇಚಗಾಲವನೆಯುಮೆನಿಸಿದ ಗಂಗವೈ, “ಶಿವ ಧರ್ಮೋತ್ತರದಲ್ಲಿ ಲಿಂಗಪ್ರತಿಷ್ಠೆಯ ಮಾಹಾತ್ಮೆಯಂ ಕೇಳ್ವು ಲಿಂಗ ಪ್ರತಿಷ್ಠೆಯಂ ಮಾಡಿ, ಕಾಮನಾಯಕನನ್ನು ಬೇಡಿಕೊಂಡು, ಶೀಲಗುಣ ಸಂಪನ್ನರಪ್ಪ ಮನುಮಾರ್ಗಚರಿತರುಮಪ್ಪ ಸೋಮರಾಶಿ ಪಂಡಿತರ ಕಾಲಂ ಕರ್ಚಿ ಧಾರಾಪೂರ್ವಕಂ” ಕೊಟ್ಟಿದ್ದಾಳೆ (ಚಿತ್ತದುರ್ಗ ನಂ. ೩೩-೧೧೮೭). ಹನ್ನೆರಡನೆಯ ಶತಮಾನದ ಕೊನೆಯ ಕಾಲದಲ್ಲಿಯ ಈ ಶಾಸನ ಗಳಿಂದ ಲಾಕುಳಶೈವರಾದ ಮಾಹೇಶ್ವರರು ಪುರಾಣೋಕ್ತ ಧರ್ಮಾಚರಣೆಯಲ್ಲಿ ನಂಬುಗೆಯುಳ್ಳವರಾಗಿದ್ದರೆಂದು ಗೋಚರವಾಗಿದೆ.

ಐದನೆಯ ಪ್ರಕರಣ

ಶಿಶು ಅಂದರೆ ಶಿಷ್ಯನಿಗೆ ದೇಶಿಕನು ಶಿವಾಚಾರ್ಯ ಪದವಿಯನ್ನು ಕೊಡುವ ವಿಧಿಯನ್ನು ಹೇಳುವ ಸಂದರ್ಭದಲ್ಲಿ, ರಾಜಕೀಯ ಉಪಕರಣಗಳೆಲ್ಲವನ್ನು ಶಿಷ್ಯನಿಗೆ ಕೊಡಬೇಕೆಂದು ವಾಯವೀಯ ಸಂಹಿತೆಯ ಉತ್ತರ ಭಾಗದ ೧೭ನೆಯ ಅಧ್ಯಾಯದಲ್ಲಿ ಹೇಳಲ್ಪಟ್ಟಿದೆ. ಯಾಕಂದರೆ, ಆಚಾರ್ಯ ಪದವಿಯನ್ನು ಪಡೆದವನು ರಾಜ್ಯವನ್ನು ಮಾಡಲು ಯೋಗ್ಯತೆಯುಳ್ಳವನಾಗುತ್ತಾನೆ.

ಅಥ ತಸ್ಮೈ ಗುರುರ್ದದ್ಯಾದ್ರಾ ಜೋಪಕರಣಾನ್ಯಪಿ ।

ಆಚಾರ್ಯಪದವೀಂ ಪ್ರಾಪ್ತೋ ರಾಜ್ಯಂ ಚಾಪಿ

ಯತೋಽರ್ಹತಿ ॥ ೧೭ ॥

ಅನಂತರ ಆಚಾರ್ಯನಾದವನು ಪೂರ್ವಜರ ಆಚರಣೆಯ ಪರಂಪರೆಗನುಸಾರವಾದ ನಡತೆಯಿಂದ, ಶಿವಶಾಸ್ತ್ರೋಕ್ತ ಚರಣೆಯಿಂದ ಲೋಕದಲ್ಲಿ ಪೂಜ್ಯನಾಗಬೇಕು ॥ ೧೭ ॥

ಹೊಂಬಳದ ಶಾಸನದಲ್ಲಿ ವಾಮಶಕ್ತಿಯ ವಿಷಯವಾಗಿ—

“ ಇಂತು ಅವಧೂತದೇವರ್ ಪ್ರಮುಖಶಿಷ್ಯಸಂಸೇವ್ಯಮಾನ ಪಾದಾರವಿಂದರುಂ ಪರಿವೃತಮುನೀಂದ್ರರುಮಾಗಿ—

ಸೃಜಿಯಿಸಿದರ್ ಸಕಲಗುಣ ।

ವ್ರಜಮಂ ತಂದೊಂದುಮಾಡಿ ಕಂಠಾಚಾರ್ಯರ್ ॥

ನಿಜಮಹಿಮೆಯಿನೊಸೆದೆಸೆವಂ. ।

ತು ಜಗನ್ನುತನೆನಿಪ ವಾಮಶಕ್ತಿಯಂ..... ॥ ”

ಎಂದಿದೆ. ಕಂಠಾಚಾರ್ಯನನ್ನು ಮಾಡುವುದೂ ಆಚಾರ್ಯ ಪದವಿಯನ್ನು ಕೊಡುವುದೂ ಒಂದೇ ಎಂದು ತೋರುವುದು. ಅದೇ ವಾಯವೀಯ ಸಂಹಿತೆಯ ಇನ್ನೊಂದು ಕಡೆ, “ ಆಲಯಂ ಚ ಮಹೇಶಸ್ಯ ಶಿವಸ್ಯ ಪರಮಾತ್ಮನಃ । ರಾಜಾವಸಥವತ್ಕಲ್ಪ್ಯಂ ಶಿಲ್ಪಶಾಸ್ತ್ರೋಕ್ತಲಕ್ಷಣಂ ॥

(ಅಧ್ಯಾಯ ೨೦ ಶ್ಲೋಕ ೧೦೮)

ಅರಮನೆಯಂತೆ ಶಿವಾಲಯವು ಇರಬೇಕಂತೆ. ಇಂತಹ ಅರಮನೆಯಂತಿರುವ ಶಿವಾಲಯದ ಕಾರ್ಯಕಲಾಪಗಳನ್ನು ಸಾಗಿಸುವ ಮೇಲಧಿಕಾರಿಯು ಶೈವಾಚಾರ್ಯನು. ಅವನ ರಾಜ್ಯವು ಧಾರ್ಮಿಕ ಕ್ಷೇತ್ರವು. ಅವನ ಧನವು ತಪೋಧನ. ಆದುದರಿಂದ ಶಿವಾಲಯಗಳಿಗೆ ಸಂಬಂಧಿಸಿದ ಸ್ಥಾನಾಚಾರ್ಯರಿಗೆ ಸಾಮಾನ್ಯವಾಗಿ ತಪೋಧನರೆಂಬ ಸಂಬೋಧನೆ ಶಾಸನಗಳಲ್ಲಿ ಬರುತ್ತದೆ. ಅದೇ ಹೊಂಬಳ ಶಾಸನದಲ್ಲಿ ರುದ್ರಶಕ್ತಿಯನ್ನವರ್ಣಿಸುವಾಗ ಆತನ ಆಭರಣಗಳನ್ನು ಈ ಕೆಳಗಿನಂತೆ ಹೇಳಲಾಗಿದೆ.

ಗುರುಧರ್ಮಾಚರಣಂ ದಯಾನುಸರಣಂ ಪ್ರೋದ್ಭುತ
ದುಷ್ಕರ್ಮಸಂ |
ಹರಣಂ ಸಂಶ್ರಿತ ಸಾಧುವರ್ಗ ಭರಣಂ ವಿಶ್ವೇಶ್ವರಾಂಘ್ರಿದ್ವಯಂ-||
ಸ್ಥರಣಂ ಸರ್ವಜನೋಪಕಾರ ಕರಣಂ ನೋಲ್ಪಾಗಳೀಯಾಱುವಾ |
ಭರಣಂಗಳ್ ಸಲೆ ರುದ್ರಶಕ್ತಿ ಮುನಿಪಂಗೊಪ್ಪೇಲ್ದಿ ದೇಂ
ಧಾತ್ರಿಯೊಳ್ ||

ಆತನ ಘನತೆಯನ್ನು ನೋಡಿ—

“ ಕ್ಷಮೆ ತನ್ನೊಳ್ ಮೂರ್ತಿಗೊಂಡುಂ ಸಲೆ ಬೆಳೆದು ನಯಂ
ಗೊಂಡು ಮಿಕ್ಕಾಪುರ್ ಕೆಯ್ಯೊಂ |
ಡು ಮಹತ್ವಂ ಬಿಣ್ಣುಗೊಂಡುಂ ಪ್ರಭುತೆಯನೊಡಗೊಂಡೀಶತತ್ವಂ
ಮನಂಗೊಂ ||
ಡಮಲಶ್ರೀ ಕೂರ್ಮಗೊಂಡುಜ್ಜಲಘನಯಶಮಂ
ತಾಳ್ವಿ ಕೊಂಡಿಂತು ಲೋಕೋ |
ತ್ತಮನಾದಂ ವಾಮಶಕ್ತಿ ಪ್ರತಿಪತಿತನುಜಂ ರುದ್ರಶಕ್ತಿ ಪ್ರತೀಂದ್ರಂ ||

ಆತನ ಧನವನ್ನು ಕೇಳಿ—

“ಅ ಮಹಾನುಭಾವನ ತಪಃಪ್ರಭಾವ ಪ್ರಾದುರ್ಭಾವಮೆಂತೆಂದೊಡೆ—
“ ಪರಮಜ್ಞಾನಧನಂ ತಪೋಧನನಭಿಷ್ಠಾರ್ಥಪ್ರದಾನಂ ಧನಂ |
ಸ್ಥಿರಸತ್ಯಂ ಧನಮೂರ್ಜಿತವ್ರತಧನಂ ಶಾಂತತ್ವದೊಳ್ ತದ್ಧನಂ ||
ಪರಮಾರ್ಗಂ ಧನವೀಶತತ್ವಧನನುದ್ಯತ್ತೇಜವಾದಂ ಧನಂ |
ಧರೆ ಮೋಕ್ಷಂ ಧನನೆಂದು ಬಣ್ಣಿಸುವುದಾ [ಶ್ರೀ] ರುದ್ರಶಕ್ತೀಶನಂ ||

ಅಂಗಜನ ಪ್ರತಾಪದೊದವಂ ನೆಱಿ ಭಂಗಿಸಿ ತನ್ನೊಳಾದ ಸಂ |

ಗಂಗಳ ಪಾಂಞಿಯಂ ತೊಱಿದುಮಿಂದ್ರಿಯವರ್ಗದ

ಬೇರ ಕಿತ್ತು ಮೋ ||

ಹಂಗಳ ಪಾಶಮಂ ಪರಿದು ಚಿತ್ತದೊಳೀಶನನೊಲ್ಲ ತಾಳಿದರ್ |

ಜಂಗಮರುದ್ರನುರ್ವರೆಯೊಳೆಂದೆನೆ ಬೊಂತೆಯ ರುದ್ರಶಕ್ತಿಗಳ್ ||

ಮೇಲಿನ ಪದ್ಯಗಳಲ್ಲಿ ರುದ್ರಶಕ್ತಿಯ ವರ್ಣನೆಯು ಕವಿಯ ಚಾತುರ್ಯದ ಮಾತುಗಳೆಂದು ಇಟ್ಟುಕೊಂಡರೂ, ಅವುಗಳಲ್ಲಿಯ ಮೂಲ ತಾತ್ವಿಕ ಕಲ್ಪನೆಯ ಮಾತುಗಳಾದ “ ಗುರುಧರ್ಮಾಚರಣಂ, ” “ ಪ್ರಭುತೆಯನೊಡಗೊಂಡು, ಲೋಕೋತ್ತಮನಾದಂ ” ಎಂಬ ವಚನಗಳನ್ನು ವಾಯವೀಯ ಸಂಹಿತೆಯಲ್ಲಿ ಆಚಾರ್ಯಪದವಿಯ ದೀಕ್ಷೆಯನ್ನು ಕೊಡುವಾಗ ಹೇಳಿದ ಮಾತುಗಳೊಡನೆ ಹೋಲಿಸಿದಾಗ ಎರಡರಲ್ಲಿಯೂ ಒಂದೇ ತತ್ವ ಅಡಕವಾದದ್ದು ಕಂಡುಬರುವುದು. ಲೋಕವ್ಯವಹಾರದಲ್ಲಿ ರಾಜ್ಯಾಧಿಕಾರವು-ರಾಜನು-ಲೋಕಪೂಜ್ಯತೆ ಹೊಂದಿರುವಂತೆ, ಧಾರ್ಮಿಕ ಕ್ಷೇತ್ರದಲ್ಲಿ ಅರಮನೆಯಂತಿರುವ ಶಿವಾಯತನಕ್ಕೆ ಸಂಬಂಧಪಟ್ಟವನಾದ ಆಚಾರ್ಯನು ತಪೋನಿಷ್ಠನಾಗಿದ್ದು ರಾಜನಂತೆ ಪೂಜ್ಯನು. ಶಿವದೀಕ್ಷೆ ಮುಂತಾದವುಗಳಲ್ಲಿ ಅವನದೇ ಅಧಿಕಾರವು. ಅಂತೆಯೇ ಕನ್ನಡ ಶಾಸನಗಳಲ್ಲಿ ಲಾಕುಳಶೈವಗುರುಗಳಿಗೆ, ರಾಜಗುರು, ಮಂಡಳಾಚಾರ್ಯ, ಕಂಪಣಾಚಾರ್ಯ, ನೂರಿಪ್ಪತ್ತು ಸ್ಥಾನಾಚಾರ್ಯರು ಮುಂತಾದ ಪ್ರಾದೇಶಿಕ ಅಧಿಕಾರವನ್ನು ಸೂಚಿಸುವ ಶಬ್ದಗಳು ಪ್ರಯೋಗವಾಗಿವೆ. ಹಿಂದೆ ಹೇಳಿದ ಕುಂಜೇಶ್ವರಕ್ಕೆ, ಎಲ್ಲ ಪ್ರಾದೇಶಿಕ ಧಾರ್ಮಿಕ ಅಧಿಕಾರವುಳ್ಳ ಅಸಂಖ್ಯಾತ ಮಹಾಗಣಂಗಳೂ ನೆರೆದು ತಂತಮ್ಮ ಮಠದೊಳೆ ತೆಱಿಯನ್ನು ಬಿಟ್ಟುಕೊಟ್ಟಿರುವರು. ರಾಜರು, ಮಂಡಳಿಕರು, ಸಾಮಂತರು, ಮಹಾಮಂಡಳೇಶ್ವರರು, ದಂಡನಾಯಕರು, ಗೌಡರು, ಮುಂತಾದವರು ರಾಜ್ಯದಲ್ಲಿ ಪ್ರಾದೇಶಿಕ ಅಧಿಕಾರಿಗಳಾಗಿದ್ದಂತೆ, ಈ ಲಾಕುಳಶೈವಗುರುಗಳು ಮಠದಲ್ಲಿದ್ದು, ಅಲ್ಲಲ್ಲಿಯ ಶಿವಾಲಯಗಳನ್ನು ನೋಡಿಕೊಳ್ಳುತ್ತಿದ್ದರು. ಶಿವಾಲಯಕ್ಕೆ ಬಿಟ್ಟು ಭೂಮಿ ಮುಂತಾದ ಅನೇಕ ತರದ ಆಸ್ತಿಗೆ ಇವರು ಅಧಿಕಾರಿಗಳು. ಈಗಿನ ಕಾಲದ ಶಬ್ದದಲ್ಲಿ ಹೇಳುವುದಾದರೆ ಇವರಿಗೆ “ ಟ್ರಸ್ಟಿ ” ಯೆಂದು ಕರೆಯಬಹುದು. ದೇವಾಲಯದ

ತಳವೃತ್ತಿಗೆ ಇವರು ಒಡೆಯರು. ರಾಜ್ಯಾಧಿಕಾರ ನಡೆಯಿಸುವವರಿಗೂ, ಈ ಸ್ಥಾನಾಚಾರ್ಯರಿಗೂ ಪರಸ್ಪರ ಸಂಬಂಧ ಯಾವಾಗಲೂ ಇರುತ್ತಿದ್ದಿತು. ಇರಬೇಕಾದದ್ದು ಅನಿವಾರ್ಯ. ಆಗಿನ ಕಾಲದಲ್ಲಿ ಇಂತಹ ಧಾರ್ಮಿಕ ಕೃತಿಗಳನ್ನು ಸಂರಕ್ಷಿಸುವ ಭಾರವು ರಾಜರದು. ಅಂತೆಯೇ ಶಾಸನಗಳ ಅಂತದಲ್ಲಿ,

“ ಸಾಮನ್ಯೋಽಯಂ ಧರ್ಮಸೇತುರ್ನೃಪಾಣಾಂ ।
ಕಾಲೇ ಕಾಲೇ ಪಾಲನೀಯೋ ಭವದ್ಭಿಃ ।
ಸರ್ವಾನೇತಾನ್ಭಾವಿನಃ ಪಾತ್ರ್ಹಿವೇಂದ್ರಾ
ನ್ಯೂಯೋ ಭೂಯೋ ಯಾಚತೇ ರಾಮಚಂದ್ರಃ ॥
ಬಹುಭಿರ್ವಸುಧಾ ದತ್ತಾ ರಾಜಭಿಃ ಸಗರಾದಿಭಿಃ ।
ಯಸ್ಯ ಯಸ್ಯ ಯದಾ ಭೂಮಿಸ್ತಸ್ಯ ತಸ್ಯ ತದಾ ಘಳಂ ॥
ಸ್ವದತ್ತಾಂ ಪರದತ್ತಾಂ ವಾ ಯೋ ಹರೇತಿ ವಸುಂಧರಾಂ ।
ಷಷ್ಟಿರ್ವರ್ಷ ಸಹಸ್ರಾಣಿ ವಿಷ್ಣ್ವಾಯಾಂ ಜಾಯತೇ ಕ್ರಿಮಿಃ ॥ ”

ಎಂಬ ಪ್ರಾರ್ಥನೆ ಬರುವುದು.

ಈ ಫಲಶ್ರುತಿಯಲ್ಲಿ ಎರಡು ಭಾಗಗಳಿವೆ. ರಾಜರನ್ನುದ್ದೇಶಿಸಿ ಪಾಲಿಸಬೇಕೆಂಬ ಪ್ರಾರ್ಥನೆಯೊಂದು, ಶಿವಾಯತನಕ್ಕೆ ಬಿಟ್ಟ ದತ್ತಿಯನ್ನು ಅಪಹಾರ ಮಾಡಬಾರದೆಂದು ಇನ್ನೊಂದು. ಇಂತಹ ಧರ್ಮದತ್ತಿಯನ್ನು ಸಂರಕ್ಷಣೆ ಮಾಡಬೇಕಾದರೆ ಆಯಾ ಸ್ಥಳದ ರಾಜಕೀಯ ಅಧಿಕಾರಿಗಳಿಂದಲೇ ಸಾಧ್ಯ. ಗ್ರಾಮಗಳಲ್ಲಿ ರಾಜ್ಯದ ಪ್ರತಿನಿಧಿಗಳೆಂದರೆ ಗೌಡರು. ಪಟ್ಟಣಗಳಲ್ಲಿ ಸೆಟ್ಟರು, ಅಗ್ರಹಾರಗಳಲ್ಲಿ ಅಶೇಷ ಮಹಾಜನರಾದ ಬ್ರಾಹ್ಮಣರು ಅಧಿಕಾರಿಗಳು. ಅಂತೆಯೇ ಹಿಂದೆ ಹೇಳಲ್ಪಟ್ಟ ಸೂಂಡಿಯ ಶಾಸನದಲ್ಲಿ “ ಇಂತೀ ಧರ್ಮಂ ಸೂಂಡಿಯಱುವರ್ಗಾವುಂಡಗಳುಮೆಣ್ಣುರ್ ಸೆಟ್ಟಿಯರುಂ ಕೈಕೊಂಡು ಸ್ವಧರ್ಮದಿಂ ರಕ್ಷಿಸುತ್ತಮಿರ್ಪರ್ ” ಎಂದೂ ಹೊಂಬಳ ಶಾಸನದಲ್ಲಿ “ ಇಂತೀ ಧರ್ಮಂ ನೂಱಿಪ್ಪದಿರುಂ ಸ್ವಧರ್ಮದಿಂ ಕಾಯ್ದು ಪ್ರತಿಪಾಲಿಸಿ ನಡೆಯಿಸುವುದು, ” ಎಂದೂ ಎನ್ನಲಾಗಿದೆ. ರಾಜಕೀಯ ಅಧಿಕಾರಿಗಳು ಶಿವಾಲಯಗಳಿಗೆ ಬಿಟ್ಟ ಎಲ್ಲ ತರದ ದತ್ತಿಯನ್ನು ಪಾಲಿಸುವರಲ್ಲದೆ, ಬ್ರಹ್ಮಚರ್ಯವುಳ್ಳವರನ್ನೇ ಶಿವಾಲಯದ ಸ್ಥಾನಿಕರನ್ನಾಗಿ ಇರಿಸುವ ನಿಯಮವಿದ್ದಲ್ಲಿ, ಸ್ಥಾನಿಕರು ನಡತೆ ಕೆಟ್ಟು ನಡೆದರೆ, ಅಂತಹ ಸ್ಥಾನಿಕರನ್ನು ತಳ್ಳಿ ಅವರ ಸಂತತಿಯವರಾದ ಬ್ರಹ್ಮಚರ್ಯ

ವುಳ್ಳವರನ್ನೇ ಇರಿಸುವ ಅಧಿಕಾರವು ರಾಜಕೀಯ ಅಧಿಕಾರಿಗಳಿಗೆ ಇದ್ದುದು ಕಂಡುಬರುತ್ತದೆ. ಧಾರ್ಮಿಕ ಕ್ಷೇತ್ರದಲ್ಲಿ ಸ್ಥಾನಾಚಾರ್ಯರು ಅಧಿಕಾರ ವುಳ್ಳವರಾಗಿರುತ್ತಿದ್ದರು.

“ ಸ್ವಸ್ತಿ ಸಮಧಿಗತ ಪಂಚಮಹಾಶಬ್ದ ಮಹಾಸಾಮಂತಾಧಿಪತ್ಯ ಪರಮೇಶ್ವರ ಪರಮ ಭಟ್ಟಾರಕ ಜಪನಿಯಮ ತಪೋಪವಾಸ ನಿತ್ಯಶಾಚಾ ಚಾರಾನ್ವಿತ ತಪೋವನಾನುರಾಗ ಶ್ರೀಮತು ಪುಣಿವಾಳಗ್ರಾಮ ಮಾ(ನ್ಯಾತ) ಶಿವಸತ್ರಾನುರಂಜಿತ ಭಗವತ್ಪಾದೈಕಾಭರಣ ಶ್ರೀಮತು ವರುಣಶಿವ ಭಟಾರರ್ ನೊಲಿಮ್ಪೇಶ್ವರದ ಸ್ಥಾನಮನಾಳುತ್ತಮಿರೆ.... ” ನೊಲಿಮ್ಪೇಶ್ವರದ ಸ್ಥಾನವನ್ನು ಆಳುವ ಅಧಿಕಾರವು ವರುಣಶಿವ ಭಟಾರರದು.

ಭಕ್ತರು

“ ಮಂಡಳಿಕ ಚೂಡಾಮಣಿ ವೆಂಗಿ ಮಂಡಳೇಶ್ವರನುದಾರ ಮಹೇಶ್ವರಯ್ಯನ ದಂಡ, ಶ್ರೀ ವಿಷ್ಣುವರ್ಧನ ಮಹಾರಾಜ ವಿಜಯಾದಿತ್ಯ ದೇವರ್ ನೊಳಂಬವಾಡಿ ೩೬೦೦೦ ಸುಖಸಂಕಥಾ ಗೆಯ್ಯುತ್ತಮಿರೆ, ಅವರ ಬೆಸದಿಂ ಶ್ರೀಮನ್ಮಹಾಸಂಧಿವಿಗ್ರಹಿ, ದಂಡನಾಯಕ ಪೆರ್ಗಡೆ ದೇನಪಯ್ಯ ಪ್ರಮುಖ ಕರಣಂಗಳು ಸಾಸಿರಮನ್ನೆಯ ನಾಗಾತಿಯರಸರುಂ, ಪನ್ನೆರಡು ಮನ್ನೆಯ ಮಾಕರಸನುಮಲ್ಲಿಯ ಪ್ರಭುಗಳೊಮಾಚಗಾವುಂಡನುಂ ಉದಯಾದಿತ್ಯ ನಾಯಕನುಮಿದುರ್, ಬೆಲ್ಲುಱುವದ ಶ್ರೀ ಮೂಲ ದೇವಸ್ಥಾನ ಮಹಾದೇವರಂಗಭೋಗ....ವಾಗಿ ಸಾಂತರಾಶಿ ದೇವರ್ಗಿ ಧಾರಾಪೂರ್ವಕವಾಗಿ ” ಬಿಟ್ಟಿರುವರು (ದಾವಣಗೆರೆ ನಂ. ೧೧;-೧೦೬೬) ಹಿಡಂಬೇಶ್ವರ ಪಾದಾರಾಧಕ ಪಾಂಡ್ಯರಾಜ್ಯಭರಣನುಂ ಪರಮ ನೂಹೇಶ್ವರ ಮಹೇಶ್ವರ ದೇವರ ಪಾದಾರಾಧಕ ಶ್ರೀ ಮಹಾಸಾಮಂತ ಕಾಮೆಯ ನಾಯಕ ಬೆಮ್ಮಚ್ಚೂರು ನೆಲೆವೀಡಿನೊಳು.....ಕಮ್ಮ ಅಜ್ಜನು ಉದಯಾದಿತ್ಯನಾಯಕನು, ಹೆಗ್ಗಡೆ ಮಾಚಯ್ಯನ ಮಗಳು ಪಂಚಗಾಲವನೆಯು ಮೆನಿಸಿದ ಗಂಗವೈ ಶಿವಧರ್ಮೋತ್ತರದಲ್ಲಿ ಲಿಂಗಪ್ರತಿಷ್ಠೆಯ ಮಹಾತ್ಮೆಯಂ ಕೇಳ್ವು, ಲಿಂಗಪ್ರತಿಷ್ಠೆಯಂ ಮಾಡಿ ಕಾಮೆನಾಯಕನಂ ಬೇಡಿಕೊಂಡು ಯಮನಿಯಮ ಧ್ಯಾನಧಾರಣ ಮೌನಾನುಷ್ಠಾನ ಜಪಸಮಾಧಿ ಶೀಲ ಸಂಪನ್ನರುಂ ಮನುಮಾರ್ಗಚರಿತರುಮಪ್ಪ ಸೋವರಾಶಿ ಪಂಡಿತರ ಕಾಲಂ

ಕರ್ಚಿ ಧಾರಾಪೂರ್ವಕ"ವಾಗಿ ಕೊಟ್ಟಿದ್ದಾಳೆ. (ಚಿತ್ತದುರ್ಗ ನಂ. ೩೩;- ೧೧೮೭) ಗಂಗಳ ಕಾಳೆಯನಾಯಕನಿಗೆ 'ಪರಮ ಮಾಹೇಶ್ವರ' ಎನ್ನಲಾಗಿದೆ (ಬೇಲೂರ ನಂ. ೧೪೧;-೧೧೦೨). ಮುದ್ದರಸನಿಗೆ ಈಶ್ವರ ಭಕ್ತ 'ಪರಮಮಾಹೇಶ್ವರ'ನೆನೆ ನೆಗದಂ' ಎಂದಿದೆ (ಚೆನ್ನರಾಯ ಪಟ್ಟಣ ನಂ. ೧೭೯;-೧೧೧೦). ಇರುಗೈಯ ನಾಯಕನಿಗೆ 'ಹಿಡಂಬೇಶ್ವರ ಪಾದಾ ರಾಧಕ ಪರಮ ಮಾಹೇಶ್ವರ' (ಚಿತ್ತದುರ್ಗ ನಂ. ೧೩; ೧೧೨೩ A. D.) ಬುಳ್ಳಪನಾಯಕನಿಗೆ 'ಮೃಡಭಕ್ತ ಮಹೇಶ್ವರ ಗಣಾವತಾರ' (ಚೆನ್ನರಾಯ ಪಟ್ಟಣ ನಂ. ೨೧೦;-೧೧೭೭) ಎಂದು ವರ್ಣಿಸಲಾಗಿದೆ. ಇದಲ್ಲದೆ ಮಾಚಸೆಟ್ಟಿಗೆ ಚತುಸ್ಸಮಯ ಸಮುದ್ಧರಣ 'ಶಿವಚರಣ ಕಮಳಭೃಂಗ,' (ಚಳ್ಳಕೆರೆ ನಂ. ೨೧; ೧೦೮೭), ಕನ್ನಡ ನಾಲ್ಕುಸಾವಿರ ಮುಮ್ಮರಿದಂಡ ಗಳಿಗೆ ಮುಮ್ಮರಪ್ಪ ಶೈವರ ದೇವಿಸೆಟ್ಟಿಗೆ 'ಶಿವಧರ್ಮದೀಪಕ' (ದಾವಣಗೆರೆ ನಂ. ೩; ೧೧೨೧ A. D), ಹೆಗ್ಗಡೆ ಸೋಮರಸನಿಗೆ 'ಶಿವಾಚಾರಕ್ಕೆ ಸದುಭಕ್ತನು ಶಿವಧರ್ಮ ನಿರ್ಮಲರುಂ ಶಿವಪಾದ ಭೃಂಗರುಂ,' (ಚೆನ್ನರಾಯ ಪಟ್ಟಣ ನಂ. ೧೮೬;-೧೧೪೩ A. D), ಪದ್ಮನಾಭ ದಂಡಾ ಧೀಶನಿಗೆ 'ಹರಪಾದ ಕಮಳ ಭೃಂಗ' (ಚೆನ್ನರಾಯಪಟ್ಟಣ ನಂ. ೨೪೬;- ೧೧೫೭ A. D.) ಕುಮ್ಮಟದ ಚಟ್ಟಿಸೆಟ್ಟಿಗೆ 'ಶಿವಪಾದಪಯೋರುಹ ಭೃಂಗ' (ಅರಸಿಕೆರೆ ನಂ. ೨೨; ೧೧೮೮ A. D.), ಗಂಜಿಗೇಟಿಯ ಸಮಸ್ತ ಪ್ರಜೆಗಾವುಂಡಗಳಿಗೆ 'ಶಿವಧರ್ಮ ನಿರ್ಮಲರು' (ಅರಸಿಕೆರೆ ನಂ. ೨೮೩, ೧೧೮೩ ಮತ್ತು ನಂ. ೪೦; ೧೨೦೯), ಗೌಡರಿಗೆ ಸಮಸ್ತ ಭಕ್ತ ಜನಗಳು (ಅರಸಿಕೆರೆ ನಂ ೯೨; ೧೨೨೪ A. D), 'ಹರಚರಣ ಕಮಳ ಭೃಂಗ' ಮಹಾಪ್ರಭು ಗಾವುಂಡರು (ಅರಸಿಕೆರೆ ನಂ. ೧೨೪; ೧೨೩೮ A. D), ಜವನೆಯ ಹೆಗ್ಗಡೆಗೆ 'ಶಿವಪಾದ ಶೇಖರ' (ಚೆನ್ನರಾಯಪಟ್ಟಣ ನಂ. ೨೫೭, ಕಾಲ ಬಲ್ಲಾಳನ ಪಟ್ಟಮಹೋತ್ಸವ) ಎಂದು ವರ್ಣನೆ ಗಳಿವೆ.

ಈ ಮೇಲಿನ ಅವತರಣಿಕೆಗಳಿಂದ, ಅರಸರು, ಸಾಮಂತರು, ಮಹಾಮಂಡಲೇಶ್ವರರು, ದಂಡನಾಯಕರು, ಸೆಟ್ಟರು, ಪ್ರಭುಗಾವುಂಡರು, ಪ್ರಜೆಗಾವುಂಡಗಳು ಇವರೇ ಮುಂತಾದವರು. ಮಾಹೇಶ್ವರ ಸಂಪ್ರದಾಯದ ಶಿವಭಕ್ತರಾಗಿದ್ದು, ಶಿವಾಚಾರಕ್ಕೆ ಸದುಭಕ್ತರಾಗಿದ್ದರೆಂದು ತಿಳಿದು ಬರುವುದು. ಈ ಎಲ್ಲ ಭಕ್ತರು ಶಿವಾಲಯಗಳನ್ನು ಕಟ್ಟಿಸಿ, ಸ್ಥಾನಾ

ಚಾರ್ಯರಿಗೆ ಕಾಲಂ ಕರ್ಚಿ ದತ್ತಿಯನ್ನು ಬಿಟ್ಟು ತಮ್ಮ ತಮ್ಮ ಭಕ್ತಿಯನ್ನು ವ್ಯಕ್ತಗೊಳಿಸುವ ಸ್ಥಾವರಲಿಂಗ ಭಕ್ತರಾಗಿದ್ದರು.

ಸ್ಥಾನಪತಿಗಳು ಸ್ಥಾನಿಕರು

ಸ್ಥಾನಿಕ ಬೊಪ್ಪಜೀಯ (ಸೂರಬ ನಂ. ೪೯), ಸ್ಥಾನಪತಿ ದಿವ್ಯ ತಪೋಧನ ಜ್ಞಾನಶಕ್ತಿ (ದಾವಣಗೆರೆ ನಂ. ೧೨೭), ಉಂಕೇಶ್ವರ ದೇವರ ಸ್ಥಾನಪತಿ ಸರ್ವೇಶ್ವರ ಪಂಡಿತ (ಮೊಳಕಾಲ್ಮೂರು ನಂ. ೪), ಮೂಲ ಸ್ಥಾನ ಕೋಡಿಯ ಸ್ಥಾನಿಕ ಚಂದ್ರಭೂಷಣ ಪಂಡಿತ (ಬೇಲೂರನಂ. ೧೩೯), ಕುಬೇರೇಶ್ವರ ಸ್ಥಾನಪತಿಗಳಪ್ಪ ಶ್ರೀಮದ್ದೇವರಾಶಿ ಪಂಡಿತಂಗೆ (ಬೇಲೂರು ನಂ. ೨೦೦), ನೂಱುಪ್ಪತ್ತು ಸ್ಥಾನಿಕರು (ಅರಸಿಕೆರೆ ನಂ. ೧೧), ಕಲಿ ದೇವರ ಸ್ಥಾನಪತಿ ಸೇನಬೋವ ಮಾದಯ್ಯ (ಅರಸಿಕೆರೆ ನಂ. ೪೯), ಸಿಂಗೇಶ್ವರ ದೇವರ ಸ್ಥಾನಪತಿಯ ಮಗ ರಾಮದೇವರಿಗೆ ಕ್ರಿಯಾಶಕ್ತಿಯು ಕೊಟ್ಟದ್ದು (ಅರಸಿಕೆರೆ ನಂ. ೪೧; ೧೧೨೯); ಸ್ಥಾನಪತಿ ಮೂಲಸ್ಥಾನ ದೇವರ ಕರ್ತಾರಜೀಯ ಪುತ್ರ ಈಶಾನ್ಯ ಪಂಡಿತ (ಅರಸಿಕೆರೆ ನಂ. ೩೪), ಧರ್ಮೇಶ್ವರ ಸ್ಥಾನಿಕ ಶಿವಶಕ್ತಿ (ಅರಸಿಕೆರೆ ನಂ. ೧೧೭), ಮೂಲಸ್ಥಾನ ದೇವರ ಸ್ಥಾನಪತಿ ದೇವೇಂದ್ರ ಪಂಡಿತ (ಅರಸಿಕೆರೆ ನಂ. ೧೧೯), ಅಮೃತೇಶ್ವರ ದೇವಾಲಯದ ಸ್ಥಾನಿಕ ಹೊನ್ನಜೀಯನ ಮಗ ಚೌಡಜೀಯ (ಚೆನ್ನರಾಯಪಟ್ಟಣ ನಂ. ೨೫೪) ಶ್ರೀರಾಮನಾಥ ದೇವರ ಸ್ಥಾನಪತಿಗಳು ಕಾಳಜೀಯ, ಅಪ್ಪಜೀಯ (ಅರಕಲಗೂಡು ನಂ. ೫೩); ಪಂಚಮಠ ಸ್ಥಾನಿಕರಪ್ಪ ಚೋಳಯ್ಯ, ಲಿಂಗಯ್ಯ, ಅಂಕಜೀಯ, ಶಂಭುಜೀಯ, ಶಿವಶಂಭು (ಅರಕಲಗೂಡು ನಂ. ೭೯; ೧೧೯೦ A. D.), ಸ್ಥಾನಪತಿ ಉತ್ತಮಜೀಯ (ಶಿರಾ ನಂ. ೩೪), ಶ್ರೀ ಬಾಚೇಶ್ವರ ಸ್ಥಾನಿಕ ಜಕಜೀಯ (ಚಿತ್ತದುರ್ಗ ನಂ. ೩೨; ೧೨೮೬ A. D.), ಧರ್ಮೇಶ್ವರ ದೇವರ ಪೂಜೆ ಪುನಸ್ಕಾರಕ್ಕೆ ಸ್ಥಾನಪತಿ ಶಿವಶಕ್ತಿ ಪಂಡಿತರ್ಗೆ (ಹಾಸನ ನಂ. ೧೧೬; ೧೧೨೨ A. D.), ಸ್ಥಾನಪತಿ ಪೂಜಾರಿ, ಪರಿಚಾರಕಾಹಾರಕ್ಕಂ (ಅರಸಿಕೆರೆ ನಂ. ೨೨; ೧೧೮೮ A. D.), ಸಿಂಗೇಶ್ವರ ದೇವರ ಸ್ಥಾನಪತಿಯ ಮಗ ರಾಮದೇವರ ಕಾಲಂ ಕರ್ಚಿ (ಅರಸಿಕೆರೆ ನಂ. ೪೧, ೧೧೨೯ A. D.), ಸದಾಶಿವ ದೇವರ ಪುತ್ರ ಶಿವಶಕ್ತಿದೇವರು ನಿಲೇಶ್ವರ ದೇವರ ಸ್ಥಾನಿಕ ಬಮ್ಮಜೀಯ (ಅರಸಿಕೆರೆ ನಂ. ೪೭, ೧೧೫೩ A. D.), ಜಗತೇಶ್ವರ ಸ್ಥಾನಪತಿ ಶಿವಶಕ್ತಿ

ಪಂಡಿತರ ಕಾಲಂ ಕರ್ಚಿ (ಅರಸಿಕೆರೆ ನಂ. ೫೨; ೧೦೯೧), ಅಮೃತೇಶ್ವರ ಸ್ಥಾನಿಕ ಹೊನ್ನಜೀಯ (ಚೆನ್ನರಾಯಪಟ್ಟಣ ನಂ. ೨೫೪; ೧೧೮೪), ಪಂಚಮಠ ಸ್ಥಾನಪತಿಗಳು (ಅ. ಗೂಡು ನಂ. ೭೯, ೧೧೯೦ A. D. ಅದೆ ನಂ. ೮೧, ೧೧೮೮ A. D.), ಸ್ಥಾನಿಕ ಸೋಮಯ್ಯದೇವ (ಗುಬ್ಬಿ ನಂ. ೨೯; ೧೪೭೦), ಸ್ಥಾನಿಕ ಹಿರಿ ಚಕ್ಕಜೀಯ, ಹಿರಿಯ ಬೊಬ್ಬಜೀಯ, ಚಕ್ಕಜೀಯ, ನಗಜೀಯ, ಮೂವರಿಗೆ ಒಂದು ಭಾಗ, ಇಬ್ಬರಿಗೆ ಒಂದು ಭಾಗ, ಈ ಮರ್ಯಾದೆಯಲು ಸುಖದಿಂ ಬಾಳುವುದು. (ಮದ್ದುಗಿರಿ ನಂ. ೫೩, ೧೨೯೨)

ಆಚಾರ್ಯ

ರಾಮನಾಥ ದೇವರಾಚಾರ್ಯ ಮಧುಕೇಶ್ವರ ಪಂಡಿತ (ಹೊಳಲ್ಕೆರೆ ನಂ. ೧೦೪), ಅರಸಿಕೆರೆಯ ನೈಷ್ಠಿಕಾಚಾರ್ಯ ಪರಮೇಶ್ವರ ಪಂಡಿತರ ಶಿಷ್ಯ ಕ್ರಿಯಾಶಕ್ತಿ ಪಂಡಿತರು (ಅ. ಕೆ. ನಂ. ೪೧), ಕಳಕಟ್ಟಿಯ ಸ್ಥಾನಾಚಾರ್ಯ ದೇವರಾಶಿ ಗುರುಗಳ ಮಕ್ಕಳು ಚೆಟ್ಟಿಗುರುಗಳು, ಚಂದ್ರಜೀಯ, ನಾಗ ಗುರು, ಲಖಜೀಯ (ಅ. ಕೆ. ನಂ. ೪೯), ನನ್ನೇಶ್ವರ ದೇವರ ಆಚಾರ್ಯ ರಘು ಅಮಿತತಿವ (ಅ. ಕೆ. ೮೯), ಬಚವಳ್ಳಿಯ ಕಲಿದೇವರಾಚಾರ್ಯ ಕಲ್ಯಾಣಶಕ್ತಿಯ ಮಗ ರೇಚಶಕ್ತಿ, ರೇಚಶಕ್ತಿಯ ಮಗ, ಶಾಂತ ಗುರುಗಳು (ಚೆನ್ನರಾಯಪಟ್ಟಣ ನಂ. ೧೭೧), ಆಚಾರ್ಯ ಮಸಣಜೀಯ (ಹೊಳಲ್ಕೆರೆ ನಂ. ೭೮; ೧೧೨೮ A. D.), ಹಂಜಿಱಿಯ ಪಟ್ಟಣದ ಮಹಾ ಘಟಿಕಾಸ್ಥಾನ, ನೊಲಿಂಬೇಶ್ವರದ ದೇವರ ಆಚಾರ್ಯ ರಾಜಗುರು ಅನಂತ ದೇವರಿಗೆ (ಚೆನ್ನರಾಯಪಟ್ಟಣ ನಂ. ೨೩; ೧೧೭೮).

ಒಡೆಯರು

ನಂಜುಂಡೇಶ್ವರದ ಒಡೆಯರು, ಭುವನಶಕ್ತಿಯ ಜೀಯರ ಶಿಷ್ಯ ಭಾಳಶಕ್ತಿಜೀಯ (ಹೆಗ್ಗಡೆ ದೇವನ ಕೋಟೆ ನಂ. ೫೫; ೧೦೮೭); ಬಿಲ್ಲೇಶ್ವರ ದೇವರ ಸ್ಥಾನಕ್ಕೆ ಶಿವರಾಶಿ ಭಟನೊಡೆಯ (ದಾ. ಗೆರೆ ನಂ. ೭೧, ೧೦೩೫ A. D.), ಬಾಚಗಾವುಂಡನು ಶಿವಾಲಯವನೆತ್ತಿದಂ ಈ ಸ್ಥಾನ ದೊಡೆಯ ಸೋಮರಾಶಿ (ಅ. ಕೆ. ನಂ. ೧೭೯), ಬೆಮ್ಮತ್ತೂರ ದಾಸಿದೇವ ಒಡೆಯರಿಗೆ ಬಿಟ್ಟ ಪುರ (ಚಿತ್ತದುರ್ಗ ನಂ. ೭೭, ೧೩೪೫ A. D.), ಕ್ರಿಯಾ ಶಕ್ತಿ ದೇವರ ಮಗ ದೇವುಣ್ಣ ಒಡೆಯರ ಶಿಶು ಮಕ್ಕಳು ಹುವಿಸೆಟ್ಟಿಯ ಮಕ್ಕಳು ಬಸೆಟ್ಟಿಯರು (ಪೊಳಕಾಲ್ಮೂರು ನಂ. ೧೫, ೧೭೦೦ A. D.), ರಾನೊಡೆಯನ ಮಗ ಜಂಗಮ ಚೆನ್ನಯ್ಯಗೆ ತಮ್ಮ ಹಳ್ಳಿಯ ಮಠಕ್ಕಾಗಿ

(ಚಳ್ಳಕೆರೆ ನಂ. ೨, ೧೬೮೫ A. D.), ಸಕನಿಪುರದ ಪಂಡಿತಾರಾಧ್ಯರು ಕತ್ತಿಯ ಮಲ್ಲೊಡೆಯಂಗಿ (ಎಡತೊಱಿ ನಂ. ೭; ೧೪೪೩ A. D.).

ಆಳುವವರು

ನಂದಿಯ ಬಳಿಯ ಅವರಾಳೊ ದೇಗುಲಂ ಶಿವಶಕ್ತಿ ಭಟಾರ್ ಪಡೆದೊರ್ (ಯಳಂದೂರ ನಂ. ೨೫), ಆ ಮಠ ತಾವೇ ಅಳಿದೊಡೆ ತಾವೇ ಸಾರೈಸುವುದು, ನಾಲ್ಕುದಿವಸಕ್ಕೊಮ್ಮೆ. ಮಲಜೀಯ, ಚಿಕ್ಕಜೀಯ, ಬೊಮ್ಮಜೀಯಂಗಳಿಗೆ ಕಾಲ ತೊಳೆದು (ಚೆನ್ನರಾಯ ಪಟ್ಟಣ ನಂ. ೨೫೭) ನೊಂಬೇಶ್ವರ ಸ್ಥಾನವನು ವರುಣಶಿವ ಆಳುತ್ತಿರೆ (S. I. Inscriptions Mad. No. 24, 936 A. D.).

ಪೂಜಿಸುವವರು

ಜಟ್ಟಿಗ ಹೇಮೇಶ್ವರ ಪೂಜಿಸುವ ಬಾಚಜೀಯ (ನಾಗಮಂಗಲ ನಂ. ೧೨), ಕುಸುಮೇಶ್ವರ ದೇವರಿಗೆ ರಾಜಜೀಯನ ಮಕ್ಕಳು ಹಿರಿಯ ಚಾಕಂಣ್ಣ, ಹರಿಯಜೀಯ....ಪೂಜಾರಿಗಳು ಸಲುವಂತಾಗಿ (ಚೆನ್ನರಾಯ ಪಟ್ಟಣ ನಂ. ೨೪೮), ಬೂದಯ್ಯನ ಮಗ ದೇವಂಣ ಪೂಜಾರಿ (ಅರಸಿಕೆರೆ ನಂ. ೯, ೧೨೮೭ A. D.), ಸೋಮಶೇಖರ ನಾಯಕರು ವೀರೇಶ್ವರ ದೇವರ ಪೂಜಾರಿ ಭದ್ರನ ಮಗ ಬಸವ, ಮಾದನ ಮಗ ಭದ್ರಗೆ (ಸಾಗರ-೧೭೭೨).

ಸ್ಥಾನದ ತಪೋಧನರು

ಹಿಡಂಬನಾಥ ದೇವರ ಶ್ರಿಕಾಲ ಅಂಗರಂಗ ವೈಭವ ದೇವತಾರ್ಚನೆ ಕಾಲದಲ್ಲಿ ಆ ಸ್ಥಾನದ ತಪೋಧನರಾದ ಇಡುಬಜೀಯ, ಸಿರಿಗಿರಿಜೀಯರು (ಚಿತ್ತದುರ್ಗ ನಂ. ೧೪, ೧೪೧೧ A. D.)

ಸ್ಥಾನಪತಿಗಳು, ಸ್ಥಾನಿಕರು, ತಪೋಧನರು, ಸ್ಥಾನಾಚಾರ್ಯರು, ದೇಗುಲ ಆಳುವವರು, ಒಡೆಯರು, ಪೂಜಿಸುವವರು ಈ ಎಲ್ಲ ಶಬ್ದಗಳು ಪರ್ಯಾಯ ಶಬ್ದಗಳು. ಈ ಎಲ್ಲ ಶಬ್ದಗಳು ಶಿವಾಲಯಕ್ಕೆ ಸಂಬಂಧಿಸಿದ ಒಂದೇ ವಿಶಿಷ್ಟ ವರ್ಗಕ್ಕೆ ಬಳಸಲಾಗಿವೆ. ಈ ವರ್ಗದವರು ದೇವಾಲಯಕ್ಕೆ ಕೊಟ್ಟ ದಾನಧರ್ಮವನ್ನು ಪರಿಗ್ರಹಿಸಿದವರಾಗಿರುವರು. ಇವರ ಕಾಲಂ ಕರ್ಚಿ ಧಾರಾಪೂರ್ವಕವಾಗಿ ಕೊಡಲ್ಪಡುತ್ತಿದ್ದುದರಿಂದ ಇವರು ಪೂಜ್ಯರು, ವಂದನೀಯರು, ಗುರುಗಳಾಗಿದ್ದರೆಂಬದು ನಿಸ್ಸಂದೇಹವಾಗಿದೆ.

ದೇವಾಲಯಗಳನ್ನು ಕಟ್ಟಿಸಿ ಈ ಸ್ಥಾನಪತಿಗಳಿಗೆ ಒಪ್ಪಿಸಲಾಗುತ್ತಿತ್ತು. ದಾನ ಕೊಡುವವರು ಮತ್ತು ಪರಿಗ್ರಹಿಸಿದವರು ಈ ರೀತಿ ಎರಡು ಬಗೆಯ ಮಾಹೇಶ್ವರರು. ಮಾಹೇಶ್ವರ ತಬ್ಬವು ಸಾಮಾನ್ಯವಾಗಿ ಎಲ್ಲ ಶಿವಧರ್ಮದವರಿಗೆ ಬಳಕೆಯಲ್ಲಿದೆ ದಾನಕೊಡುವ ಭಕ್ತರ ವರ್ಣನೆಯಲ್ಲಿ ಮಾಹೇಶ್ವರ, ಪರಮಮಾಹೇಶ್ವರ, ಪರಮಮಾಹೇಶ್ವರಗಣಾವತಾರ, ಶಿವಧರ್ಮದೀಪಕ, ಶಿವಾಚಾರಕ್ಕೆ ಸದುಭಕ್ತ, ಶಿವಧರ್ಮನಿರ್ಮೂಲ, ಶಿವಪಾದಭೃಂಗ, ಹರಪಾದಕಮಳಭೃಂಗ, ಹರಚರಣಕಮಳಭೃಂಗ ಮುಂತಾದ ವಿಶೇಷಣಗಳು ಬಂದಿವೆ. ಈ ಎಲ್ಲ ಸಾಂಪ್ರದಾಯಿಕ ವಿಶೇಷಣಗಳು ಎಲ್ಲ ಮಾಹೇಶ್ವರರಿಗೆ ಸಾಮಾನ್ಯವಾಗಿದ್ದಾಗ್ಯೂ ಸ್ಥಾನಪತಿಗಳಿಗೆ ಬಳಸಿರುವ ವಿಶೇಷಣಗಳು ವಿಶಿಷ್ಟ ಲಕ್ಷಣವುಳ್ಳವುಗಳಾಗಿವೆ. “ ಎಕ್ಸೋಟಿ ಸಮಯ ಚಕ್ರವರ್ತಿ ಸಪ್ತಾಹತ್ತರಿ ಸ್ಥಾನಾಚಾರ್ಯರು, ಕಾಳಾಮುಖ ವ್ರತಾನ್ವಯರು, ಶಿವಾಗಮದೊಳ್ ನಿರತರ್, ಲಾಕುಳಾಗಮ ಸಮುದ್ಧರಣರ್, ಶಿವಧರ್ಮ ಪ್ರತಿಪಾಲಕರು, ಅಸಂಖ್ಯಾತ ಮಹಾಗಣಂಗಳು ಜಗದ್ಗುರು, ರಾಜಗುರು, ಮಂಡಳಾಚಾರ್ಯ, ಕಂಪಣಾಚಾರ್ಯರು, ತಪೋಧನರು, ಮಹಾರೂಪುಗಳು, ಮುನೀಂದ್ರರು, ವ್ರತಿ, ಮಹಾವ್ರತಿಗಳು, ಲಿಂಗಿಗಳು, ಒಡೆಯರು, ಗೊರವರು, ಜೀಯರು, ದೇವರು ಮುಂತಾಗಿ ಶಾಸನಗಳಲ್ಲಿ ಬಂದಿವೆ. ಇಂತಹವರೆ ದೇವಾಲಯಗಳಿಗೆ ಕೊಟ್ಟ ದಾನವನ್ನು ಪರಿಗ್ರಹಿಸಿದವರಾಗಿದ್ದಾರೆ. ಈ ಶಿವಧರ್ಮದವರಾದ ಮಾಹೇಶ್ವರರಲ್ಲಿ ಧಾರ್ಮಿಕವಾಗಿ ಎರಡು ಪಂಗಡಗಳು-ಸ್ಥಾನಪತಿಗಳು, ಗುರುವರ್ಗದವರು ಎಂದು. ಉಳಿದವರು ಭಕ್ತರು. ಇವರೆಲ್ಲರೂ ಸ್ಥಾವರಲಿಂಗಭಕ್ತರು.

ಈ ಸ್ಥಾನಪತಿಗಳ ಹೆಸರುಗಳ ಮುಂದೆ ಬಂದಿರುವ ಮರ್ಯಾದೆ ಸೂಚಕ ಪ್ರತ್ಯಯಗಳ ವಿಶೇಷಣಗಳಿಗನುಸರಿಸಿ ಕ್ರಮವನ್ನು ಕೊಡಲಾಗಿದೆ. ಆಯಾ ಹೆಸರುಗಳ ಮುಂದೆ ಆಯಾ ವಿಶೇಷಣ ಪ್ರತ್ಯಯಗಳನ್ನು ಹಚ್ಚಿಕೊಂಡು ಓದುವುದು. ಕ್ರಿ. ಶ. ೭ನೆಯ ಶತಮಾನದಿಂದ ಕ್ರಿ. ಶ. ೧೫ನೆಯ ಶತಮಾನದ ಕೊನೆಯವರೆಗೆ ಈ ಸ್ಥಾನಾಚಾರ್ಯರ ಹೆಸರುಗಳು ಶಾಸನಗಳಲ್ಲಿ ಸಾಮಾನ್ಯವಾಗಿ ದೊರೆಯುತ್ತಿದ್ದರೂ, ಕ್ರಿ. ಶ. ೧೦ನೆಯ ಶತಮಾನದಿಂದ ಕ್ರಿ. ಶ. ೧೪ನೆಯ ಶತಮಾನದವರೆಗೆ ವಿಶೇಷವಾಗಿ ಸಿಕ್ಕುವವು. ಈ ಐನೂರು ವರ್ಷಗಳಲ್ಲಿ ಈ ಶಿವಧರ್ಮವು ವಿಶೇಷ ಪ್ರಾಚುರ್ಯವನ್ನು ಪಡೆದಿದ್ದುದು ಶಾಸನಗಳಿಂದ ಕಂಡುಬರುವುದು.

(೧) ಶಿವಮೊಗ್ಗ ಜಿಲ್ಲೆಯ ಸೊರಬ, ಸಾಗರ, ನಗರ, ತೀರ್ಥಹಳ್ಳಿ ತಾಲುಕೆಗಳು, (೨) ಮೈಸೂರು ಜಿಲ್ಲೆಯ ಎಂಟು ತಾಲುಕೆಗಳು, ಹಾಸನ ಮತ್ತು ತುಮಕೂರು ಜಿಲ್ಲೆ ಇವುಗಳಿಂದ ಎರಡು ತಖ್ತಿಗಳನ್ನು ತಯಾರಿಸಲಾಗಿದೆ. ಈ ಎರಡು ತಖ್ತಿಗಳಿಂದ ಮೇಲಿನ ಮಾತಿನ ಸತ್ಯತೆಯು ನಿದರ್ಶನಕ್ಕೆ ಬರುವುದು. ಒಂದು ದೊಡ್ಡ ತಖ್ತಿಯನ್ನು ಪ್ರತ್ಯೇಕವಾಗಿ ಕೊಡಲಾಗಿದ್ದು, ಸಣ್ಣದನ್ನು ವಿಷಯ ಕ್ರಮದಲ್ಲಿ ಕೊಟ್ಟಿದೆ.

ಈ ಹೆಸರುಗಳಲ್ಲಿ ಶಿವವಾಚಕ ಹೆಸರುಗಳೇ ವಿಶೇಷವಾಗಿದ್ದರೂ, ಅಲ್ಲಲ್ಲಿ ಕೇಶವ, ನಾರಸಿಂಹ, ರಾಮ ಮುಂತಾದ ವಿಷ್ಣುವಾಚಕ ಹೆಸರುಗಳೂ ಇವೆ. ಅದರಂತೆ ಬ್ರಹ್ಮವಾಚಕ ಹೆಸರುಗಳೂ ಇವೆ. ಗಣಪತಿ ಮತ್ತು ಸೂರ್ಯನ ಹೆಸರುಗಳೂ ಇವೆ. ಕೇದಾರ ಮುಂತಾದ ತೀರ್ಥ ಪ್ರೇತ್ರಗಳ ಹೆಸರುಗಳಲ್ಲದೆ, ಶಕ್ತಿಯ ಮತ್ತು ಸ್ತಳೀಯ ದೇವರ ಹೆಸರುಗಳಿದ್ದುದು ಕಂಡುಬರುತ್ತದೆ.

ಈ ಮುಂದಿನ ತಖ್ತಿಯಲ್ಲಿ ಕ್ರಮವಾಗಿ ಕ್ರಿ. ಶ. ೬ನೆಯ ಶತಮಾನದಿಂದ ಕ್ರಿ. ಶ. ೧೭ನೆಯ ಶತಮಾನದವರೆಗೆ ಕ್ರಮವಾಗಿ ಐದು ಜಿಲ್ಲೆಗಳಲ್ಲಿ ಹೆಸರುಗಳ ಸಂಖ್ಯೆಗಳನ್ನು ತೋರಿಸಲಾಗಿದೆ. ಕ್ರಿ. ಶ. ೧೦ನೆಯ ಶತಮಾನದಲ್ಲಿ ೧೩ ಹೆಸರುಗಳಿದ್ದು ಕ್ರಿ. ಶ. ೧೧ನೆಯ ಶತಮಾನದಲ್ಲಿ ೩೯ರ ವರೆಗೆ ಹೋಗಿ, ಕ್ರಿ. ಶ. ೧೨ನೆಯ ಶತಮಾನದಲ್ಲಿ ೧೭೨ ಆಗಿ, ಕ್ರಿ. ಶ. ೧೩ನೆಯ ಶತಮಾನದಲ್ಲಿ ೮೦ ಕ್ಕೆ ಇಳಿದಿದೆ. ಅನಂತರ ಕ್ರಿ. ಶ. ೧೪ನೆಯ ಶತಮಾನದಲ್ಲಿ ೧೧ಕ್ಕೆ ಬಂದು, ಆ ಮುಂದೆ ಇಳಿಯುತ್ತ ಜಂಗಮರ ಹೆಸರುಗಳು ಕಾಣಿಸುತ್ತವೆ. ಜಿಲ್ಲೆವಾರಿ ನೋಡಿದರೂ ಚಿತ್ರದುರ್ಗ ಮತ್ತು ಹಾಸನ ಜಿಲ್ಲೆಗಳಲ್ಲಿ ಕ್ರಿ. ಶ. ೧೨ ಮತ್ತು ೧೩ನೆಯ ಶತಮಾನಗಳಲ್ಲಿ ಈ ಶಿವಧರ್ಮ ವಿಶೇಷವಾಗಿದ್ದುದು ಕಂಡುಬರುವುದು. ಕ್ರಿ. ಶ. ೧೪ನೆಯ ಶತಮಾನದಿಂದ ಈ ಧರ್ಮದ ಇಳಿಗಾಲವೆಂದು ತಿಳಿದುಬರುವುದು. ಕ್ರಿ. ಶ. ೧೫ನೆಯ ಶತಮಾನದಿಂದ ವೀರಶೈವ ಜಂಗಮರ ಹೆಸರುಗಳು ಕಾಣಿಸಿಕೊಳ್ಳುತ್ತವೆ. ಆದಾಗ್ಯೂ, ಇವರೂ ಸ್ಥಾವರಲಿಂಗೋಪಾಸಕರು. ದೇವಾಲಯಕ್ಕೆ ಸಂಬಂಧಪಟ್ಟವರಾಗಿರುವರು. ಸಾಮಾನ್ಯವಾಗಿ ಇತರ ಜಿಲ್ಲೆಗಳಲ್ಲೂ ಸ್ವಲ್ಪ ಶೆಚ್ಚುಕಡಿಮೆ ಇದೇ ಸ್ಥಿತಿ ಇದ್ದಿರಬಹುದು.

| ನಂ. | ಕ್ರ.ಶ ಕರ್ಮಾನ | ಶಿವನೊಗ್ಗ ಜಿಲ್ಲೆ | ಚಿತ್ತದರ್ಗ ಜಿಲ್ಲೆ | ಹಾಸನ ಜಿಲ್ಲೆ | ತುಮ ಕೂರ | ವೈಪೂರ ಜಿಲ್ಲೆ | ಒಟ್ಟು |
|-----|-----------------|--------------------|---------------------|----------------|------------|-----------------|-------|
| ೧ | ೭ | × | ೦ | × | × | × | ೧ |
| ೨ | ೭ | × | × | × | × | × | × |
| ೩ | ೮ | × | × | × | × | × | × |
| ೪ | ೯ | × | ೦ | × | × | × | ೧ |
| ೫ | ೧೦ | ೩ | ೭ | × | ೨ | ೦ | ೧೩ |
| ೬ | ೧೧ | ೯ | ೧೭ | ೧೦ | × | ೩ | ೩೯ |
| ೭ | ೧೨ | ೩ | ೩೫ | ೯೦ | ೩೩ | ೧೦ | ೧೭೨ |
| ೮ | ೧೩ | ೫ | ೧೨ | ೩೩ | ೨೨ | ೮ | ೮೦ |
| ೯ | ೧೪ | × | ೧೧ | × | × | × | ೧೧ |
| ೧೦ | ೧೫ | ೩ | ೩ | ೪ ವೀ.ಶೈ | ೪ | ೨ | ೧೭ |
| ೧೧ | ೧೬ | × | × | × | × | × | × |
| ೧೨ | ೧೭ | ೫ ವೀ.ಶೈ | ೪ ವೀ.ಶೈ | × | × | × | ೯ |
| | | ೨೮ | ೯೧ | ೧೩೮ | ೭೧ | ೨೪ | ೩೪೨ |

ಸಂಸಾರಿಗಳು

ಈ ನಾಮಾವಳಿಯಲ್ಲಿ ಎಲ್ಲರೂ ದೇವಸ್ಥಾನಗಳಿಗೆ ಬಿಟ್ಟ ದತ್ತಿಯನ್ನು ಪಡೆದವರಾಗಿರುವರು. ಸ್ಥಾನಪತಿಗಳಾದ ಇವರು ಎಲ್ಲರೂ, ಯತಿ,

ಮುನಿ, ಬ್ರಹ್ಮ, ಮುಂತಾದ ವಿಶೇಷಣಗಳಿಂದ ಶಾಸನಗಳಲ್ಲಿ ವರ್ಣಿತ ರಾಗಿಲ್ಲ. ಅಷ್ಟೈಯಲ್ಲ, ಬಹುತರವಾಗಿ ತಂದೆ, ತಾಯಿ, ಮುತ್ತಾತ, ಅಣ್ಣತಮ್ಮ, ಪುತ್ರಪೌತ್ರ, ಕೆಲವೆಡೆಗಳಲ್ಲಿ ಹೆಂಡತಿ ಇವರುಗಳ ಹೆಸರು ಗಳನ್ನು ಹೇಳಲಾಗಿದೆ. ಇದರಿಂದ ಈ ಜನರಲ್ಲಿ ಬಹುತರವಾಗಿ ಸಂಸಾರಿ ಗಳು ಇದ್ದುದು ಕಂಡುಬರುವುದು.

ಯತಿಮುನಿ


ದತ್ತಿಗಳನ್ನು ಪಡೆದ ನೂರಾರು ಸ್ಥಾನಪತಿಗಳಲ್ಲಿ ಕೆಲವರಿಗೆ ಮಾತ್ರ, “ಯಮುನಿಯಮ ಧ್ಯಾನಧಾರಣ ಮೌನಾನುಷ್ಠಾನ ಜಪತಪ ಸಮಾಧಿ ತೀಲಸಂಪನ್ನರುಂ” ಎಂಬ ವರ್ಣನೆಯೂ ಯತಿ, ಯತಿಪತಿ, ಮುನಿ, ಮುನೀಂದ್ರ, ಮುಂತಾದ ವಿಶೇಷಣಗಳೂ ಶಾಸನಗಳಲ್ಲಿ ಬಂದಿರುವುದರಿಂದ, ಈ ತರದ ವರ್ಣನೆಯುಳ್ಳವರು “ಯತಿ” ಅಥವಾ “ಬ್ರಹ್ಮಚಾರಿ” ಗಳಾಗಿದ್ದರೆಂದು ತಿಳಿಯಬಹುದು. ಕಾಳೇಶ್ವರ (ಸೊರಬ ನಂ. ೩೮೯) ಸರ್ವೇಶ್ವರ (ಸೊರಬ ನಂ. ೨೭೫), ಸೋವರಾತಿ (ಚಿತ್ತದುರ್ಗ ನಂ. ೩೩) ರುದ್ರಶಕ್ತಿಪಂಡಿತ (ಚಿತ್ತದುರ್ಗ ನಂ. ೩೪), ಮಲ್ಲಿಕಾರ್ಜುನ ಪಂಡಿತ (ಚಿತ್ತದುರ್ಗ ನಂ. ೭೧), ಭಾಳಚಂದ್ರ ಪಂಡಿತ (ಚಿತ್ತದುರ್ಗ ನಂ. ೭೭), ಶ್ರೀಮತ್ಸಾಂತರಾತಿಯ ಶಿಷ್ಯರಪ್ಪ ಧರ್ಮರಾತಿ ಭಟಾರಕ, ಕೆರೆಯೂರ ಜ್ಞಾನಶಿವದೇವಮುನಿ ಜ್ಞಾನಶಕ್ತಿಪಂಡಿತ (ದಾವಣಗೆರೆ ನಂ. ೮೦), ಜ್ಞಾನ ಶಕ್ತಿದೇವರ ಶಿಷ್ಯರಪ್ಪ ವಾಮಶಕ್ತಿ ಪಂಡಿತರು (ದಾವಣಗೆರೆ ನಂ. ೮೪), ವಿಮಳಶಕ್ತಿ (ದಾವಣಗೆರೆ ನಂ. ೩೪), ಕರ್ತಾರ ಪಂಡಿತರ ಶಿಷ್ಯ ವಾದಿ ಪ್ರಳಯಭೈರವದೇವ (ಜಗೂರ ೯), ತ್ರೈಲೋಕ್ಯ ಭಟಾರಕ, ಭೂತ ಜೀಯರ ಶಿಷ್ಯ ಅಚಲೇಶ್ವರ ಪಂಡಿತ (ಅರಸಿಕೆರೆ ನಂ. ೩), ತ್ರಿಭುವನ ಶಕ್ತಿ ಪಂಡಿತರ ಶಿಷ್ಯ ತ್ರೈಲೋಕ್ಯಶಕ್ತಿ (ಅರಸಿಕೆರೆ ನಂ. ೯೦), ದೇವೇಂದ್ರಪಂಡಿತರ ಶಿಷ್ಯ ಸೋಮೇಶ್ವರ (ಅರಸಿಕೆರೆ ನಂ. ೨೪), ಧರ್ಮರಾತಿಬ್ರತೀಶ (ಚಿನ್ನರಾಯ ಪಟ್ಟಣ ನಂ. ೨೦೪), ಕಲ್ಲಮಠದ ಮಲ್ಲಿಕಾರ್ಜುನ ಪಂಡಿತ (ಚಿಕ್ಕನಾಯ ಕನಹಳ್ಳಿ ನಂ. ೪೩), ಇಂತಹವರೆಲ್ಲರೂ ಯತಿ, ಮುನಿ, ಬ್ರಹ್ಮಗಳಾಗಿರುವರು.

ಕಾಳಾಮುಖರು

ಈ ತರದ ಯತಿ, ಮುನಿ, ತಪೋಧನ ಮುಂತಾದವರೆಲ್ಲರಿಗೂ ಕಾಳಾಮುಖವೆಂಬ ವಿಶೇಷಣವಿಲ್ಲ. ಅವರಲ್ಲಿ ಕೆಲವರಿಗೆ ಮಾತ್ರ ಕಾಳಾ ಮುಖ ಶಬ್ದವು ಪ್ರಯೋಗವಾಗಿರುವುದು. ಕಾಳಾಮುಖ ದೀಕ್ಷಿತರಪ್ಪ, ಕಾಳಾಮುಖ ಪ್ರತಿಬದ್ಧರಪ್ಪ, ಎಂದು ಕೆಲವರಿಗೆ ಅಂದಿರುವುದರಿಂದ, ಯತಿ,

ಮುನಿಗಳಾದವರಲ್ಲಿ ವಿಶಿಷ್ಟ ದೀಕ್ಷೆ ಹೊಂದಿದವರು ಮಾತ್ರ ಕಾಳಾಮುಖ ರೆಂದೂ, ಮಹಾಪ್ರತಿಯೆಂದೂ ಕರೆಯಲ್ಪಟ್ಟಿರುವರು. ಇಂತಹವರ ನೆಸರುಗಳು, ಪರ್ವತಾವಳಿಯ ಕಾಳಾಮುಖವಾದಿ ರುದ್ರಪಂಡಿತರ ಶಿಷ್ಯ ಕ್ರಿಯಾಶಕ್ತಿ, (ಸಾಗರ ನಂ. ೧೦೪೨ A. D), ಕಾಳಾಮುಖ ಪ್ರತಿಬದ್ಧರು ಮಪ್ಪ ನಾಗರಾಶಿ ಪಂಡಿತರ ಶಿಷ್ಯ, ಶಿವಶಕ್ತಿದೇವರ ಶಿಷ್ಯ ಕಲ್ಯಾಣಶಕ್ತಿ (ಅರಸಿಕೆರೆ ನಂ. ೪೮, ೧೧೨೯ A. D.), ಈಶಾನಶಕ್ತಿಬ್ರತೀಂದ್ರ..... ವಿನುತ ಕಾಳಾಮುಖರ್ (ಬೇಲೂರು ನಂ. ೧೧೭; ೧೧೩೭ A. D.), ಕಾಳಾಮುಖ ಬ್ರತಿಗಳಪ್ಪ ಶ್ರೀ ತೇಜೋನಿಧಿ ಪಂಡಿತ ದೇವರ ಮಗ ಸರ್ವೇಶ್ವರ ದೇವರು (ಜಗಳೂರು ನಂ ೪೮; ೧೧೫೫ A. D), ಕಾಳಾಮುಖ ಕುವಳಯಬಾಂಧವ ಬಮ್ಮಜೀಯನ ಮಗ ಗಂಗರಾಶಿಜೀಯ (ತಿಪಟೂರು ನಂ. ೯೧; ೧೧೬೮ A. D.), ಕಾಳಾಮುಖಪ್ರತಿಬದ್ಧ ನಾಗರಾಶಿಯ ಶಿಷ್ಯ ಮಾದಜೀಯ (ಅರಸಿಕೆರೆ ನಂ. ೬೮; ೧೧೭೪ A. D.), ಕಾಳಾಮುಖ ಪ್ರತಿಬದ್ಧರು ಕೇತಜೀಯರ ಶಿಷ್ಯ ದೇವೇಂದ್ರಶಕ್ತಿ (ಅರಸಿಕೆರೆ ನಂ. ೬೨; ೧೧೭೮ A. D.), ಕಾಳಾಮುಖ ದೀಕ್ಷಿತರಪ್ಪ ಶ್ರೀಮತು ಜಗತೇಶ್ವರ ಪಂಡಿತರು (ಅರಸಿಕೆರೆ ನಂ. ೪೨; ೧೧೯೬ A. D.). ಇವರೆಲ್ಲರೂ ಕಾಳಾಮುಖರಾಗಿರು ವರು. ಇವರ ಸಂಬಂಧವು ಕೆಳಗೆ ಕೊಟ್ಟಿರುವ ವೃಕ್ಷದಿಂದ ತಿಳಿದುಬರುವಂತಿದೆ.

ಸ್ಥಾನಪತಿಗಳು



ಈ ಮೇಲಿನ ವೃಕ್ಷದಲ್ಲಿ ಪುತ್ರಸಂತತಿಯವರು, ದೀಕ್ಷೆಯ ಸಂತತಿಯವರು, ಸ್ನಾನಾಚಾರ್ಯರ ಜಾತಿಯವರು; ಶಿಕ್ಷೆಯ ಮಕ್ಕಳು ಬೇರೆ ಜಾತಿಯವರು. ಇಂದಿನ ಗುರುವರ್ಗದ ಜಂಗಮರಲ್ಲಿ ಇದು ಇಂದಿಗೂ ನಡೆದುಬಂದಿದೆ.

ಕಾಳಾಮುಖ ಆಚಾರ

ಕಾಳಾಮುಖರ ಆಚಾರ ವಿಷಯದಲ್ಲಿ ಶಾಸನಗಳಲ್ಲಿ ಸಾಮಾನ್ಯವಾಗಿ ನೈಷ್ಠಿಕರು, ವ್ರತಿಗಳು ಮನುಮಾರ್ಗಚರಿತರು ಇವೇ ಮುಂತಾದ ವರ್ಣನೆಗಳು ಸಿಕ್ಕುತ್ತವೆ. ಆದರೆ ಹೊಂಬಳದ ಶಾಸನದಲ್ಲಿ ಬೊಂತೆಮುನಿಯ ಮತ್ತು ಅವನ ಸಂತತಿಯವರ ವಿಷಯದಲ್ಲಿ ಕೆಲವು ವಿಶಿಷ್ಟ ವರ್ಣನೆ ಬರುವುದು.

ಅಂತೆನಿಸಿದ ಪೊಂಬಲಿಲೋಳ್ ।

ಬೊಂತೆಯಮುನಿ ಕಾಲಮುಖಮುನೀಶ್ವರನತಿನಿ ॥

ಶ್ರುಂತಾತ್ಮನಾಗಿ ಬೆಳ್ಳೆಯ ।

ಸಂತಾನಂ ನೆಗಟ್ಟಿ ಪರ್ವತಾಲಯದಿಪ್ಪಂ ॥

ಆ ಕಲಿಯುಗಸಿದ್ಧ ಲಕುಲೀಶ್ವರಾಪರನಾಮಧೇಯನೆನಿಸಿದ ಮಹಾನುಭಾವಂ ಪ್ರಭಾವದೊಳ್ ದೊರೆಯೇನಂದಡೆ —

ಶ್ರೀಗಿರಿಯೋಳ್ ಪೊದಬ್ಬರಿವ ಸೂರ್ಯಶಿಲಾತಲದೊಳ್

ನಿದಾಘದೊಳ್ ।

ಬೇಗೆ ತಗಳ್ಳು ನಾಲ್ದಿ ಸೆಯೊಳಂ ಸುಡೆ ನಿಶ್ಚಲಚಿತ್ತನಾಗಿ ಸೂ ॥

ಯಾಗಮನಕ್ಕೆ ಸನ್ಮುಖದಿನೂರ್ಧ್ವಮುಖಂ ನಿಲೆ ಕೈಯನೆತ್ತಿ ಕಂ
ಡಾಗಲೆ ಸೂರ್ಯನಿತ್ತನಖಿಲಜ್ಞತೆಯಂ ಮುನಿ ಬೊಂತೆಗಲ್ಕುಱಿಂ ॥

ನುಡಿಕತ್ಯವಾದಮಂ ತೊಡ ।

ದ೯ಡೆ ದೇವ ಮನುಷ್ಯ ಯಕ್ಷರಾಕ್ಷಸರೊಡನಾ ॥

ದಡಮೆಂದನುಗ್ರಹಂ ಗೆ ।

ಯ್ದಡೆ ದಿನಪಂ ಪಡೆನಲ್ತಿ ಬೊಂತೆಯ ಮುನಿಪ ॥

ಈ ಬೊಂತೆಯಮುನಿಯ ಶಿಷ್ಯ ಅವಧೂತದೇವ. ಈ ಅವಧೂತನ ಅನುಜರು ಕೇದಾರತಕ್ತಿ, ಮಲ್ಲಿಕಾರ್ಜುನ, ಯತಿ ವಾಮದೇವ, ರುದ್ರ.

ಶಕ್ತಿ, ಕ್ರಿಯಾಶಕ್ತಿಗಳು. ಈಯವಧೂತದೇವರ ಪ್ರಮುಖ ಶಿಷ್ಯ ಸಂಸೇವ್ಯಮಾನ ಪಾದಾರವಿಂದರು, ಪರಿವೃತ ಮುನೀಂದ್ರವೃಂದರು ಮಾಗಿ,

ಸೃಜಿಯಿಸಿದರ್ ಸಕಲಗುಣ |

ವ್ರಜಮಂ ತಂದೊಂದು ಮಾಡಿ ಕಂಠಾಚಾರ್ಯರ್ ||

ನಿಜಮಹಿಮೆಯಿನೊಸೆದೇವಂ |

ತು ಜಗನ್ಮತನೆನಿಪ ವಾಮಶಕ್ತಿವ್ರತಿಯಂ ||

ಒಡಪುಟ್ಟಿದ್ದವಿಳಾಗಮಂ ಸಕಲ ತರ್ಕಂ ಶಬ್ದಶಾಸ್ತ್ರಂ ಪೆರರ್ |

ಪೊಡವಟ್ಟುಗಳೆ ಚಿತ್ತದೊಳ್ ಬಗೆದ ನಾತಂ ಪೇಕ್ಷೆ

ನಿಜ್ಞಾನದೊಳ್ ||

ನುಡಿಯಾರಾಧಿಸೆ ಸೂರ್ಯನೊಳ್ಳಡೆದ ತತ್ವಾಭ್ಯಾಸಮಾ

ತಂದೆಯೊಳ್ |

ಪಡಿಯೆಂಬಂತಿರೆ ವಾಮಶಕ್ತಿಯೆಸೆದಿದರ್ ಕರ್ತೃವಾದೀಶ್ವರಂ ||

ಈ ವಾಮಶಕ್ತಿ ದೇವಗೌರಸ ಪುತ್ರರೆನಿಸಿ—

ಜನಿಯಿಸಿದರ್ ಬೊಂತೆಯಗುರು |

ಮನುಮಾರ್ಗಂ ಮಲ್ಲಿಕಾರ್ಜುನ [ಂ] ಸಕಲಕಲಾ ||

ಭಿನುತನಮರೇಶ್ವರಂ ಪಾ |

ವನಚರಿತಂ ರುದ್ರಶಕ್ತಿಯೆಂಬರ್ ತನಯರ್ ||

ಈ ವಾಮಶಕ್ತಿಯ ಹಿರಿಯ ಮಗನು ರುದ್ರಶಕ್ತಿಯು. ಇವನ ತಪಸ್ಸನ್ನು ವರ್ಣಿಸಿದ ಮೇಲೆ ಈ ಕೆಳಗಿನ ಪದ್ಯವಿದೆ.

ಽಸವರ್ಗತ್ಯಾಗಮೇಕಾಂತದೆ ಉಣಿಸಿದವಂ ಮೂಱು

ತುತ್ತಲ್ಲಿಯುಂ ಭೂ |

ತಪಮೂಹಕ್ಕೊಂದು ಭಾಗಂ ಬಲಿಯೆನೆ ನೆಗಳ್ಳಂ ||

* * * * *

ತೀರ್ಚಿ ಪರೋಕ್ಷದೊಳ್ ಪಿತ್ತಗೆ ಸತ್ಕ್ರಿಯೆಯಂ ವಿರಕ್ತಿ ಮ |

ಯ್ವಿರ್ಚಿರೆ ಸಂಗಮಂ ತೊಡೆದು ಪಾದುಕಮಂ ಬಲವಂದು

ಭಕ್ತಿಯಿಂ ||

ದರ್ಚಿಸಿ ಕೆಂಗಣಬ್ಬಿಯ ಪದಂಗಳನಾಗಳೆ ರುದ್ರಶಕ್ತಿ ಬಂ ।

ದರ್ಚಿಸುತಿದ್ದನಂದು ನಟಗುಂದದ ಬೆಟ್ಟದೊಳಿದ್ದು

ಸೂರ್ಯನಂ ॥

ಉರಿಯನುಗುಳ್ಳ ಬೇಸಗೆಯೊಳಿದ್ದುರೆ ಕಾಯ್ದರೆಯೊಳ್

ಬಳಿಕ್ಕೆ ಪೆ ।

ರ್ಮರ ಮೂಲದೊಳ್ ಕಳಲ್ದ ಮಳೆಗಾಲದೊಳಿದ್ದು ಬಳಿಕ್ಕೆ

ಶೀತಮು ॥

ಬ್ಬರಿಸಿದ ಮಾಗಿಯೊಳ್ ಬಯಲೊಳಿದ್ದು ನಿರಾವರಣಂ ನಿರನ್ನನು ।

ದ್ವರತಪದಿಂ ತ್ರಿವರ್ಷಮರೆ ಕಂಡಿನನಾಮುನಿರುದ್ರಶಕ್ತಿಯಂ ॥

ಈ ರೀತಿ ತಪವನ್ನಾಚರಿಸಲು ಸೂರ್ಯನು ಪ್ರತ್ಯಕ್ಷವಾಗಿ ವರವನ್ನು ಕೊಟ್ಟಿರುವನು. ಅದು ಈ ರೀತಿ—

ಧರೆಯೊಳ್ ಶಿವಾಗಮವು ಏ ।

ಸ್ತರಿಸಿರೆ ಪಲರ್ಗರಿಯೆ ಪೇಯ್ದು ಶಿವಪದಪೂಜಾ ॥

ಪರನಾಗಣಿಮಾದಿಗಳೊಳ್ ।

ನೆಹಿದಪೆ ನೀನೆಂದು [ರವಿ ?] ತಿರೋಹಿತನಾದಂ ॥

ತದನಂತರವುದಯಿಸೆ ಬೋ ।

ಧವೀಟ್ಟಿ ತದ್ಗಿರಿಯ ದುರ್ಗೆಯಂ ಬೀಳ್ಕೊಂಡುಂ ॥,

ಮುದದಿಂ ಚರಿಯಿಸುತಿದರ್ ।

ಸದರ್ಶನಂ ರುದ್ರಶಕ್ತಿದೇವಂ ಜಗದೊಳ್ ॥

ಅನಂತರ ರುದ್ರಶಕ್ತಿದೇವರ ಶಿಕ್ಷೆಯು, ಮಕ್ಕಳೆಂದು ನವಿಲೂರು ಶಂಕರಬೈ, ಕವಡೂರು ಚಿಂದಿಸೆಟ್ಟಿ ಮುಂತಾದವರ : ಹೆಸರುಗಳನ್ನು ಹೇಳಲಾಗಿದೆ.

ಪಂಚಾಗ್ನಿ ಸಾಧನೆಯಿಂದ ಸೂರ್ಯನನ್ನು ಕುರಿತು ತಪಸ್ಸು ಮಾಡುವುದು, ಸೂರ್ಯನಿಂದ ಅಖಿಲಜ್ಞತೆಯನ್ನು ಮತ್ತು ಕರ್ತೃವಾದ ವನ್ನು ಪಡೆಯುವುದು. ಪೆಱರ್ ಪೊಡಪಟ್ಟಾಗಳೆ ಚಿತ್ತದೊಳ್ ಬಗೆದ ಮಾತಂ ಪೇಳ್ವ ವಿಜ್ಞಾನದೊಳ್ ನುಡಿಯನ್ನು ಆರಾಧಿಸುವುದು, ಸೂರ್ಯ ನೊಳ್ಳಡೆದ ತತ್ವಾಭ್ಯಾಸದಿಂದ ಕರ್ತೃವಾದೀಶ್ವರನೆಂದು ಪ್ರಸಿದ್ಧಿಯನ್ನು

ಪಡೆಯುವುದು, ಈ ಎಲ್ಲ ಅಸಾಧಾರಣ ಲಕ್ಷಣಗಳನ್ನು ವಾಮಶಕ್ತಿಯನ್ನು ಕುರಿತು ಹೇಳಲಾಗಿದೆ. ಈ ಸಂದರ್ಭದಲ್ಲಿ ಯಾಜ್ಞವಲ್ಕ್ಯ ಋಷಿಯು ಸೂರ್ಯನಿಂದ ವಾಜಿರೂಪದಿಂದ ವೇದವನ್ನು ಸಂಪಾದಿಸಿದನೆಂಬ ವೈದಿಕ ಆಖ್ಯಾಯಿಕೆಯು ನೆನಪಿಗೆ ಬರುವುದು. ಇದಲ್ಲದೆ “ರಸವರ್ಗತ್ಯಾಗಮೇ ಕಾಂತದೇ ಉಣಿಸಿದವನಂತೆ” ಇವನು. ಇದರ ಭಾವವೇನೋ ತಿಳಿಯದು. ಇವೇ ಮುಂತಾದ ವಿಷಯಗಳಿಂದ ಆ ಕಾಲದ ಲಾಕುಳಶೈವರ ತಪಸ್ಸು, ಆಚಾರ, ತತ್ವ, ಉಪಾಸನೆ ಮುಂತಾದವುಗಳ ಕಲ್ಪನೆಯಾಗುವುದು.

ಕಾಳಾಮುಖರು ಯಾರು ಮತ್ತು ಎಲ್ಲಿ ಅಡಗಿದರು ?

ಕರ್ನಾಟಕದಲ್ಲಿ ಲಾಕುಳ ಸಮಯದ ಅನುಯಾಯಿಗಳಾದ ಮಾಹೇಶ್ವರರು ಪ್ರಸಿದ್ಧ ಜನಾಂಗವಾಗಿದ್ದರೆಂಬುದು ಸರ್ವಸಮ್ಮತವಾದ ವಿಷಯವಾಗಿದೆ. ಅವರಲ್ಲಿ ವಿಶಿಷ್ಟ ದೀಕ್ಷೆ ಹೊಂದಿದವರಿಗೆ ಮಾತ್ರ ಕಾಳಾಮುಖರು, ಅಸಿತವಕ್ತ್ರರು ಮುಂತಾದ ಅನೇಕ ಶಬ್ದಗಳಿಂದ ಶಾಸನಗಳಲ್ಲಿ ಸಂಬೋಧಿಸಲಾಗಿದೆ. ಕಾಳಾಮುಖರ ದಾರ್ಶನಿಕ ಮತವನ್ನು ಕುರಿತು ಹಿಂದೆ ಚರ್ಚಿಸಲಾಗಿದೆ. ಆದರೆ ಇವರು ಯಾರಿದ್ದರು ಮತ್ತು ಎಲ್ಲಿ ಅಡಗಿದರು, ಎಂಬ ಪ್ರಶ್ನೆಯು ಮಾತ್ರ ಇದುವರೆಗೆ ಗೊಡವಾಗಿದೆ. ಈ ವಿಷಯದಲ್ಲಿ ಪಂಡಿತರಲ್ಲಿ ಭಿನ್ನಾಭಿಪ್ರಾಯವಿದೆ.

(೧) ವೈ || ವಾ || ಡಾಕ್ಟರ ಎಂ. ಎಚ್. ಕೃಷ್ಣರು ಕೆಳಗಿನಂತೆ ಅಭಿಪ್ರಾಯಪಟ್ಟಿರುವರು.

(ಅ) ಕಾಳಾಮುಖರು ಕಾಶ್ಮೀರದಿಂದ ಕರ್ನಾಟಕ ದೇಶಕ್ಕೆ ಬಂದವರು. ಇವರು ಲಗುಡ ಧಾರಣರು, ಅಥವಾ ದಂಡಧಾರಿಗಳು ಎಂದು ಶ್ರೀಭಾಷ್ಯದಲ್ಲಿ ಹೇಳಿದೆ. ಇದು ಇವರ ವೈಶಿಷ್ಟ್ಯವಾಗಿದೆ.

(ಬ) ಇವರು ವೇದಮತಾನುಯಾಯಿಗಳಾದ ಬ್ರಾಹ್ಮಣರು. ಘನ ವಿದ್ವಾಂಸರು, ಮಠ ಮತ್ತು ದೇವಸ್ಥಾನಗಳಿಗೆ ಮುಖ್ಯಾಧಿಕಾರಿಗಳಾಗಿದ್ದರು. ಶಿವದೇವಸ್ಥಾನದ ಪೂಜಾರಿಗಳು. ಅಪರೂಪವಾಗಿ ಇವರ ಗೋತ್ರಸೂತ್ರಾದಿಗಳು ಮೊರೆಯುತ್ತವೆ. ರಾಜಗುರುಗಳಾಗಿ ಕ್ರಿ.ಶ. ೧೧ರಿಂದ ೧೪ನೆಯ ಶತಮಾನದವರೆಗೆ ಇವರು ಪ್ರಬಲರಾಗಿದ್ದರು. ವಿಜಯನಗರದ ಬುಕ್ಕನಿಗೂ, ಗೋವೆಯ ಚಂದ್ರಗುತ್ತಿಗಳಿಗೆ ಅಧಿಕಾರಿಯಾಗಿದ್ದ

ಪ್ರಸಿದ್ಧನಾದ ಮಂತ್ರಿಗೂ, ಗುರುವಾಗಿದ್ದ ಕ್ರಿಯಾಶಕ್ತಿಯು ಈ ಕಾಳಾ ಮುಖ ಸಂಪ್ರದಾಯದವನು. (ಸಾಹಿತ್ಯ ಪರಿಷತ್ ಪತ್ರಿಕೆ ಸಂಪುಟ ೨೮, ಸಂಚಿಕೆ ೧-ಎಪ್ರಿಲ್ ೧೯೪೩. ತಿಳವಳ್ಳಿ ಶಾಸನ).

(೨) ಶ್ರೀಮಾನ್ ಚೆನ್ನಮಲ್ಲಪ್ಪ ಗಲಗಲಿ ಇವರು “ ಜಯಕರ್ನಾಟಕ ಸಂಪುಟ ೯ ಸಂಚಿಕೆ ೧ ” ರಲ್ಲಿ “ ಲಿಂಗಿಗಳು ” ಎಂಬ ಲೇಖನವನ್ನು ಬರೆದು ಈ ವಿಷಯವನ್ನು ವಿಸ್ತೃತವಾಗಿ ಚರ್ಚಿಸಿರುವರು. ಈ ವಿಷಯ ಮಹತ್ವದ್ದೂ ತೊಡಕಿನದೂ ಆಗಿದ್ದುದರಿಂದ ಅವರ ಲೇಖನದಲ್ಲಿಯ ಕೆಲವಂಶಗಳನ್ನು ಇದ್ದಕ್ಕಿದ್ದಂತೆ ಇಲ್ಲಿ ಕೊಡುವುದು ಉಚಿತವಾಗಿದೆ.

“ ಇವನೀಯಂದದೊಳೆಯ್ವೆ ರಕ್ಷಿಸಿದವಂಗಿಷ್ಟಾರ್ಥಸಂಸಿದ್ಧಿ ಸಂ ।
ಭವಿಕುಂ ಪೂಣ್ಣಳಿದಂಗೆ ಗಂಗೆ ಗಯೆ ಕೇದಾರಂ ಕುರುಕ್ಷೇತ್ರಮೆಂ ।
ಬಿವರೊಳ್ ಪೇಸದೆ ಪಾರ್ವರಂ ಕವಿಲೆಯಂ ಸ್ತ್ರೀಬಾಳರಂ ಲಿಂಗಿಯು ।
ಪ್ರವರಂ ಕೊಂದನವಂ ಸ್ವಗೋತ್ರಸಹಿತಂ ಬೀಳ್ಗುಂ ಮಹಾ-

ಘೋರದೊಳ್ ॥

(ಚಿಕಾರಿಪುರ, ಬಳ್ಳಿಗಾವಿ ೯೪ನೆಯ ಶಾಸನ, ೧೭೮).

ಅದೇ ತಾಲೂಕಿನ ೯೯ನೆಯ ಶಾಸನ (೧೧೧೩) ದಲ್ಲಿ

ಗಂಗಾಯಮುನಾ ಸಾಗರ ।

ಸಂಗಮದೊಳ್ ಕೋಟಿಪಾರ್ವರುಂ ಕವಿಲೆಗಳುಂ ॥

ಲಿಂಗಿಗಳುಂ ಬೆರಸಳಿದಂ ।

ಲಿಂಗಮನೀಧರ್ಮಮಂ ಕರುತ್ತಳಿದಧಮಂ ॥

ಕವಿಲೆಗಳುಂ ಕೋಟಿಯನೊಸೆ ।

ದವನೀಸುರ ಕೋಟಿಗಿತ್ತನೀಧರ್ಮಕ್ಕು ॥

ದ್ಭವಮಂ ಪಡೆದವನಾ ತೀ ।

ಧರ್ಮವಿತತಿಯೊಳ್ ಲಿಂಗ ಲಿಂಗಿಜನ ಸನ್ನಿಧಿಯೊಳ್ ॥

ಇಲ್ಲಿ ಪಾರ್ವರಂ ಮತ್ತು ಲಿಂಗಿಗಳು ಎಂದು ಎರಡು ಪೂಜ್ಯ ಜನಾಂಗಗಳನ್ನು ಹೇಳಿದೆ. ಹಾಗಾದರೆ ಬ್ರಾಹ್ಮಣರ ಹೊರತು ಈ “ ಬ್ರಾಹ್ಮಣೇತರ ” ಪೂಜ್ಯರು ಯಾರು ?

ಇನ್ನೂ ಕೆಲವು ಶಿಲಾಲಿಪಿಗಳ ಫಲಶ್ರುತಿಯಲ್ಲಿ—

ಇವನೀಯಂದದೊಳೆಯ್ವೆ ಪಾಳಿಸಿದವಂಗಿಷ್ಟಾರ್ಥ ಸಂಸಿದ್ಧಿ ಸಂ ।
ಭವಿಕುಂ ಕೊಂಡಳಿದಂಗೆ ಗಂಗೆ ಗಯೆ ಕೇದಾರಂ ಕುರುಕ್ಷೇತ್ರಮೆಂ ।
ಬಿವರೊಳ್ ಪೇಸದೆ ಪಾರ್ವರಂ ಗೊರವರಂ ಗೋವ್ವಂದಮಂ
ಪೆಂಡಿರಂ ।

ತವೆ ಕೊಂದಿಕ್ಕಿದ ಪಾಪಮೆಯ್ದುಗುಮವಂ ಬೀಳ್ಗುಂ ನಿರೋ-
ಧಂಗಳೊಳ್ ॥
(ಬೇಲೂರ ನಂ. ೫೪ನೆಯ ಶಾಸನ, ೧೧೪೦).

ಪ್ರಿಯದಿಂದಿಂದಿದನೆಯ್ವೆ ಕಾಪ ಮನುಜಂಗಾಯುಂ
ಜಯತ್ರೀಯುಮ ।
ಕೈಯಿದಂ ಕಾಯದೆ ಕಾಯ್ವ ಪಾಪಿಗೆ ಕುರುಕ್ಷೇತ್ರಂಗಳೊಳ್
ವಾರಣಾ ॥

ಸಿಯೊಳೆಕ್ಕೋಟಿ ಮುನೀಂದ್ರರಂ ಕವಿಲೆಯಂ ವೇದಾಧ್ಯರಂ
ಕೊಂದುದೊಂ ।
ದಯತಂ ಪೊರ್ದುಗುಮೆಂದು ಸಾರಿದಪುವೀ ಶೈಲಾಕ್ಷರಂ
ಧಾತ್ರಿಯೊಳ್ ॥
(ಬೇಲೂರು ನಂ. ೫೩ನೆಯ ಶಾಸನ; ೧೧೭೫).

ಈ ಪದ್ಯಗಳಲ್ಲಿ ‘ಲಿಂಗಿ’ಗಳೆಂಬುದಕ್ಕೆ ಬದಲಾಗಿ ‘ಗೊರವರಂ’
‘ಮುನೀಂದ್ರರಂ’ ಎಂಬುದಾಗಿ ಹೇಳಿದೆ. ಅಂದ ಬಳಿಕ ‘ಲಿಂಗಿಗಳು’
ಎಂಬ ಶಬ್ದಕ್ಕೆ ಲಿಂಗ ರೂಪದಲ್ಲಿ ಸನಾತನ ಬ್ರಹ್ಮನನ್ನು ಅರ್ಚಿಸುವ ತಪಸ್ವಿ
ಗಳೆಂದು ಅರ್ಥವಾಯಿತು. ಶಿಲಾಲಿಪಿಗಳ ಫಲಶ್ರುತಿಗಳಲ್ಲಿ ಹೀಗೆ
‘ವೇದಾಧ್ಯರನ್ನೂ’ ‘ಎಕ್ಕೋಟಿ ಮುನೀಂದ್ರ’ರನ್ನೂ ಕೂಡಿಸಿ ಪೂಜ್ಯರೆಂದೂ,
ಅವಧ್ಯರೆಂದೂ ಬಹಳವಾಗಿ ಹೊಗಳಿದ್ದು ಕಂಡುಬರುತ್ತದೆ. ಸೊರಬ
ತಾಲೂಕಿನ ೨೭ನೆಯ ಶಾಸನದಲ್ಲಿ ‘ನಿತ್ಯಜ್ಞಾನಾನಂದ ಪರಶಿವ ಸ್ವರೂಪಾವ
ಲೋಕ ತತ್ತ್ವರೂಪರುಂ ಯತಿಸಾರ್ವಭೌಮರುಂ ಎಕ್ಕೋಟಿ ಸಮಯ
ಚಕ್ರವರ್ತಿ ಸಪ್ತಾಹತ್ತರಿ ಸ್ಥಾನಾಚಾರ್ಯರುಂ (ಅದ)

ಕಾಳಾಮುಖ ವ್ರತಾನ್ವಯ ।

ಶೀಲಗುಣಂ ಶಿವಕಥಾದ್ಯನೇಕ ಸ್ತುತ್ಯ ॥

ಧಾರ್ಮಿಕಾಂಕಾರ ಸುವಾಕ್ಯಂ !

ಪಾಳಿತ ಸಜ್ಜನವಿನುತ ಯತಿ ಸರ್ವೇಶಂ ||

ಎಂಬುದಾಗಿ ಎಳ್ಳೋಟಿ ಮುನಿಗಳೆಂದರೆ ಕಾಳಾಮುಖ ಮುನಿ
ಳೆಂದು ಹೇಳಿದೆ. ಈ ಕಾಳಾಮುಖ ಮುನಿಗಳಿಗೆ 'ಶಿವಾಗಮದೊಳ್
ನಿರತರ್ (ಅರಸಿಕೆರೆ ನಂ ೯೦)', 'ಲಾಕುಳಾಗಮ ಸಮಯ ಸಮುದ್ಧರ
ಣರ್ (ಅ. ಕೆ. ೪೬)', 'ಶಿವಧರ್ಮಪ್ರತಿಪಾಲಕರ್ (ಹಾಸನ ನಂ. ೭೧)',
'ಅಸಂಖ್ಯಾತ ಮಹಾಗಣಂಗಳ್' (ಅ. ಕೆ. ೧೦೮), 'ಮಾಹೇಶ್ವರ' (ಶಿಕಾರಿ
ಪುರ ೨೩೬) ಎನ್ನಲಾಗಿದೆ.

ಪ್ರಾಚೀನ ಮಾಹೇಶ್ವರರಲ್ಲಿ ಮುನಿಗಳಿಗೆ 'ಗೊರವ' ರೆಂದೂ,
ಪೂಜಾರಿಗಳಿಗೆ 'ಜೀಯ' ರೆಂದೂ ಉಪನಾಮಗಳಿದ್ದವಷ್ಟೆ. ಈಗಲೂ
ಕೂಡ ಅದೇ ಹೆಸರುಗಳಿಂದ ಒಂದು ಜಾತಿಯು ಅಲ್ಲಲ್ಲಿಗೊಂದು ಮನೆತನ
ವಾಗಿ ಉಳಿದುಕೊಂಡಿದೆ. ಇವರಿಗೆ ಉತ್ತರ ಕರ್ನಾಟಕದಲ್ಲಿ "ಗೊರವರು"
ಅಥವಾ "ಗೊಲ್ವ" ಎಂದೂ ದಕ್ಷಿಣ ಕರ್ನಾಟಕದಲ್ಲಿ "ಜೀರರು" ಅಥವಾ
"ಜೀರ್ವ" ಎಂತಲೂ ಕರೆಯುವುದುಂಟು. ಇವರು ಜನಿವಾರವನ್ನು
ಹಾಕುವರು, ವಿಭೂತಿಯನ್ನು ಧರಿಸುವರು, ತಿಖೆಯನ್ನೂ ಇಡುವರು.

ಹೊಸ ಪಂಥದಲ್ಲಿ ಸೇರದೆ ಇನ್ನೂ ಹೊರಗೆ ಉಳಿದ ಆ ಮಾಹೇಶ್ವರ
ಧರ್ಮದ ಭಗ್ನಾವಶೇಷವನ್ನು ಈಗಲೂ ಕಾಣಬಹುದು. ಇವರೆಲ್ಲರೂ
ಈಗಿನ ಗುರುವರ್ಗದವರಲ್ಲಿ ಸೇರಿದರು.

(೩) ಶ್ರೀಮಾನ್. ಡಿ. ಎಲ್. ನರಸಿಂಹಾಚಾರ್ಯರು "ಜಯ
ಕರ್ನಾಟಕ" ಸಂಪುಟ ೧೩ ಸಂಚಿಕೆ ೩ ರಲ್ಲಿ "ಲಿಂಗಾರ್ಚನೆ, ಲಿಂಗ
ಧಾರಣೆ" ಎಂಬ ಲೇಖನವನ್ನು ಬರೆದು ಈ ಕೆಳಗಿನಂತೆ ಅಭಿಪ್ರಾಯ
ತಾಳಿರುವರು.

"ಷಿಕಾರಿಪುರ ನಂ. ೧೨೩ನೆಯ ಶಾಸನದಲ್ಲಿ ಮಹಾಪ್ರಧಾನ
ಕೇಶಿಮಯ್ಯ ದಂಡನಾಯಕನು 'ತಮ್ಮ ಅರಾಧ್ಯರಪ್ಪ ಲಾಕುಳಾಗಮ....ರುಂ
ಬಲಿಪುರದ ದಕ್ಷಿಣ ಕೇದಾರೇಶ್ವರ ದೇವರ ಪಾದಪದ್ಮಾರಾಧಕರುಮಪ್ಪ
ಶ್ರೀಮತ್ರಾಜಗುರು ವಾಮಶಕ್ತಿದೇವರ ಕಾಲಂ ಕರ್ಚಿ' ದತ್ತಿಯನ್ನು

ಬಿಟ್ಟಂತೆ ಹೇಳಿದೆ. ಆದ್ದರಿಂದ ಕಾಳಾಮುಖ ಗುರುಗಳಿಗೆ ಆರಾಧ್ಯ ಎಂದು ಕರೆಯುವ ರೂಢಿಯಿತ್ತೆಂದು ತೋರುತ್ತದೆ. ಬಸವಣ್ಣನವರು ಈ ಆರಾಧ್ಯ ಕುಲದಲ್ಲಿಯೇ ಜನಿಸಿ ಆ ಮತದಲ್ಲಿ ಕೆಲವು ಮಾರ್ಪಾಟುಗಳನ್ನು ಮಾಡಿ ವೀರಶೈವ ಮತವನ್ನು ಉದ್ಧಾರ ಮಾಡಿದರೆಂದು ತೋರುತ್ತದೆ. ಅಂತೂ ಲಿಂಗಧಾರಣೆ ಬಸವಣ್ಣನವರಿಗಿಂತ ಹಿಂದೆಯೇ ಇದ್ದಿರಬೇಕೆಂಬ ವಿಷಯ ವಿದಿತವಾಗದಿರಲಾರದು. ”

ಮೇಲೆ ಹೇಳಿದ ಪಂಡಿತರು ಸಾಧಾರಣವಾಗಿ ಶಕ್ತಿ, ಜೀಯ, ಗೊರವ ಮುಂತಾದ ಉಪಪದಗಳನ್ನು ಅನುಲಕ್ಷಿಸಿ ಅಭಿಪ್ರಾಯಪಟ್ಟಿರುವಂತೆ ತೋರುತ್ತದೆ.

ಕಾಳಾಮುಖರು ಘನವಿದ್ವಾಂಸರೆಂದು ವರ್ಣಿಸಿದ್ದುದು ಹಿಂದಿನ ಪ್ರಕರಣದಲ್ಲಿ, ಅವರ ದಾರ್ಶನಿಕ ಮತವನ್ನು ನಿರ್ಣಯಿಸುವಾಗ ಉದಹರಿಸಲಾಗಿದೆ. ಋಗ್, ಯಜುಸ್ಸಾಮಾಧರ್ವಣ ವೇದ ವೇದಾರ್ಥ ಪ್ರವೀಣರೆಂದೂ, ಮನುಷ್ಯಾರ್ಚರಿತರೆಂದೂ ವರ್ಣನೆ ಬಂದಿರುವುದೇನೂ ನಿಜ. ಆದರೆ ಕನ್ನಡ ಶಾಸನಗಳನ್ನು ವಿಮರ್ಶಿಸುವಾಗ ನಾವು ಒಂದು ಮಾತನ್ನು ಲಕ್ಷದಲ್ಲಿಡಬೇಕಾದುದು ಅವಶ್ಯಕ. ಶಾಸನಗಳಲ್ಲಿ ಬಂದಿರುವ ರಾಜರ ವರ್ಣನೆಯಾಗಲಿ, ಬ್ರಾಹ್ಮಣರ ವರ್ಣನೆಯಾಗಲಿ, ಬಣಜಿಗರ ವರ್ಣನೆಯಾಗಲಿ, ಕಾಳಾಮುಖರ ವರ್ಣನೆಯಾಗಲಿ, ಅತ್ಯುಕ್ತಿಗಳಿಂದ ತುಂಬಿರುವವು.

ಸೇಡೆಂಬದ (ಕಲ್ಪುರ್ಗಿ ಜಿಲ್ಲೆ) ಅಪ್ರಕಾಶಿತ ಶಾಸನ ಒಂದರಲ್ಲಿ ಬ್ರಾಹ್ಮಣರ ವರ್ಣನೆಯಿದೆ. “ಯಮನಿಯಮ ಸ್ವಾಧ್ಯಾಯ ಧ್ಯಾನಧಾರಣ ಮೌನಾನುಷ್ಠಾನ ಪರಾಯಣರುಂ, ಜಪತಪ ಶೀಲಸಂಪನ್ನರುಂ, ನುಡಿದು ಮತ್ತೆನ್ನರುಂ, ಕಾಂಚೀಪುರ ಕವಾಟಭೇದನಾ ವಿಚಾರ ಹೋಮಸಾಧಕರುಂ, ವಿರೋಧಿಕುಲಾರಣ್ಯದಾವಪಾಪಕರುಂ, ಚತುರ್ವೇದ ಪಾರಾವಾರ ಪಾರಗರುಂ, ಬಹುವಿಧ ವಚನ ರಚನಾ ಪ್ರವೀಣರುಂ, ಚೌಷಷ್ಟಿ ಕಳಾನ್ವಿತ ವಸುಮತಿಗೀರ್ವಾಣರುಂ, ಹೋಮಕುಂಡಳಜ್ವಾಳನೀ ದೇವ್ಯಾ ಕರ್ಷರುಂ, ಸಮಸ್ತ ವಿದ್ಯಾವಿಶೇಷಣರುಂ, ಶರಣಾಗತವಜ್ರಪಂಜರರುಂ, ವೈರದಿಕ್ಕುಂಜರರುಂ, ಶ್ರೀನಾರಾಯಣದೇವ ಪಾದಪಂಕಜಭ್ರಮರರುಮಪ್ಪ ಶ್ರೀಮನಾದಿಯಗ್ರಹಾರಂ ಸೇಡೆಂಬದಶೇಷ ಮಹಾಜನರುಂ ಮುನ್ನೂರು

ಸ್ವಾಮಿಗಳ್ ಸ್ಥಿರಂಜೀಯಾತ್”(ಇದರ ಪ್ರತಿಯನ್ನು ಶ್ರೀ. ಪಿ. ಬಿ.ದೇಸಾಯಿ ಯವರು ಕೊಟ್ಟಿರುವರು). ಬ್ರಾಹ್ಮಣರ ವರ್ಣನೆಯಿದು.

“ ಸ್ವಸ್ತಿ ಸಮಸ್ತ ಭುವನ ವಿಖ್ಯಾತ ಪಂಚಶತ ವೀರಶಾಸನ ಲಬ್ಧಾ ನೇಕ ಗುಣಗಣಾಲಂಕೃತ, ಸತ್ಯಶಾಚಾಚಾರ, ಚಾರುಚಾರಿತ್ರ ನಯ ವಿನಯ ವಿಜ್ಞಾನ ವೀರ ಬಳಂಜು ಧರ್ಮಪ್ರತಿಪಾಳಕ ವಿಶುದ್ಧ ಗುಡ್ಡ ಧ್ವಜವಿರಾಜಮಾನ, ಸಾಹಸಲಕ್ಷ್ಮೀ ಸಮಾಲಿಂಗಿತ ವಿಶಾಲವಕ್ಷಸ್ಥಳರುಂ, ಸಾಹಸದಿಂ ಕಾರ್ತಿಕೇಯನಂ, ಶಾರ್ಯದಿಂ ವೈನತೇಯನಂ, ಶಾಚದಿಂ ಗಾಂಗೇಯನಂ, ಸತ್ಯದಿಂ ರಾಧೇಯನಂ, ದಾನದಿಂ ವರಸುರಭೂಜಮಂ ಛಲದಿಂ ಕುರುರಾಜನಂ, ಧರ್ಮದಿಂ ಯುಧಿಷ್ಠಿರನಂ ಧೈರ್ಯದಿಂ ಮೇರು ವಿನಂ, ಗಾಂಭೀರ್ಯದಿಂ ರತ್ನಾಕರಮಂ, ಕ್ಷಮೆಯಿಂ ಧರಿತ್ರಿಯಂ, ತರಣಾ ಗತ ವಜ್ರಪಂಜರಮಂ ಪೋಲ್ತು, ವಾಸುದೇವ ಖಂಡಲಿ ಮೂಳಭದ್ರ ವಂಶೋದ್ಭವರುಂ, ಭಗವತಿ ದೇವಿಲಬ್ಧವರಪ್ರಸಾದರುಮೆನಿಸಿದ ದ್ವಾತ್ರಿಂಶ ದ್ವೇಳಾವೂರಮುಮುಷ್ಣಾದತ ಪಟ್ಟಣಮುಂ ಚೌಷಷ್ಟಿ ಗೈದಿ ಗವಱಿ ಗರು ಗಾತ್ರಿಗರುಂ, ವೇಳಾಕಾರರುಂ, ಬೀರರುಂ, ಬೀರವಣಿಗರುಂ, ಗವುಂಡರುಂ, ಗಾವುಂಡಸ್ವಾಮಿಗಳು, ಅಯ್ಯಾವಳೆಪುರ ಪರಮೇಶ್ವರರುಮಪ್ಪ ಶ್ರೀಮದಯ್ಯೂರ್ವರ ವಿಖ್ಯಾತಿಯಂತೆಂದಡೆ.....”

(ಹಿರೇಹಡ 10 C. I. Insee. Mad. No. 118 1067 A. D.)

ಬಣಜಿಗರ ವರ್ಣನೆಯಿದು. ಇದರಂತೆ ರಾಜರ ವರ್ಣನೆಯಂತೂ ಪ್ರತಿಯೊಂದು ಶಾಸನದಲ್ಲಿ ಕಂಡುಬರುತ್ತದೆ. ಹಿಂದಿನ ಪ್ರಕರಣದಲ್ಲಿ ಕೊಟ್ಟಿರುವ ಬಳ್ಳಿಗಾಮೆಯ ಪಂಚಲಿಂಗ ದೇವಸ್ಥಾನದ ಅಧಿಪತಿಯಾದ ಲಕುಲೀಶನ ವರ್ಣನೆ, ಸೊರಬ ೨೭೫ ನೆಯ ಶಾಸನದ (ಕುಪ್ಪಟೂರು, ಶಿವಮೊಗ್ಗ ಜಿಲ್ಲೆ) ರುದ್ರಶಕ್ತಿದೇವರ ವರ್ಣನೆಗಳೂ ಅತ್ಯುಕ್ತಿಯಿಂದ ತುಂಬಿಕೊಂಡಿವೆ. ಕಾವ್ಯಮಯವಾಗಿ ಅತಿಶಯೋಕ್ತಿಗಳಿಂದ ಹೊಗಳು ಪುದು ಆಗಿನ ಕಾಲದ ರೂಢಿಯಾಗಿದ್ದಿತೆಂದು ತೋರುವುದು. ಪ್ರತಿ ಯೊಬ್ಬರು ತಮ್ಮ ತಮ್ಮ ಜಾತಿ, ಉದ್ಯೋಗಕ್ಕನುಸರಿಸಿ ವೀರ, ಶಾರ್ಯದ ಮಾತುಗಳನ್ನೇ ಹೇಳಿಕೊಳ್ಳುವರು. ವೀರರಸಕ್ಕೆ ಪ್ರಾಧಾನ್ಯವಿದ್ದ ಕಾಲವದು. ಒಂದೊಂದು ಕಾಲದಲ್ಲಿ ಒಂದು ಗುಣವು ಪ್ರಾಧಾನ್ಯವಾಗಿ ಜನರನ್ನು ಆವರಿಸಿರುತ್ತದೆ. ರಾಜ್ಯಗಳಿಲ್ಲದ ಕಾಲದಲ್ಲಿ ಭಕ್ತಿಯ ಬೆಲೆ ಹೆಚ್ಚಿದೆ. ಈಗಿನ

ಕಾಲದಲ್ಲಿ ರಾಷ್ಟ್ರೀಯಭಾವನೆ, ಪ್ರಾಂತೀಯತೆ, ದೇಶಪ್ರೇಮದ ಮಾತುಗಳೆ ಜನರ ಬಾಯಿಯಲ್ಲಿ. ಒಂದೊಂದು ಕಾಲದಲ್ಲಿ ಒಂದು ಗುಣ, ಒಂದು ಭಾವನೆಗೆ ಬೆಲೆ. ಉಳಿದ ಗುಣಗಳು ಅಪ್ರಾಧಾನ್ಯವಾಗಿರುತ್ತವೆ. ಆಗಿನ ಕಾಲದಲ್ಲಿ ಯತಿಗಳನ್ನು ವರ್ಣಿಸುವಾಗ, ಕಾಮನನ್ನು ಜಯಿಸಿದನೆಂದಿಂತೆ, ವೀರ, ಶೌರ್ಯದ ಮಾತುಗಳೇ ಬಂದಿರುವವು. ವೈರಿಗಳನ್ನು ಸದೆಬಡೆಯುವ ವೀರರಸಪ್ರಧಾನವಾದ, ಪ್ರತಿ-ಪಕ್ಷಗಳನ್ನು ಖಂಡಿಸುವ ಮಾತುಗಳು ಹೇರಳವಾಗಿ ಬರುತ್ತವೆ. ಆ ಕಾಲದ ಮಹಿಮೆಯದು.

ಈ ಮಾತನ್ನು ಲಕ್ಷದಲ್ಲಿಟ್ಟುಕೊಂಡು 'ಶಾಸನಗಳಲ್ಲಿಯ ಮಾತುಗಳನ್ನು ಅಳೆದು ಕಾಳಾಮುಖರ ವರ್ಣನೆಯಿಂದ ನಿಜವಾದ ಐತಿಹಾಸಿಕ ಸಂಗತಿಗಳೆಂದು ನಿಷ್ಕರ್ಷಿಸುವಾಗ ಜಾಗರೂಕರಾಗಿರಬೇಕಾಗುವುದು. ಕಾಳಾಮುಖರ ಮತಗಳನ್ನು ಇದೇ ದೃಷ್ಟಿಯನ್ನಿಟ್ಟು ನೋಡಬೇಕಾಗುವುದು. ಅವು ವಿಶ್ವವಿದ್ಯಾಲಯಗಳೆಂದು ನಾವು ಅರ್ಥ ಮಾಡಿಕೊಳ್ಳುವುದು ಸರಿಯಾಗಲಾರದು. ಈ ಕಾಳಾಮುಖ ಗುರುಗಳು ತಪಸ್ವಿಗಳು, ವ್ರತಿಗಳಾಗಿದ್ದುದೇನೋ ನಿಜ. ಆದರೆ ಇವರ ವರ್ಣನೆಯಂತೆ ವಿಶ್ವವಿದ್ಯಾಲಯದ ಘನವಿದ್ವಾಂಸರೇನೂ ಅಲ್ಲ. ಇವರು ಬರೆದ ಸಂಸ್ಕೃತ ಗ್ರಂಥಗಳಾಗಲಿ ಕನ್ನಡ ಗ್ರಂಥಗಳಾಗಲಿ ಉಪಲಬ್ಧವಿಲ್ಲ. ಅವರು ಹೇಳಿಕೊಂಡಿರುವಂತೆ ಘನವಿದ್ವಾಂಸರಾಗಿದ್ದರೆ ಒಂದಾದರೂ ಕುರುಹು ಉಳಿಯಬಾರದೇ ? ಅದೇ ಆಗಿನ ಕಾಲದ ಜೈನರು ಬರೆದ ಸಂಸ್ಕೃತ, ಕನ್ನಡಗಳಲ್ಲಿಯ ಉದ್ಘಾತ ಗ್ರಂಥಗಳು ದೊರೆಯುತ್ತವೆ. ಒಬ್ಬಬ್ಬರು ಶ್ರೇಷ್ಠ ಪಂಡಿತರು ಇದ್ದಿರಬಹುದು. ಕೇವಲ ವಿದ್ವತ್ತೆಯ ವರ್ಣನೆಯಿಂದ ಇವರು ಬ್ರಾಹ್ಮಣರಾಗಿದ್ದರೆಂದು ಊಹಿಸುವುದು ಸರಿಯಾಗಲಾರದು.

ಕಾಳಾಮುಖರು ಬ್ರಾಹ್ಮಣರಲ್ಲ

ಶ್ರೀಮಾನ್ ಗಲಗಲಿ ಚೆನ್ನಮಲ್ಲಪ್ಪನವರು ಈ ಶಾಕುಳಶೈವರಾದ ಕಾಳಾಮುಖರು ಬ್ರಾಹ್ಮಣರಲ್ಲವೆಂದು ಶಾಸನಗಳ ಫಲಶ್ರುತಿ ಪದ್ಯಗಳನ್ನು ಉದಹರಿಸಿ ದೃಢಪಡಿಸಿರುವರು. ಅವರು ತಪೋಧನರನ್ನೂ, ವೇದಾಧ್ಯಾಸರನ್ನೂ, ಕವಿಲೆ, ಸ್ತ್ರೀ, ಬಾಳರನ್ನೂ ಕೊಂದ ಪಾಪ ತಗಲುವ ಪದ್ಯಗಳನ್ನಷ್ಟೇ ಆರಿಸಿಕೊಂಡಿರುವರು. ಅದರಂತೆ ಧರ್ಮದತ್ತಿಯನ್ನು ಪಾಲಿಸಿದವರಿಗೆ

ಬರುವ ಪುಣ್ಯವನ್ನು ಹೇಳುವಾಗ ಕೂಡ ಎರಡು ಜನಾಂಗಗಳನ್ನು ಬೇರೆ ಬೇರೆಯಾಗಿ ಅನೇಕ ಶಾಸನಗಳಲ್ಲಿ ಹೇಳಲಾಗಿದೆ. ಇಷ್ಟೆಯಲ್ಲ, ಈ ಎರಡು ಜನಾಂಗಗಳಲ್ಲಿಯ ಆಚಾರವೈಶಿಷ್ಟ್ಯದ ಮಾತುಗಳು ಶಾಸನಗಳಲ್ಲಿ ಬರುತ್ತವೆ. ಅವು ಈ ರೀತಿ: “ಇಂತೀ ಧರ್ಮಮನಾರೋರ್ವರು ಪ್ರತಿ ಪಾಲಿಸಿದವರ್ಗ್ಗೆ ಗಂಗೆ, ವಾರಣಾಸಿ, ಕುರುಕ್ಷೇತ್ರದೊಳಂ ಸಾಸಿರ ಕವಿಲೆ ಯುಮಂ ಸಾಸಿರಹೊಂನ್ನುಮಂ ವೇದಪಾರಗರಪ್ಪ ಬ್ರಾಹ್ಮಣರ್ಗ್ಗೆ ಕೊಟ್ಟ ಫಳ ” (ಚಿತ್ತದುರ್ಗ ನಂ. ೪೭; ೧೦೭೭ A. D. ಇಂಗಲೇಶ್ವರ No. 7 & 14; Inscriptions in Northern Karnataka). ಇನ್ನೊಂದರಲ್ಲಿ “ ಈ ಧರ್ಮಮಂ ಸ್ವಧರ್ಮದಿ ಪ್ರತಿಪಾಲಿಸಿದವರ್ಗ್ಗೆ ವಾರಣಾಸಿ, ಪ್ರಯಾಗೆ,....ತೀರ್ಥ, ಕುರುಕ್ಷೇತ್ರಗಳಲು ಸಾವಿರ ಕವಿಲೆಯಂ ಕೋಡು, ಕೊಳಗುಮಂ ಸುವರ್ಣದಿಂ ಕಟ್ಟಿಸಿ ವೇದಪಾರಗರಪ್ಪ ಬ್ರಾಹ್ಮಣರ್ಗ್ಗೆ ಕೊಟ್ಟ ಫಳಮಕ್ಕುಂ ” (ನಿಡಗುಂದಿ ಶಾಸನ ನಂ. ೫ ಮತ್ತು ಇಂಗಲೇಶ್ವರ ಶಾಸನ ನಂ. ೧೪). ಬ್ರಾಹ್ಮಣರಲ್ಲಿ ಸುವರ್ಣ ದಕ್ಷಿಣೆಯ ದಾನದ ಮಹತ್ವ ವಿದೆ. ರಾಜರು ಯಜ್ಞಗಳಲ್ಲಿ ಸುವರ್ಣ ಮತ್ತು ದಕ್ಷಿಣೆ ಬ್ರಾಹ್ಮಣರಿಗೆ ಕೊಟ್ಟ ಉದಾಹರಣೆಗಳು ಮಹಾಭಾರತಾದಿ ಪ್ರಾಚೀನ ಗ್ರಂಥಗಳಲ್ಲಿ ಹೇರಳವಾಗಿ ಬರುತ್ತವೆ. ಅದೇ ಪರಂಪರೆಯಂತೆ ಇಂದಿಗೂ ‘ಸುವರ್ಣ ದಕ್ಷಿಣೆ’ಯ ರೂಢಿಯಿದೆ ಅದರಂತೆ ವಿವರೋಗಿಗೆ ಅನ್ನದಾನದ ಮಹತ್ವ ವಿದ್ದುದು ತಿಳಿದುಬರುವುದು

ವಿಜಯನಗರದ ಬುಕ್ಕರಾಯನಿಗೂ, ಗೋವಿ, ಚಂದ್ರಗುಪ್ತಗಳಿಗೆ ಅಧಿಕಾರಿಯಾಗಿದ್ದ ಮಾಧವಮಂತ್ರಿಗೂ ಗುರುವಾಗಿದ್ದ ಕ್ರಿಯಾಶಕ್ತಿಯು ಈ ಕಾಳಾಮುಖ ಸಂಪ್ರದಾಯದವನು ಆಗಿದ್ದಿರಲಾರನೆಂದು ನಮ್ಮ ಊಹೆ. ಯಾಕೆಂದರೆ ಇದೇ ಮಾಧವ ಮಂತ್ರಿಯು “ ಸೂತಸಂಹಿತೆ”ಗೆ ವ್ಯಾಖ್ಯಾನ ಬರೆದಿರುವನು. “ ಸೂತಸಂಹಿತೆ” ಯಲ್ಲಿ “ ಶಾಂಭವಿ ಮತ್ತು ಕಾಳಾಮುಖ ” ದೀಕ್ಷೆ ಹೊಂದಿದವರನ್ನು ಬ್ರಾಹ್ಮಣಾಧಮರೆಂದು ನಿಂದಿಸಿ ಲಾಗಿದೆ. ಈ ಕ್ರಿಯಾಶಕ್ತಿಯು ಕಾಳಾಮುಖನಾಗಿದ್ದ ಪಕ್ಷದಲ್ಲಿ ಮಾಧವ ಮಂತ್ರಿಯು ಇಂಥ ವ್ಯಾಖ್ಯಾನವನ್ನು ಬರೆಯುವುದಕ್ಕೆ ಉದ್ಯುಕ್ತನಾಗುತ್ತಿ ದ್ದಿಲ್ಲ. ಕಾಳಾಮುಖ ಗುರುವಿನ ಶಿಷ್ಯನಾದವನು, ತನ್ನ ಗುರುವಿನ ಸಂಪ್ರ ದಾಯವನ್ನು ನಿಂದಿಸಿದ ಗ್ರಂಥಕ್ಕೆ ವ್ಯಾಖ್ಯಾನ ಬರೆಯುವುದು ಹೇಗೆ ಕೂಡುವುದು ? ಶಕ್ತಿ ಮತ್ತು ಜೀಯ ಮುಂತಾದ ಉಪಪದಗಳು ಕಾಳಾ

ಮುಖರಲ್ಲಿ ರೂಢವಾಗಿದ್ದು, ಅದೇ ತರದ ಉಪಪದವಾದ “ ಶಕ್ತಿ ” ಶಬ್ದದಿಂದ ಈ ರೀತಿ ಊಹಿಸುವುದಕ್ಕೆ ಬರುವಂತಿಲ್ಲ. ಯಾಕೆಂದರೆ ಸೂತ ಸಂಹಿತೆಯು ಶುದ್ಧವೈದಿಕ ಶೈವಸಂಪ್ರದಾಯ ಪ್ರಮಾಣಗ್ರಂಥವೆಂದು ನಿಜಗುಣಶಿವಯೋಗಿಯು ತನ್ನ ವಿವೇಕಚಿಂತಾಮಣಿಯಲ್ಲಿ ಸ್ಪಷ್ಟವಾಗಿ ಹೇಳಿರುವನು. ಈ ನಿಜಗುಣಶಿವಯೋಗಿಯು ಶೈವಾಗಮ ಶಾಸ್ತ್ರಗಳಲ್ಲಿ ಅಸಾಧಾರಣ ಪಾಂಡಿತ್ಯವುಳ್ಳವನು. ಈ ಎಲ್ಲ ಕಾರಣಗಳಿಂದ ಮಾಧವ ಮಂತ್ರಿಯ ಗುರುವಾದ ಕ್ರಿಯಾಶಕ್ತಿಯು “ ಕಾಳಾಮುಖಗುರು ” ಎನ್ನುವುದಕ್ಕೆ ಹಿಂಜರಿಯಬೇಕಾಗುತ್ತದೆ. ಇನ್ನೊಂದು ಸಂಗತಿಯೆಂದರೆ, ಮೇಲೆ ಹೇಳಿದ ಹೊಂಬಳದ ಶಾಸನದ ತಿರೋಭಾಗದಲ್ಲಿ —

ನಮಸ್ತುಂಗ ತಿರಶ್ಚುಂಬಿ ಚಂದ್ರಚಾಮರಚಾರವೇ |

ತ್ರೈಲೋಕ್ಯ ನಗರಾರಂಭ ಮೂಲಸ್ತಂಭಾಯ ಶಂಭವೇ ||

ಎಂಬ ಸಾಮಾನ್ಯವಾದ ಸ್ತುತಿಯ ನಂತರದಲ್ಲಿ —

ಯಸ್ಯೋನ್ಮೇಷನಿಮೇಷಾಭ್ಯಾಂ ಜಗತಃ ಪ್ರಲಯಾದಯಃ |

ತಂ ಶಕ್ತಿಚಕ್ರವಿಭವಂ ಪ್ರಭವಂ ಶಂಕರಂ ನಮಃ ||

ಎಂದು ಎರಡನೇ ಶ್ಲೋಕವಿದೆ. ಈ ಶ್ಲೋಕವು ಮೂಲ ಎಲ್ಲಿ ಯದೆಂಬುದು ಗೊತ್ತಾಗುವುದಿಲ್ಲ. ಆದರೆ ಇದೇ ಶ್ಲೋಕವನ್ನು ಕ್ಷೇಮ ರಾಜನು ‘ ಸ್ವಂದನಿರ್ಣಯ ’ ಎಂಬ ಗ್ರಂಥದ ಪ್ರಾರಂಭದಲ್ಲಿ ಬರೆದು ಅದ್ವಯಪರವಾಗಿ ವ್ಯಾಖ್ಯಾನ ಮಾಡಿರುವನು. ಹೊಂಬಳ ಶಾಸನದಲ್ಲಿ ವರ್ಣಿತರಾದ ‘ ಬೊಂತೆ ’ ಮುನಿ ಮುಂತಾದವರು ಕಾಳಾಮುಖರಾಗಿರುವರು. ಇಷ್ಟರಿಂದಲೇ ಪರ್ವತಾವಳಿಯ ಬೆಳ್ಳಿಯಂತಾನದ ಕಾಶ್ಮೀರಿಗಳಾಗಲಾರರು. ಶಕ್ತಿತತ್ವವು ಶೈವ-ಮಾಹೇಶ್ವರರಲ್ಲಿ ಸಾಮಾನ್ಯವಾದ ವಿಷಯವು.

ಇದಲ್ಲದೆ ಕಾಶ್ಮೀರದೇವ, ಕಾಶ್ಮೀರಮುನಿ ಮುಂತಾದ ಹೆಸರುಗಳು ಹಲಕೆಲ ಶಾಸನಗಳಲ್ಲಿ ಉಕ್ತವಾಗಿರುವುದರಿಂದ, ಎಲ್ಲ ಕಾಳಾಮುಖರು ಕಾಶ್ಮೀರದಿಂದ ಕರ್ನಾಟಕಕ್ಕೆ ಬಂದವರೆಂದು ಊಹಿಸುವುದೂ ಸರಿಯಲ್ಲ. ಯಾಕೆಂದರೆ ಕಾಳಾಮುಖರು ಬೇರೆ ಬೇರೆ ಸಂತಾನದವರೆಂದು ಅನೇಕ

ಗುರುಪರಂಪರೆಯವರ ಪೀಳಿಗೆಗಳನ್ನು ಹೇಳಲಾಗಿದೆ. ಈ ಕೆಳಗೆ ಕೊಟ್ಟಿರುವ ಉದಾಹರಣೆಗಳನ್ನು ನೋಡಬಹುದು.

(೧) ಕಾಳಾಮುಖರ್.... ಪೊಗಳಲು ಚೆಲ್ವಾದುದಾ ಪರ್ವತಾ ವಳಿಯನಿಲ್ಲಿಶಾನಶಕ್ತಿಬ್ರತೀಂದ್ರಂ ಮಿಗೆ ವಾಣೀಕಾಂತೆಯಂ ಕೂರಿಸಿ ತಪಮೆ ಧನಂ ತಾನೆನಲು.... (ಬೇಲೂರ ನಂ. ೧೧೭; ೧೧೭೭ A. D.).

(೨) ಅಂತೆನಿಸಿದ ಪೊಂಬಲಲೊಳ್ |
ಬೊಂತೆಯಮುನಿ ಕಾಲಾಮುಖ ಮುನೀಶ್ವರನತಿ ನಿ ||
ಶ್ವಿಂತಾತ್ಮನಾಗಿ ಬೆಳ್ಳೆಯ |
ಸಂತಾನಂ ನೆಗಲ್ಲ ಪರ್ವತಾಯದಿಪ್ಪಂ ||

(೩) ಕಾಳಾಮುಖ ಸಮಯ ಸರೋವರ ರಾಜಹಂಸಲಾಕುಳ ಸಿದ್ಧಾಂತ ನೈಯಾಯಿಕ ನಳಿನೀದಿವಾಕರರ್, ಮಾಧ್ಯಾಹ್ನ ಕಲ್ಪವೃಕ್ಷರ್, ಗುರುಕುಳ ಸಮುದ್ಧರಣರ್, ಶ್ರೀ ಶೈಲ ಪಶ್ಚಿಮದ್ವಾರ ತೋರಣರ್, ಮಲ್ಲಿ ಕಾರ್ಜುನ ದೇವದರ್ಶನ ಕಾರಣಪುರುಷರ್ ಕಿಟ್ಟಿಗಾನೆಯ ಸಂಬಂಧಿ ಮೊಸಂಗಿಯ ಬ್ರಹ್ಮೇಶ್ವರದಾಚಾರ್ಯ ಗಂಗರಾತಿ ಭಟ್ಟಾರಕರ ತಿಷ್ಠರ್ ಶ್ರೀಮತ್ ಸುರೇಶ್ವರ ದೇವರ್ಗ್ಗಿ (S. I. Ins. Mad. No. 119, 1057 A. D.).

(೪) ಶಕ್ತಿಪರಷೆ ಈಶ್ವರಯ್ಯಗೆ ಕಾಲಂ ಕರ್ಚಿ (ಸೊರಬ ನಂ. ೭೦. ಶ್ರೀಕನ್ನರ ದೇವನ ಕಾಲ)

(೫) ಮುದಿನೀರ ತೀರ್ಥದ ರಾಮೇಶ್ವರದ ಮಲೆಯಾಳ ಪಂಡಿತ ದೇನರ ಸಂತತಿ, ಈ ಸ್ಥಾನದ ಲಕುಲೀಶ್ವರ ಪಂಡಿತರ ಮಠದ ತಪೋ. ಧನರ್ಕಂ, ವಿದ್ಯಾರ್ಥಿಗಳಶನಾಚ್ಛಾದನಕ್ಕಂ. (ಹುಪ್ಪಿನಹಡಗಲಿ No 135 Md. Ins. 1071 A. D.).

(೬) ವಿಷ್ಣುಮುನಿಬೃಂದವಂದಿತ ಚರಣಾರವಿಂದ ಶ್ರೀಮಲ್ಲಕುಳೀಶ ಮುಖಕಮಳವಿನಿರ್ಗತ ಶಾಸ್ತ್ರಾರ್ಥಸದ್ಭಾವಾಭಿಜ್ಞರ್, ಯಮುನಿಯ

ಮಾಸನ ಪ್ರಾಣಾಯಾಮ ಪ್ರತ್ಯಾಹಾರ ಧ್ಯಾನಧಾರಣ ಜಪಸಮಾಧಿ ಸಂಪನ್ನರಪ್ಪ ಕೋಗಲಿಯಯ್ಯೂಱಿ ನುತಾಧಿಸತಿಗಳಪ್ಪ ಸಿಂಹನರ್ಸೆಯ ಶ್ರೀಮನ್ಮಲೆಯಾಳಪಂಡಿತ ದೇವರ ಶಿಷ್ಯರ ಜ್ಞಾನೇಶ್ವರ ಪಂಡಿತರ ಶಿಷ್ಯರ ಶ್ರೀಮತ್ತೋಮೇಶ್ವರ ಪಂಡಿತರ್ಗೆ. (ಮುತ್ತಿಗೆಯ ಶಾಸನ, ಇಂಗಲೇಶ್ವರ No. 14 ಮತ್ತು Mad. Inscriptions No. 101 ;ಮೊರಗಿರಿ, ಹಡಗಲಿ, 1045 A. D.).

(೭) ಶ್ರೀಪರ್ವತದ ಅಗಸ್ತೇಶ್ವರ ಸಂತತಿಯ ನುತನಿಲ್ಲಿಯ ಮಂಡಳಿಕ ತಪೋಧನರು ನಿಯಮಸ್ತರು, ಶಿವಾಚಾರರಪ್ಪದುಮಿ ನ್ತಿದು ನೈಷ್ಠಿಕಸ್ಥಾನ (S. I. Ins. Mad. No. 128; 1065 A. D.)

(೮) ಮಲೆಯಾಳದೇವರ ಸಂತತಿ (Mad. Inscriptions No-135, 1077 A. D.)

(೯) ಧರಪೊಗಳೆ ಮೇಲಾನ್ವಯ ಪರಿರಾಜಿತ ಸಿಂಹ....ಮಂಡಳಿಕ ಮಲೆಯಾಳರ ಶಿಷ್ಯ ಪ್ರತಿಶಿಷ್ಯನ್ನಿರವದ್ಯಂ ಧರ್ಮರಾಶಿ ಮುನಿಪೋತಂ (ಇಂಗಲೇಶ್ವರ ನಂ. ೧೪, ೧೧೭೬ A. D. ಸೋಮನಾಥ ಗುಡಿ).

(೧೦) ಶಕ್ತಿಪರ್ವೆಯ ಭುಜಂಗಾವಳಿಗೆ ಸೇರಿದ ಇಟ್ಟಿಗೆಯ ಸಂತತಿ (ಸೊರಬ. ನಂ. ೭೦).

(೧೧) ಉಭಯಕುಲಶುದ್ಧರಪ್ಪ ಶ್ರೀ ಕಾಳಾನುಖನುಸಿಯ ಸಂಬಂಧ ಶ್ರೀಮತುರಾಯ ರಾಜಗುರು ಸರ್ವೇಶ್ವರ ದೇವರ್.

(೧೨) ಗುರುಕುಳ ಸಮುದ್ಧರಣರುಂ ಕಾಶ್ಮೀರದೇವ ಸಂತಾನನಾರ್ಥಿ ವರ್ಧನ ಸುಧಾಕರರುಮಮಳ ಗುಣಾಕಾರರುಮಪ್ಪ ಲಕುಳೇಶ್ವರ ಪಂಡಿತರ ಸಂತಾನಮಂತೆನೆ (Mad. Inscriptions. No. 165-1019)

(೧೩) ಮುದಿನೀರ ತೀರ್ಥದ ರಾಮೇಶ್ವರದ ಮಲೆಯಾಳ ಪಂಡಿತ ದೇವಸಂತತಿ ಈ ಸ್ಥಾನ (Mad. Inscriptions No. 163; 1093 A. D.)

ಈ ಮೇಲಿನ ಶಾಸನಗಳಲ್ಲಿ ಕಾಶ್ಮೀರ ಸಂತಾನ, ಸಿಂಹಪರ್ವಿಯ ಮಲೆಯಾಳದೇವರ ಸಂತತಿ, ಶ್ರೀಪರ್ವತದ ಅಗಸ್ತೇಶ್ವರ ಸಂತತಿಯ ಮಠ, ಬೆಳ್ಳಿಯಸಂತಾನ, ಮಸಿಯ ಸಂಬಂಧ, ಶಕ್ತಿಪರ್ವಿಯ ಭುಜಂಗಾವಳಿಯ ಇಟ್ಟಿಗೆಯ ಸಂತತಿ, ಶಕ್ತಿಪರ್ವಿಯ ಕಿಟ್ಟಿಗಾವೆಯ ಸಂತತಿ ಮುಂತಾದ ಮಠಗಳ ಶಿಷ್ಯಪರಂಪರೆಯೂ ಒಂದು ಶಾಖೆಯ ಒಳಮಠಗಳ ಪರಂಪರೆಯಿದ್ದು ತಿಳಿದುಬರುವುದು. ಅಂತೂ ಇವೆಲ್ಲವು ಮೂಲ ಮಠದ ಗುರುಗಳಿಂದ ಶಿಷ್ಯಶಾಖೆಗಳು ಬೇರೆಯಾಗಿ, ಅಲ್ಲಲ್ಲಿ ಹರಡಿ, ತಮ್ಮ ಮೂಲ ಮಠದ ಪರಂಪರೆಯನ್ನು ಹೇಳಿಕೊಳ್ಳುವ ರೂಢಿಯಿದ್ದಂತೆ ಕಾಣುವುದು. ಅಂತೆಯೇ ಕಾಶ್ಮೀರ ಸಂತತಿಯ ಶಿಷ್ಯಪರಂಪರೆಯವರು ಬಳ್ಳಾರಿ ಜಿಲ್ಲೆಯಲ್ಲೂ ಬಿಜಾಪುರಜಿಲ್ಲೆಯಲ್ಲೂ ಇದ್ದುದು ಕಂಡುಬರುವುದು. ಅದರಂತೆ ರಾಮೇಶ್ವರ ತೀರ್ಥದ ಮಲೆಯಾಳ ಗುರುಗಳ ಪರಂಪರೆಯು ಬಿಜಾಪುರ ಜಿಲ್ಲೆಯ ಇಂಗಳೇಶ್ವರದಲ್ಲೂ, ಬಳ್ಳಾರಿ ಜಿಲ್ಲೆಯಲ್ಲೂ ಇದ್ದುದಾಗಿ ತಿಳಿದು ಬರುತ್ತದೆ. ಒಂದೇ ಮೂಲಮಠದ ಶಾಖೆಗಳು ಬೇರೆ ಬೇರೆ ಸ್ಥಳಗಳಲ್ಲಿ ಹೇಗೆ ಮತ್ತು ಯಾವ ಕಾರಣಗಳಿಂದ ಬೆಳೆದುಬಂದಿವೆ ಎಂಬುದನ್ನು ನಿರ್ಣಯಿಸಲು ಸಾಧನಗಳಿಲ್ಲ. ಒಂದೆರಡು ಶಾಸನಗಳಲ್ಲಿ ಕಾಶ್ಮೀರ ಮುನಿಯ ಹೆಸರು ಬಂದಿದೆಯೆಂದು, ಇಡೀ ಜನಾಂಗವೇ ಕಾಶ್ಮೀರದಿಂದ ಬಂದು ಕರ್ನಾಟಕದಲ್ಲಿ ನೆಲೆಸಿತೆಂದು ಊಹಿಸುವುದು ತಪ್ಪಾಗುವುದು. ಈ ಲಾಕುಳಶೈವ ಗುರುಗಳ ಹೆಸರುಗಳು ಕರ್ನಾಟಕದಲ್ಲೆಲ್ಲ ಶಾಸನಗಳಲ್ಲಿ ಸಾವಿರಾರು ದೊರೆಯುತ್ತಿರುವಾಗ, ಈ ಎಲ್ಲ ಜನಾಂಗವು ಕಾಶ್ಮೀರದಿಂದ ಬಂದದ್ದಾಗಿದ್ದರೆ, ಬೇರೆ ಬೇರೆ ಮಠಪರಂಪರೆಗಳು ಇರುತ್ತಿರಲಿಲ್ಲ. ಉತ್ತರದ ಕಾಶ್ಮೀರ ಪರಂಪರೆಯ ಶಿಷ್ಯ ಸಂತಾನದವರಿದ್ದಂತೆ, ದಕ್ಷಿಣದ ಮುದಿನೀರ (ಸಮುದ್ರ) ರಾಮೇಶ್ವರತೀರ್ಥದ ಮಲೆಯಾಳ ಗುರುಗಳ ಸಂತಾನದವರೂ ಇರುವರು. ಶ್ರೀಪರ್ವತದ ಶಿಷ್ಯಶಾಖೆಯ ಪರಂಪರೆಯೂ ಇರುವುದು ಶಕ್ತಿಪರ್ವಿಯ ಸ್ಥಾನವು ಆವುದೋ ತಿಳಿಯದು. ಅದರಂತೆ ಪರ್ವತಾವಳಿಯ ಬೆಳ್ಳಿಯ ಸಂತಾನದ ಮೂಲ ಸ್ಥಾನವು ತಿಳಿಯದಾಗಿದೆ. ಕಾಶ್ಮೀರ, ರಾಮೇಶ್ವರ, ಶ್ರೀಪರ್ವತ ಮುಂತಾದ ಪ್ರಸಿದ್ಧ ಸ್ಥಳದ ಮಠಗಳ ಶಿಷ್ಯ ಸಂತಾನ, ಮಠಗಳ ಪರಂಪರೆ ಇದ್ದುದು ಮಾತ್ರ ನಿಜ. ನೊಳಂಬರು ಪಲ್ಲವ ವಂಶೀಯರೆಂದು ಹೇಳಿಕೊಳ್ಳುತ್ತಾರೆ ಶಾಸನಗಳಲ್ಲಿ. ಇವರು ಆಳುತ್ತಿದ್ದ ನಾಡಿನಲ್ಲಿ ಸಿಂಹಪರ್ವಿಯ ಮಲೆಯಾಳ ಗುರುಗಳ ಮಠವಿದ್ದುದು ಕಂಡು ಬರುತ್ತದೆ. ಈ ಕೂಡಲೆ ತಾ || ಬೆಣಕಲ್ಲ (ನಂ ೩೪೩ ನೆಯ) ಶಾಸನವು

ಕ್ರಿ. ಶ. ೧೨೨೬ ರ ಕಾಲದ್ದು. ಬಲ್ಲಾಳ ವೀರನಾರಸಿಂಹನ ಕಾಲದಲ್ಲಿ “ಕಾಣ್ವಾನ್ವಯಾಭಿಜಾತ ಮತ್ತು :ವಾಜಿವಂಶ ಚೂಡಾಮಣಿಯಾದ ಭಾರದ್ವಾಜ ಗೋತ್ರದವನಾದ ಅಮಿತಯ್ಯದಂಡನಾಯಕನು ಪದ್ಮಲೇಶ್ವರ, ಅಮೃತೇಶ್ವರ, ಲಕ್ಷ್ಮೀನಾರಾಯಣ, ಬಲ್ಲಾಳೇಶ್ವರ, ನಾರಸಿಂಹ ದೇವಾಲಯಗಳನ್ನು, ನೊಳಂಬವಾಡಿಯ ಕೋಗುಳಿಯ ಬೆಣ್ಣೆಕಲ್ಲಿನಲ್ಲಿ ಕಟ್ಟಿಸಿದತ್ತಿಯನ್ನು ಬಿಟ್ಟನು. ಸ್ವತಃ ಬಲ್ಲಾಳ ನಾರಸಿಂಹನೇ ವಜ್ರೇಶ್ವರ ಮತ್ತು ಸೋಮನಾಥ ದೇವರೆದುರು ರಾಜಗುರುವಾದ ಖಳೇಶ್ವರ ದೇವನ ಕಾಲಂಕರ್ಚಿದತ್ತಿಯನ್ನು ಬಿಟ್ಟಿರುವನು. ಈ ಶಾಸನವು ಭಾಷೆಯ ದೃಷ್ಟಿಯಿಂದಲೂ ಮಹತ್ವದ್ದಾಗಿದೆ. ಇದರಲ್ಲಿ ರೂಪರೇಖೆ, ಧಾಪನೆ, ಬಯ್ಯಿಕೆ, ಚಡಾಯಿತೆ, ಗಾಯತಿಕೆ, ಉನ್ನತಿಕೆ, ದೆಖ್ವಾದೆಖ್ವಿಯೊಳು, ಚಮತುಕಾರ ರೂಪ. ಧಾರಾಧಾರ, ಮಲ್ಲಾಮಲ್ಲಿ ಇವೇ ಮುಂತಾದ ಪೂರ್ವದ ಶಾಸನಗಳಲ್ಲಿಲ್ಲದ ಹೊಸ ತಬ್ಬರೂಪುಗಳು ಬರುತ್ತವೆ. ಅವಿರಲಿ. ಈ ಶಾಸನದಲ್ಲಿ ಕಳೇಶ್ವರ ವರ್ಣನೆ ಮತ್ತು ಅವರ ಗುರುಪರಂಪರೆಯಿರುವುದು..... “ಮುನಿದಿವ್ಯವಂದಿತ ಪಾದಾರವಿಂದ ಶ್ರೀಮಲ್ಲಕುಳೀಶರದೇವಮುಖಕನುಳೆ ನಿರ್ಗಿತ ಸಕಲ ಶಾಸ್ತ್ರಜ್ಞರುಂ, ನಿಖಿಳ ಧರ್ಮಜ್ಞರುಂ, ಯಮನಿಯಮ ಪ್ರಾಣಾಯಾಮ ಪ್ರತ್ಯಾಹಾರಾದಿ ನಿಜಕೃತ್ಯ ಕ್ರಿಯಾಕರಣಾನುರಕ್ತ ಸ್ವಾಂತಃಕರಣ ಪರಿಣತ ವಿಶೇಷ ಪರಾಕೃತಪ್ರತ್ಯವಾಯರುಂ, ಸ್ವಗ್ಗೌಪವರ್ಗ ಮಾಗ್ಗೋಪಾಯರುಂ, ಪರವಾದಿಫುರಟ್ಟರುಂ, ಸರಸ್ವತೀಲಲಾಟಪಟ್ಟರುಂ, ಸಮವಾದಿ ಶರಭಭೇರುಂಡರುಂ, ಅಭಿನವ ಸಾಶುಸತ ಸಮಯ ವಾರ್ಧಿನರ್ಧನ ಸುಧಾಕರರುಂ, ಸ್ವಕ್ರಿಯಾನುಷ್ಠಾನ ನಿಷ್ಕಿತ ಮಹಿಮೋಪಾರ್ಜಿತ ಸಪ್ತಾಹತ್ತರಿ ಸ್ಥಾನಾಚಾರ್ಯರುಮಪ್ಪ ತಪಚಕ್ರವರ್ತಿ ಖಳೇಶ್ವರ ದೇವರ ಅನ್ವಯ ಕ್ಷಿತಿನುತ ಲಕುಳೇಶಸ್ತೋತ್ರ ತಿಷ್ಯ ಲೋಕಸ್ತುತಯತಿ ಮುದಿನೀರ ಶ್ರೀ || ಮಲೆಯಾಳದೇವ ಬ್ರಹ್ಮಿಕುಳ ಕಮಳಾರ್ಕಸ್ತತ್ಪ್ರ ತಿಷ್ಯರ್ಸ ಪೂಜಾನ್ವಿತ ಭುವಿ ಜಯತು ಶ್ರೀ || ಜ್ಞಾನ ರಾತಿಮುನೀಶಃ

ತತ್ತ್ವಿಷ್ಯಸ್ತಾಪಸಶ್ರೇಷ್ಠಃ ಸೋಮೇಶ್ವರ ಮಹಾಬ್ರಹ್ಮಿಃ |

ತನ್ಮುನಿತಿಷ್ಯವಿಖ್ಯಾತೋ ಶಾಂತರಾತಿಯುತೀಶ್ವರಃ ||

ಆ ಮುನಿಯ ತಿಷ್ಯ ಭೃಗ್ವಿ |

ಶ್ವಾಮಿತ್ರಂಗಿರಸ ಕಟಿಲ ಸನಕಾದಿಮುನಿ ||

ಸ್ತೋಮಾರ್ತಮಗೇಣೆಯನಲಂ ।

ತಾಮಹಿಮೆಯು ತಾಳಿದಂ ಕಳೇಶ್ವರಮುನಿಶಂ ॥

ಅವರ ಶಿಷ್ಯ ಶ್ರೀಕಳೇಶ್ವರ ಬ್ರತೀಂದ್ರ ।

ಮಲೆಯಾಳ ಪರಂಪರೆಯ ಕಳೇಶ್ವರನು ಮೂಲಪುರುಷನ ಆರನೆಯ ತಲೆಯವನು. ಅದರಂತೆ ಕಾಶ್ಮೀರ ಮುನಿಗಳ ತಲೆಮಾರಿನಿಂದ ಲೆಕ್ಕ ಮಾಡಿ ಸುಮಾರಾಗಿ ಮೂಲಪುರುಷನ ಕಾಲವನ್ನು ಗೊತ್ತುಹಚ್ಚಬಹುದು. ಒಟ್ಟಿನಮೇಲೆ ಹೇಳುವುದಾದರೆ ಕಾಳಾಮುಖರೆಲ್ಲರೂ ಕಾಶ್ಮೀರಿಗಳಲ್ಲ. ನೊಳಂಬರ ಪಲ್ಲವವಂತೀಯರು. ಅವರು ತಾವು ಕರ್ನಾಟಕದಲ್ಲಿ ರಾಜ್ಯ ವಾಳುತ್ತಿರುವಾಗ ದಕ್ಷಿಣದ ರಾಮೇಶ್ವರ ತೀರ್ಥದ ಮಠಪರಂಪರೆಯ ಗುರುಗಳನ್ನು ಸ್ಥಾಪಿಸಿರಬಹುದೆ ?

ಬ್ರಾಹ್ಮಣರ ಗೋತ್ರಸೂತ್ರಗಳು ಈ ಲಾಕುಳಶೈವರ ವರ್ಣನೆಯಲ್ಲಿಲ್ಲೂ ನಮಗೆ ನೋಡಲು ಸಿಕ್ಕಿಲ್ಲ. ಆದರೆ ಶುದ್ಧ-ಶೈವರೆಂದು ಹೇಳಿ ಕೊಳ್ಳುವವರಲ್ಲಿ ಮಾತ್ರ ಬ್ರಾಹ್ಮಣರ ಗೋತ್ರಗಳು ದೊರೆಯುತ್ತವೆ. ಇದನ್ನು ಮುಂದೆ ವಿವೇಚಿಸಲಾಗುವುದು. ಇದೇ ಸಂದರ್ಭದಲ್ಲಿ ಒಂದೆರಡು ಸಂಗತಿಗಳನ್ನು ಹೇಳುವುದವಶ್ಯವಾಗಿದೆ.

(ಅ) ಸ್ವಸ್ತಿ ಶ್ರೀಮನ್ಮಹಾಮಂಡಳೇಶ್ವರ ಬೀರದೇವರಸನ ಆಳಿಕೆಯ ಕಾಲದಲ್ಲಿ “ಕಲ್ಲಗೌಡನ ಮಗ ಹೆಗ್ಗಡೆ ಕಾಮಯ್ಯ ತಳ್ಳಿರಿದು ಸುರಲೋಕ ಪ್ರಾಪ್ತನಾದನು. ಅದಕ್ಕೆ ರುದ್ರಶಕ್ತಿದೇವರು ಮಂಡೆಗನ ಸರುವಿನಲ್ಲಿ ಯಿಕ್ಕಿದಕ್ಕೆ ನೆತ್ತರುಗೊಡಗೆ ಕೆಯಿಂ ಬೆನವೂರ ಗ್ರಾಮ ’ (ಶಿವಮೊಗ್ಗ ಜಿಲ್ಲೆ, ಸೊರಬ ನಂ. ೩೫೮ ಶಕವಿಲ್ಲ.)

(ಬ) ಅದೇ ಬೀರದೇವರಸನ ಕಾಲ — “ಬೆನವೂರಲ್ಲಿ ಬೊಟ್ಟಿ ಸೆಟ್ಟಿಯ ಸಾಂತನಯ್ಯ ತಳ್ಳಿಹಿದು ಸುರಲೋಕ ಪ್ರಾಪ್ತನಾದ, ರುದ್ರಶಕ್ತಿದೇವರು ಮಂಡೆಗನ ಸರುವಿನಲ್ಲಿ ಇಕ್ಕಿದಕ್ಕೆ ನೆತ್ತರುಗೊಡಗೆ ಕೆಯಿಂ ” (ಸೊರಬ ನಂ. ೩೬೬, ಶಕಕಾಲವಿಲ್ಲ).

ಈ ಮಹಾಮಂಡಳೇಶ್ವರ ಬೀರದೇವರಸನ ಆಳಿಕೆಯ ಕಾಲ ತಿಳಿಯುವುದಿಲ್ಲ. ಈ ಎರಡು ಶಾಸನಗಳಲ್ಲಿ ಉಲ್ಲೇಖಿಸಿರುವ ‘ಕಲ್ಲನ

ಗೌಡನ ಮಗ ಹೆಗ್ಗಡೆ ಕಾಮಯ್ಯ ' ಮತ್ತು ' ಬೊಟ್ಟಿಸೆಟ್ಟಿ ಸಾಂತರಯ್ಯ ' ಇವರಿಬ್ಬರ ಅಂತ್ಯವಿಧಿಯನ್ನು ಮುಗಿಸಿ ನೆತ್ತರಗೊಡಗೆ ಪಡೆದ " ರುದ್ರ ಶಕ್ತಿ "ಯು ಬ್ರಾಹ್ಮಣನಾಗಿದ್ದಿರಲಾರ. ಬ್ರಾಹ್ಮಣರ ಸಂಪ್ರದಾಯದ ವಿರುದ್ಧ ನಡತೆ ಇದು. ಗೋವೆ, ಚಂದ್ರಗುತ್ತಿಯ ಬುಕ್ಕರಾಯನ ಮಂತ್ರಿ ಯಾದ ಮಾಧವನ ಗುರು ಕ್ರಿಯಾಶಕ್ತಿಯೂ ಮತ್ತು ಹೆಗ್ಗಡೆ ಕಾಮಯ್ಯ, ಬೊಟ್ಟಿಸೆಟ್ಟಿ ಸಾಂತರಯ್ಯಗಳ ಅಂತ್ಯವಿಧಿಯನ್ನು ಮುಗಿಸಿದ ರುದ್ರ 'ಶಕ್ತಿ'ಯೂ ಬರೇ 'ಶಕ್ತಿ'ಯೆಂಬ ಉಪಪದವಿದ್ದುದರಿಂದ, ಒಂದೇ ಜಾತಿ ಯವರಾದ ಬ್ರಾಹ್ಮಣರೆಂದು ಹೇಳುವುದು ತಪ್ಪಾಗುವುದು.

ಶ್ರೀಮಾನ್ ಗಲಗಲಿ ಚೆನ್ನಮಲ್ಲಪ್ಪನವರು, ಈ ಪ್ರಾಚೀನ ಸ್ಥಾನಾ ಚಾರ್ಯರು, ತಪೋಧನರು, ಲಿಂಗಿಗಳು ಎಂದು ಶಾಸನಗಳಲ್ಲಿ ಉಕ್ತ ರಾಗಿದ್ದವರು ಬ್ರಾಹ್ಮಣರಲ್ಲವೆಂದು ಸಿದ್ಧಾಂತಗೈದು, ಈ ಜನರ ಹೆಸರುಗಳ ಮುಂದೆ 'ಜೀಯ' ಮತ್ತು 'ಗೊರವ'ರೆಂದು ಉಪಪದಗಳಿದ್ದುದರಿಂದ, ಈಗಿನ "ಜೀರು" ಅಥವಾ "ಗೊರು" ಎಂಬ ಪೂಜಾರಿಕೆಯುಳ್ಳವರ ಪೂರ್ವಜರಾಗಿದ್ದರೆಂದೂ, ಅವರು ಈಗಿನ ಗುರುವರ್ಗದಲ್ಲಿ ಅಡಗಿದ ರೆಂದೂ ತರ್ಕಿಸಿರುವರು. ಕೇವಲ ಶಬ್ದಸಾದೃಶ್ಯದಿಂದ ಈ ರೀತಿ ಊಹಿಸ ಬಹುದಾದರೂ ಇವರ ಊಹೆಯು ಕೂಡ ಸರಿಯಲ್ಲ.

ಹಿಂದುಜನಾಂಗವು ಜಾತಿವಿಶಿಷ್ಟವಾದ ಜನಾಂಗವು. ಈ ಜಾತಿ ತತ್ವದ ಮೂಲವು ಉದ್ಯೋಗ ಮತ್ತು ಲಗ್ನಸಂಸ್ಥೆಯು. ಒಂದು ಜಾತಿ ಯವರು ಧರ್ಮಾಂತರವಾಗಿದ್ದಿರಬಹುದು. ಧರ್ಮಾಂತರ ಆದವರು ತಮ್ಮದೆಯಾದ ಬೇರೊಂದು ವಿಶಿಷ್ಟ ಒಳಜಾತಿಯ ಪಂಗಡವನ್ನು ನಿರ್ಮಿಸಿ ಕೊಂಡು, ತಮ್ಮ ಜಾತಿಯ ಅಸ್ತಿತ್ವವನ್ನು ಉಳಿಯಿಸಿಕೊಂಡಿರುವರು. ಆದರೆ ಅನ್ಯ ಜಾತಿಯವರಲ್ಲಿ ಸಂಪೂರ್ಣವಾಗಿ ಬೆರೆತು ನಾಮಶೇಷವಾಗಿ ದ್ದುದು ಅಪರೂಪ. ಅಂತೆಯೇ ಜಾತೀಯತೆಯನ್ನು ನಂಬಲಾರದ ಎಷ್ಟೋ ಪಂಥಗಳಲ್ಲಿ ಸಹ ಒಳಜಾತಿಗಳು ಇದ್ದಕ್ಕಿದ್ದಂತೆ ಹಾಗೆಯೇ ಉಳಿದು ಕೊಂಡಿವೆ. ಜೈನಬ್ರಾಹ್ಮಣರು ಇದ್ದುದು ನಮಗೆ ಕನ್ನಡ ಕವಿಚರಿತೆಯಿಂದ ಗೊತ್ತಾಗುತ್ತದೆ. ಆದಿಕವಿ ಪಂಪನು ಜೈನಬ್ರಾಹ್ಮಣನು. ಅದೇ ವೆಂಗಿ ವಿಷಯದಲ್ಲಿ ಕಮ್ಮೆ ನಾಡಿನ ಪುಂಗನೂರೆಂಬ ಗ್ರಾಮದಲ್ಲಿ ಕೌಂಡಿನ್ಯ ಗೋತ್ರೋದ್ಭವನಾದ ಯಾಜ್ಞವಲ್ಕ್ಯ ಸದೃಶನಾದ ನಾಗಮಯ್ಯನೆಂಬ

ಜೈನ ಬ್ರಾಹ್ಮಣನಿದ್ದನು. ಆತನಿಗೆ ಮಲ್ಲಪ, ಪೊನ್ನಿಮಯ್ಯನೆಂಬ ಇಬ್ಬರು ಮಕ್ಕಳಿದ್ದರು. ಇವರು ತಮ್ಮ ಗುರುವಾದ 'ಜಿನೇಂದ್ರ ದೇವರ' ಪರೋಕ್ಷ ವಿನಯ ಪ್ರದರ್ಶನಾರ್ಥವಾಗಿ ಒಂದು ಗ್ರಂಥವನ್ನು ಬರೆಯಲು ಕೇಳಿ ಕೊಳ್ಳಲು, ಕವಿಪೊನ್ನನು 'ಶಾಂತಿಪುರಾಣ'ವನ್ನು ಬರೆದನು. ಇದೇ ಪೊನ್ನಿಮಯ್ಯನ ಮಗಳಾದ ಅತ್ತಿಮಬ್ಬಿಯು ರನ್ನನಿಂದ ಅಜಿತ ಪುರಾಣ ಪನ್ನು ಬರೆಯಿಸಿದಳು. ಬ್ರಹ್ಮಶಿವನು ವತ್ಸಗೋತ್ರದ ಜೈನಬ್ರಾಹ್ಮಣನು. ಇವನ ಸ್ಥಳ ಪೊಟ್ಟಣಕೆರೆ. ಶೈವಮತವನ್ನು ತ್ಯಜಿಸಿ ಜೈನನಾದವನು. (ಕಾಲ ಕ್ರಿ. ಶ. ೧೧೨೫). ಅಚಣ್ಣ (೧೧೯೫) ನು ಭಾರದ್ವಾಜಗೋತ್ರದ ಜೈನ ಬ್ರಾಹ್ಮಣನು. ಜನ್ನನು (೧೨೦೯) ಕಮ್ಮ ಕುಲದ ಜೈನಬ್ರಾಹ್ಮಣನು ನಾಗರಾಜನು (೧೩೩೧) ಕೌಶಿಕ ಗೋತ್ರದ ಜೈನ ಬ್ರಾಹ್ಮಣನು. ಅಭಿನವ ಚಂದ್ರನು ಜೈನ ಬ್ರಾಹ್ಮಣನು (೧೪೦೦). ಇವರಂತೆ ಶೈವಬ್ರಾಹ್ಮಣರು ಸ್ಪಷ್ಟವಾಗಿ ತಂತಮ್ಮ ಗೋತ್ರಗಳನ್ನು ಹೇಳಿಕೊಂಡಿರುವರು. ಇಂತಹವ ರೆಲ್ಲರನ್ನು ಉದಹರಿಸುತ್ತ ಹೋದರೆ ವಿಷಯಾಂತರವಾಗುವುದು.

ಈಗಿನ ಆಧುನಿಕ ಹೊಸಕಾಲದಲ್ಲೂ ನಮ್ಮ ಕಣ್ಣೆದುರಿಗೆ ನಡೆ ಯುತ್ತಿರುವ ಸಾಮಾಜಿಕ ಕ್ರಿಯೆಯು, ಇದಕ್ಕೆ ಬಲವಾದ ನಿದರ್ಶನ ವಾಗಿದೆ. ಕ್ರಿಶ್ಚನ್ನರಾದ ಹಿಂದುಗಳಲ್ಲೂ, ಆರ್ಯಸಮಾಜದಲ್ಲೂ ಈ ಜಾತಿ ಪ್ರಭಾವವು ಅಳಿದುಹೋಗದೆ ಹಾಗೆಯೇ ಉಳಿದಿದೆ. ಈ ಎರಡೂ ಪಂಥದವರೂ ಜಾತಿತತ್ವವನ್ನು ಒಪ್ಪುವುದಿಲ್ಲ. ಶೀಖಪಂಥದಲ್ಲೂ ಇದೇ ಅವಸ್ಥೆ. ಉತ್ತಮ ಜಾತಿಯ ಶೀಖರು ಕೀಳು ಜಾತಿಯ ಶೀಖರೊಡನೆ ಶರೀರಸಂಬಂಧ ಮಾಡುವುದಿಲ್ಲ. ಬಸವಣ್ಣನವರ ಕಾಲದಲ್ಲಿ ಜಾತಿಬಂಧನ ವನ್ನು ಕಿತ್ತೊಗೆಯಲಾಯಿತೆಂದು ಹಲವು ಲಿಂಗಾಯತರು ಪ್ರತಿಪಾದಿಸು ತ್ತಾರೆ. ಪಿರಕ್ತರಲ್ಲಿ ಜಾತಿಯನ್ನು ಎಣಿಸದಿರುವುದು ಬೇರೆ; ಅವರಲ್ಲಿ ಶರೀರ ಸಂಬಂಧವಾದ ಲಗ್ನ ವ್ಯವಹಾರದ ಪ್ರಶ್ನೆಯೇ ಬರುವುದಿಲ್ಲ. ಆಧುನಿಕರ ಈ ಹೇಳಿಕೆಯು ನಿಜವಾಗಿದ್ದಲ್ಲಿ ಬಸವಣ್ಣನವರ ಕಾರ್ಯವು ಯಶಸ್ವಿಯಾಗಲಿಲ್ಲವೆಂದೇ ಹೇಳಬೇಕಾಗುತ್ತದೆ. ಯಾಕೆಂದರೆ ಈಗಿನ ಕಾಲದಲ್ಲೂ ಲಿಂಗಾಯತರಲ್ಲಿ ಅನೇಕ ಜಾತಿಗಳು ಇದ್ದಕ್ಕಿದ್ದ ಹಾಗೆಯೇ ಉಳಿದುಕೊಂಡಿವೆ. ಬಸವಣ್ಣನವರ ಕಾಲದಲ್ಲಿ ಜಾತಿತತ್ವವನ್ನು ನಿರಾಕರಿಸ ಲಾಯಿತೋ ಇಲ್ಲವೋ ಎಂಬುದು ಬೇರೆ ಪ್ರಶ್ನೆ. ಪ್ರಸ್ತುತ ವಿಷಯಕ್ಕೆ ಅದು ಸಂಬಂಧಪಟ್ಟುದಿಲ್ಲ. ಈ ಜಾತಿತತ್ವವು ಉಳಿಯುವುದು ಅಳಿಯುವುದು

ಮೇಲೆ ಹೇಳಿದಂತೆ ಲಗ್ನಸಂಸ್ಥೆಯಿಂದ ಇಡಿ ಹಿಂದು ಸಮಾಜದ ಕಟ್ಟಡವೇ ಈ ಜಾತಿತತ್ವದ ಮೇಲೆ ನಿಂತಿದೆ.

ಈ ಜಾತಿತತ್ವಕ್ಕನುಸರಿಸಿ ಪೂರ್ವದ ಲಾಕುಳ ಗುರುಗಳು ಎಲ್ಲಿ ಅಡಗಿದರೂ, ವಿಶಿಷ್ಟವಾದ ಜಾತಿಯೊಂದರಲ್ಲಿ ಕಾಣಿಸಿಕೊಳ್ಳಲೇಬೇಕು. ಇವರು ಬ್ರಾಹ್ಮಣರಾಗಿದ್ದುದಾದರೆ ಬ್ರಾಹ್ಮಣ ಸಮಾಜದ ಒಳಜಾತಿಗಳಲ್ಲಿ ಕಾಣಿಸಿಕೊಳ್ಳುವಷ್ಟು ಐತಿಹಾಸಿಕ ಪ್ರಮಾಣಗಳಿಲ್ಲ. “ಜೀಯರು” ಎಂಬ ಶಬ್ದವು ಈಗಲೂ ಎಂಥವರಿಗೆ ಉಪಯೋಗಿಸಲಾಗುತ್ತದೆಂಬುದಕ್ಕೆ ಒಂದು ಹೊಸ ಉದಾಹರಣೆಯನ್ನು ಕೊಡುವುದು ಉಚಿತವಾಗಿದೆ. ಇದೇ (೧೯೫೩) ಮಾರ್ಚ್ ತಿಂಗಳು ೨ನೆಯ ತಾರೀಖಿಗೆ ರಾಮಾನುಜ ಸಂಪ್ರದಾಯದ ಶ್ರೀ ಅಹೋಬಲ ಮಠದ ಶ್ರೀಮನ್ ಸತ್ಯೋಪ ಶ್ರೀರಂಗನಾಥ ಸತ್ಯೋಪಯತೀಂದ್ರ ಮಹಾದೇಶಿಕರು ೪೨ನೆಯ ಜೀಯರು ಸಮಾಧಿಸ್ಥರಾದರು. ಅವರ ಸ್ಥಳದಲ್ಲಿ ೪೩ನೆಯ ಜೀಯರಾದ ಮಹಾದೇಶಿಕರಾದ ಶ್ರೀಮನ್ ಸತ್ಯೋಪ ಶ್ರೀಯತೀಂದ್ರ ವೀರರಾಘವ ಸತ್ಯೋಪ ಯತೀಂದ್ರರು ಪಟ್ಟವೇರಿದರು (March 3 rd 1923-Hindu). ಈ ಶ್ರೀ ಅಹೋಬಲ ಮಠದ ಸ್ವಾಮಿಗಳಿಗೆ ಜೀಯರು, ಮಹಾದೇಶಿಕರು ಎಂದು ಮರ್ಯಾದೆಗಾಗಿ ಸಂಬೋಧಿಸಲಾಗಿದೆ. ಇಲ್ಲಿ ಜೀಯರು ಎಂದುದರಿಂದ “ಜೀರು” ಎಂದಾಗಲಿ, ಅಥವಾ ‘ದೇಶಿಕ’ ಶಬ್ದದಿಂದ ಲಿಂಗಾಯತ ಸ್ವಾಮಿಗಳೆಂದಾಗಲಿ ಊಹಿಸಿದರೆ ಅಪಾರ್ಥವಾದೀತು.

ದೇವಾಲಯಗಳಿಗೆ ದಾನ ಕೊಡುವಾಗ ದೇವಾಲಯಕ್ಕೆ ಸಂಬಂಧ ಪಟ್ಟ ಅನೇಕ ವೃತ್ತಿಯವರ ಜೀವಿತವನ್ನು ಕಲ್ಪಿಸಲಾಗುತ್ತಿತ್ತೆಂದು ಹಿಂದಿನ ಪ್ರಕರಣದಲ್ಲಿ ವಿವೇಚಿಸಲಾಗಿದೆ. ದಾನಕೊಡುವ ಉದ್ದೇಶವನ್ನು ಹೇಳುವಾಗ, ಸ್ಥಾನಪತಿಗಳು, ಸ್ಥಾನಿಕರು, ಆಚಾರ್ಯರು, ಒಡೆಯರು, ಆಳುವವರು, ಪೂಜಾರಿಗಳು, ತಮ್ಮಡಿಗಳು. ಸ್ಥಾನದ ತಪೋಧನರು ಮುಂತಾದವರಿಗೆಂದು ಹೇಳಿದ್ದುದಲ್ಲದೆ, ತಪೋಧನರ ಆಹಾರಕ್ಕಾಗಿಯೆಂದೂ, ಜೀಯರ ಆಹಾರಕ್ಕೆಂದೂ, ಒಡೆಯರ ಆಹಾರ ದಾನಕ್ಕು ಎಂದೂ, ಅರ್ಚಕರ ಆಹಾರದಾನಕ್ಕು ಎಂದೂ, ಗಣಂಗಳ ಆಹಾರ ದಾನಕ್ಕು ಎಂದೂ, ತಪೋಧನ ವಿದ್ಯಾರ್ಥಿಗಳ ಅಶನಾಚ್ಛಾದನಕ್ಕೆ ಪೂಜಾರಿಗು ಎಂದೂ ಅನೇಕ ಶಾಸನಗಳಲ್ಲಿ ಹೇಳಲಾಗಿದೆ. ಕೆಲವೆಡೆಗಳಲ್ಲಿ “ಸ್ಥಾನಪತಿ, ಪೂಜಾರಿ, ಪರಿಚಾರಕರಾಹಾರದಾನಕ್ಕು” (ಅರಸಿಕೆರೆ ನಂ ೨೨; ೧೧೮೮)

“ ಪೂಜಾರಿ, ಪರಿಚಾರಕ, ಬಾಣಸಿಗ, ಮಾಲೆಗಾಱಿ, ” (ಅ. ಕೆ. ನಂ. ೯೦; ೧೧೮೯ A. D. ಅ. ಕೆ. ನಂ. ೯೩). ಇನ್ನೊಂದರಲ್ಲಿ “ ಅರ್ಚಕರು, ಪರಿಚಾರಕರು, ಬಾಣಸಿಗರು, ಹೂವಿನತೋಟ ಮಾಡುವವರು, ಭೇರಿ, ಜಾಂಗಟಿ, ಮುಂತಾದ ನಿಯೋಗದವರ ಜೀವಿತ ” (ಚೆನ್ನರಾಯ ಪಟ್ಟಣ ನಂ. ೨೫೯, ೧೪೨೯ A. D.); “ ಪೂಜಾರಿ, ಬಾಣಸಗಿತ್ತಿ, ತೋಟಗ, ಮತ್ತು ಸಂಕಿಮಯ್ಯನೊಳಗಾಗಿ ” (ಗುಬ್ಬಿ ನಂ. ೧೩; ೧೧೬೩); “ ಮಾಲೆಗಾರ ಚಕ್ಕಂಗೆ ” (ಬೇಲೂರು ನಂ ೧೯೩; ೧೧೬೦ A. D); “ ಜೀಯಗ್ಗಂ ಮತ್ತು ಪ್ರತಿಯ ನಡಕವ ಶಿಶ್ರುಕಂಗೆ ” (ದಾವಣಗೆರೆ ನಂ. ೮೫; ೧೧೪೪ A.D). “ ಭೋಗಮಾಳ್ಳ ಪರಿಕಾಱಿಗ್ಗಂ ” (ದಾವಣಗೆರೆ ನಂ. ೨೦; ೧೦೪೫ A. D.) “ ಹುವ್ವಿನ ತೋಟವು, ಹುವ್ವಿನ ಪಡಿಯ ನಡಸುವಂತಾಗಿ, ಭೇರಿ, ಶಂಖ, ಬಾರಿಸುವಂತಾಗಿ, ಚಾಮಣ್ಣಿಗೆ ಕೊಟ್ಟು, ಮಠವನ್ನು ಆಳುವವರು ಮಲಜೀಯ, ಚಿಕ್ಕಜೀಯ, ಬೊಮ್ಮಜೀಯಂಗಳಿಗೆ ಕಾಲತೊಳೆದು, ಕೈಗೆಧಾರಿಯನೆಳೆದು ಕೊಟ್ಟಿದೆ. (ಅರಸಿಕೆರೆ ನಂ ೨೫೭), ಅರ್ಚಕರು, ಬಾಣಸಿಗರು, ಹುವ್ವಿನತೋಟ ಮಾಡುವವರು, ಭೇರಿ, ಜಾಂಗಟಿ ಮುಂತಾದ ನಿಯೋಗದವರು (ಚೆನ್ನರಾಯಪಟ್ಟಣ ನಂ. ೨೫೯; ೧೪೯೨ A. D.); “ ಹೇಮೇಶ್ವರ ದೇವರ ಪೂಜಿಸುವ ಬಾಚಜೀಯಂಗೆ ” (ನಾಗಮಂಗಲ ನಂ. ೧೨; ೧೧೭೯ A.D.); “ ತಮ್ಮ ಗುರುಗಳ ಮಲೆಯಾಳ ಜೀಯನ್ನೆಲ್ಲಾಪಳ್ಳಿ ನೀಲಕಂಠ ಭಟಾರಗ್ಗೆ ” (ಅರಕಲಗೂಡು ನಂ. ೯೩; ೧೦೬೩ A. D.); “ ಸಾಮಂತ ಕನ್ನರನು ರಾಮೇಶ್ವರ ದೇಗುಲಕ್ಕೆ ತಿಪ್ಪಯ್ಯಗೊರವಗ್ಗೆ ಮತ್ತರ್ ೩೦ ಕೆಯುಮುಮಂ ಮಕ್ಕಳ ಮಕ್ಕಳ, ಶಿಷ್ಯರ ಶಿಷ್ಯರಿಗೆ ನಡೆಯಿಸುವುದು. ” (ಪೊದಟೂರು ನಂ. ೬೮. S. I. Ins. Md.)

ಈ ಮೇಲಿನ ಶಾಸನಗಳಲ್ಲಿ ಜೀಯರು ಸ್ಥಾನಪತಿಗಳಾಗಿದ್ದುದಂತೂ ಸರಿಯೆ. ಹೇಮೇಶ್ವರ ದೇವರನ್ನು ಪೂಜಿಸುವ ಬಾಚಜೀಯನಾಗಿರುವನು (ನಾಗಮಂಗಲ ನಂ. ೧೨.); ಮಲೆಯಾಳಜೀಯರ್ ನೀಲಕಂಠ ಭಟಾರರು ಗುರುಗಳಾಗಿರುವರು (ಅ. ಗೂಡು. ನಂ. ೯೩), ರಾಮೇಶ್ವರ ದೇಗುಲದ ತಿಪ್ಪಯ್ಯ ಗೊರವಗ್ಗೆ (ಪೊದಟೂರು ನಂ. ೬೮). ಈ ಜೀಯರು ಪೂಜಿಸುವ ವೃತ್ತಿಯುಳ್ಳವರಾಗಿದ್ದುದಲ್ಲದೆ, ಗುರುಗಳಾಗಿಯೂ ಇದ್ದರು. ತಿಪ್ಪಯ್ಯ ಗೊರವನು ಅಂತೆಯೇ ಮತ್ತೊಂದೆಡೆಯಲ್ಲಿ “ ಎಕ್ಕೋಟಿ ಚಕ್ರ

ವರ್ತಿ ಮಾಲೇಶ್ವರ ಗುರುಗಳ ಸನ್ಮತದಿಂದ ಪಂಚಮಠ ಸ್ಥಾನಿಕರಪ್ಪ ಉದ್ಧಾರು ಚೋಳಯ್ಯನುಂ, ಗುಬ್ಬಿಯ ದಿಬ್ಬಲಿಂಗಿಯುಂ, ಮಾರವೂರ ಸಮಯ ಮಂತ್ರಿಯುಂ, ಹಂಣೆಗದಲ ಅಂಕಜೀಯನುಂ, ಅಣ್ಣೆಯೂರ ಸಮಯ ಮಂತ್ರಿ, ತಿರುಗಣಲೆಯ ಬಲ್ಲಾಳ ಶಿವಶಂಭುಪುಂ, ಇಂತಿನಿಬರು ಮಹಾರೂಪುಗಳುಂ ಎನ್ನಲಾಗಿದೆ. (ಅರಕಲಗೂಡು ನಂ. ೭೯; ೧೧೯೦ A. D). ಉಪಪದಗಳಿಂದ, ಜೀಯರು, ಅಯ್ಯಗಳು, ಮಹಾರೂಪುಗಳು, ಪಂಚಮಠಸ್ಥಾನಿಕರು ಇವರೆಲ್ಲ ಒಂದೇ ವರ್ಗದವರಾಗಿದ್ದರೆಂದು ಹೇಳ ಬಹುದು. ನಾರಸಿಂಹನಮಗ ಬಲ್ಲಾಳದೇವನ ಕಾಲದಲ್ಲಿ ಸನ್ನಿಸೆಟ್ಟಿಯು ಸಿದ್ಧೇಶ್ವರ ದೇವರಿಗಾಗಿ ಹಿರೇಬೆಟ್ಟಜೀಯನ ಮಕ್ಕಳು ಸಿದ್ಧಯಬಯ್ಯ ಯಂಗೇ ಭೂಮಿಯನ್ನು ವಿಭಾಗ ಮಾಡಿಕೊಟ್ಟಿರುವನು. ಸಿದ್ಧಯ್ಯಂಗೇ ಳ ಭಾಗ, ಬಯ್ಯಯಂಗೇ ೧ ಭಾಗ ಎಂದು ಕೊಟ್ಟ ಸಂಗತಿಯಿದೆ (ಅರಸಿ ಕೆರೆ (ನಂ. ೪೮). ಈ ಶಾಸನದಲ್ಲಿ ಜೀಯನಮಕ್ಕಳು ಅಯ್ಯಗಳಾಗಿರು ವರು. “ ರಾಜಗುರು ರುದ್ರಶಕ್ತಿದೇವರು, ಬಾಚಲೇಶ್ವರರ ಸಿದ್ಧಗುರುಗಳ ಮಕ್ಕಳು ಬೈಚಗುರುಗಳು ಬೂದಯ್ಯನ ಮಗ ದೇವಣ ಪೂಜಾರಿ, ಆ ಊರ ರಾಮನಾಥದೇವ ಸ್ಥಾನಿಕ ರಾಮಜೀಯ (ಅರಸಿಕೆರೆ ನಂ. ೯; ೧೨೮೭ A. D), ಕ್ರಿ. ಶ. ೧೨೮೭ಕ್ಕೆ ಜೀಯರೆಂದು ಉಪಪದವುಳ್ಳವರು, ಪೂಜಿ ಸುವರಾಗಿಯೂ, ಗುರುಗಳಾಗಿದ್ದರೆಂಬುದನ್ನೂ, ಮತ್ತು ಅವರ ಮಕ್ಕಳು ‘ಅಯ್ಯ’ಗಳಾಗಿ ಪಂಚಮಠ ಸ್ಥಾನಿಕರಾಗಿದ್ದರೆಂಬುದನ್ನೂ ತಿಳಿದುಕೊಂಡಂ ತಾಯಿತು. ಅದರಂತೆ ಬೂದಯ್ಯನ ಮಗ ದೇವಣನು ಪೂಜಿಸುವ ಪೂಜಾರಿಯಾಗಿರುವನು. ವೃತ್ತಿಯಿಂದಲೂ, ಉಪಪದಗಳಿಂದಲೂ, ಜೀಯ, ಗೊರವ ಮತ್ತು ಅಯ್ಯ, ಮಹಾರೂಪುಗಳು ಒಂದೇ ವರ್ಗದವ ರಾಗಿರುವರು. ಸೊರಬ ನಂ. ೪೮೪ ಕ್ರಿ. ಶ ೧೧೭೭ನೆಯ ಶಾಸನದಲ್ಲಿ ಜೀಯರ ಅಹಾರ ದಾನಕ್ಕಾಗಿ ಎಂದಿದೆ. ದಾವಣಗೆರೆ (ನಂ. ೮೫ ಕ್ರಿ. ಶ. ೧೧೪೩ A.D.) ನೆಯ ಶಾಸನದಲ್ಲಿ ‘ಜೀಯರ್ಗಂ ಮತ್ತು ಪತ್ರಿಯನಡಕುವ ತಿತ್ತಕಂಗೆ’ ಎಂದಿರುವುದು. ಇಲ್ಲಿ ಜೀಯರು ಮತ್ತು ಪತ್ರಿಯನಡಕುವ ತಿತ್ತಕನು ಬೇರೆ ಬೇರೆಯಾಗಿ ಹೇಳಲ್ಪಟ್ಟಿರುವರು ಪತ್ರಿಯನಡಕುವವರು, ಹುಟ್ಟಿನತೋಟ ಮಾಡುವವರು, ಭೇರಿ, ಜಾಗಂಟಿ ಬಾರಿಸುವವರು, ದೇವರ ಭೋಗಕ್ಕಾಗಿ ಪೂಜೆಗಟ್ಟುವ ನಿಯೋಗದವರು ಬೇರೆ ವರ್ಗದವರು ಮತ್ತು ಗುರುಗಳು, ಪಂಚಮಠ ಸ್ಥಾನಿಕರಾಗಿದ್ದವರು ಬೇರೆ ಎಂಬುದು ಇದರಿಂದ ಸ್ಪಷ್ಟವಾಗಿದೆ. ಈ ಎರಡು ವೃತ್ತಿಯವರು ಒಂದೇ ಜಾತಿಯವರಲ್ಲ.

ಮಾಲೆಗಾರರೆಂಬ ಇನ್ನೊಂದು ಶಬ್ದವು ಅದೇ ಹುಟ್ಟಿನ ತೋಟಗಾರರಿಗೆ ಉಪಯೋಗವಾಗಿದೆ. ಈಗ ಅಲ್ಲಲ್ಲಿ ಉತ್ತರಕರ್ನಾಟಕದಲ್ಲಿ ಜೀರು ಮತ್ತು ಗೊರು ಎನಿಸಿಕೊಳ್ಳುವವರು ಈಗಲೂ ಇದೇ ನಿಯೋಗದವರಾಗಿದ್ದಾರೆ. ಆದರೆ ಶಾಸನಗಳಲ್ಲಿಯ ಜೀಯರು ಎಂಬ ಉಪಪದವುಳ್ಳವರು ದೇವಸ್ಥಾನದ ಸ್ಥಾನಿಕರು, ಗುರುಗಳು ಆಗಿದ್ದರು. ಗುರು ಮತ್ತು ಪತ್ನಿಯನಡಕುವ ಶಿಶುಕ, ಜಾಂಗಟಿ, ಭೇರಿ ಬಾರಿಸುವವರಲ್ಲಿ ಅಂತರವಿಲ್ಲೆಂದು ಹೇಳಲಾಗದು. ಸ್ಥಾವರಲಿಂಗೋಪಾಸನೆಯು ಕುಗ್ಗಿ, ಅದೇ ಪೂರ್ವದ ಜೀಯರು, ಒಡೆಯರು, ಅಯ್ಯಗಳು ಜಂಗಮರಾಗಿರುವರು. ತಪೋಧನರಾಹಾರದಾನಕ್ಕಾಗಿ, ಜೀಯರ ಆಹಾರಕ್ಕಾಗಿ, ಅರ್ಚಕರ ಆಹಾರಕ್ಕಾಗಿ, ಎಂದು ಶಾಸನಗಳಲ್ಲಿ ಬರುವುದು. ಮುಂದಿನ ಕಾಲದಲ್ಲಿ ಅದರ ಬದಲಾಗಿ, “ ಅಯಿವರ ಒಡೆಯರ ಸತ್ತಕ್ಕಾಗಿ ” (ಸೊರಬ ನಂ. ೧೮ ಕ್ರಿ. ಶ. ೧೪೪೯) ಎಂದು ಬಂದಿದೆ. ಕೆಳದಿ ಶಿವಪ್ಪ ನಾಯಕರು ಹಂಚಿನ ಬಸವಪ್ಪ ಒಡೆಯರಿಗೆ.... ವೀಶಪ್ಪೊಡೆಯರಿಗೆ ಕಟ್ಟಿಸಿಕೊಟ್ಟ ಧರ್ಮಕ್ಕೆ ಶಿವಾರ್ಪಿತವಾಗಿ ಬಿಟ್ಟಿರುವರು (ಸೊರಬ ನಂ. ೪೫೪). ಮೀರಾಸಿ, ಕಂಠೆ ಒಡೆಯರು (ಸೊರಬ ನಂ. ೪೫೭; ಕ್ರಿ. ಶ. ೧೬೬೫); ಶುದ್ಧ ಶಿವಾಚಾರ ಸಂಪನ್ನರಪ್ಪ ಶ್ರೀಮಲ್ಲಿಕಾರ್ಜುನ ಮ....ಲಿಂಗದೇವರ ದಿವ್ಯಪಾದಾರಾಧಕ [ರು] ಮಪ್ಪ ಮುಕ್ತಿನಾಥ ಒಡೆಯರು (ಸೊರಬ ನಂ. ೧೨೬) ಎಂದಿದೆ. ಶಿವಾಲಯದಲ್ಲಿಹ ನಾಲ್ವತ್ತು ಒಡೆಯರುಗಳಿಗೆ ಸಲ್ಲುವ ಸುಯಿದಾನ (ಗುಂಡ್ಲಪೇಟೆ ನಂ. ೨೪, ಕ್ರಿ. ಶ. ೧೪೨೮), ರಾಮೋಡೆಯನ ಮಗ ಚೆನ್ನಯ್ಯಂಗ ತಮ್ಮಯ್ಯನ ಹಳಿಯ ಮಠಕ್ಕಾಗಿ (ಚೆಳ್ಳಕೆರೆ ೧೬೮೫ A. D), ಒಡೆಯರ ಮಗ ಜಂಗಮ ಆದುದಕ್ಕೆ ಇದು ನಿದರ್ಶನವಾಗಿದೆ. ತಪೋಧನರ ಆಹಾರಕ್ಕಾಗಿದ್ದುದು, ಜೀಯರು, ಗಣಂಗಳು ಒಡೆಯರು, ಜಂಗಮರ ಆಹಾರಕ್ಕೆಂದು ಕಾಲಕಾಲಕ್ಕೆ ಶಾಸನಗಳಲ್ಲಿ ಬದಲಾವಣೆಯಾದದ್ದು ಕಂಡುಬರುತ್ತದೆ.

ಕ್ರಿ. ಪ. ೧೦೨೮ = ಆಚಾರ್ಯರಾಹಾರಕ್ಕುಂ ಬಮ್ಮಜೀಯನ ತಮ್ಮ
ಬೆನಕರಾತಿಗೆ

,, ೧೦೫೯ = ತಪೋಧನರ ಆಹಾರದಾನಕ್ಕಾಗಿ (ಸೂಂಡಿಯ
ಶಾಸನ)

,, ೧೧೨೧ } ಸ್ಥಾನಾಚಾರ್ಯರ ಗ್ರಾಸಕ್ಕುಂ.
೧೧೪೩ }

- ಕ್ರಿ. ವ. ೧೧೩೨ = ಗಣಂಗಳ ಆಹಾರಕ್ಕಾಗಿ.
 ,, ೧೧೩೩ = ಜೀಯರ ಆಹಾರ ದಾನಕ್ಕುಂ.
 ,, ೧೧೩೪ = ಜಂಗಮರು ಉಂಬುವದಕ್ಕೆ
 ,, ೧೧೩೫ } = ಒಡೆಯರುಗಳಿಗೆ ಸಲ್ಲುವ ಸುಯಿದಾನ
 ೧೧೩೬ } = ಆರೋಗಣೆ ಐವರ ಒಡೆಯರ ಸತ್ರಕ್ಕಾಗಿ;

ವೇವರಿಗೆ ಪೂಜೆಗಟ್ಟುವ, ಭೋಗಕೊಡುವ, ಹೂ, ಪತ್ರಿಗಳನ್ನು ಪೂಜೆಗಾಗಿ ಒದಗಿಸುತ್ತಿರುವ, ಹೂಗಾರರು ಮಾಲೆಗಾರರೆಂದು ಕರೆಯಿಸಿ ಕೊಳ್ಳುವ, ಚಾಂಗಟಿ, ಭೇರಿಯನ್ನು ಪೂಜೆಯ ಕಾಲದಲ್ಲಿ ಬಾರಿಸುತ್ತಿರುವ, ಈಗಿನ 'ಜೀರು' ಅಥವಾ 'ಗೊರು' ಜಾತಿವಿಶಿಷ್ಟವಾದ ಹಿಂದು ಜನಾಂಗದಲ್ಲಿ ಗುರುಗಳೆಂದು ಮನ್ನಣೆ ಪಡೆದಿರುವರೆಂಬುದು ಅಸಾಧ್ಯವಾದ ಮಾತು. ಧಾರ್ಮಿಕ ಸಮಾಜದಲ್ಲಿ ಕಡಿಮೆ ತರಗತಿಯಲ್ಲಿದ್ದವರು. ಸಕಲ ಶೈವ ಸಮಾಜದಲ್ಲೆಲ್ಲ ಮನ್ನಣೆ ಪಡೆದು 'ಗುರುಸ್ಥಾನವನ್ನು' ಪಡೆದು ಪೂಜ್ಯರಾದರೆಂದು ಊಹಿಸುವುದಕ್ಕಿಂತ ಪ್ರಾಚೀನ ಶಾಕುಲಶೈವ-ಗುರುಗಳೇ ಹೊಸ ಪಂಥದಲ್ಲಿ ರೂಪಾಂತರ ಹೊಂದಿರುವರೆಂದು ಊಹಿಸುವುದು ಸಮಂಜಸವಾದುದಾಗಿದೆ. ಈ ತರದ ಊಹೆಗೆ ಐತಿಹಾಸಿಕ ಪ್ರಮಾಣಗಳಿವೆ. ರಾಯಚೂರ ಜಿಲ್ಲೆಯ ಕುಷ್ಟಗಿ ತಾಲುಕೆಯ ಒಬ್ಬ ಗೌಡನು ಜಂಗಮ ಮಠಪತಿಗಳಿಗೆ 'ತಪೋಧನರೆಂದು' ಅಂದುದನ್ನು ಈ ಲೇಖಕನು ಸ್ವತಃ ಕೇಳಿರುವನು. ತಪೋಧನರೆಂಬ ಪ್ರಾಚೀನ ಶಬ್ದದ ಪ್ರಯೋಗವು ಇನ್ನೂ ಬಳಕೆಯಲ್ಲಿದೆ ಈ ನಾಡಿನಲ್ಲಿ. ಈ ಮಾತು 'ಜೀರು'ರಿಗೆ ಅನ್ವಯಿಸುತ್ತಿದ್ದಂತೆ, 'ಗೊರು'ರಿಗೂ ಅನ್ವಯಿಸುತ್ತಿದೆ ಗೊರವರ್, ಕಾಳಾಮುಖರ್ ಎಂದು ಬಂದಿರುವುದೇನೋ ನಿಜ. " ಎಳೆದೇರ ಗೊರವನ್ನೆಮೊಗಂ " ಮುಂತಾಗಿ ಶಿವನಿಗೆ ಗೊರವನೆಂದು ಹೆಸರಿದ್ದುದು ನಿಘಂಟುವಿನಲ್ಲಿದೆ. ಶಿವಸ್ವರೂಪಿಯಾದವರು ಎಂಬ ಅರ್ಥವು ಇಲ್ಲಿ ಧ್ವನಿತವಾಗುತ್ತದೆ. (ಚಿತ್ತದುರ್ಗ ನಂ. ೧೪; ಕ್ರಿ. ಶ. ೧೪೧೧) ಶಾಸನದಲ್ಲಿ ಹೇಳಿರುವಂತೆ ವೀರಪ್ರತಾಪದೇವರಾಯನ ಮಗ ಮಲ್ಲಣ್ಣೊಡೆಯರು ಶ್ರೀ ಹಿಡಿಂಬನಾಥ ದೇವತಾರ್ಚನೆಯ ಕಾಲದಲ್ಲಿ ತನ್ನ ತಾಯಿ ಮಲ್ಲವ್ವಗೆ ಪುಣ್ಯಲೋಕ ಪ್ರಾಪ್ತಿಯಾಗಲೆಂದು ಆಶೀರ್ವಾದವನ್ನು ಮಾಡುವುದಕ್ಕಾಗಿ, ಆ ಸ್ಥಾನದ ತಪೋಧನರಾದ ಇಡುಬಜೀಯ, ಸಿರಿಗಿರಿಜೀಯಗಳಿಗೆ ದಾನ ಕೊಟ್ಟಿದ್ದನ್ನು ಲಕ್ಷಿಸಿದರೆ, ಈ ಇಡುಬಜೀಯ ಮತ್ತು ಸಿರಿಗಿರಿಜೀಯರು, ಈಗಿನ

‘ಜೀರು’ ಎಂದಿಗೂ ಆಗಿದ್ದಿರಲಾರರು ಎಂದೇ ತೋರುವುದು. ವೀರ ಪ್ರತಾಪದೇವರಾಯನ ಹೆಂಡತಿಯಾದ ಮಲ್ಲವ್ವಗೆ ಪುಣ್ಯಲೋಕ ಪ್ರಾಪ್ತಿಯಾಗಲೋಸುಗ ಆಶೀರ್ವಾದ ಮಾಡುವಷ್ಟು ಸಾಮಾಜಿಕ ಧಾರ್ಮಿಕ ದರ್ಜೆಯು ಕ್ರಿ. ಶ. ೧೫ನೆಯ ಶತಕದಲ್ಲಿ ಈಗಿನ ಜೀರರಿಗೆ ಇದ್ದಿರಲಿಕ್ಕಿಲ್ಲ.

‘ ಎಳೆಂಬಳ್ಳಿಯ ದೇಕಸೆಟ್ಟಿಯು ತಾನು ಮಾಡಿದ ಶಾಂತಿನಾಥ ಬಸದಿಯ ಖಂಡಸ್ಥುಟಿತ ಜೀರ್ಣೋದ್ಧಾರಕ್ಕಂ.... ಜೀಯರ ಆಹಾರ ದಾನಕ್ಕಂ, ಚಾತುರ್ವರ್ಣ ಶ್ರವಣ ಸಂಘಕ್ಕೆ ಘಟ್ಟದ ಕೊಂಡ ಕುಂದಾನ್ವಯದ ನನ್ನು ವಂಶದ ಶಾಂತಿನಾಥ ಘಟಿಕಾಸ್ಥಾನದ ಮಂಡಳಾಚಾರ್ಯರಪ್ಪ ಭಾನುಕೀರ್ತಿಯ ಕಾಲಂ ಕರ್ಚಿ ಕೊಟ್ಟಿರುವನು (ಸೊರಬ ನಂ. ೩೮೪). ಈ ಶಾಸನವು ಜೈನರಿಗೆ ಸಂಬಂಧಿಸಿದ್ದುದಾಗಿದೆ. ಜೀಯರಾಹಾರಕ್ಕಾಗಿ ದಾನ ಕೊಟ್ಟಿರುವುದರಿಂದ, ಜೈನಬಸದಿಯಲ್ಲಿ ಪೂಜಿಸುವವರಿಗೂ ಜೀಯರೆನ್ನುತ್ತಿದ್ದುದು ತಿಳಿದುಬರುವುದು. ಈ ಜೈನ ‘ಜೀಯರು’ ಕೇವಲ ಶೈವರಲ್ಲವೆಂದು ಈಗಿನ ‘ಜೀರ’ರೂ ಆಗಿದ್ದಿರಲಾರರೆಂದೂ ಇಲ್ಲಿ ಸ್ಪಷ್ಟವಾಗಿ ಉಂಟುಬಹುದು. ಇದಲ್ಲದೆ ಶಾಂತಿನಾಥ ಘಟಿಕಾಸ್ಥಾನದ ಭಾನುಕೀರ್ತಿಯು, ಮಂಡಳಾಚಾರ್ಯನು, ಮಂಡಳಾಚಾರ್ಯ ಜೀಯ, ಈ ಉಪಪದಗಳು ಗೌರವಪರವಾಗಿ ಜೈನರಲ್ಲೂ ಬಳಸಲಾಗುತ್ತಿದ್ದವು. “ ಈ ಜೀಯನು ತನ್ನ ದೀಕ್ಷೆಯ ಮಗ ತಿಮ್ಮಸೆಟ್ಟಿಗೆ ” (ಚಿಕ್ಕಮಗಳೂರು ನಂ. ೨೭; ೧೨೩೨ A. D.) ಎಂದಿರುವುದರಿಂದ ಪ್ರಾಚೀನ ಲಾಕುಳಜೀಯರು ದೀಕ್ಷೆ ಕೊಡುವಷ್ಟು ಪೂಜ್ಯರಾಗಿದ್ದರು. ಈಗಿನ ‘ಜೀರು’ ದೀಕ್ಷಾಕಾರ್ಯ ಮಾಡಿದರೆ ಯಾರೂ ಒಪ್ಪಲಿಕ್ಕಿಲ್ಲ. ಅದರಂತೆ ‘ಮಲಕಜೀಯರ ದೀಕ್ಷೆಯ ಪುತ್ರ ಅಮಿತರಾಶಿಗೆ’ ಎಂದೂ ಅನ್ನಲಾಗಿದೆ. (ಚಿಕ್ಕಮಗಳೂರು ನಂ. ೧೬; ಕ್ರಿ. ಶ. ೧೧೯೪). ಹಾಸನ (ನಂ. ೧೦೭ ಕ್ರಿ. ಶ. ೧೦೯೬) ನೆಯ ಶಾಸನದಲ್ಲಿ ಮಾರಜೀಯರ ಮಠ ಎಂದಿದೆ. ಇನ್ನೊಂದೆಡೆಯಲ್ಲಿ ಅಗ್ರಹಾರದ ಅಶೇಷ ಮಹಾಜನಗಳಿಗೂ, ಅಲ್ಲಿಯ ಸ್ಥಾನಾಚಾರ್ಯ ದೇವರಾಶಿಗುರುಗಳ ಮಕ್ಕಳು ಬೆಟ್ಟಗುರುಗಳು, ಜಗತಜೀಯ, ಚಂದಜೀಯ, ಸಂಕಜೀಯ, ನಾಗಗುರುಗಳ ಮಗ ಲಖಜೀಯರಿಗೂ ದೇವಸ್ಥಾನದ ಭೂಮಿಯ ಸಲುವಾಗಿ ವಿವಾದ ಉಂಟಾದಾಗ, ಪಂಚರು ನಿರ್ಣಯಿಸಿದರು. ಆ ಸ್ಥಾನಿಕರು ತಪ್ಪು ಒಪ್ಪಿಕೊಂಡು ಮಹಾಜನಗಳಿಗೆ ಭೂಮಿಯನ್ನು ಬಿಟ್ಟಿರುವ ಸಂಗತಿಯಿದೆ (ಅರಸಿಕೆರೆ ನಂ. ೪೯). ಜೀಯರು ಗುರುಗಳೂ ಸ್ಥಾನಿಕರೂ ಆಗಿದ್ದುದರ ನಿರ್ದರ್ಶನವಿದು.

ಲಾಕುಳಶೈವಗುರುಗಳು, ಯತಿಗಳೂ ಸ್ಥಾನಿಕರೂ ತಪೋಧನರೂ ಮಂಡಳಾಚಾರ್ಯರೂ ಆಗಿದ್ದರೆಂಬುದರಲ್ಲಿ ಸಂಶಯವಿಲ್ಲ. ಶಿವಾಲಯಕ್ಕೆ ಸಂಬಂಧಪಟ್ಟ ಮಠದ ಒಡೆಯರೂ ಆಗಿದ್ದರು. ಇವರ ಆಹಾರಕ್ಕಾಗಿ ವ್ಯವಸ್ಥೆ ಮಾಡಲಾಗುತ್ತಿತ್ತು. ಕ್ರಿ. ಶ. ೧೧೩೨ನೆಯ ವರುಷದ ಶಾಸನದಲ್ಲಿ ತಪೋಧನರು, ಗಣಂಗಳ ಆಹಾರಕ್ಕೆಂದೂ ಕ್ರಿ. ಶ. ೧೨೫೬ನೆಯ ವರ್ಷದ ಶಾಸನದಲ್ಲಿ ಎಕ್ಕೋಟಿ ಪಂಡಿತಮಪ್ಪ ಚಿಕ್ಕೋಡೆಯ ಎಂದೂ, ಶಿವಾಲಯದಲ್ಲಿಯ ಮಠದ ಒಡೆಯರ ಸುಯಿದಾನ ಆರೋಗಣೆಗಾಗಿ ಎಂದೂ, ಕ್ರಿ. ಶ. ೧೪೪೩ನೆಯ ವರ್ಷದ ಒಂದು ಶಾಸನದಲ್ಲಿ ಪಂಡಿತಾ ರಾಧ್ಯರು ಕತ್ತಿಯ ಮಲ್ಲೋಡೆಯರು ಎಂದೂ ಉಲ್ಲೇಖಗಳಿವೆ.

ಶಿವಾಲಯದ ಮಠ, ಒಡೆಯ, ಸುಯಿದಾನ, ಆರೋಗಣೆ ಎಂಬ ಮಾತುಗಳು ಈಗಿನ ಕಾಲದ ಜಂಗಮರಿಗೂ ಅನ್ವಯಿಸುತ್ತಿವೆ. ಗಣಂಗಳೆಂದು ಇಂದಿಗೂ ಜಂಗಮರಿಗೆ ರೂಢವಾದ ಹೆಸರು. ತಪೋಧನರೆಂದು ಇಂದಿಗೂ ಕೆಲವೆಡೆಗಳಲ್ಲಿ ಇವರಿಗೇನೇ ಅನ್ನುವ ರೂಢಿಯಿದೆ. ಜಂಗಮರಿಗೆ ಉಣಿಸುವ ಪದ್ಧತಿಯು ಹಿಂದಿನ ಕಾಲದಲ್ಲಿದ್ದಂತೆ ಇಂದಿಗೂ ಈಗಿನ ವೀರಶೈವರಲ್ಲಿದೆ. ಲಾಕುಳಶೈವ ಗುರುಗಳಲ್ಲಿ ಯತಿಗಳೂ ಸಂಸಾರಿಗಳೂ ಇದ್ದಂತೆ, ಈಗಿನ ಜಂಗಮರಲ್ಲೂ ಯತಿಗಳೂ ಸಂಸಾರಿಗಳೂ ಉಂಟು. ಗೊರವವಾಡ ಅಥವಾ ಮಠವನ್ನು ದೇವಾಲಯದೊಡನೆ ಕಟ್ಟಿಸಲಾಗುತ್ತಿದ್ದಿತು. ಈಗ ದೇವಸ್ಥಾನವಿಲ್ಲದೆ ಪ್ರತಿ ಊರುಗಳಲ್ಲಿ ಜಂಗಮರ ಮಠಗಳಿವೆ. ಆಗಿನ ಕಾಲದಲ್ಲಿ ಪ್ರಸಿದ್ಧ ದೇವಸ್ಥಾನಗಳಲ್ಲಿ ತಪೋಧನ ವಿದ್ಯಾರ್ಥಿಗಳಿರುತ್ತಿದ್ದರು. ಈಗಿನ ಕಾಲದ ಜಂಗಮರ ಪ್ರಸಿದ್ಧ ಮಠಗಳಲ್ಲಿ ವಿದ್ಯಾರ್ಥಿಗಳಿಗೆ ವ್ಯವಸ್ಥೆಯಿದೆ. ಒಂದೇ ಮನೆಯಲ್ಲಿ ಒಬ್ಬನನ್ನು ಯತಿಯನ್ನಾಗಿರಿಸುವುದು, ಇತರರು ಸಂಸಾರಿಗಳಾಗಿರುವುದು ಇಂದಿಗೂ ಜಂಗಮರಲ್ಲಿ ನಡೆದುಬಂದಿದೆ. ಈ ಪದ್ಧತಿಯು ಪೂರ್ವದ ಲಾಕುಳಶೈವ ಗುರುಗಳಲ್ಲೂ ಇದ್ದಿತು. ಮಠಗಳಲ್ಲಿ ದೇಶಿಕರು, ಹಿಂದಿನ ಕಾಲದಲ್ಲಿದ್ದಂತೆ, ಇರುವ ರೂಢಿಯಿದೆ. ಲಾಕುಳ ಗುರುಗಳು ಭಕ್ತರಿಗೆ ದೀಕ್ಷೆಯನ್ನು ಕೊಡುತ್ತಿದ್ದಂತೆ, ಈಗಲೂ ಜಂಗಮರು ದೀಕ್ಷಾಕಾರ್ಯವನ್ನು ಮಾಡುತ್ತಾರೆ. ಭಕ್ತರಿಗೆ ಶಿಕ್ಷೆಯ ಮಕ್ಕಳೆಂದು ಕರೆಯಲಾಗುತ್ತಿದ್ದಿತು. ಈಗಲೂ ಭಕ್ತರು ಶಿಕ್ಷೆಯ ಮಕ್ಕಳೆಂದು ಕರೆಯಲ್ಪಡುತ್ತಾರೆ. ಸ್ವಜಾತಿಯವರು ಶಿಶುಗಳು, ಮರಿಗಳು ಆಗುವ ರೂಢಿ ಜಂಗಮರಲ್ಲಿದೆ. ಗೌಡರು, ಸೆಟ್ಟರು

ಮುಂತಾದವರು ಇಂದಿಗೂ ಜಂಗಮರ ಶಿಷ್ಯರಾಗಿರುವರು. ಆಗಿನ ಕಾಲದಲ್ಲಿ ಅರಸರು ಮೊದಲುಗೊಂಡು ಗೌಡರವರೆಗೆ ಶಿಷ್ಯರಾಗಿದ್ದರು. ಲಾಕುಳ ಶೈವಗುರುಗಳಿಗೆ ಧಾರ್ಮಿಕ ಕ್ಷೇತ್ರದಲ್ಲಿ ಪ್ರಾದೇಶಿಕ ಅಧಿಕಾರವಿತ್ತು. ಈಗಲೂ ಗುರುವರ್ಗದ ಮಠಗಳ ಶಿಷ್ಯಶಾಖೆಯು ಆಯಾ ಸ್ಥಳದ ಅಧಿಕಾರವನ್ನು ನಡೆಯಿಸುತ್ತಿದೆ. ಲಾಕುಳ ಗುರುಗಳಲ್ಲಿ ಅದೇ ಸಂತತಿಯ ಬ್ರಹ್ಮಚರ್ಯವುಳ್ಳವರನ್ನು ಇರಿಸಬೇಕೆಂದು ನಿಯಮವಿದ್ದುದು ಕಂಡು ಬರುವುದಲ್ಲದೆ ದೀಕ್ಷೆಯ ಸಂತತಿಯನ್ನು ಹೇಳಲಾಗಿದೆ. ಇಂದಿಗೂ ಜಂಗಮರಲ್ಲಿ ಪುತ್ರಸಂತತಿ ಮತ್ತು ಶಿಷ್ಯಸಂತತಿಯವರನ್ನು ಮಠಗಳಿಗೆ ಅಧಿಪತಿಗಳನ್ನಾಗಿ ಮಾಡುವ ರೂಢಿಯಿದೆ. ಈಗಿನ ಜಂಗಮರು ಮಾಹೇಶ್ವರರು, ಆ ಮೊದಲಿಗರಂತೆ ಅಹುದು. ಕೇದಾರ, ಶ್ರೀಶೈಲ, ಮುಂತಾದ ಶಿವಾಲಯಗಳು ಈಗಿನ ಜಂಗಮರ ಪೂಜ್ಯಸ್ಥಾನಗಳಾಗಿವೆ. ಕಾಳಾ ಮುಖರೂ ಇವನ್ನು ಪೂಜ್ಯಸ್ಥಾನಗಳೆಂದು ಭಾವಿಸಿದ್ದರು. ಹೂಲಿ, ಪಂಚ ವಣ್ಣಿಗೆ ಮುಂತಾದವುಗಳು ಈಗಿನ ಜಂಗಮರ ವಶದಲ್ಲಿವೆ. ಕೆಲವು ಪ್ರಮುಖಸ್ಥಾನದ ಗುರುಗಳನ್ನು ಮಾತ್ರ ವಿಶೇಷವಾಗಿ ಪಾಂಡಿತ್ಯವುಳ್ಳವರೆಂದು ಶಾಸನಗಳಲ್ಲಿ ಹೊಗಳಿದ್ದುದು ಕಂಡುಬರುತ್ತದೆ. ಅದರಂತೆ ಇಂದಿಗೂ ಈಗಿನ ಜಂಗಮರಲ್ಲಿ ಪ್ರಸಿದ್ಧ ಮಠಗಳ ಅಧಿಪತಿಗಳು ಪಂಡಿತರಾಗಿರುವರು. ಕೇದಾರ ಪೀಠಕ್ಕೆ ಇಲ್ಲಿಂದ ಹೋದ ಜಂಗಮ ಗುರುಗಳು ಜನ್ಮವಾರವನ್ನು ಹಾಕಿಕೊಳ್ಳುತ್ತಾರೆಂದೂ, ಅದಿಲ್ಲದೆ ಅಲ್ಲಿ ರಾಜರು ಮನ್ನಣೆ ಮಾಡುವುದಿಲ್ಲೆಂದೂ, ನಾವು ಕೇಳಿರುವೆವು. ಇದು ನಿಜವಿದ್ದಲ್ಲಿ ಇದು ಕಾಳಾಮುಖರ ಪರಂಪರೆ ಇದ್ದಿರಬಹುದಲ್ಲವೆ ? ಈ ಎಲ್ಲ ಸಂಗತಿಗಳನ್ನು ಪರ್ಯಾಲೋಚಿಸಿದರೆ ಪೂರ್ವದ ಲಾಕುಳ ಗುರುಗಳು ಈಗಿನ ಜಂಗಮರ ಪೂರ್ವಜರೆಂದು ನಿರ್ಧಾರವಾಗುವುದು ದೇವಸ್ಥಾನಗಳಲ್ಲಿಯ ಸ್ಥಾವರಲಿಂಗೋಪಾಸನೆ ಮತ್ತು ತತ್ಸಂಬಂಧವಾದ ಭೂ-ವೃತ್ತಿ ಇವೆರಡನ್ನು ಕಳೆದುಳಿದದ್ದೇ ಈಗಿನ ಜಂಗಮರ ಸಂಸ್ಥೆಯೆಂದು ಸ್ಪಷ್ಟವಾಗಿ ಹೇಳಬಹುದು. ಅದೇ ಪೂರ್ವದ ಧಾರ್ಮಿಕ ಸಂಸ್ಥೆ, ಅದೇ ವ್ಯವಸ್ಥೆ, ಅದೇ ಸಮಾಜ; — ರೂಪ ಬೇರೆಯಷ್ಟೆ. ಈಗಿನ ಗುರುವರ್ಗದ ಮಠಗಳು ಕ್ರಿ. ಶ. ಏಳನೆಯ ಶತಮಾನದಿಂದ ಈ ಇಪ್ಪತ್ತನೆಯ ಶತಮಾನದವರೆಗೆ ಅಚ್ಚಳಿಯದೆ ಉಳಿದುಕೊಂಡು ಬಂದಿವೆ. ಇಷ್ಟೊಂದು ಪ್ರಾಚೀನ ಕಾಲದ ಧಾರ್ಮಿಕಸಂಸ್ಥೆಯು ಬ್ರಾಹ್ಮಣರ ಸಂಸ್ಥೆಯ ವಿನಾ ಬೇರೊಂದಿಲ್ಲ. ಶಾಸನಗಳ ಆಧಾರದಿಂದ ಈ ಮಾತು ನಿಶ್ಚಿತವಾಗುವುದು. ಶಾಸನಗಳು

ರೂಢವಾಗುವುದಕ್ಕಿಂತ ಪೂರ್ವದಲ್ಲಿಯ ಗುರುಗಳ ಸಂಸ್ಥೆಯು ಅಜ್ಞಾತವಾಗಿದೆ.

ಬಸವೇಶ್ವರನ ವಚನಗಳಲ್ಲಿ “ ಸ್ಥಾವರಜಂಗಮ ಒಂದೇ ” ಎಂದಿರುವುದನ್ನೂ “ ಜಂಗಮದಲ್ಲಿ ಜಾತಿಯನೆಣಿಸೆ ” ಎಂದು ಹರಿಹರನ ಕಾವ್ಯದಲ್ಲಿ ಮೇಲಿಂದಮೇಲೆ ಬಂದಿರುವುದನ್ನೂ, ಈ ಮೇಲಿನ ಧಾರ್ಮಿಕ ಇತಿಹಾಸದೊಡನೆ ತುಲನಾತ್ಮಕವಾಗಿ ಪರಿಶೀಲಿಸಿದರೆ, ಮುಖ್ಯವಾಗಿ ಎರಡು ಸಂಗತಿಗಳಲ್ಲಿ ಪರಿವರ್ತನೆಯಾದದ್ದು ಕಂಡುಬರುವುದು. ಸ್ಥಾವರಲಿಂಗೋಪಾಸನೆಯ ಬದಲಾಗಿ ಅದಕ್ಕೆ ಸರಿಸಮಾನವಾಗಿ ಜಂಗಮಕ್ಕೆ ಬೆಲೆಯುಂಟಾದದ್ದು ಮೊದಲನೆಯದು. ಜಾತಿವಿರಹಿತರಾದ ಎಲ್ಲರಿಗೂ ಜಂಗಮತ್ವ ಬಂದದ್ದು ಎರಡನೆಯದು. ಈಗಿನ ಜಾತಿವಿಶಿಷ್ಟ ವಾಚಕವಾದ ಜಂಗಮ ಶಬ್ದವು ಬೇರೆ; ಬಸವಣ್ಣನವರ ವಿಷಯದಲ್ಲಿ “ ಜಂಗಮದಲ್ಲಿ ಜಾತಿಯನೆಣಿಸೆ ” ಎಂದು ಹರಿಹರನು ಹೇಳಿದ್ದು ಬೇರೆ. ಈಗಿನ ಜಾತಿವಿಶಿಷ್ಟರಾದ ಜಂಗಮರು, ಮತ್ತು ಪೂರ್ವದಲ್ಲಿ ಲಾಕುಳ-ಶೈವ ಗುರುಗಳು ಒಂದೇ ಜನಾಂಗವು. ಲಾಕುಳ ಗುರುಗಳಲ್ಲಿ ಅನ್ಯಜಾತಿಯವರು ಕ್ವಚಿತ್ತಾಗಿ, ಅಪರೂಪವಾಗಿ, ವಿರಕ್ತರಾಗಿರುತ್ತಿದ್ದುದನ್ನು ನಾವು ಹಿಂದಿನ ಪ್ರಕರಣದಲ್ಲಿ ಚರ್ಚಿಸಿರುವೆವು. ಅವರೂ ಸ್ಥಾವರಲಿಂಗವನ್ನು ಸ್ಥಾಪಿಸಿ, ದೇವಾಲಯಗಳನ್ನು ಕಟ್ಟಿಸಿಕೊಂಡು ಅಲ್ಲಿಯೇ ಇರುತ್ತಿದ್ದರು. ಇಂತಹವರು ಅನಂತರ ವಚನಕಾರರೆಂದು ಪರಿಗಣಿಸಲ್ಪಟ್ಟಿರುವರು. ಆದಾಗ್ಯೂ ಸಮಾಜದಲ್ಲಿ ವಿಶೇಷ ಪರಿವರ್ತನೆಗೆ ಕಾರಣೀಭೂತವಾದದ್ದು ಶಾಂಭವೀದೀಕ್ಷೆ ಮತ್ತು ಶಾಂಭವೀಪ್ರತ. ಸ್ಥಾವರಲಿಂಗೋಪಾಸನೆಯು ಹಿಂದಕ್ಕೆ ಬಿದ್ದು “ ದೇಹವೇ ದೇಗುಲ ”ವೆಂಬ ಭಾವನೆಯು ರೂಢವಾಗಿ ಸಕಲ ಜಾತಿಯವರು ಜಂಗಮರೆಂದು ಪರಿಗಣಿತವಾದದ್ದು ಅದಕ್ಕೂ ಮುಂದಿನ ಕಾಲದಲ್ಲಿ. ಸ್ಥಾವರಲಿಂಗದ ಬದಲಾಗಿ ಈ ಸಂಪ್ರದಾಯವು ಪ್ರಬಲವಾಗಿದೆ. ಈ ಶಾಂಭವೀದೀಕ್ಷೆಯಾದರೂ ಕಾಳಾಮುಖದೀಕ್ಷೆಯಂತೆ ಸೂತಸಂಹಿತೆಯ ಅಭಿಪ್ರಾಯದ ಮೇರೆಗೆ ಬ್ರಾಹ್ಮಣರಿಗೆ ಸಲ್ಲದು. ಕಾಲಕ್ಕನುಸಾರವಾಗಿ ಧಾರ್ಮಿಕ ಆಚಾರಗಳಲ್ಲಿ ಪರಿವರ್ತನೆಯಾಗಿ “ ದೇವತಾಭವನ ”ಗಳು ಹಿಂದಕ್ಕೆ ಬಿದ್ದರೂ ಆ ಭಾವನೆಯು ಸಂಪೂರ್ಣವಾಗಿ ನಾಮಶೇಷವಾಗದೆ “ ಶಿವಶರಣರ ” ಸಮಾಧಿಗಳ ಮೂಲಕ ಸಮಾಜದಲ್ಲಿ ವ್ಯಕ್ತವಾಗುವುದು ಪ್ರಾರಂಭವಾಗತೊಡಗಿದೆ. ಶಿವಶರಣರ

ಸಮಾಧಿಗಳಲ್ಲಿ ದೊಡ್ಡ ದೊಡ್ಡ ಕಟ್ಟಡಗಳನ್ನು ಕಟ್ಟಿಸಿ, ಜಾತ್ರೆಗಳನ್ನು ನೆರೆಯಿಸುವುದು ಕೂಡ ಆ ಮೂಲಭಾವನೆಯ ರೂಪಾಂತರವೆಂದೇ ಹೇಳಬಹುದು. ಶಿವಶರಣರೆ ದೇವತಾಪುರುಷರು; ಅವರ ಸಮಾಧಿಗಳಿಗೆ ಪೂರ್ವದ ದೇವಾಲಯಗಳಿಗಿದ್ದಷ್ಟು ಮಹತ್ವ; ಅದೇ ಭಕ್ತಿಭಾವನೆಯ ಕೇಂದ್ರ ಸಾಮಾನ್ಯ ಜನರಿಗೆ.

ಶ್ರೀಮಾನ್ ಡಿ. ಎಲ್. ನರಸಿಂಹಾಚಾರ್ಯರು ಷಿಕಾರಿಪುರದ ೧೨೩ನೆಯ ಶಾಸನಾಧಾರದಿಂದ “ತಮ್ಮ ಆರಾಧ್ಯರಪ್ಪ” ಎಂಬ ಶಬ್ದ ಪ್ರಯೋಗವನ್ನನುಲಕ್ಷಿಸಿ ‘ಕಾಳಾಮುಖರಿ’ಗೆ ‘ಆರಾಧ್ಯ’ ಎಂಬುದು ರೂಢಿಯಿತ್ತೆಂದೂ, ಬಸವಣ್ಣನವರು ಈ ಆರಾಧ್ಯ ಕುಲದಲ್ಲಿ ಜನಿಸಿ, ಕೆಲವು ಮೂರ್ಛಾಟುಗಳನ್ನು ಮಾಡಿದರೆಂದೂ, ಅದುದರಿಂದ ಬಸವಣ್ಣನವರಿಗಿಂತ ಹಿಂದೆಯೇ ಲಿಂಗಧಾರಣೆಯಿದ್ದಿರಬೇಕೆಂದೂ ಊಹಿಸಿರುವರು.

ಆರಾಧ್ಯ ಶಬ್ದದಿಂದಲೂ, ಆರಾಧ್ಯ ಬ್ರಾಹ್ಮಣರಲ್ಲಿ ಲಿಂಗಧಾರಣೆ ಇದ್ದುದರಿಂದಲೂ ಈ ತರದ ಊಹೆ ಮಾಡಿದಂತೆ ತೋರುತ್ತದೆ. ಆರಾಧ್ಯರಲ್ಲಿ ಲಿಂಗಧಾರಣೆಯಿದ್ದುದೇನೋ ನಿಜವಾದ ಸಂಗತಿ ಆದರೆ ಬಸವಣ್ಣನವರು ಈ ಆರಾಧ್ಯರ ಕುಲದಲ್ಲಿ ಜನಿಸಿದರೆಂಬುದಕ್ಕೆ ಬಲವಾದ ಆಧಾರವಿಲ್ಲ. ಹರಿಹರನ ಕಾಲದ ವಿಷಯದಲ್ಲಿ ಪಂಡಿತರಲ್ಲಿ ಭಿನ್ನಾಭಿಪ್ರಾಯಗಳಿವೆ. ಆದರೆ ಎಲ್ಲ ವೀರಶೈವ ಕನ್ನಡಕವಿಗಳಿಗಿಂತ ಇವನು ಪ್ರಾಚೀನನೆಂಬುದರಲ್ಲಿ ವಿವಾದವಿಲ್ಲ. ಬಸವರಾಜ ದೇವರ ರಗಳೆಯಲ್ಲಿ ಕಮ್ಮೆ ಕುಲದಲ್ಲಿ ಬಸವರಾಜನು ಜನಿಸಿದನೆಂದು ವರ್ಣನೆಯಿರುವುದು (ಪರಿಷ್ಕೃತ ಮೈಸೂರಿನ ಪ್ರತಿ). ಕಮ್ಮೆ ಬ್ರಾಹ್ಮಣರು ಬೇರೆ, ಆರಾಧ್ಯ ಬ್ರಾಹ್ಮಣರು ಬೇರೆ. ಸಂಶೋಧಕರಾದ ವೈ. ವಾ. ರಾಜಪುರೋಹಿತರು ‘ಕಮ್ಮೆ’ ಸ್ಥಳದಲ್ಲಿ ‘ಕಣ್ಣ’ ಇರಬೇಕೆಂದು ಪ್ರತಿಪಾದಿಸಿರುವರು. ಇಂಥ ಪ್ರಸಂಗದಲ್ಲಿ ತರ್ಕಕ್ಕಿಂತ ಪ್ರಾಚೀನ ಪ್ರತಿಗಳ ಪಾಠಕ್ಕೆ ಹೆಚ್ಚು ಬೆಲೆ. ‘ಕಣ್ಣ’ ಎಂಬ ಶಬ್ದವಿದ್ದ ಹಳೇ ಪ್ರತಿಯು ದೊರೆಯುವವರೆಗೆ ‘ಕಣ್ಣಕುಲ’ ಎಂದು ಅಂಗೀಕರಿಸಲು ಬರುವಂತಿಲ್ಲ. ಈಗಿನ ಸ್ಥಿತಿಯಲ್ಲಿ ‘ಕಮ್ಮೆ’ ಶಬ್ದವು ಇದ್ದುದು ನಮಗೆ ತಿಳಿದುಬಂದಿದೆ. ‘ಕಣ್ಣ’ ಶಬ್ದವು ಇದ್ದಿರಬಹುದು, ಆದರೆ ಪ್ರತಿಗಳಲ್ಲಿ ‘ಪಾಠ’ಗಳ ಬೆಂಬಲವಿಲ್ಲದೆ ಬರೇ ತರ್ಕವಷ್ಟೇ. ಇನ್ನು ‘ಆರಾಧ್ಯ’ ಶಬ್ದದ ಪ್ರಯೋಗಗಳನ್ನು ನೋಡೋಣ, ಶಾಸನಗಳಲ್ಲಿ.

“ ಆರಾಧ್ಯ ”

ಕಾಮೆಯ ಕೇತಯನಾಯಕರು ತಮ್ಮ ಆರಾಧ್ಯರಪ್ಪ ಶಿವಶಕ್ತಿ ದೇವರ ಉಪದೇಶದಿಂ ಸ್ವಹಸ್ತವಾಗಿ ಕೊಟ್ಟ (ಅರಸಿಕೆರೆ ನಂ. ೪೭; ಕ್ರಿ. ವ. ೧೧೫೩); ಅದಳಕುಳ ಮಲ್ಲಿದೇವನ ಮಗ ಗಂಗನು ತಕೆ ೧೧೮೧ ರಲ್ಲಿ ಜಿಡಹದಲು ತಮ್ಮ ಆರಾಧ್ಯರು ಸ್ವಸ್ತಿ ಶ್ರೀಮತ್ಪರಮಯೋಗೀಂದ್ರ ಸಕಳ ಕಳಾ.....ಶಿವಯೋಗಿ ಚಕ್ರವರ್ತಿ ಹಿರಿಯ ಅಘಮ್ಯ ಸೋಮನಾಥ ದೇವರ ಪ್ರತಿಷ್ಠೆ ಮಾಡಿ ಆ ದೇವರ ಅಮೃತಪಡಿಯ ಕಾರ್ಯಕ್ಕಾಗಿ ಗದ್ದೆ ಕೊಟ್ಟನು (ಅರಸಿಕೆರೆ ನಂ. ೨೮; ಕ್ರಿ. ವ. ೧೨೫೯); ನದಿಶ್ರೇಣಿಯೊಳ್ ಗಂಗೆಯಗ್ಗಲಮೆಂತಾರಾಧ್ಯಂ, ಬ್ರಾಹ್ಮತನಿಯೊಗಿ ನಿವಹಾರಾಧ್ಯನ್. ಈ ಮೇಲಿನ ಶಾಸನಗಳಲ್ಲಿ ಗುರುಗಳು, ಶ್ರೇಷ್ಠರು, ಪೂಜೆಗೆ ಅರ್ಹರು ಎಂಬ ಅರ್ಥದಲ್ಲಿ ಆರಾಧ್ಯ ಶಬ್ದದ ಉಪಯೋಗವಾಗಿದೆ. ಅದರಂತೆ ರಾಜಗುರು, ಮಂಡಳಾಚಾರ್ಯ, ಸಮಯ ಚಕ್ರವರ್ತಿ ಬ್ರಹ್ಮರಾಶಿ ಗುರುಗಳ ಮಕ್ಕಳು ಕುಮಾರ ಸೋಮೇಶ್ವರ ದೇವರು ತಮ್ಮ ಗುರುಗಳು, ಮಲೆಯಾಳ ಜೀಯಗ್ಗಂ (ಅರಕಲಗೂಡು ನಂ. ೯೩, ಕ್ರಿ. ಶ. ೧೦೭೭); ರಾಜಗುರು ರುದ್ರಶಕ್ತಿ, ಬಾಚಲೇಶ್ವರಸಿದ್ಧ ಗುರುಗಳ ಮಕ್ಕಳು ಬೈಚಗುರುಗಳು (ಅ. ಕೆ. ನಂ. ೧೪); ಕೇದಾರ ಗುರುಗಳು (ಬೇಲೂರು ನಂ. ೧೭೮, ಕ್ರಿ. ವ. ೧೨೧೩); ಈ ಶಾಸನಗಳಲ್ಲಿಯ “ ಗುರುಗಳು ” ಎಂಬ ಶಬ್ದಗಳು ಗೌರವಾರ್ಥ ವಾಗಿಯೂ ಒಬ್ಬ ವ್ಯಕ್ತಿಯ ಗುರುವೆಂದೂ ಬಳಸಲಾಗಿವೆ. ಅದರಂತೆ ‘ಗೊರವ’ (S. I. Insc. ಪೊದಟೂರು ನಂ. ೭೮), ‘ಲಗುಡಿಗರು’ (S. I. Inscr. Mad. No. 107) ‘ಮಹಾರೂಪುಗಳು’ (ಅ. ಕೆ. ನಂ. ೭೯-೧೧೯೦ ಮತ್ತು ನಂ. ೮೧-೧೧೮೮), ‘ಗಣಂಗಳು’ (ಹೇಮಾವರ್ತಿ-೯ನೇ ಶತಕ) ತಮ್ಮ ಗುರುಗಳು ಅಂಕರಾಶಿಗಳ್ಗೆ ಧಾರಾಪೂರ್ವಕ ವಾಗಿ (ಬೇಲೂರು ನಂ. ೫೮-೧೨೨೭), ಸೆಟ್ಟಿಯರ ಮಗಳು ಅಯ್ಯಾವಳಿಯ ತಮ್ಮ ತಂದೆಯ ಹೆಸರಿನಲ್ಲಿ ಬಲ್ಲಾಳಸೆಟ್ಟಿಯ ದೇವೇಶ್ವರ ವಿಶ್ವನಾಥ ಗುರುಗಳ್ಗೆ ಪಾದಪ್ರಕ್ಷಾಳನ ಮಾಡಿ.... (ಹೊಳಲ್ಕೆರೆ ನಂ. ೧೨೪-೧೨೦೮). ಈ ರೀತಿಯಾಗಿ ಆರಾಧ್ಯರೆಂದೂ, ಗುರುಗಳೆಂದೂ ಒಂದೇ ಅರ್ಥದಲ್ಲಿ ಬಳಸಲಾಗಿವೆ ಆರಾಧ್ಯಶಬ್ದಕ್ಕೆ ಪೂಜ್ಯರೆಂದು ಇಷ್ಟೇಯರ್ಥ. ಆರಾಧ್ಯ ಬ್ರಾಹ್ಮಣರು ಎಂದು ಅರ್ಥ ಹೊರಡುವುದಿಲ್ಲ. ಮೈಸೂರು ಪ್ರಾಂತದಲ್ಲಿ ಜಂಗಮರೂ ಆರಾಧ್ಯರೆಂದು ಉಪಪದವನು ಹಚ್ಚಿಕೊಳ್ಳುತ್ತಾರೆ.

ಇದಲ್ಲದೆ ಲಾಕುಳಶೈವ ಗುರುಗಳಲ್ಲಿ ಲಿಂಗಧಾರಣೆಯಿತ್ತೆಂದು ಇಷ್ಟರಿಂದಲೇ ಹೇಳಲು ಬಾರದು. ಈ ವಿಷಯವನ್ನು ಹಿಂದಿನ ಪ್ರಕರಣಗಳಲ್ಲಿ ಅಲ್ಪ ಸ್ವಲ್ಪ ನಿರ್ದೇಶ ಮಾಡಲಾಗಿದೆ. ಮಹಾಕೂಟ, ಕಾಳ ಕಾಳೇಶ್ವರ ಮುಂತಾದ ಸ್ಥಳಗಳಲ್ಲಿ ಕಾಳಾಮುಖರ ಪ್ರತಿಮೆಗಳಿವೆ. ಅಲ್ಲಿಯ ಪ್ರಾಚೀನ ಪ್ರತಿಮೆಗಳಲ್ಲಿ ಇಷ್ಟಲಿಂಗಧಾರಣೆಯ ಯಾವ ಕುರುಹುಗಳಿಲ್ಲ. ಇದು ಪ್ರತ್ಯಕ್ಷ ಪ್ರಮಾಣ. ಶಾಸನಗಳಲ್ಲಿ ಕಾಳಾಮುಖರ ವರ್ಣನೆಗಳು ಬಂದಿವೆ. ಆ ವರ್ಣನೆಗಳಲ್ಲೂ ಲಿಂಗದ ವರ್ಣನೆಯಿಲ್ಲ. ಸೊರಬ ನಂ. ೨೭೫ನೆಯ ಶಾಸನದಲ್ಲಿ ಚಿಕ್ಕಸರ್ವೇಶ್ವರ ಯತಿಯ ವರ್ಣನೆಯಿದೆ. ಅದರಲ್ಲಿ ಜಡೆ, ಭಸ್ಮ, ಕಾಶಾಪಚ್ಛಾದಿಗಳ ವರ್ಣನೆಯಿದೆ; ಆದರೆ ಲಿಂಗದ ವರ್ಣನೆ ಎಲ್ಲಿಯೂ ಇಲ್ಲ. “ಧವಳತನು. ಕೆಂಜಡೆ, ಸುಲಿಪಲ್ಲು, ವರಮುದ್ರೆ ಲಾಕುಳ ಸಲಕ್ಷಣವೊಗೆದನೆಂದು ಮರುಗೆಳೆಯ ಮುನಿಪ ” ಎಂದಿರುವುದು. (ಹಾಸನ ನಂ. ೬೯; ೧೧೫೫ A. D.); ಲಿಂಗದ ವರ್ಣನೆಯಿಲ್ಲ. ಅಭಿನವ ಪಾಶುಪತಾಚಾರ್ಯರಪ್ಪ ಸಪ್ತಾಹತ್ತರಿ ಸ್ಥಾನಾಚಾರ್ಯರಪ್ಪ ತಪಚಕ್ರವರ್ತಿ ಮಲೆಯಾಳದೇವ ಬ್ರಹ್ಮಿಗಳ ಪ್ರಶಿಷ್ಯ ಸೋಮೇಶ್ವರ ಮಹಾಬ್ರಹ್ಮಿಯ ವರ್ಣನೆಯಲ್ಲೂ ಜಡೆ, ಲಾಕುಳ, ವರಮೇಖಲೆಗಳನ್ನು ಹೇಳಿದೆ; ಲಿಂಗದ ಹೆಸರಿಲ್ಲ. ಈ ಶಾಸನದ ಕಾಲ ಕ್ರಿ. ಶ. ೧೨೨೭ (ಕೂಡ್ಲಗಿ ನಂ. ೩೪೩). ಈ ಎಲ್ಲ ಕಾರಣಗಳಿಂದ ಲಾಕುಳ-ಯತಿಗಳಿಗೆ, ಕಾಳಾಮುಖರಿಗೆ ‘ಲಿಂಗಧಾರಣೆ’ ಇದ್ದಿಲ್ಲವಷ್ಟೇ ಯಲ್ಲ, ಅವರು ಆರಾಧ್ಯ ಬ್ರಾಹ್ಮಣರೂ ಅಲ್ಲ ಎಂದು ನಿಷ್ಪನ್ನವಾಗುವುದು. ಅವರು ಈಗಿನ ಜಂಗಮರ ಪೂರ್ವಜರು; ವೀರಶೈವಗುರುಗಳಾಗಿ ರೂಪಾಂತರ ಹೊಂದಿರುವರಷ್ಟೆ. ಲಿಂಗಧಾರಣೆಯು ಎಂದಿನಿಂದ ಹೇಗೆ ಪ್ರಾರಂಭವಾಯಿತೆಂಬುದು ಬೇರೆ ವಿಷಯವಾಗಿದೆ. ಅದು ಜಟಿಲ ಪ್ರಶ್ನೆಯು.

ಈ ಪ್ರಕರಣವನ್ನು ಮುಗಿಸುವುದಕ್ಕಿಂತ ಮೊದಲು ಇನ್ನೊಂದು ವಿಷಯವನ್ನು ಹೇಳುವುದು ಅವಶ್ಯಕವಾಗಿದೆ. ರಾಮಾನುಜಾಚಾರ್ಯರ ಶ್ರೀಭಾಷ್ಯದ ಆಧಾರದಿಂದ ಇವರು ಘೋರಕರ್ಮಿಗಳೆಂದು (Horrible Class of Shaivas) ಕಾಪಾಲಿಕರೊಡನೆ ಕಾಳಾಮುಖರನ್ನು ಡಾ|| ಭಾಂಡಾರಕರರವರು ತಮ್ಮ Shaivism & Vaishnavism and other minor Sects ಎಂಬ ಗ್ರಂಥದಲ್ಲಿ ಬರೆದಿರುವರು. ಕಾಳಾಮುಖದೀಕ್ಷೆಯ ಸ್ವರೂಪವೇನಿತ್ತೆಂದು ತಿಳಿಯದ ವಿನಾ ಈ ವಿಷಯದಲ್ಲಿ

ಏನೂ ಹೇಳಲಿಕ್ಕೆ ಬರುವಂತಿಲ್ಲ. ಲಾಕುಳಾಗಮವು ಉಪಲಬ್ಧವಿಲ್ಲ. ಯಾವುದೋ ವಾಮಾಚಾರಕ್ಕೆ ಸಂಬಂಧಿಸಿದ ಶಾಕ್ತದೀಕ್ಷೆಯಾಗಿದ್ದಿರಬೇಕೆಂದು ನಾಗಾರ್ಜುನನ ಕಕ್ಷಪುಟಿಯಲ್ಲಿಯ ವಿಷಯಗಳಿಂದ ಊಹಿಸಬಹುದಷ್ಟೆ. ಕರ್ನಾಟಕದಲ್ಲಿ ಈ ಮತವು ಕ್ರಿ. ಶ. ಏಳನೆಯ ಶತಮಾನದಿಂದ ಕಾಣಿಸಿಕೊಳ್ಳುತ್ತ, ಕ್ರಿ. ಶ. ಹತ್ತನೆಯ ಶತಕದಲ್ಲಿ ತಲೆಯೆತ್ತಿ ಕ್ರಿ. ಶ. ೧೧, ೧೨, ೧೩ ನೇ ಶತಕಗಳಲ್ಲಿ ಉತ್ಕರ್ಷ ಸ್ಥಿತಿಯಲ್ಲಿದ್ದು, ಕ್ರಿ. ಶ. ೧೪ನೆಯ ಶತಮಾನದಲ್ಲಿ ತುರುಕರ ದಾಳಿಯ ಆಶಾಂತತೆಯ ಕಾಲದಲ್ಲಿ ಅಳಿದುಳಿದು, ವಿಜಯನಗರದ ಅರಸರ ಕಾಲದಲ್ಲಿ—ಕ್ರಿ. ಶ. ೧೫ ಮತ್ತು ೧೬ನೆಯ ಶತಮಾನಗಳಲ್ಲಿ ಜೀವವಿಡಿದುಕೊಂಡು, ಕ್ರಿ. ಶ. ೧೭ನೆಯ ಶತಮಾನದಲ್ಲಿ ಸಂಪೂರ್ಣವಾಗಿ ನಾಮಶೇಷವಾಗಿದೆ. ಈ ಮತಕ್ಕೆ ಎರಡು ಕುತ್ತಿನ ಪ್ರಸಂಗಗಳು ಬಂದದ್ದುಂಟು. ಕ್ರಿ. ಶ. ೧೪ನೆಯ ಶತಮಾನದಲ್ಲಾದ ತುರುಕರ ದಾಳಿಯೊಂದು ಬಾಹ್ಯದ ಕುತ್ತ; ಕ್ರಿ. ಶ. ೧೫ನೆಯ ಶತಮಾನದಲ್ಲಿ ವಿಜಯನಗರದ ಅರಸರ ಕಾಲದಲ್ಲಾದ ವಿರಕ್ತರ ಪುನರ್ಘಟನೆಯ ಸಾಂಸ್ಕೃತಿಕ ಚಳವಳಿಯು ಎರಡನೆಯದು; ಇದು ಆಂತರಿಕವಾದದ್ದು. ಹಿಂದೆ ಕೊಟ್ಟಿರುವ ಲಾಕುಳ ಗುರುಗಳ ಹೆಸರುಗಳ ಪಟ್ಟಿಗಳಿಂದ ಈ ಮಾತುಗಳ ಸತ್ಯತೆಯ ಪ್ರತೀತಿಯಾಗುವುದು. ಒಟ್ಟಿನ ಮೇಲೆ ಕರ್ನಾಟಕದಲ್ಲಿಯ ಕಾಳಾಮುಖರು ಘೋರಕರ್ಮಿಗಳೆಂಬುದಕ್ಕೆ ಸದೃಶ್ಯತೆಯಾದ ಯಾವ ನಿದರ್ಶನವೂ ಇಲ್ಲ. ರಾಜರ ಮನ್ನಣೆಯನ್ನು ಹೊಂದಿದ್ದು, ರಾಜ್ಯದ ಏರಿಳಿತಕ್ಕೂ ಈ ಮತಕ್ಕೂ ನಿಕಟ ಸಂಬಂಧವಿದ್ದುದು ಕಂಡು ಬರುತ್ತದೆ. ಇಡೀ ಹಿಂದುಸ್ಥಾನದ ದೃಷ್ಟಿಯಿಂದಲೂ ಈ ಮಾತು ದೃಢ ಪಡುತ್ತದೆ. ಅಂತೂ ದೇವಾಲಯಗಳ ಉದಯ, ಹೆಚ್ಚಳ, ಅಳಿಗಾಲಕ್ಕೆ ರಾಜ್ಯಗಳ ಸುಸ್ಥಿರತೆಯೇ ಮುಖ್ಯ ಕಾರಣವೆಂದು ಹೇಳಬಹುದು. ರಾಜ್ಯಗಳು ನಷ್ಟವಾಗುವ ಸಂಕ್ರಮಣ ಕಾಲದಲ್ಲಿ ಹೊಸ ಭಕ್ತಿಪಂಥಗಳು ತಲೆದೋರಿವೆ. ದೇವಾಲಯಗಳ ಬದಲಾಗಿ ಗುರುಮಾರ್ಗಕ್ಕೆ ಮಹತ್ವ ಬಂದಿದೆ. ಈ ಭಕ್ತಿಪಂಥಗಳಿಂದ ದೇಶಭಾಷೆಗಳಿಗೆ ಹೆಚ್ಚು ಪ್ರೋತ್ಸಾಹ ಉಂಟಾಗಿದೆ.

ಕರ್ನಾಟಕದ ಧಾರ್ಮಿಕ ಇತಿಹಾಸಕ್ಕೆ ಸಂಬಂಧಪಟ್ಟ ಇನ್ನೊಂದು ವಿಷಯವನ್ನು ಕುರಿತು ಹೇಳಬೇಕಾಗಿದೆ. ವೀರಶೈವರಲ್ಲಿ ಆಚಾರ್ಯರೆಂದು ಪ್ರಸಿದ್ಧಿಯನ್ನು ಪಡೆದ, ರೇವಣಸಿದ್ಧ, ಮರುಳಸಿದ, ಪಂಡಿತಾ

ಚಾರ್ಯ, ಏಕೋರಾಮ, ವಿಶ್ವೇಶ್ವರಾಚಾರ್ಯ, ಪಂಚಾಚಾರ್ಯ, ಚತುರಾಚಾರ್ಯರ ಹೆಸರುಗಳು ಶಾಸನಗಳಲ್ಲಿ ಸಿಕ್ಕುವದಿಲ್ಲ. ಆದರೆ ಕೇದಾರ, ವಾರಣಾಸಿ, ಶ್ರೀಪರ್ವತ, ಕುರುಕ್ಷೇತ್ರ, ಪ್ರಯಾಗ ಮುಂತಾದ ಪ್ರಸಿದ್ಧ ಪುಣ್ಯಕ್ಷೇತ್ರ ತೀರ್ಥಗಳ ಹೆಸರುಗಳು ಸಾವಿರಾರು ಕಡೆ ಫಲಶ್ರುತಿಯಲ್ಲಿ ಬರುತ್ತವೆ. ಅದರಂತೆ ರಾಮೇಶ್ವರ ತೀರ್ಥದ ಮಲೆಯಾಳ ಗುರುಗಳ ಮಠವು ಮಾತ್ರ ಪ್ರಸಿದ್ಧವಾಗಿದ್ದುದು ತಿಳಿದುಬರುತ್ತದೆ. ಒಂದು ಶಾಸನದಲ್ಲಿ ಈ ಮಲೆಯಾಳ ಗುರುಗಳ ಮಠವಿದ್ದುದು ಉಜ್ಜನಿಯೆಂದು ಬರುವುದು. ಅದು ಮುಂದಿನಿರ ರಾಮೇಶ್ವರ ತೀರ್ಥದ ಮಲೆಯಾಳ ಗುರುಗಳ ಸ್ಥಾನವಾಗಿತ್ತು. ಶ್ರೀಪರ್ವತದ ಅಗಸ್ತೇಶ್ವರದ ಮಠದ ಪರಂಪರೆಯು ಬಂದಿರುವುದು. ಕಾಶ್ಮೀರ ಸಂತಾನದ ಗುರುಗಳ ಉಲ್ಲೇಖವೂ ದೊರೆಯುತ್ತದೆ. ಈ ಮಠ-ಪರಂಪರೆಯು ಕೇದಾರಕ್ಕೆ ಸಂಬಂಧಿಸಿತ್ತೆಂದು ಊಹಿಸಬಹುದು. ಕೇದಾರವು ಕಾಶ್ಮೀರಕ್ಕೆ ಸಮೀಪವಾದ ಕ್ಷೇತ್ರವು. ವಾರಣಾಸಿ ಕ್ಷೇತ್ರದಲ್ಲಿ ವಿಶ್ವೇಶ್ವರಾಚಾರ್ಯರ ಸಂಬಂಧವಿರುವುದು ಸರಿಯು. ದ್ರಾಕ್ಷಾರಾಮದ ಉಲ್ಲೇಖವಿಲ್ಲ. ಈ ರೀತಿಯಾಗಿ ಒಂದೊಂದು ಪುಣ್ಯತೀರ್ಥಕ್ಕೆ, ಕ್ಷೇತ್ರಕ್ಕೆ ಕ್ರಮವಾಗಿ ಒಂದೊಂದು ಮಠದ ಸಂಬಂಧವಿದ್ದುದು ಕಂಡುಬರುವುದು. ಶಾಸನಗಳಲ್ಲೂ ಈ ಮಠಗಳ ಗುರುಗಳು ಪೂಜ್ಯರಾಗಿದ್ದುದು ಕಂಡುಬರುವುದು. ಏನೇಯಾದರೂ ಈ ಆಚಾರ್ಯರ ಹೆಸರುಗಳು ಮಾತ್ರ ಶಾಸನಗಳಲ್ಲಿ ಇಲ್ಲವೆಂದೇ ಹೇಳಬಹುದು.

ಈ ಆಚಾರ್ಯಪುರುಷರು ಎಲ್ಲರೂ ಬಹುತರವಾಗಿ ದಕ್ಷಿಣ ದೇಶದವರು, ಆಂಧ್ರ ಪ್ರಾಂತಕ್ಕೆ ಸಂಬಂಧಿಸಿದವರು. ಹೊಸದಾಗಿ ಶ್ರೀಕಂಠಶಿವಾಚಾರ್ಯರಂಥವರು ಶಕ್ತಿವಿಶಿಷ್ಟಾರ್ಥಪರವಾಗಿ ಸಿದ್ಧಾಂತ ಗ್ರಂಥವನ್ನು ಬರೆದರು. ಗುರುಮಾರ್ಗವು ಪ್ರಾರಂಭವಾಯಿತು. ದೀಕ್ಷೆಯ ಕಾಲದಲ್ಲಿ ನಾಲ್ಕು ದಿಕ್ಕಿನಲ್ಲಿ ನಾಲ್ಕು ಕಳಸ ಮತ್ತು ಮಧ್ಯದಲ್ಲಿ ಸಾಕ್ಷಾತ್ ಗುರುವಿನ ಕಳಸ ಇಡುವುದು, ಮತ್ತು ಮಂತ್ರಗಳಿಂದ ಅಭಿಮಂತ್ರಿಸಿದ ಜಲದಿಂದ ಶಿಶುವಿಗೆ ಅಭಿಷೇಕ ಮಾಡುವುದು, ಅಗಮೋಕ್ತ ವಿಧಿ. ಈ ವಿಧಿಗನುಸಾರವಾಗಿ ಆಯಾ ಕಳಸಗಳಲ್ಲಿ ಆಯಾ ದಿಕ್ಕಿನಲ್ಲಿ ಸದ್ಯೋಜಾತ ಮುಂತಾದ ಶಿವನ ಪಂಚಮೂರ್ತಿಗಳನ್ನು ಕಲ್ಪಿಸುವುದು ಅವಶ್ಯವಾಗಿದೆ. ಅದೇ ಅಗಮೋಕ್ತ ಪ್ರಕ್ರಿಯೆಗನುಸಾರವಾಗಿ ಆಚಾರ್ಯನು ಶಿವಸ್ವರೂಪಿಯು. ಅದಕ್ಕಾಗಿ ಪ್ರತಿಯೊಂದು ದಿಕ್ಕಿನ ಕಳಸದಲ್ಲಿ ಆಯಾ ಶಿವ

ಮೂರ್ತಿ ಸ್ವರೂಪಿಯಾದ ಆಚಾರ್ಯನು ಬೇಕಾಯಿತು. ಈ ಆಚಾರ್ಯ ಪುರುಷರ ಐತಿಹಾಸಿಕ ಚರಿತ್ರೆಯು ಸಾಕಷ್ಟು ಬೆಳಕಿಗೆ ಬಂದಿಲ್ಲ. ಕರ್ನಾಟಕದಲ್ಲಿ ಪ್ರಾಚೀನ ಕಾಲದಿಂದಿದ್ದ ಲಾಕುಳಶೈವ ಗುರುಗಳು, ರಾಮೇಶ್ವರ, ಕೇದಾರ, ಉಜ್ಜಿನಿ, ಶ್ರೀಪರ್ವತ ಮುಂತಾದ ಮಠದ ಪರಂಪರೆಯವರು ಮೊದಲಿನಿಂದ ದೀಕ್ಷೆ, ಶಿಕ್ಷೆಗಳನ್ನು ಮಾಡತಕ್ಕವರಾಗಿದ್ದವರು. ಹೊಸಗಾಲದ ಶಕ್ತಿವಿಶಿಷ್ಟಾದ್ವೈತಮತ ಮತ್ತು ಗುರುಮಾರ್ಗಾಚರಣೆಯ ಪ್ರಾಚುರ್ಯದಿಂದ, ಆಚಾರ್ಯರನ್ನು ಸ್ವೀಕರಿಸಲಾಗಿದೆಯೆಂದು ತೋರಿ ಬರುವುದು. ಮೊದಲಿನಿಂದಲೇ ಕೇದಾರ, ರಾಮೇಶ್ವರ, ಶ್ರೀಪರ್ವತ ಮುಂತಾದ ಮಠಗಳ ಗುರುಪರಂಪರೆಯವರೇ ಒಂದೊಂದು ಆಚಾರ್ಯರ ಸ್ಥಾನದವರೆಂದು ಪೂರ್ವಪರಂಪರೆಯ ಮಠಗಳಿಗೂ ಹೊಸಗಾಲದ ಹೊಸಮತಕ್ಕೂ ಸಮನ್ವಯಗೊಳಿಸಿ, ಪ್ರಾಚೀನ ಪರಂಪರೆಯನ್ನು ಕಾಯ್ದು ಕೊಂಡು ಬಂದಿರುವರು.

ಅದರಂತೆ ಅಲ್ಲಮಪ್ರಭುವಿನ ಹೆಸರು ಶಾಸನಗಳಲ್ಲಿ ಸಿಕ್ಕುವುದಿಲ್ಲ. ಬಸವೇಶ್ವರನ ಹೆಸರಾದರೂ ಕ್ರಿ. ಶ. ೧೨೫೦ ರ ಸುಮಾರಿಗೆ ಮತ್ತು ಅನಂತರದಲ್ಲಿ ಬರುವುದು. ಸಿದ್ಧರಾಮೇಶ್ವರನ ಹೆಸರು ಸಿಕ್ಕುವುದಾದರೂ ಸುಮಾರು ಇದೇ ಕಾಲದಲ್ಲಿ. ದೇವರ ದಾಸಿಮಯ್ಯನ ಹೆಸರು ಕ್ರಿ. ಶ. ೧೨ನೆಯ ಶತಕದ ಶಾಸನದಲ್ಲಿ ದೊರೆಯುತ್ತದೆ. ಏಕಾಂತ ರಾಮಯ್ಯನ ಹೆಸರು ಕ್ರಿ. ಶ. ೧೨ನೆಯ ಶತಕದ ಕೊನೆಯ ಭಾಗದಲ್ಲಿ. ಕ್ರಿ. ಶ. ೧೨೮೦ ರ ಸುಮಾರಿಗೆ ವಚನಗಳಲ್ಲಿ ಬರುವ ಕೇಶಿರಾಜ ಮುಂತಾದ ಶಿವತರಣರ ಹೆಸರುಗಳು ಬರುವವು. ಶಾಸನಗಳ ಆಧಾರದಿಂದ ಹೇಳುವುದಾದರೆ ವಚನಕಾರರ ಕಾಲವು ಕ್ರಿ. ಶ. ೧೨ ನೆಯ ಶತಮಾನದ ಕೊನೆಯ ಮತ್ತು ಹದಿಮೂರನೆಯ ಶತಕದ ಪೂರ್ವಾರ್ಧದಲ್ಲಿ ಆರಂಭವಾಗಿದೆಯೆಂದು ಸ್ಥೂಲವಾಗಿ ಹೇಳಬಹುದು.

ಆರನೆಯ ಪ್ರಕರಣ

ಕರ್ನಾಟಕ ಕುಳದ ಬ್ರಾಹ್ಮಣರು

ಲಾಕುಳರು ಮತ್ತು ಬ್ರಾಹ್ಮಣರು

ಹಿಂದಿನ ಪ್ರಕರಣದಲ್ಲಿ ಲಾಕುಳಶೈವರ ವಿಷಯದಲ್ಲಿ ಹೇಳಿದ್ದಾಯಿತು. ಲಾಕುಳಶೈವರು ಬ್ರಾಹ್ಮಣರಲ್ಲವೆಂದೂ, ಅವರು ಈಗಿನ ಜಂಗಮರ ಪೂರ್ವಜರಾಗಿದ್ದರೆಂದೂ ಶಾಸನಗಳ ಆಧಾರಗಳಿಂದ ಕಂಡದ್ದಾಯಿತು. ಬ್ರಾಹ್ಮಣರಲ್ಲೂ ಮಾಹೇಶ್ವರರೆಂದೆನಿಸಿಕೊಳ್ಳುವ ಶುದ್ಧ ಶ್ರೋತ್ರೀಯ ಶೈವರೂ ಇದ್ದರು. ಹೊಯ್ಸಳ ನಾರಸಿಂಹದೇವನ ಸರ್ವಾಧಿಕಾರಿಯಾದ ಮಂತ್ರಿ ನಾಗರಾದ್ರಸೆಂಬವನು ಇದ್ದನು. ಇವನ ತಮ್ಮ ಮುದ್ದಿರಾಜ. ಈ ಮುದ್ದಿರಾಜನ ಮಕ್ಕಳು, ಗೋವಿಂದ, ನಾಕರಸ, ಕಾಳಿದಾಸ, ಬೂಚಿ ಎಂಬವರು. ನಾಕರಸನು ಅರಸನ ಅಪ್ಪಣೆಯನ್ನು ಪಡೆದು—

ಧನಮುಂ ಶಾಶ್ವತಮಾಗಿ ಪೂಳ್ಳದೆ ದಿಟಕ್ಕಾಚಂದ್ರತಾರಂ

ಯಶೋ. |

ಧನಮುಂ ಧರ್ಮಮುಮೆಂದು ನಾಕಿ ವಿಹಿತಾನುಷ್ಠಾನನಿಷ್ಠಾಪರ-|

ಗ್ಗನವದ್ಯಂ ದ್ವಿಜರ್ಗಿತ್ ನೀರಜುತಕ್ಕಂತೆ ನಿರ್ಬಾಧಮಿ |

ಪೀನಮೀ ಬ್ರಹ್ಮಸಮಂ ಪಡೆದು ತನ್ನಾಳ್ವನೊಳ್ ಧಾರೆಯಂ ||

ಶಿವಸಮುದ್ರವನ್ನು ಅಗ್ರಹಾರವಾಗಿ ಬ್ರಾಹ್ಮಣರಿಗೆ ಕೊಟ್ಟು, ಶಿವಭವನವನ್ನು ಕಟ್ಟಿಸಿ ನಾಕೇಶ್ವರನನ್ನು ಪ್ರತಿಷ್ಠಿಸಿದನು. ಖಂಡಸ್ಥುತಿ ಜೀರ್ಣೋದ್ಧಾರ ಅಂಗಭೋಗ ನಿವೇದ್ಯಮುಂ ಪೂಜಕ ಪರಿಚಾರಕರ್ವಂಸಿಗರ ಜೀವಿತಮುಂ ವೇದಖಂಡಿಕಾ ಶಾಸ್ತ್ರಖಂಡಿಕಾ ತರ್ಕವಕ್ಷರಖಂಡಿಕ..... ಗಳುಗಗ್ರಾಸನವಿನಿತುಪಂ ನಡೆಸುವಂತಾಗೆ ಸ್ವಸ್ತಿ ಯಮನಿಯಮು..... ಸಂಪನ್ನರುಂ ನೈಷ್ಠಿಕ ತಪೋಧನ ನಿಯತರು, ಶುದ್ಧಶೈವ ಕಾಲೋತ್ತರಾರ್ಧ ಶ್ರೋತ್ರೀಯದೊಳಗೀಶಂ ಖಮಠ ಪರಮಗುಹ ಇಂದ್ರವನೀ ಕದಂಬ ವೃಕ್ಷಾನ್ವಯರುಪುಪ್ಪ, ಶ್ರೀಮತ್ತಿ, ಲೋಚನಾರ್ಯಗ್ಗಿ ನಾಕೇಶ್ವರದೇವ ಸ್ಥಾನಮುಂ ಶ್ರೀಕರಣದ ಹೆಗ್ಗಡೆ ನಾಕಿಮಯ್ಯ ಕಾಲಂ ಕರ್ಚಿ ಧಾರಾ ಪೂರ್ವಕ ಮಾಡಿಕೊಟಿರಿದೆಂದ ನೈಷ್ಠಿಕ ಸ್ಥಾನಂ ||

(ಕಡೂರು ನಂ. ೫೧,-೧೧೬೯)

ಹೊಯ್ಸಳ ವೀರಬಲ್ಲಾಳದೇವರ ಅಳ್ಳೆಯಲ್ಲಿ ತತ್ಪಾದಪದ್ಮೋಪಜೀವಿ ಹರಿತಗೋತ್ರ ಶ್ರೀ ವಿಮಳ ಶಿವಾಚಾರ್ಯ ಪಾದಾರವಿಂದವಂದನ ವಿನೋದನುಂ, ಶ್ರೀನುದನ್ಯತೇಶ್ವರ ಶ್ರೀಪಾದಾರಾಧಕನು, ಗುರುಕುಳತಿಳಕ ಸಂಶುದ್ಧಶೈವ ಶಾಂತನಿಕಾಚಾರ್ಯ ನಿರ್ಮಳ ಶಿವನುಹೇಶ್ವರಾಗ್ರಗಣ್ಯ ಪಗ್ಗಡೆ ಸಂಕಣ್ಣನು ಕರ್ನಾಟಕಾನ್ವಯನು, ಶ್ರೀ ಚನ್ನಕೇತವ ದೇವರ ಅಂಗಭೋಗ.....ಪೂಜಾರಿಯ ಜೀವಿತಕ್ಕುಂ, ತಪೋಧನರ ಅನ್ನದಾನಕ್ಕುಂ ಬಿಟ್ಟರ್, ಅಶೇಷ ಮಹಾಜನಂಗಳು ಬಿಟ್ಟರ್. (ಅರಸಿಕೆರೆ ನಂ. ೧೨೭-ಕ್ರಿ. ವ. ೧೧೮೫).

ಚಾಳುಕ್ಕ ಶ್ರಿಭುವನಮಲ್ಲ ವಿಕ್ರಮಾದಿತ್ಯನ ಲಲನೆಯ ವರ್ಷ ದಕ್ಷಿಣೆ ಕೊಡುವ ಕಾಲದಲ್ಲಿ ಗುರುಗಳಾದ ದ್ರಾವಿಡಾದಿತ್ಯ ದಂಡನಾಯಕ ರಿಗೆ ತಿಳಿಸಿ (ಈ ದಂಡನಾಯಕನು ಜಯಂತಿಪುರನಿವಾಸಿ) ಶ್ರಿಭುವನಮಲ್ಲ ಪಾಂಡೇಶ್ವರ ದೇವಗ್ಗೆ ಬೆಳ್ಳೂರಿನಲ್ಲಿ ಚಾಳುಕ್ಕ ಸಮುದ್ರವನ್ನು ಕಟ್ಟಿಸಿ.... ದೇವಾಭೋಗಾಯ ಶ್ರೀಮತು ಶೈವಾಚಾರ್ಯ ವಿದ್ಯಾಶಿವ ಪಂಡಿತ ಶ್ರೀರಾಮಂಡದೇವಸ್ವ ಪಾದಪ್ರಕ್ಷಾಲನಂ ಕೃತ್ವಾ ತಸ್ಯ ಹಸ್ತೇ ಧಾರಾ ಪೂರ್ವಕಂ ದತ್ತಂ ಇದರಲ್ಲಿ ಶಿವ....ಬ್ರಾಹ್ಮಣ ಎಂದು ಬರೆದಿದೆ (ದಾವಣಗೆರೆ ನಂ. ೧, ಕ್ರಿ. ವ. ೧೧೨೪).

ಸೊರಬ ನಂ. ೩೪೮ನೆಯ ಶಾಸನದಲ್ಲಿ “ಸ್ವಸ್ತಿಸಮಸ್ತ....ಸಂಪನ್ನರು ಶಿವಪಾದಶೇಖರರು, ಮಹೇಶ್ವರಗಣ....ರು, ಕಾಶ್ಯಪಗೋತ್ರರು ಶ್ರೀ ನಾಗರ ಖಂಡ ವೆಂಪ್ಪಿತ್ತರಸಂಕ ಪೆರ್ಗಡೆ ದೇವಪ್ಪನಾಯಕ ಬಿಣಂಗೆಱಿಯ ಗ್ರಾಮೇಶ್ವರದೇವರಿಗೆ ಶ್ರೀಮದಗ್ರಹಾರಂ ಕಿಱಿಯ ಕೆಱಿಯೂರ...” ಎಂದು ಬಂದಿರುವುದು.

ಮೇಲೆ ಹೇಳಿದ ಕಡೂರ ಶಾಸನದಲ್ಲಿ ಉಕ್ತನಾಗಿರುವ ನಾಕಯ್ಯನ ತಮ್ಮ ಬೂಚರಸನ ಮಗನಾದ ನಾರಸಿಂಹನು ಕರ್ನಾಟಕ ಕುಳಕಮಳನು. ಬೂಚೇಶ್ವರ ದೇವಾಲಯವನ್ನು ಶಾಂತಗ್ರಾಮವೆಂಬ ಅಗ್ರಹಾರದಲ್ಲಿ ಸ್ಥಾಪಿಸಿ ದೋರಸಮುದ್ರದ ಕಪಿಲತೀರ್ಥದ ದೇವತೆಗೆ ಪಂಡಿತಗ್ಗೆ ಶ್ರೀ ಬೂಚೇಶ್ವರಸ್ಥಾನವಂ ಧಾರಾಪೂರ್ವಕಂ ಮಾಡಿಕೊಟ್ಟಂ (ಹಾಸನ ನಂ ೭೧). ಈ ಶಾಸನದಲ್ಲಿ ಕರ್ನಾಟಕಕುಳದ ಬ್ರಾಹ್ಮಣನಾದ ಬೂಚ

ರಸನು ಬ್ರಾಹ್ಮಣರ ಅಗ್ರಹಾರದಲ್ಲಿ ತನ್ನ ಹೆಸರಿನ ಶಿವಾಲಯವನ್ನು ಸ್ಥಾಪಿಸಿ ಲಾಕುಳ ಗುರುಗಳಾದ ಕಪಿಲತೀರ್ಥದ ದೇವಶಕ್ತಿ ಪಂಡಿತಗ್ಗೆ, ಬೂಚೇಶ್ವರ ಸ್ಥಾನವನ್ನು ಕೊಟ್ಟಿರುವನು. ಇದರಲ್ಲಿಯ ಕಪಿಲತೀರ್ಥವು ಕುರುಕ್ಷೇತ್ರದಲ್ಲಿದೆ. ಈ ಕುರುಕ್ಷೇತ್ರವು ಪ್ರಾಚೀನ ಪುಣ್ಯಕ್ಷೇತ್ರವೆಂದು ಪುರಾಣಗಳಲ್ಲೂ ಶಾಸನಗಳಲ್ಲೂ ಅನೇಕ ಬಾರಿ ಉಕ್ತವಾಗಿದೆ. ದೋರಸಮುದ್ರದ ದೇವಶಕ್ತಿ ಪಂಡಿತರು ಕಪಿಲತೀರ್ಥ ಮಠದ ಪರಂಪರೆಯವರೆಂದು ಶಾಸನದಿಂದ ತಿಳಿದುಬರುವುದು. ಅದೇ ನಾಕಮಯ್ಯನಿಗೆ ಮಹೇಶ್ವರನಾಗ್ರಗಣ್ಯನೆಂದು ಹಾಸನ ನಂ. ೭೨ನೆಯ ಶಾಸನದಲ್ಲಿ ಉಲ್ಲೇಖಿಸಲಾಗಿದೆ. ಬ್ರಾಹ್ಮಣರಲ್ಲಿ ಮಹೇಶ್ವರಾಗ್ರಗಣ್ಯರು ಇದ್ದರೆಂದು ಈ ಶಾಸನದಿಂದ ತಿಳಿಯುತ್ತದೆ. ಇವರು ಬ್ರಾಹ್ಮಣರಾದಾಗ್ಯೂ ತಪೋಧನರಾದ ಲಾಕುಳ ಗುರುಗಳ ಅನ್ನದಾನಕ್ಕಾಗಿ ದಾನಕೊಟ್ಟಿರುವರು. ಈ ಕರ್ನಾಟಕ ಕುಳದ ಬ್ರಾಹ್ಮಣರು ಶಿವಪಾದಶೇಖರರು, ಶುದ್ಧಶೈವ ಶ್ರೋತ್ರೀಯ ಸಂಪ್ರದಾಯದ ಗುರುಗಳ ಶಿಷ್ಯರಾಗಿದ್ದುದಲ್ಲದೆ, ಅಗ್ರಹಾರದಲ್ಲಿ ಲಾಕುಳಶೈವರಂತೆ ತಮ್ಮ ಹೆಸರಿನ ಶಿವಾಲಯಗಳನ್ನು ಕಟ್ಟಿಸಿರುವರು ಬ್ರಾಹ್ಮಣ ಮತ್ತು ಲಾಕುಳಶೈವರ ಅನ್ನದಾನಕ್ಕಾಗಿ ವ್ಯವಸ್ಥೆ ಮಾಡಿರುವರು. ಇಂದ್ರವನೀಕದಂಬ ವೃಕ್ಷಾನ್ನಯದ ತ್ರಿಲೋಚನಾಚಾರ್ಯನಾದ ಶುದ್ಧಶೈವಶ್ರೋತ್ರೀಯ ಸಂಪ್ರದಾಯದ ಗುರುವಿಗೂ ನಾಕೇಶ್ವರ ದೇವಸ್ಥಾನವನ್ನು ನೈಷ್ಠಿಕಸ್ಥಾನವನ್ನಾಗಿ ಕೊಟ್ಟಿರುವ ಸಂಗತಿಯಿಂದ, ಈ ಶುದ್ಧಶೈವರಾದ ಬ್ರಾಹ್ಮಣರಲ್ಲೂ ನೈಷ್ಠಿಕಸ್ಥಾನವನ್ನಾಗಿ ಕೊಡುವ ಪದ್ಧತಿಯಿತ್ತೆಂದು ಮೇಲಿನ ಶಾಸನಗಳಿಂದ ತಿಳಿದುಬರುತ್ತದೆ. ಲಾಕುಳ ಗುರುಗಳು ನೈಷ್ಠಿಕ ಸ್ಥಾನಗಳಿದ್ದಂತೆ ಸಂಶುದ್ಧ ಶೈವರಾದ ಬ್ರಾಹ್ಮಣರ ನೈಷ್ಠಿಕಸ್ಥಾನಗಳೂ ಇರುತ್ತಿದ್ದಂತೆ ಕಂಡು ಬರುವುದು.

ವಾಜಿವಂಶದ ಬ್ರಾಹ್ಮಣರು

ವಾಜಿವಂಶದ ಮಾರ್ತಂಡನ ವಿಷಯದಲ್ಲಿ ಕೆಳಗಿನಂತೆ ಉಲ್ಲೇಖವಿದೆ—

ಸಮಸ್ತ ಧರ್ಮಗಳೊಳಿಸೆವ ಶಿವಧರ್ಮ ನಿರ್ಮಾಣಮಂ ನಿರ್ಮಿಸುವನೆಂತೆಂದೊಡೆ ...

ಜಳಜ ಕುಲದೊಳು ಕುಲಮವು ।
ಪಲವೊಳವವಱೊಳಗೆ ಪರಮ ಪಾವನಮೆನೆ ನಿ-॥
ಮೃಳತೆ ಪಡೆದಸಕದುತ್ತಮ ।
ಕುಲವೊಪ್ಪುವ ವಾಜಿಕುಲಮಗಣ್ಯಂ ಪುಣ್ಯಂ ॥

ಈ ವಾಜಿವಂಶದೊಳಗೆ ಕೇಶಿರಾಜನು ಉದಯಿಸಿದನು. ಇವನು....
ಶ್ರೀವತ್ಸಗೋತ್ರ, ತಿಳಕಂ. ಆತನ ಅಗ್ರತನೂಜಂ ಮಾಳಪಂ; ಹೆಂಡತಿ ಅರಸಿ
ಕಬ್ಬಿ; ಮಗ ಮಾರ್ತಂಡ. ಈತನ ವಿಷಯವಾಗಿ.

“ ಶಿವಧರ್ಮವಿದುವೆ ಧರ್ಮಂ ।
ಶಿವದೇವನೆ ದೇವನೆಂಬ ನಂಬುಗೆಮಿಗೆ ಚ- ॥
ಲ್ಪವತರಿಸಿರೆ ಮಾಡಿಸಿದಂ ।
ಶಿವಗೃಹಮಂ ಭೂಪ್ರಚಂಡನೀ ಮಾರ್ತಂಡಂ ॥

ಈ ಮಾರ್ತಂಡನು ತನ್ನ ಹೆಸರಿನ ಮಾರ್ತಂಡೇಶ್ವರವನ್ನು ಮಾಡಿಸಿ
ಆ ದೇವರ ಪೂಜಾ, ನಿವೇದ್ಯ, ನೈಷ್ಠಿಕ ತಪೋಧನರಾಹಾರದಾನಕ್ಕಂ ಖಂಡ
ಸ್ಫುಟಿತ ಜೀರ್ಣೋದ್ಧಾರಕ್ಕಂ ಸರ್ವಬಾಧಾಪರಿಹಾರವಾಗಿ ಕೊಟ್ಟಿರುವನು.
(ಕುಡತಣಿ, ಬಳ್ಳಾರಿಜಿಲ್ಲೆ S. I. Inscr.Mad. No. 187, 1119 A.D.)

ಕಡೂರು ನಂ. ೧೨ನೆಯ ತಾಸನದಲ್ಲಿ (ಕ್ರಿ. ಶ ೧೨೨೩) ಕುಮಾರ
ದೇವರ ಪರ್ಣನೆಯಿದೆ.— ಅವರ ಕುಲಾನ್ವಯವೆಂತೆಂದಡೆ “ ಎಳೆಯೊಳ
ಧಿಕವೆನಿಸಿದ ಬಳಗಾರನ ಅಗ್ರಹಾರದಲ್ಲಿಯ ವಿಪ್ರಕುಳತಿಳಕಂ ಗಂಗಾ
ನ್ವಯ ವಿಳಸಂ ಶ್ರೀನಿಷ್ಣುಗೋತ್ರ ಪವಿತ್ರ ” ಅಂತೆನಿಪ ಮಂಚಿಭಟ್ಟರು
ಸಂತತ ಶಿವಪೂಜೆ ಮಾಡಿ ಸುತನನ್ನು ಪಡೆದನು. ಆತನ ಹೆಸರು ಶಿವಯೋಗಿ
ಸಿದ್ಧಕುಮಾರ ಮುನೀಂದ್ರ. ಪರಮಾರಾಧ್ಯರು, ಶಿವಮುಗ್ರ ದೇವರು,
ನನ್ನೆಯದೇವರುಮೆನೆ ಕುಮಾರದೇವರ ಗುರುಕುಳ ಸಾಮ್ರಾಜ್ಯಾವತಾರ
ಸಾಧಾರಣನೆ? ಶಿವವಿವ್ಯಾಕ್ರತಿಯಿಂದೆ ಕಣ್ಣು, ಶಿವಪಾದಾಬ್ಜ ಸ್ಪರ್ಶ
ದಿಂದೆ ಕರಂ, ಶಿವಸೇಬ್ಯ ಸ್ತುತಿಯಿಂದೆ ಜಿವೈ, ಶಿವತತ್ವಾವೋದದಿಂ
ಘ್ರಾಣಮಾ, ಶಿವನಾಮಾಮೃತಸೂಕ್ತಿಯಿಂದೆ ಕಿವಿ, ನಿಚ್ಚಪ್ರೀತಿಯಂ ತಾಳ್ವು
ಶಿವಮುಗ್ಧರು, ಶಿವಯೋಗಿಗಳು ಶಿವಸೇವಾಸಕ್ತಿಯಿಂ ವರ್ತಿಪರು ॥

ನಯನಗಳು ಕರುಣಾರಸದ್ರಾಘಮಧುರಂಗಳು ಮಾತುಗಳು ತತ್ಪನಿಶ್ಚಯ ದೀಕ್ಷಾಗುರುಗಳು ವಿಶುದ್ಧ ಚರಿತಂಗಳ್ಳ ಶೈವಯೋಗೀಶ್ವರಾನ್ವಯ ಚೂಡಾಮಣಿಗಳ ಪದಂಗಳವನೀ ಸೇಬ್ಯಂಗಳೆಂಬಂತು ನನ್ನೆಯದೇವರು ಮೆಣೆದರು, ಪ್ರಸಿದ್ಧ ಶಿವಧರ್ಮ ಪ್ರಭಾವೋದ್ಧಾರಕರು. ಅವರ ಶಿಷ್ಯರೇ ಕುಮಾರ ದೇವರು. ಈ ಕುಮಾರ ದೇವರು ಅಭಿನವರುದ್ರರು. ಈ ಕುಮಾರ ದೇವರು ಸಿದ್ಧೇಶ್ವರಂಗೆ ದೇವಾಲಯಮಂ ಮಾಡಿಸಿದರು. ಆ ಸಮಯಕ್ಕೆ ರಾಜಗುರು ಚಂದ್ರಮೌಳಿದೇವರು ಸಮಸ್ತ ಶಿವಗುಣ ಸಹಿತಂ ಬಂದು, ಉಚಿತ ಪೂಜೆಯಂ ಕೈಕೊಂಡು ಮಠದೊಳಿ ಮಾನ್ಯವಿದಕ್ಕೊಂದು ಕುಮಾರ ದೇವಗ್ಗಂ ಧಾರೆಯನೆಣೆದರು. ಅನೇಕ ಗೌಡರು, ಸೆಟ್ಟರು ಈ ದೇವಾಲಯಕ್ಕೆ ದಾನಕೊಟ್ಟಿರುವರು. ಆ ದೇವರ ತಪೋಧನ ನಾಗ ರಾಶಿ, ಆತನ ತಮ್ಮ ಧೂಳಜೀಯಂಗಳಿಗೆ ಹದಿನೆಂಟು.... ಬ್ರಾಹ್ಮಣ ನಿವೇಶ ವನುಳಿದು ಕೊಟ್ಟರು. ಸಿದ್ಧಕುಮಾರ ದೇವರು ತಮ್ಮ ಮಗ ನಾಗ ರಾಶಿ, ಆತನ ತಮ್ಮ ಧೂಳಜೀಯಂಗಳಿಗೆ ಸಿದ್ಧನಾಥ ದೇವರಿಗೆ ಧಾರಾ ಪೂರ್ವಕವಾಗಿ ಕೊಟ್ಟರು.

ಈ ಎರಡು ಶಾಸನಗಳಿಂದ ಆಗಿನ ಕಾಲದ ಅನೇಕ ಧಾರ್ಮಿಕ ಸಂಗತಿಗಳು ಹೊರಬೀಳುತ್ತವೆ. ಶಿವಧರ್ಮವೆಂದರೆ ಶಿವಗೃಹ ಮಾಡಿಸು ವುದೇಯೆಂದು ಮೊದಲನೆಯದಾದ ಕುಡತಣಿಯ ಶಾಸನದಲ್ಲಿ ಹೇಳಿದೆ. ಬ್ರಾಹ್ಮಣರು ಈ ಶಿವಧರ್ಮದಂತೆ ಶಿವಾಲಯವನ್ನು ಕಟ್ಟಿಸುತ್ತಿದ್ದರು. ಬ್ರಾಹ್ಮಣರಲ್ಲೂ, ಶೈವಯೋಗೀಶ್ವರರು, ದೀಕ್ಷಾಗುರುಗಳು ಇದ್ದರು. ಕುಮಾರದೇವರು ಬ್ರಾಹ್ಮಣ ಶಿವಯೋಗಿಯು, ಸಿದ್ಧೇಶ್ವರ ಗುಡಿಯನ್ನು ಕಟ್ಟಿಸಿದಾಗ ರಾಜಗುರು ಚಂದ್ರಮೌಳಿದೇವರು ಸಮಸ್ತ ಶಿವಗುಣ ಸಹಿತ ಬಂದು ಆ ದೇವಾಲಯಕ್ಕೆ ಮಠದೊಳಿಯನ್ನು ಕೊಟ್ಟಿರುವರು. ಮೇಲಿನ ಕಡೂರ ನಂ. ೫೧ನೆಯ ಶಾಸನದಲ್ಲಿ ನಾಕರಸನು ನಾಕೇಶ್ವರವನ್ನು ಪ್ರತಿಷ್ಠಿಸಿ ದತ್ತಿಯನ್ನು ಬಿಟ್ಟ ಸಂಗತಿಯಿದೆ. ಬ್ರಾಹ್ಮಣನಾದ ಶುದ್ಧಶೈವನಾದ ತ್ರಿಲೋಚನಾಚಾರ್ಯನಿಗೆ ಆ ದೇವಸ್ಥಾನವನ್ನು ಕೊಟ್ಟಿರುವನು. ಈ ತ್ರಿಲೋಚನಾಚಾರ್ಯನು ಇಂದ್ರವನೀ ಕದಂಬ ವೃಕ್ಷಾನ್ವಯದವನು. ಬ್ರಾಹ್ಮಣನು ಶಿವಾಲಯವನ್ನು ಕಟ್ಟಿ ಬ್ರಾಹ್ಮಣಾಚಾರ್ಯನಿಗೆ ಕೊಟ್ಟಿರುವಾಗ ಮಠದೊಳಿಯನ್ನು ಬಿಟ್ಟಿರುವ ಸಂಗತಿ ಬರುವುದಿಲ್ಲ. ಅದೇ ಬ್ರಾಹ್ಮಣನು ಶಿವಗೃಹವನ್ನು ಕಟ್ಟಿಸಿ ಆ ಸ್ಥಾನವನ್ನು ಬ್ರಾಹ್ಮಣ ಶಿವಯೋಗಿಗೆ

ಕೊಟ್ಟಾಗ ಗೌಡರು, ಸೆಟ್ಟರು, ಆ ಶಿವಗೃಹಕ್ಕೆ ದತ್ತಿಯನ್ನು ಬಿಟ್ಟಿದ್ದರೆ ಮಾತ್ರ ರಾಜಗುರು ಚಂದ್ರಮೌಳಿಯು ಸಮಸ್ತ ಶಿವಗಣಸಹಿತ ಬಂದು ಮಠದೊಳೆಯನ್ನು ಬಿಟ್ಟುಕೊಟ್ಟಿರುವನು. ಈ ಮಠದೊಳೆಯ ಮಾನ್ಯವನ್ನು ಬಿಟ್ಟುಕೊಡುವ ಪ್ರಶ್ನೆಯು ಬ್ರಾಹ್ಮಣರಲ್ಲದ ಗೌಡರು ಸೆಟ್ಟರು ಬಿಡುವಾಗ ಮಾತ್ರ ಬಂದಿದೆ. ವಿಷ್ಣುಗೃಹಕ್ಕೆ ದತ್ತಿಯನ್ನು ಬಿಡುವಾಗಲಾದರೂ ಈ ಮಠ ಮಾನ್ಯದ ಪ್ರಶ್ನೆಯಿಲ್ಲ. ಬ್ರಾಹ್ಮಣರು ಬ್ರಾಹ್ಮಣರಿಗೆ ಕೊಟ್ಟಾಗಲಾದರೂ ಈ ಪ್ರಶ್ನೆಯು ಬಂದಿಲ್ಲ. ಲಾಕುಳ ಗುರುಗಳಲ್ಲದವರಿಗೆ ಗೌಡರು, ಸೆಟ್ಟರು, ದತ್ತಿಯನ್ನು ಬಿಡುವಾಗ ಮಾತ್ರ ಮಠದ ಮಾನ್ಯವನ್ನು ಬಿಟ್ಟುಕೊಟ್ಟ ಉದಾಹರಣೆಗಳಿವೆ. ಈ ಶಾಸನಗಳಿಂದ ಶಿವಧರ್ಮ ನಿರ್ಮಾಣವೆಂದರೆ ದೇವಸ್ಥಾನವನ್ನು ಕಟ್ಟಿಸುವುದೆಂದು ಸ್ಪಷ್ಟವಾಗುತ್ತದೆ. ಲಾಕುಳರಲ್ಲದ ಶಿವಾಲಯಗಳಿಗೆ ಮಠಮಾನ್ಯವಿದ್ದು, ಲಾಕುಳ ಗುರುಗಳ ಶಿಷ್ಯರಾದವರ ಮೇಲೆ ಅವರ ಅಧಿಕಾರವಿತ್ತು, ಅನ್ಯತ್ರವಿದ್ದಿಲ್ಲವೆಂದು ಕಾಣುತ್ತದೆ; ಕುಡತಣಿಯ ಶಾಸನದಲ್ಲಿ ನಾಗರಾತಿ ಮತ್ತು ತಮ್ಮ ಧೂಳ ಜೀಯಗಳಿಗೆ ಕುಮಾರದೇವರ ಮಕ್ಕಳೆಂದು ಬಂದಿದೆ. ಕುಮಾರ ದೇವರು ಶುದ್ಧ ಸಂಪ್ರದಾಯದ ಶಿವಯೋಗಿಯು. ನಾಗರಾತಿ ಧೂಳಜೀಯರು ಲಾಕುಳರು. ಇಲ್ಲಿ ಮಗ ಮಕ್ಕಳೆಂದರೆ ಸಾಕ್ಷಾತ್ ಮಕ್ಕಳಲ್ಲ, ಶಿಷ್ಯರು ಎಂಬ ಅರ್ಥದಲ್ಲಿ ಗ್ರಹಿಸಬೇಕು. ಶಿವಯೋಗಿಯು ನೈಷ್ಠಿಕ ಸನ್ಯಾಸಿ ಆದುದರಿಂದ ಮಗ ಶಬ್ದವು ವಿನಯಕ್ಕಾಗಿ ಪ್ರಯೋಗವಾಗಿದೆ. ಅದರಂತೆ ಬಳಕೆಯ ತೃಪ್ಪಣ್ಣನಿಗೂ ಕುಮಾರದೇವ ಮಗ ಎನ್ನಲಾಗಿದೆ.

ನೈತ್ಯರು

ಅದೇ ರೀತಿಯಾಗಿ ಚೌಂಡಿಸೆಟ್ಟಿಯು ಶಂಭುದೇವಸ್ಥಾನಮಂ ಪ್ರತಿಷ್ಠಿಸಿ, ವಿಷ್ಣುಸಮುದ್ರದ ಅಗ್ರಹಾರದ ಒಡೆಯರಾದ ಅಶೇಷ ಮಹಾ ಜನಂಗಳ ಅನುಮತಿಯಿಂದ “ಶೈವಾಗಮ ವಿಶಾರದರಪ್ಪ ಶಿವಬ್ರಾಹ್ಮಣ ಬಮ್ಮೆಯದ ಆಳಿ ಭಟ್ಟರ ಕಾಲಂ ಕರ್ಚಿ” ಎಂದಿದೆ. ಇದರಲ್ಲಿ ತಪೋಧನರ ಉಲ್ಲೇಖವಿಲ್ಲ. (ಕಡೂರ ನಂ. ೯೫; ೧೨೨೪ A. D.). ದಾವಣಗೆರೆ ನಂ. ೫೫ (ಕ್ರಿ. ಶ. ೧೧೪೪) ನೆಯ ಶಾಸನದಲ್ಲಿ ಒಬ್ಬ ಶಿವಾಗಮಾಭ್ಯಾಸಿಗಳು ಲೋಕಾಚಾರ್ಯರು ಲೋಕೋತ್ತಮರುಮಮ್ಮ ಬ್ರಾಹ್ಮಣರು. ಅಳ್ಳಭಟ್ಟರು ಕಲಿಗೇಶ್ವರ ದೇವರ ಪ್ರತಿಷ್ಠೆ ಮಾಡಿಸಿದರು. ಆಗ

ಸಾವಂತಗೋವಿ ದೇವರು ಅಳ್ವಭಟ್ಟರ ಕಾಲಂ ಕರ್ಚಿ ದಾನಕೊಟ್ಟ ಸಂಗತಿಯಿದೆ. ಈ ಅಳ್ವಭಟ್ಟರು ಲೋಕಾಚಾರ್ಯರು, ವೈಶ್ಯರ (ಕೋಮಟಿಗರ) ಗುರುಗಳೆಂದು ತೋರುವದು. ಚೆಂಡಿಸೆಟ್ಟಿಯಾದರೂ ವೈಶ್ಯನಿದ್ದಿರಬಹುದು. ಇಂದಿಗೂ ವೈಶ್ಯರ ಗುರುಗಳಿಗೆ ಲೋಕಾಚಾರ್ಯರೆಂದು ಕರೆಯುವ ರೂಢಿಯಿದೆ.

ಬೆಣ್ಣೆಕಲ್ಲ ನಂ. ೩೪೩ನೆಯ ಶಾಸನದಲ್ಲಿ (೧೨೨೬ A. D. Md. Ins.) ಕಾಣ್ವಾನ್ವಯಾಭಿಜಾತ ಮತ್ತು ವಾಜಿವಂಶ ಚೂಡಾಮಣಿಯಾದ ಭಾರದ್ವಾಜಗೋತ್ರದ ಅಮಿತಯ್ಯ ನಾಯಕನು, ಅನೇಕ ದೇವಾಲಯಗಳನ್ನು ಕಟ್ಟಿಸಿದ ಸಂಗತಿಯಿದೆ. ಹೊಯ್ಸಳ ನಾರಸಿಂಹನ ಅಪ್ಪಣೆಯನ್ನು ಪಡೆದು ಆ ದೇವಾಲಯಗಳಿಗೆ ದಾನಕೊಟ್ಟಿರುವನು. ಅರಸನು ರಾಜಗುರು ಮಲೆಯಾಳ ಗುರುಗಳ ಕಾಲ ತೊಳೆದು ಕೊಟ್ಟ ಸಂಗತಿಯಿದೆ. ಈ ವಾಜಿವಂಶದ ಬ್ರಾಹ್ಮಣರ ಉಲ್ಲೇಖವು ಅನೇಕ ಶಾಸನಗಳಲ್ಲಿ ಬರುತ್ತದೆ. ಇವರು ಶಿವಧರ್ಮವೆಂದು ಶಿವಾಲಯಗಳನ್ನು ಕಟ್ಟಿಸಿ ಲಾಕುಳ ಗುರುಗಳಿಗೆ ದಾನಕೊಟ್ಟಿರುವರು. (ದಾ. ಗೆ. ನಂ. ೭೭, ಕ್ರಿ. ಶ. ೧೧೦೫; ಅ. ಕೆ. ನಂ. ೬೮; ಕ್ರಿ. ವ. ೧೧೭೮, ಅ. ಕೆ. ನಂ. ೧೩೮, ೧೧೭೪; ಗುಬ್ಬಿ ನಂ. ೧೨, ಕ್ರಿ. ಶ. ೧೧೬೩; ನಾಗಮಂಗಲ ನಂ. ೩೦, ಕ್ರಿ. ವ. ೧೧೬೪; ಸಾಗರ ನಂ. ೧೦೯) ಕರ್ನಾಟಕಾನ್ವಯ ಗುರುಕುಳತಿಳಕ (ಅರಸಿಕೆರೆ ನಂ. ೧೨೭; ೧೧೮೫) ಎಂದೂ ಶ್ರೀವತ್ಸಗೋತ್ರದ ಕರ್ನಾಟಕ ಕುಳಕಮಳ (ಹಾಸನ ೭೧), ಎಂದೂ ಬಂದಿರುವುದು. ಇವರೂ ವಾಜಿವಂಶದ ಬ್ರಾಹ್ಮಣರೆಂತೆ ಶಿವಾಲಯಗಳನ್ನು ಕಟ್ಟಿಸಿ ಲಾಕುಳ ಗುರುಗಳಿಗೆ ಅವನ್ನು ಒಪ್ಪಿಸಿ ದತ್ತಿಯನ್ನು ಬಿಟ್ಟಿರುವರು. ಅದರಂತೆ ಸಾವಾಸಿ ಬ್ರಾಹ್ಮಣರು ಕೊಟ್ಟಿರುವರು. ಹೆಬ್ಬಾರುವ ಬ್ರಾಹ್ಮಣನು ಶಿವಾಲಯವನ್ನು ಕಟ್ಟಿಸಿ ಲಾಕುಳಶೈವರಿಗೆ ದತ್ತಿಯನ್ನು ಬಿಟ್ಟ ಸಂಗತಿಯನ್ನು ಹಿಂದಿನ ಪ್ರಕರಣದಲ್ಲಿ ವಿವೇಚಿಸಲಾಗಿದೆ.

ಇದಲ್ಲದೆ ಕೆಲವೆಡೆಗಳಲ್ಲಿ ಗೌಡರು ಸೆಟ್ಟಿಯರು ಬ್ರಾಹ್ಮಣರ ದೇವಾಲಯಗಳಿಗೂ ದಾನಕೊಟ್ಟಿರುವರು. ಅಗ್ರಹಾರದ ಅಶೇಷ ಬ್ರಾಹ್ಮಣರು ಲಾಕುಳಶೈವ ಗುರುಗಳಿಗೆ ಕೊಟ್ಟ ಉದಾಹರಣೆಗಳಿವೆ. (ಅ. ಕೆ. ನಂ. ೧೧೭ ಮತ್ತು ನಂ. ೧೧೮, -೧೧೨೪). ಕೆಲವೆಡೆಗಳಲ್ಲಂತೂ

ತಪೋಧನರ ಆಹಾರಕ್ಕಾಗಿ ಕೊಟ್ಟಿರುವಂತೆ, ಬ್ರಾಹ್ಮಣ ಭೋಜನಕ್ಕೆ ಕೊಟ್ಟು ಅದರ ವ್ಯವಸ್ಥೆಯನ್ನು ಲಾಕುಳ ಗುರುಗಳಿಗೆ ಒಪ್ಪಿಸಲಾಗಿದೆ. ಲಾಕುಳ ಗುರುಗಳು ಮತ್ತು ಬ್ರಾಹ್ಮಣರು ಪರಸ್ಪರ ವಿಶ್ವಾಸವುಳ್ಳವರಾಗಿ ಮೈತ್ರಿಯಿಂದ ನಡೆದುಬಂದಿರುವರು ಕರ್ನಾಟಕದಲ್ಲಿ. ಎಲ್ಲಿಯೂ ಧಾರ್ಮಿಕ ತಂಟೆ ಉದ್ಭವಿಸಿದ ಸಂಗತಿಗಳು ಸಿಕ್ಕುವುದಿಲ್ಲ. ಇನ್ನೊಂದು ಶಾಸನದಲ್ಲಿ ಅಗ್ರಹಾರದ ಬ್ರಾಹ್ಮಣರು ಜೈನಬಸದಿಗೆ ದಾನಕೊಟ್ಟಿರುವರು. (S. I. Ins. Mad. No. 115, 1054 A. D.) ಬ್ರಾಹ್ಮಣೇತರರು ಬ್ರಾಹ್ಮಣರ ಸತ್ರಕ್ಕೆ ಕೊಟ್ಟಿರುವರು.

ಕರ್ನಾಟಕದಲ್ಲಿ ಶುದ್ಧಶೈವ ಬ್ರಾಹ್ಮಣರೂ ಇದ್ದರು. ಅವರಲ್ಲಿ ಶಿವಯೋಗಿಗಳಿದ್ದರು. ವಿಶೇಷತಃ ಶುಕ್ಲಯಜುರ್ವೇದ ಶಾಖೆಯವರಾದ ಕಾಣ್ಣಮಾಧ್ಯಂದಿನ ಬ್ರಾಹ್ಮಣರು, ಕರ್ನಾಟಕ ಬ್ರಾಹ್ಮಣರು, ಸಾವಾಸಿ ಬ್ರಾಹ್ಮಣರು, ಹೆಬ್ಬಾರು ಬ್ರಾಹ್ಮಣರು ಶಿವಧರ್ಮಕ್ಕನುಸರಿಸಿ ಶಿವಗೃಹಗಳನ್ನು ಕಟ್ಟಿಸಿ, ಲಾಕುಳ ಗುರುಗಳಿಗೆ ಆ ಸ್ಥಾನಗಳನ್ನು ಒಪ್ಪಿಸಿರುವರು. ಶಿವಾಚಾರದವರು ಬ್ರಾಹ್ಮಣರಿಗೂ, ಬ್ರಾಹ್ಮಣರು ಶಿವಾಚಾರದವರಿಗೂ ಧಾರ್ಮಿಕ ಕಾರ್ಯಗಳಲ್ಲಿ ಪರಸ್ಪರವಾಗಿ ದತ್ತಿಯನ್ನು ಬಿಟ್ಟಿರುವರು. ಕೆಲವು ಪ್ರಸಿದ್ಧ ಲಾಕುಳರ ದೇವಸ್ಥಾನಗಳಲ್ಲಿ ಪುರಾಣ ಹೇಳುವುದಕ್ಕೆ, ತಪೋಧನ ವಿದ್ಯಾರ್ಥಿಗಳಿಗೆ ಪಾಠ ಹೇಳುವುದಕ್ಕೆ ಬ್ರಾಹ್ಮಣರನ್ನೇ ನಿಯಮಿಸಲಾಗಿದೆ. ಇದು ನಮ್ಮ ಕನ್ನಡ ನಾಡಿನ ಪ್ರಾಚೀನ ಸಂಸ್ಕೃತಿ.

ಜೈನರು ಋಷಿಗಳ ಆಹಾರಕ್ಕಾಗಿ, ಜಿನಾಲಯದಲ್ಲಿಯೆ ವ್ಯವಸ್ಥೆಗಾಗಿ ಕೊಟ್ಟಿರುವರಲ್ಲದೆ, ಶಿವಾಲಯಗಳಿಗೂ ದಾನ ಕೊಟ್ಟಿರುವರು. ಜೈನರು ಚತುಃಸಮಯಸಮುದ್ಧರಣರೆಂದು ಹೇಳಿಕೊಂಡದ್ದುಂಟು. ಜೈನರಲ್ಲಿ ಜಿನಾಲಯ ಪೂಜಾರಿಗಳಿಗೆ ಜೀಯರೆಂದು ಕರೆಯಲಾಗಿದೆ.

ಅನುಬಂಧ

ಮೂಲಕಾಪುರ ಶಾಸನ; ಕಾಲ ಕ್ರಿ. ಶ. ೧೭೬೧.

ಗೋಲಕೀಮಠವು ಡಾಹಲ ದೇಶದಲ್ಲಿದ್ದುದು. ಈ ಡಾಹಲ ದೇಶಕ್ಕೆ ಚೇದಿ ದೇಶವೆಂದು ಹೆಸರು. ಅದರ ರಾಜಧಾನಿಯು ತ್ರಿಪುರಿಯು. ಜಬ್ಬಲಪುರದ ಸಮೀಪದಲ್ಲಿದ್ದ ಈಗಿನ ತೀವೂರವೇ ಮೊದಲಿನ ತ್ರಿಪುರಿಯು. ಈ ಡಾಹಲ ದೇಶವು ಗಂಗಾ ಮತ್ತು ನರ್ಮದಾ ನದಿಗಳ ಮಧ್ಯ ಪ್ರದೇಶವು. ಈ ದೇಶದ ಅರಸರು ಕಳಚೂರಿ ವಂಶದವರು. ಗೋಲಕೀಮಠದ ಗುರುಗಳು 'ಕಲಚೂರಿಯರಸರ ಗುರುಗಳಾಗಿದ್ದರು. ಕ್ರಿ. ಶ. ೧೦ನೆಯ ಶತಮಾನದಲ್ಲಿ ಈ ಗೋಲಕೀಮಠದ ಮೂಲಪುರುಷನಾದ ಸದ್ಭಾವಶಂಭು ಎಂಬವನಿಂದ ಈ ಮಠವು ಸ್ಥಾಪಿಸಲ್ಪಟ್ಟಿತೆಂದು ಪಂಡಿತರ ಅಭಿಪ್ರಾಯ. ಈ ಮಠದ ಗುರುಪರಂಪರೆಯು ಈ ಕೆಳಗಿನಂತಿದೆ. —

(೧) ಸದ್ಭಾವಶಂಭು ಮೂಲಪುರುಷ. (೨) ಅವನ ಶಿಷ್ಯ ಸೋಮ ಶಂಭು. ಇವನು “ಸೋಮಶಂಭು ಪದ್ಧತಿ” ಎಂಬ ಗ್ರಂಥವನ್ನು ಬರೆದಿರುವನು. ಶೈವಾಗಮದ ವಿಷಯಗಳನ್ನು ಪ್ರತಿಪಾದಿಸುವ ಗ್ರಂಥವಿದು. (೩) ಇವನ ಶಿಷ್ಯ ವಾಮಶಂಭು. ಈತನು ಕಲಚೂರಿ ಕರ್ಣದೇವನ (ಕ್ರಿ. ಪ. ೧೦೪೨) ಗುರುವಾಗಿದ್ದನು. (೪) ಇವನ ತರುವಾಯ ಕೆಲ ಕಾಲಾನಂತರದಲ್ಲಿ ಕೀರ್ತಿಶಂಭು ಎಂಬವನು ಈ ಮಠದ ಗುರುವಾದನು. ಇವನ ವಿಷಯದಲ್ಲಿ “ಶೈವಾಂಭೋಧೇಶ್ವಕ್ತಿಶಂಭೋರುದಾಚ್ಛಿಷ್ಯ” ಎನ್ನುವುದಾಗಿರಬೇಕು ಶಾಸನದಲ್ಲಿ. (೫) ಇವನ ಶಿಷ್ಯ ಧರ್ಮಶಿವನು. (೬) ಇವನ ಶಿಷ್ಯ ವಿಶ್ವೇಶ್ವರದೇವನು. ಇವನು ಗೌಡ-ರಾಧಾದೇಶದ ‘ಪೂರ್ವ ಗ್ರಾಮ’ದಿಂದ ಬಂದವನು. ಇವನೇ ಕಾಕತೀಯ ಗಣಪತಿದೇವನ ಆಧ್ಯಾತ್ಮಿಕ ಗುರು; ದೀಕ್ಷಾಗುರು. ಸೋಮದೇವರಾಜೀಯ ಎಂಬ ತೆಲಗು ಕಾವ್ಯದಲ್ಲಿ ಇವನ ಹೆಸರು ಬಂದಿದೆ. ಪ್ರತಾಪರುದ್ರ ಚರಿತ್ರೆಯಲ್ಲಿ ಈ ಸೋಮದೇವನ ಉಲ್ಲೇಖವಿದೆ. ಈ ವಿಶ್ವೇಶ್ವರ ಶಂಭುಗೆ “ಶ್ರೀಚೋಲೇಶ್ವರ, ಮಾಲವ ಕ್ಷಿತಿಪತಿ ರಾಜನೃಚೂಡಾಮಣಿ ಯಚ್ಛಿಷ್ಯ” ಎಂದಿದೆ, ಶಾಸನದಲ್ಲಿ. ಮತ್ತು “ಶೈವಾಂಭೋನಿಧಿ” ಎನ್ನುವುದಾಗಿದೆ. ವೆಲ್ಲಾಡು ಕೃಷ್ಣಯ್ಯ ಉತ್ತರವಾಹಿನಿ ‘ಕಂಡ್ರವೆಂಟೆ’ ಎಂಬ ಅಗ್ರಹಾರವನ್ನು ಸ್ಥಾಪಿಸಿ

ದ್ರಾವಿಡ ದೇಶದ ಬ್ರಾಹ್ಮಣರನ್ನು ಅಲ್ಲಿ ನೆಲಿಸಿದನು. ಈ ವಿಶ್ವೇಶ್ವರ ಶಿವನು “ಶೈವಸಿದ್ಧಾಂತಪಾರಗ”ನು(ಸಾಲು ೪೯). ೭೦ನೆಯ ಸಾಲಿನಿಂದ ೭೯ ನೆಯ ಸಾಲಿನವರೆಗೆ ಈ ಕೆಳಗಿನಂತೆ ವರ್ಣನೆಯಿದೆ.

“ಉಪೇಯುಷಾಂ ಶೈವತಪೋದನಾನಾಂ,
ಕಾಲಾನನಾನಾಂ, ಶಿವಶಾಸನಾನಾಮ್ |
ವಿದ್ಯಾರ್ಥಿನಾಮ್ ಪಾಶುಪತವ್ರತಾನಾ-
ಮಪ್ಯನ್ತವಸ್ತಾದಿ ಸಮರ್ಪಣಾಯ ||

ಆರಭ್ಯ ವಿಪ್ರಾನನಿವಾದಿತಾನಾಮ್
ಚಂಡಾಲಪರ್ಯಂತಮುಪಾಗತಾನಾಮ್ |
ಅನ್ನಪ್ರದಾನಾಯ ಚ ಸರ್ವಕಾಲ-
ಮಕಲ್ಪಯದ್ರಾಜಗುರುರ್ಮಹಾತ್ಮಾ ||

ದೇವಸ್ಯ ಸತ್ರಸ್ಯ ಮರಸ್ಯ ತಸ್ಯ
ಗ್ರಾಮಸ್ಯ ಸರ್ವಸ್ಯ ಚ ಸೋಽಧಿಕಾರೀ |
ಯೋ ಗೋಲಕೀನಂಶಕ್ಯತಾಭಿಷೇಕ-
ಶ್ಚಾಂತಶ್ಚುಚಿಶ್ಚೈವರಹಸ್ಯನೇದಿ ||

ಶೈವಾಗಮಾನಾಮಪಿ ಪಾರಗಾಮಿ
ಸಂತಾನಪಾಲಸ್ಸಮಲೋಷ್ಟಹೇಮಾ |
ಸರ್ವಾಣಿ ಭೂತಾನ್ಯನುಕಂಪಮಾನ-
ಸ್ಸಮಸ್ತವಿದ್ಯಾಸುಕ್ಯತಾವಗಾಹಃ ||
ಮಹೀಸುರಶ್ಶೀಲನತಾಂ ಪುರೋಗೋ
ಭವತ್ತರಾಂ ನೈಷ್ಠಿಕದೇಶಿಕೇಂಶ್ಚ |
ವಿಶ್ವೇಶ್ವರ ಶಿವಾಚಾರ್ಯ
ಧೀಮಾನ್ರಾಜಗುರುಃ ಸ್ವಯಂ ||

ಏವಮಾಜ್ಞಾಪಯದ್ವೀರ
ಶೈವಾಚಾರ್ಯಶತೈರ್ವೃತಃ |
ಅಂಧ್ರೇಷು ಸ್ಥಾನಪತಯಃ
ಷಟ್ಕರ್ಮಾಣಸ್ತಪೋಧನಾಃ ||

ಮೂರನೆಯ ಭಾಗದ ೧೪ ನೆಯ ಓಳಿಯಲ್ಲಿ “ ಸ್ವಾಖ್ಯಲಿಂಗಮಠ ಮಪಿ....ಚಂದ್ರವಲ್ಲಿ ನಗರೇ ಲಿಂಗಂ ಪ್ರತಿಷ್ಠಾಪ್ಯ ” ಎಂದಿದೆ.

ಕ್ರಿ. ಶ. ೧೨೬೧ನೆಯ ಈ ಶಾಸನದಲ್ಲಿ ಶೈವತಪೋಧನರು, ಕಾಲಾ ನನರು ಅಂದರೆ ಕಾಳಾಮುಖರು, ಶಿವಶಾಸನರು, ಪಾಶುಪತ ವ್ರತಿಗಳು ಇವರನ್ನು ಬೇರೆ ಬೇರೆ ನಿರ್ದೇಶಿಸಿ, ಅವರಿಗೆ ಅನ್ನವಸ್ತ್ರಪೂದಗಿಸಲು ಮತ್ತು ವಿಪ್ರನಿಂದ ಚಂದಾಲಪರ್ಯಂತ ಆಗತರಿಗೆ ಅನ್ನಪ್ರದಾನಗೈಯಲು ವ್ಯವಸ್ಥೆ ಮಾಡಲಾಗಿದ್ದುದನ್ನು ಹೇಳಲಾಗಿದೆ. ದೇವಸಕ್ತಮಠಗಳಿಗೆ ಮಹಾತ್ಮನಾದ ರಾಜಗುರುವೇ ಅಧಿಕಾರಿಯು. ಗೋಲಕೀವಂಶ ಕೃತಾಭಿಷಿಕ್ತನು, ಮಹೀಸುರನು, ಶೀಲವಂತನು, ನೈಋತ್ಯಕದೇಶಿಕೇಂದ್ರನು ಈ ವಿಶ್ವೇಶ್ವರಾಚಾರ್ಯನು.

ಎರಡನೆಯ ಭಾಗದ ೪೯ ನೆಯ ಓಳಿಯಲ್ಲಿ “ ವಿಶ್ವೇಶ್ವರ ಶಿವಶೈವ ಸಿದ್ಧಾಂತ ಪಾರಗಃ ” ಎಂದೂ ೪೭ನೆಯ ಓಳಿಯಲ್ಲಿ “ ವಿದ್ಯಾರ್ಥಿಭೋಜ ವರಂ ಶುದ್ಧನುತಾಯ ಚ ” ಎಂದೂ ಇರುವುದರಿಂದ ಈ ಮಠವು “ ಶುದ್ಧಶೈವ ಸಿದ್ಧಾಂತ ” ಸಾಂಪ್ರದಾಯಿಕ ಮಠದ ಪರಂಪರೆಯೆಂಬುದು ಸ್ಪಷ್ಟವಿದೆ. ಅನ್ನವಸ್ತ್ರವನ್ನು ಶೈವತಪೋಧನ, ಕಾಳಾಮುಖ, ಪಾಶುಪತ ವ್ರತಿಗಳನ್ನು ಬೇರೆ ಬೇರೆ ಹೇಳಲಾಗಿದೆ. ಶಿವಶಾಸನರು ಕದಾಚಿತ್ ಭಕ್ತರು ಇದ್ದಿರಬಹುದು. ವಿಶ್ವೇಶ್ವರಾಚಾರ್ಯನಿಗೆ ಮಹೀಸುರಶ್ಶೀಲನತಾಂ ಎಂದಿರುವುದರಿಂದ ಇವನು ಬ್ರಾಹ್ಮಣನು; ಶುದ್ಧಶೈವ ಸಂಪ್ರದಾಯದ ಬ್ರಾಹ್ಮಣರ ಮಠವಿದು. ಈ ಶುದ್ಧಶೈವ ಬ್ರಾಹ್ಮಣ ತಪೋಧನರಿಗೆ ಖೀರಶೈವಾಚಾರ್ಯರೆಂದು ಕರೆಯಲಾಗಿದೆ.

ಹಿಂದೆ ೫ನೆಯ ಮತ್ತು ೬ನೆಯ ಪ್ರಕರಣಗಳಲ್ಲಿ ವಿವೇಚಿಸಿದಂತೆ ಶುದ್ಧಶೈವಸಿದ್ಧಾಂತ ಮತ್ತು ಲಾಕುಳಸಿದ್ಧಾಂತ ಎರಡು ಭಿನ್ನ ಭಿನ್ನ ಸಿದ್ಧಾಂತಗಳಿದ್ದವು. ಶುದ್ಧಶೈವ ಸಿದ್ಧಾಂತ ಬ್ರಾಹ್ಮಣರದು, ಮತ್ತು ಲಾಕುಳ ಸಿದ್ಧಾಂತವು ಈಗಿನ ಜಂಗಮರ ಪೂರ್ವಜರದು. ಲಾಕುಳಸಿದ್ಧಾಂತವು ಹಿಂದೆ ಬಿದ್ದು, ಶುದ್ಧಶೈವ ಸಿದ್ಧಾಂತದ ಪ್ರಾಚಾರ್ಯವು ಹೆಚ್ಚಿದೆ. ನಿಜಗುಣ ತಿಪಯೋಗಿಯು ಶುದ್ಧಶೈವಸಿದ್ಧಾಂತವನ್ನು ವಿಸ್ತಾರವಾಗಿ ಪ್ರತಿಪಾದಿಸಿ, ಅನಂತರ ಖೀರಶೈವ ಪ್ರತವನ್ನು ಹೇಳಿರುವನು ವಿವೇಕಚಿಂತಾಮಣಿಯಲ್ಲಿ.

ಬ್ರಾಹ್ಮಣ ಶಿವಯೋಗಿಗಳು ಶುದ್ಧಶೈವರಲ್ಲಿದ್ದು ಆ ವಿಷಯವನ್ನು ಹಿಂದಿನ
 ೬ನೆಯ ಪ್ರಕರಣದಲ್ಲಿ ಶಾಸನಾಧಾರಗಳಿಂದ ಚರ್ಚಿಸಲಾಗಿದೆ. ಈ ಶಾಸನ
 ದಲ್ಲೂ ಶುದ್ಧಶೈವ ಸಂಪ್ರದಾಯ ಶಿವಯೋಗಿಗಳಿಗೆ, ವೀರಶೈವಾಚಾರ್ಯರು,
 ಸ್ಥಾನಪತಿ, ತಪೋಧನರೆನ್ನಲಾಗಿದೆ. ಶಾಸನಗಳಲ್ಲೂ ದೇವಸ್ಥಾನದ ಅಧಿ
 ಪತಿಗಳಾಗಿದ್ದು, ಯತಿಗಳಾಗಿದ್ದರೆಂಬ ವರ್ಣನೆ ಬರುವುದು. ನಿಜಗುಣ
 ಶಿವಯೋಗಿಯು, ಹರಿಹರ, ರಾಘವಾಂಕರು ಬ್ರಾಹ್ಮಣರಾಗಿದ್ದು ಈ
 ಶುದ್ಧಶೈವ ಸಂಪ್ರದಾಯದವರಾಗಿದ್ದರೆಂದು ತೋರುವುದು. ಅಂಥ ದೇಶ
 ದಲ್ಲಿ ಶುದ್ಧಶೈವ ಸಂಪ್ರದಾಯದ ಬ್ರಾಹ್ಮಣ ವೀರಶೈವರ ಸಂಸ್ಥೆ ಇದ್ದುದು ಈ
 ಶಾಸನದಿಂದ ವ್ಯಕ್ತವಾಗುತ್ತದೆ. ಈಗಲೂ ಅಂಥದಲ್ಲೇ ಈ ಸಂಪ್ರದಾಯದ
 ಶೈವಬ್ರಾಹ್ಮಣರು ಇರುವರು ಆದರೆ ಕರ್ನಾಟಕದಲ್ಲಿ ಶಾಸನ ಮತ್ತು ಕಡೂರು
 ಜಿಲ್ಲೆಗಳಲ್ಲಿ ಈ ಶೈವಬ್ರಾಹ್ಮಣರ ಸಂಬಂಧವಾದ ಶಾಸನಗಳು ದೊರೆಯುತ್ತವೆ.
 ಈ ಎರಡು ಜಿಲ್ಲೆಗಳು ಬಲ್ಲಾಳ ಅರಸರ ಅಧೀನದಲ್ಲಿದ್ದವು. ಆದರೆ ಕರ್ನಾ
 ಟಕದಲ್ಲಿ ಮಾತ್ರ ವೀರಶೈವ ಎಂಬ ಶಬ್ದವು ಲಿಂಗಾಯತರಿಗೇನೇ ರೂಢ
 ವಾಗಿದೆ. ಪ್ರಾಚೀನ ಲಾಕುಳಶೈವರೇ ಈಗಿನ ವೀರಶೈವರು ಕರ್ನಾಟಕದಲ್ಲಿ.
 ಲಾಕುಳರು ಈ ಶುದ್ಧಶೈವ ಸಂಪ್ರದಾಯವನ್ನು ಅನುಸರಿಸಿರುವರು.
 ಕರ್ನಾಟಕದಲ್ಲಿ ಶುದ್ಧಶೈವ ಸಂಪ್ರದಾಯದ ಬ್ರಾಹ್ಮಣ ಶಿವಯೋಗಿಗಳಾದ
 ವೀರಶೈವರು ಇರುವರೋ ಇಲ್ಲವೋ ನಾವರಿಯುವು.


ಈ ಪ್ರಬಂಧಕ್ಕಾಗಿ ಉಪಯೋಗಿಸಿದ

ಆಧಾರ ಗ್ರಂಥಗಳ ಪಟ್ಟಿ

(Bibliography)

೧. ಶಾರದಾ ತಿಲಕ
೨. ಸ್ವಚ್ಛಂದ ತಂತ್ರ
೩. ಪಾಶುಪತಸೂತ್ರ
೪. ಸ್ಪಂದ ನಿರ್ಣಯ
೫. ಹಠಯೋಗ ಪ್ರದೀಪಿಕಾ
೬. ಸರ್ವದರ್ಶನ ಸಂಗ್ರಹ
೭. ಬ್ರಹ್ಮಸೂತ್ರ ಭಾಷ್ಯ
— ಶಂಕರ
— ರಾಮಾನುಜ
— ಮಾಧ್ವ
೮. ಪ್ರಪಂಚಸಾರ
೯. ತಂತ್ರಸಾರ
೧೦. ಮಹಾನಿರ್ವಾಣತಂತ್ರ
೧೧. ಸೂತಸಂಹಿತಾ
೧೨. ವಾಯುವೀಯಸಂಹಿತಾ
೧೩. ಮಹಾಭಾರತ
೧೪. ಶ್ವೇತಾಶ್ವೇತರೋಪನಿಷತ್ತು
೧೫. ಅಥರ್ವ ಶಿಷೋಪನಿಷತ್ತು
೧೬. ಕಕ್ಷಪುಟಿ (ನಾಗಾರ್ಜುನ)
೧೭. ಸೂತ್ರಪಾರ (ಮಹಾನುಭಾವ)
೧೮. ವಿವೇಕ ಚಿಂತಾಮಣಿ
೧೯. ಬಸವರಾಜ ದೇವರ ರಗಳೆ (ಹರಿಹರ)
೨೦. ಸಿದ್ಧರಾಮೇಶ್ವರ ಚರಿತ್ರೆ (ರಾಘವಾಂಕ)
೨೧. Kashmere Shaivism (Kashmere Series)

೨೨. Vaishnavism & Shaivism & other minor
sects (by Bhandarkar)
೨೩. Yashastilaka (by Hundugeri)
೨೪. History of India (150 to 1350 A. D.)
(by K. P. Jayaswl)
೨೫. Dr. Cousins Architectural Series
೨೬. Epigraphica Karnatica Series
೧. ಶಿವಮೊಗ್ಗ ಜಿಲ್ಲೆ, ೨. ಮೈಸೂರುಜಿಲ್ಲೆ,
೩. ಚಿತ್ತದುರ್ಗಜಿಲ್ಲೆ, ೪. ಹಾಸನ ಜಿಲ್ಲೆ,
೫. ತುಮಕೂರು ಜಿಲ್ಲೆ, ೬. ಕಡೂರು ಜಿಲ್ಲೆ,
೨೭. South Indian Inscriptions, Madras Series
Vol. IX, Part 1.
೨೮. Inscriptions of Northern Karnataka
(by Prof. Kundangar)
೨೯. Some Inscriptions of Karnataka
(by R. S. Panchamukhi)
೩೦. ಕನ್ನಡ ಸಾಹಿತ್ಯ ಪರಿಷತ್ಪತ್ರಿಕೆ (ಸಂಪುಟ ೨೮, ಸಂಚಿಕೆ ೧)
೩೧. ಜಯಕರ್ನಾಟಕ ಸಂಪುಟ ಸಂಚಿಕೆ ೯-೧, ೧೨-೨ ಮತ್ತು ೧೩-೩



ಕನ್ನಡ ಸಂಶೋಧನೆ ಸಂಸ್ಥೆ, ಧಾರವಾಡ.

ಪ್ರಕಟವಾದ ಉಪನ್ಯಾಸಗಳು

೧. ಮೂರು ಉಪನ್ಯಾಸಗಳು ೧—೦—೦
ಶ್ರೀ. ಎಂ. ಗೋವಿಂದ ಪೈ
೨. THREE LECTURES 1—0—0
by Shri K. V. Subrahmanya Aiyar, B. A.
೩. ಕರ್ನಾಟಕದ ಸಂಗೀತವೂ ದಾಸಕೂಟವೂ ೨—೮—೦
ಕಿನ್ನರಿವಿದ್ವಾನ್ ಶ್ರೀ. ಹುಲಗೂರು ಕೃಷ್ಣಾಚಾರ್ಯರು
೪. ಶಬ್ದನುಣಿದರ್ಪಣದ ಪಾಠಾಂತರಗಳು ಮತ್ತು
ಅನುಭವಾಮೃತವೂ ಹರಿಕಥಾಮೃತಸಾರವೂ ೩—೦—೦
ಪ್ರೊ. ಡಿ. ಕೆ. ಭೀಮಸೇನರಾಯರು, ಎಂ. ಎ.
೫. ಕರ್ನಾಟಕದ ಪೂರ್ವಚರಿತ್ರೆ ೨—೦—೦
ಡಾ. ಎಂ. ಎಚ್. ಕೃಷ್ಣ, ಎಂ. ಎ., ಪಿಎಚ್. ಡಿ
೬. ಕೆಲವು ಕನ್ನಡ ನ್ಯಾಕರಣ ವಿಚಾರಗಳು ೧—೮—೦
ಪಂಡಿತ ಮ. ಪ್ರ. ಪೂಜಾರ
೭. ಕನ್ನಡ ನುಡೂ ದೇಸಿ ಸುಹಿತ್ಯವೂ ೧—೦—೦
ದಿ. ಮುಳಿಯ ತಿಮ್ಮಪ್ಪಯ್ಯ
೮. SOME PROBLEMS IN KANNADA
LINGUISTICS 1—8—0

by Prof. C R. Shankaran, M. A

